

संस्कृतसाहित्यपरिषत्

इयं संस्कृत-साहित्य-परिषत् प्रतिभा रवेः ।
भावालोकेर्मनःपद्मं प्रकाशयतु धीमताम् ॥

May,	}	१८५१ शक्रोद्य वैशाखे	}	Vol. XII.
1929.		१२३-वर्षस्य १म-संख्या		No. 1.

कलिविलसितम्

[निबन्धकः—श्रीरमानाथविद्यालङ्कारः]

दूरङ्गता वेदविचारबुद्धिः स्मृतौ स्मृतिर्नो न एतेद् भ्रमेण ।
प्रवाद आसस्य विवादमार्गः काले कलौ भारतभूमिजानाम् ॥१॥
यातं हि सत्रं गतमग्निहोत्रं यद् ब्रह्मचर्यं च तदास्य वाद्यम् । *
गार्हस्थ्यमात्मभरिता-प्रधानं काले कलौ भारतभूमिजानाम् ॥२॥
स-ब्रह्मचर्यो नहि वेदपाठो विदेश-विद्यैव सुशिक्षणीया ।
सन्ध्या विलुप्ता द्विजनित्युक्त्या काले कलौ भारतभूमिजानाम् ॥३॥
आर्या च चिन्ता न तु आर्यमार्गी भोगे च रागो न तु तद्विरागः ।
धर्मे प्रमादो विद्विष्ये विनोदः काले कलौ भारतभूमिजानाम् ॥४॥
आत्मानुसन्धानमुपैति दूरमन्यस्य वाद्यानुकूलो चरिणः ।
बुद्धिर्विमार्गा सुखदा कदा नो काले कलौ भारतभूमिजानाम् ॥५॥
आविष्कृतिः कस्यचिदेतु दूरं प्रवस्य रक्षा न भवेत् कथञ्चित् ।
स्मृतिप्रदीपं युवकस्य चित्तं काले कलौ भारतभूमिजानाम् ॥६॥

न वाति वायुः सुखदो विशुद्धो वरश्च भक्ष्यावह एव वाति ।
 वैश्व-द्रुम-प्राणिविनाशहेतुः काले कलौ भारतभूमिजानाम् ॥७
 न वर्षति प्रातृषि वारिवाहः प्रवृद्धवर्षोऽपि भवन् कदाचित् ।
 उत्पादयत्यल्पक-शस्यजातं काले कलौ भारतभूमिजानाम् ॥८
 अकालमृत्युस्त्वथवापमृत्युः संक्रामि-रोगो विषमज्वरश्च ।
 सङ्गीहगुह्यो नगरे लसन्ति काले कलौ भारतभूमिजानाम् ॥९
 भाषा निजा संस्कृतभूमिजापि भावेन साहं प्रकृतिं विहाय ।
 विदेशभाषामनुगच्छतोह काले कलौ भारतभूमिजानाम् ॥१०
 न वोर्थ्यशक्तो न च कर्मरक्तिः स्फूर्तिर्न काचिच्च मृतेव मूर्तिः ।
 छात्रेत्तथाप्यस्ति सुपुण्यबुद्धिः काले कलौ भारतभूमिजानाम् ॥११
 अङ्ग-सत्सात्त्विक-भक्ष्यभोगः सम्येष्ट-देवार्चनकर्मयोगः ।
 सत्त्वादि-र्योऽप्यनुपालनीयः काले कलौ भारतभूमिजानाम् ॥१२
 निधाय चित्तञ्च विधाय भक्तिं देवे पदे सत् सहजञ्च कर्म ।
 कृत्वेष्टसिद्धिर्हि भवेत् स्वधर्मात् काले कलौ भारतभूमिजानाम् ॥१३
 यं धर्मं क्षणमश्वरेन्द्रियमुदे त्यक्त्वा चिरन्तिष्ठतां
 रम्यं हर्म्यमपि प्रयाति । विलयं चेद्वन्त्वशस्यं व्रजेत् ।
 साक्षाद्दीश्वरतोषणो बहुफलो देवैः सदा सेवितः
 सोऽस्मात् शशदुपार्जनीय इह नस्तु स्यान्नितं मङ्गलम् ॥१४

सरस्वत्या मूर्तितत्त्वम्

[निबन्धकः—श्रीशमूखचरणविद्याभूषणः]

समागताः सुधियः ! आदिष्टोऽहमद्य भगवत्याः सरस्वत्या मूर्ति-
तत्त्वमधिकृत्य किमप्यालोचयितुम् । तत्तु दूरुहं प्रकाशं विज्ञेय-
बहुलमपि प्रायश एव सर्वेषां नीरसतया प्रतिभाति । मूर्तितत्त्वं
नाम साधारणम्—बौद्धानां जेनानामस्माकञ्च । तेषु एकमप्यपहाय
नापरः पूर्वत्वमारोढुं शक्नोति—जेनो वा बौद्धो वा ब्राह्मणो वा ।
मूर्तितत्त्वं नाम यदेतेषां मिलितं, तदेव सम्पूर्णमुच्यते । नहि तत्
शब्दमालोचयितुमल्पेन कालेन, मादृशेन मन्दमतिना च । तद्वत्
तेषामेकतमस्य ब्रह्मण्यधर्मस्य सरस्वतीमूर्तितत्त्वमवलम्ब्य किञ्चिद्
वक्तुमुद्युक्तः । किन्त्वत्र शङ्कामे महती—यत् इदं नाम सभ्यानां
चित्तानुरञ्जकं भवेन्न वेति । किमत्र कारणम् ? उच्यते । यन्नाम
सर्वेषामेव प्रायशो रसवर्जितं, स एवाद्य वचनविषय इति प्रथमम् ।
द्वितीयं तावत्—दृश्यते हि लोके सरसवाक्पटुता, यया नीरसोऽपि
विषयः सरसायते । मम तु तादृशी संस्कृतवाग्भाषणपटुता—यया
सरसोऽपि विषयो नीरसायते । तत् कथमहं मन्ये—नीरसोऽयं विषय-
स्ततोऽपि नीरसवाक्पटुता मे सभ्यानुरञ्जयेदिति । किन्तु इदमेवाशा-
स्त्राह—यत् पिधाय वचनविषयं, पिधाय च मे वाक्पादुख्यं सभ्याना-
मकीपस्त्रितानां वाग्देवतानुराग एव ताननुरञ्जयेदाकर्षेदञ्च नीरसं
विषयं प्रतीति ।

कतिविधाः सरस्वतीमूर्तयो दृश्यन्त इत्युच्यते—

(१) क्षाप्यसौ एकाकिनो निषण्णा ।

(२) कुलं वा तथा दण्डायमाना ।

(३) कुत्रचिद्वा स्थिता ब्रह्मणः परिवार-देवतारूपेण ।

(४) पुनरन्यत्र विष्णोः परिवारदेवतारूपेण सा तिष्ठति ।

प्रायशो भारती पद्मासीना पद्मस्था वा भवति । शिल्पशास्त्रमपि एवं निर्दिशति--

पद्मं लक्ष्मणाः सरस्वत्या औङ्कारं च द्विवर्णकम् ।

मयमते द्वादशाध्याये षट्षष्टितमः श्लोकः ।

श्वेतपद्मासीना एव सरस्वतीति शास्त्रोपदेशः । अंशमेदागमः
(५१ पटल) पूर्वकारणागमश्च (१२ पटल) इदमेव मतं प्रख्यापयतः ।

अस्मद्देशे सर्वेषु पुष्पेषु पद्मनामकपुष्पस्य सौन्दर्यं विज्ञाय पद्मं प्रति सर्वे चिरम् आकृष्टा आसन् । सुप्राचीनकालात् पद्मन्तु सर्वेषां प्रियम् । सर्वेषु युगीषु पद्मम् अतुलनीयमासीत् । समान एव समादरोऽस्य सर्वदा । सेवायां साहित्यस्य, अनुशीलने च शिल्पकलायाः केनापि न त्यक्तं सुन्दरमेतत् पद्मम् । प्राचीनतमे वेदे पद्मस्योक्तेष्वस्तु प्रथमं प्राप्यते । ऋग्वेदे बहुधा दृश्यते श्वेतपद्मस्य नीलपद्मस्य च प्रयोगः । पुण्डरीकन्तु श्वेतपद्मं पुष्करञ्च पद्मं नीलम् । ततो ब्राह्मणयुगे पद्मस्य समादरः समधिकः सञ्जातः । परवर्त्तिनि काले संस्कृतसाहित्यविशारदेः कविभिः पद्मस्य वैशिष्ट्यं सुविज्ञातम् । न कस्मिंश्चित् काले भारतस्य कलाशिल्पे परित्यक्तं पद्मम् । न कदाचित् शिल्पस्य चातुरो पद्मं विना प्रदर्शिता शिल्पकुशलैः । सर्वैर्धर्मैश्च पद्मस्य आश्रयो गृहीतः । जैनबौद्धार्थधर्माणां प्राचीनतमेषु स्थापत्य-निदर्शनेषु भारतवर्षस्य सर्वत्र पद्मं विराजितम् । यदा हि बौद्ध-धर्मो बहिर्भारतेषु विस्तृतिं जगाम, तदा यवद्वीप-सुमात्रा-श्याम-जापान-प्रभृतिषु सुदूरप्राच्यविषयेष्वपि तत्तद्देशनिवासिभिर्मूर्तिशिल्पे स्थापत्य-कलायाञ्च पद्मं प्रकृष्टतया परिगृह्येतमासीत् । दृश्यते च ब्राह्मण-ग्रन्थेषु पद्मेन साहं सष्टः प्रजापतेः सम्बन्धः । तैत्तिरीयब्राह्मण उपदिशति (१.१.३.५) आदौ सर्वमिदं जलमयमासीत् । प्रजापतिरियेष

ब्रह्माण्डस्य दृष्टिम् । तावदेव एकं “पुष्करपर्णे” सलिलस्योपरि ब्रह्मणा दृष्टम् । पुनरारण्यके तैत्तिरीये (१.२३.१) दृश्यते—यदा सर्वं जलमग्नमासीत् तदा एक एव प्रजापतिः पुष्करपर्णे उत्पन्नोऽभूत् । अत्रान्तरे महाभारते वर्णयति—स्रष्टा ब्रह्मा ध्यान-रतस्य विष्णोर्नाभित उत्पन्नः । ब्रह्मणो नाभिपद्मात् उत्पत्तिर्हेतोः ‘अजजः’ ‘अजयोनिः’ इत्यादीनि नामानि आसन् । विष्णुनापि सह पद्मस्यास्ति सम्बन्धः । विष्णोरेकं नाम ‘पद्मनाभः’ । विष्णुरपि तस्य चतुर्षु हस्तेषु एकस्मिन् हस्ते पद्मं धारयति । विष्णुपद्माः त्रियोऽपि नाम पद्मा ।

दृश्यते पौराणिकीषु आख्यायिकासु पद्मस्य आसनरूपेण पाद-पीठरूपेण च व्यवहारः ।

उपविशन्ति तिष्ठन्ति च प्रायश एव देवा देव्यो वा पद्मोपरि । ब्रह्मा विष्णोर्नाभिपद्मे समासीनः । ब्रह्मणो विष्णोस्तथा महेश्वरस्य पद्ममेवासनम् । तेषां शक्तीनाञ्च आसनम् एतदेव । अग्निर्गणेशः पवनश्च पद्मोपरि उपविशन्ति । सूर्यस्य इन्द्रस्य विष्णोः तदवताराणाञ्च पादपीठं भवति पद्मम् । पद्मासनस्य तु प्राचीनतमं स्थापत्यनिदर्शनं दृश्यते उदयगिरि-भारहुत-साँचो इत्यभिधेयेषु त्रिषु स्थानेषु । अधिक-संख्यकानि पद्मासनानि साँचोनामकस्थानस्य महास्तूपद्वारस्योपरि दृश्यन्ते । एतेषु पद्मासनेषु समासौना लक्ष्मीः ।

सिंहले शिवस्य पार्वत्याः कुबेरस्य च पीठासनं पद्ममेव । तिष्ठते सरस्वत्याः पीठासनमपि पद्मम् ।

दाक्षिणात्यस्थेषु ‘गङ्गैकोण्णोलपुरम्’, ‘वागलि’ ‘गदग’ इति स्थातेषु स्थानेषु द्विभुजपद्मासीनायाः सरस्वत्याः प्रस्तरमूर्त्तयः सन्ति ।

अंशमेदागमः सरस्वतीं “श्वेतपद्मासनान्वितां” पूर्वकारणागमः पुनस्तु “श्वेतपद्मासीनां” वर्णयति । परन्तु सरस्वती श्वेतपद्मोपरि तिष्ठेदिति विष्णुधर्मोत्तरवचनम् ।

सरस्वती हि ब्रह्मणः शक्तिः । ब्रह्मा तु हंसवाहनः । ततः सापि प्रायेण हंसारूढा दृश्यते । यस्य देवस्य यद् वाहनं तस्य शक्त्या अपि तदेव वाहनं प्रायशः स्यात् । अतः सरस्वती ब्रह्माणौ अपि प्रियहंस-वाहना । मानसं हि सरो ब्रह्मणः प्रियं स्थानम् । तत्रत्या हंसा अपि लोकविश्रुताः । कालिदासस्य मेघदूतात् इदानीन्तनं काव्यं यावद् मानसहंसा वरीवृत्त्यन्ते । एतदपि ब्रह्मणो हंसवाहनत्वे कारणं भवितुं युज्यते । सरस्वती मानसभूरिति पुराणादिषु दृश्यते ; अतो हंसेन सरस्वत्याः सङ्घटनं न किमपि चित्रम् । राज-तरङ्गिण्या उपोद्घाते कविवर-कङ्कणः काश्मोरं वर्णयति स्म । तत्र एवमासाद्यते यद् भारती हंसरूपेण भेरगिरिशृङ्गस्थे सरोवरे आविर्बभूवेति । दाक्षिणात्ये गदगेति ख्याते स्थाने हंसवाहना द्विभुजा सरस्वती वर्त्तते । पादपौठिकासुभयतो द्वे द्वे परिवारदेवते ता अन्तरा हंसः । पादपौठ-स्त्रायां पद्मपौठिकायां राजते देवो भारती ।

महेश्वरान्तर्गत नैलमङ्गलतालुके सारदेति ख्यातं सरस्वतीमन्दिरं विद्यते । तत्र हंसवाहना चतुर्भुजा पद्मासनोपविष्टा सरस्वत्याः पाषाणमयी मूर्तिर्वर्त्तते । मूर्तिरियम् इदानीन्तनी । दक्षिणभारते सुम्बाहप्रदेशे प्रायशः सरस्वती मयूरवाहनेति दृश्यते । महामति-मूरस्य Hindu Pantheon इति पुस्तके चतुर्भुज-मयूरवाहन-सरस्वत्याश्चित्र मस्ति । 'राजपुताना'विभागेऽपि मयूरवाहनायाः सरस्वत्या मूर्तिरासा-द्यते । साम्प्रतं श्रोमताजितघोषनाम्ना केनचिन्मे बन्धुवरेण मयूर-वाहनायाः सरस्वत्याः कापि अपूर्वा मूर्तिः संगृहीता । मूर्तेरस्याः सुविस्तृतं हस्तद्वयं व्याघ्रद्वयस्य मस्तकोपरि तिष्ठतीति ।

महात्मतेः कानिङ्कम् महोदयस्य मतेन प्राचीनतमं हिन्दुमन्दिर-मात्रमेव गङ्गा-यमुनयोः क्षोदितमूर्त्तिसनाथं दृश्यते । प्रवेशपथमुभयतो मूर्त्तिद्वयं तिष्ठति, गङ्गा-यमुना-सरस्वतीनां वाहनपृथक्त्वमपि वर्त्तते । गङ्गा मकरवाहना, यमुना कच्छपारूढा सरस्वती पुन

गङ्गायां मकरपात्रुर्थं, यमुनायां प्रात्रुर्थं कच्छपानां, सरस्वत्यां बाहुस्थं मयूराणाञ्च । एतेन तत्तद्देवता तत्तद्वाहनाऽभूदिति तेन मनीषिणा मण्यते ।

बङ्गोय-साहित्य-परिषच्चित्रशालायाम् एका आसीन-सरस्वतीमूर्तिर्विद्यते । असौ महाम्बुजपौठिकायां सुन्हासने निषण्णा । पादपौठे एका मेषमूर्तिरस्ति । अस्याः पृष्ठदेशे देव्या दक्षिणपदं न्यस्तम् । मूर्तिरियं चतुर्भुजा । जङ्घेनदक्षिणे हस्ते अक्षमाला, वामे तु पुस्तकम्, अधस्तात् हस्तद्वयेण वीणा धृता । वरेन्द्रानुसन्धानसमिते-चित्रशालायामपि काचित् मेषवाहना सरस्वतीमूर्तिर्विद्यते ।

साम्प्रतं काचित् भग्ना सरस्वतीमूर्तिर्गान्धारेष्वासादिता । अस्या मुखं न विद्यते । असौ पुनः सिंहासोना । सिंहस्य पृष्ठदेशे अवस्थितायास्तस्याः पादौ एकस्यामेव दिशि लम्बितौ । अस्माकं वीणेव किञ्चिद् वाद्ययन्त्रं जानुनोरुपरि निहितम् । 'लाहोर'चित्र-शालायामपि एतादृशो एका सिंहारूढा भग्ना मूर्तिरस्ति ।

सिंहवाहना सरस्वती बौद्धसरस्वती । मञ्जुश्रीबोधिसत्त्वस्य शक्तिः सरस्वती । मञ्जुश्रीबोधिसत्त्वस्य वाहनं सिंहः । अतस्तस्याः शक्त्या वाहनमपि सिंहोऽभूत् । बङ्गदेशस्थ-राजकीय-प्रत্নचित्रशालायां सिंह-वाहना चतुर्भुजा सरस्वती विद्यते ।

साम्प्रतं बोधगयायां सोमनाथपर्वते एका चतुर्भुजा सिंहवाहना मूर्तिराविष्कृता । सरस्वती तत्र द्विदलपद्मोपरि उपविष्टा । पाद-पौठस्य निम्नभागे एका सिंहमूर्तिः । सिंहोपरि पद्ममेकं विन्यस्तम् ।

सरस्वत्या हस्तसंख्या द्वे चतस्रो वा । प्रथमो द्विभुजाया एक-स्मिन् हस्ते पुस्तकम् अपरस्मिन् माला दृश्यते । ब्रह्मवैवर्तपुराणे पुनर्वीणापुस्तकधारिणीति आसाद्यते । चतुर्थं हस्तेषु अपरस्मिन् हस्तद्वये पाशाङ्कुशौ—वीणा कमण्डलुर्वा ।

मङ्गीशूरान्तर्गत-बेलुड इलेविड्-ग्रामयोः हैसलराजनिर्मितमन्दिर-

गात्रे काश्चन सरस्वतीमूर्तयो विद्यन्ते । तासां हस्ते अङ्गुशः पाशश्च विद्यते । हैसलस्थापत्ये कतिपयानां सरस्वतीनां मूर्त्तेर्हस्ते अङ्गुशो वीणा अक्षमाला पुस्तकश्च दृश्यन्ते । एताः सर्वा एवात्र शिवशक्तिरूपा उच्यन्ते । महौशूरस्थ-मण्डप-तालुकान्तर्गत-वसरल-ग्रामे अस्ति मल्लिकार्जुनमन्दिरम् । खृष्टीय १२३५ अब्दे मन्दिरमिदं निर्मितम् । मन्दिरस्यास्य नवरङ्गस्य उत्तरतो दक्षिणतश्च द्वे सरस्वतीमूर्त्तौ विद्येते । अत्र दक्षिणभागस्थाया मूर्त्तेर्हस्ते अङ्गुशो वीणा अक्षमाला पुस्तकश्च । हस्तस्थितद्रव्याणां विपर्ययोऽपि दृश्यते । दक्षिणभारतीये अंशभेदागमे सरस्वत्या मूर्त्तेरधस्तनं विवरणमस्ति—

व्याख्यानं चाक्षसूत्रञ्च दक्षिणे तु करद्वये ।

पुस्तकं पुण्डरीकञ्च त्रिनेत्रा चारुरपिणी ॥

देव्या दक्षिणविभागस्थिते एकस्मिन् हस्ते अक्षमाला अपरस्मिंश्च व्याख्यामुद्रा । सव्ये पुनरेकस्मिन् पुस्तकम् अपरस्मिन् श्वेतपद्मम् । विष्णुधर्मोत्तरवचने तु वामदिग्विभागस्थे एकस्मिन् हस्ते न पद्मम् अपि च कमण्डलुर्दृश्यते । देवो दक्षिणहस्तेन व्याख्यामुद्रया वीणामपि धारयन्ती राजते ।

अस्याः कर्णयोः कुण्डलद्वयम् । पूर्वकारणागमे कुण्डलमिदं मौक्तिकमिति आसाद्यते । अंशभेदागमे तु कुण्डलमिदं रत्नखचितम् इति वर्ण्यते । स्कन्दपुराणस्थ-सूतसंहितायां सरस्वत्या मस्तके जटाजूटमस्ति इति कथ्यते । जटाकलापः पुनश्चन्द्रकलासनाथः । सरस्वती नीलकण्ठा त्रिनेत्रा च ।

जटाजूटधरा शुद्धा चन्द्रार्चकतशेखरा ।

पुण्डरीकसमासीना नीलपीवा त्रिलोचना ॥

सा पुनः श्वेतपद्मासीना श्वेतवर्णा श्वेतवस्त्राढ्यता च । अत्रापि देवी जटामुकुटधारिणी यज्ञोपवीतिनी मुक्ताहारभूषिता च । सर्वा

एव मूर्त्तयस्त्रिनेत्राः, एतासां मस्तकं परितः प्रभामण्डलमपि दृश्यते ।
हेमाद्रिकतव्रतखण्डेऽपि विष्णुधर्मप्रसङ्गे दृश्यते—

पुस्तकं चाक्षमाला च तस्या दक्षिणहस्तयोः ।

वामयोश्च तथा कार्या वैष्णवी च कमण्डलुः ॥ इति ।

तथा च पूर्वकारणागमे (१२ पटले)—

सुदण्डं दक्षिणे हस्ते वामहस्ते च पुस्तकम् ।

दक्षिणे चाक्षमाला च करकं वामके करे ॥

रूपमण्डनमतेऽपि—

अक्षाजत्रोणापुस्तकं महाविद्या प्रकीर्त्तिता ।

वराक्षाजं पुस्तकञ्च सरस्वती शुभावहा ॥

देव्या ध्यानेऽपि अस्ति—

... .. “वाङ्मयिः स्त्रै-

र्व्याख्यां वर्णाक्षमालां मणिमयकलसं पुस्तकञ्चेद्वहन्तीम् ॥”

(क्रमशः)

कर्त्तव्यं कर्म

[निबन्धकः—रामनरेशत्रिवेदी काव्यतीर्थः]

हन्त भोः ! ‘ते हि नो दिवसा गताः’, नाधुना मनु-याज्ञवल्कर-
पराशरादिभिर्ज्ञानगरिमगरिष्ठैरलङ्कृता भूमिरार्यावर्त्तस्य । नात्र तेषां
तपोव्रतानां वसुधैव कुटुम्बकमन्वानानां प्रसारितस्य पथः कोऽपि
पथिकः । तैरुचितार्थपारदर्शिभिर्निर्मितेषु ग्रन्थेषु ये वस्तुविशेषा
वैशिष्ट्येनोपनिबद्धाः, येषामनुष्ठानतो मानवमात्रमाजीवनं सुखेन कालं
यापयितुम्वारयेत् । नहि केवलमाजीवनं, परं प्रेत्यापि सुखानुभूति-
र्भवति, ते च वस्तुविशेषाः कर्त्तव्यस्य कर्मणः सुसम्पादननिबन्धना इति ।

यच्च मानवैरवश्यमनुष्ठेयं, यस्य ज्ञाननुष्ठानेन गुरुतरः प्रत्यवायो

भवति, तदेव कर्त्तव्यं कर्म इति कथ्यते । यथा हि पुत्रैः पित्रोरादेशे
 स्थेयं, तयोः शुश्रूषा विधेया इति कर्त्तव्यं तेषाम् । अननुष्ठिते च
 तस्मिन्निरये गम्यते । शिष्यैर्गुरोरादेशः पाठ्यः इति तेषां कर्त्तव्यं कर्म,
 अपालिते च तस्मिन् प्रत्यवायिभिर्भयते तैरिति । प्राप्तनैर्महर्षिभिः
 कर्त्तव्यस्य कर्मणो गुरुत्वं महत्त्वं च बहुमानपुरःसरमादृतम् । कर्त्तव्य-
 स्त्वैवापरः पर्यायो धर्म इति । सूक्ष्मधिया विचारे कृते च कर्त्तव्यस्य
 धर्मपर्यायेणोदघोषणं न ह्यनुचितं प्रतिभाति । एतद्विषये मनुना “धर्म
 एव हतो हन्ति धर्मो रक्षति रक्षितः” इत्याद्युपदिशता बहुशः कथि-
 तम् । भगवता सचराचर-गुरुणा अनादिनिधनेन लीलापुरुषेणापि
 महाभारतावसरे कर्त्तव्यकर्मविरतमर्जुनमपि गीतोपदेशच्छलेन
 कर्त्तव्यस्य कर्मणः परिपालनमेवोपदिष्टम् । अन्यान्यपि आद्यानाम्
 ऋषीणाम्रमाणवाक्यानि तमेवार्थमपरिपोषयन्ति । कर्त्तव्यकर्मणा
 तपसोऽप्यन्योन्याश्रयत्वम् । तथाहि अहिंसा सत्यं दानम् इन्द्रिय-
 निग्रहः इत्यादिकान्तपः, एवं कर्त्तव्यं कर्म चिकीर्षुणाऽवश्यमेव तापसेन
 भाव्यम् । नातपस्को वस्तुतः कर्त्तव्यपरो भवितुमर्हति, न वा कर्त्तव्य-
 स्थाननुष्ठाता तपस्वी भवितुमर्हति, नापि सुखमेधते । सर्वोऽपि
 जीवलोकः सुखलिप्सुरित्यत्र न हि सन्देहलेशः, तच्च सुखं कर्त्तव्य-
 परेणैव लभ्यचेत् कर्त्तव्यं कर्मैव सुखस्यापि जनकत्वे स्थितमिति ।
 यो यथा स्वस्मिन् कर्त्तव्ये कर्मणि प्रयत्नपरो भविष्यति, स तथैव सुखं
 लप्स्यते ।

कर्त्तव्यं कर्म च प्रतिजाति भिन्नम् । पूर्वमेव प्रतिपादितं कर्त्तव्य-
 स्थापरः पर्यायो धर्म इति । चाभ्युदय-निःश्रेयस-सिद्धिर्कर्मैः प्रति-
 जाति भिन्न इति । सृष्टेरादौ खलीलाभूमावार्थावर्त्ते जनान् सिद्धयता
 परेण पुरुषेण चतुर्धा सुविभक्ता मानवा ब्राह्मण-क्षत्रिय-वैश्य-
 शूद्ररूपाः । अस्य च विभागस्य मूलं कर्त्तव्यं कर्म । अत एवोक्तं
 कर्त्तव्यं कर्म प्रतिजाति भिन्नमिति ।

यदा हि नरः अस्मिन् जगति समुत्पद्यते, तदैव कर्त्तव्यं त्वग्रन्थिना ग्रथितो भवति । स च ग्रन्थिराजीवनं तमनुबध्नाति । अन्ते च तमनुगच्छति । एवं यो यथा कर्त्तव्यपरः कर्त्तव्यविरतश्च भवति, स तथैव फलमश्नुते । यथा विना मृदा घटो न निर्मातुं शक्नोते, तथैव कर्त्तव्यपालनमन्तरा न किमपि सिध्यति, न वैकान्तिकस्य सुखस्योपलब्धिर्भवति । कर्त्तव्यकृदेव संसिद्धिं लभते, नावकाशोऽत्र सन्देहलेशस्य । कर्त्तव्ये कर्मणि कार्यस्य संसाधिका काचनानवद्या शक्तिर्वरोवर्ति । एवं च यदि कस्यचन कार्यस्यासिद्धिर्दरोदृश्यते, अवश्यमेव तत्कर्त्तव्यं भविष्यति । स्वकृत्यं नानुष्ठितमिति बोद्धव्यम् । कर्त्तव्यपरेण सर्वमेव कृत्यजातं सुकरमेव । आत्मन आत्थन्तिकौ तुष्टिरपि तदैव समुद्भवति, यदा हि कर्त्तव्यपरस्तिष्ठति नरः ।

यथा हि कर्त्तव्यं प्रतिजाति भिन्नन्तथैव प्रत्याश्रमं किम्बहुना प्रतिमानवं भिन्नमेव । अतः सम्यक् स्त्रौयमेव कर्त्तव्यमनुष्ठेयं, तदेवानुष्ठितममृतसावि भवति, परकीयन्तु विशेषमं त्वान्यमिति । करालेऽस्मिन् धर्मकर्मविलोपके कलौ सर्वोऽपि नरः स्वकर्त्तव्यविमुखः परकीयस्य कर्त्तव्यस्यानुष्ठानतः सिद्धिं लब्धुमोहते, किन्तु तादृशः प्रयासो मृगमरोचिकाप्राय एव इति । बहवः पाश्चात्यभाषाभिभूषिताखिलावयवाः पाश्चात्यभाषामनुसरन्तस्त्वामिवोक्तिशिखरस्य सोपानं मन्यमाना एवं कथयन्ति “मानवजातिरेका, तस्याः कर्त्तव्यमपि आ चाण्डालाद् ब्राह्मणं यावदेकमेव ।” तदर्थं यद्यपरा अपि वर्तमानास्ते साम्यवादिनः पुनरेवं कथयन्ति “स्मृत्यादिकमुदर-साराणां ब्राह्मणानां स्वार्थसाधनपरमतस्तत्त्वान्य”मिति । किन्तु तेषां तादृशः प्रयासो पङ्गोर्गिरिलङ्घनयत्नवदन्धस्य रूपकादिदर्शनवाञ्छावद् वामनस्योन्नततरोः फलग्रहणकामनावद् व्यर्थ एव । यदा चेकस्यैव नरस्य बालत्वाद्यवस्थामेदेन कर्त्तव्यभेदो भवति, कथन्तदा ज्ञानादिकालाद् विलुप्तसंस्काराः संस्कारशुद्धेः कर्त्तव्यस्य कर्मणोऽनु-

ष्ठानेन कृतकामा भवितुमर्हन्ति ? एतद्विषये ह्यन्यदा किञ्चिन्निवे-
दयिष्यामः, साम्प्रतन्तावत् प्रस्तुतविषयविवेचनमेवोचितम् ।

कर्तव्यं कर्म नहि नरेण फलेषु ना कायम्, अनासक्तधिया फला-
फलविचारं दूरीकृत्य कर्तव्यं कर्म कुर्वन् मानवः सुखभाग्यभवति,
संसिद्धिमपि लभते । यः फलाफलविचारपरो दोलायमानमतिः कर्तव्य-
पथाद् भ्रंशति, स चास्थिरमतिर्मनसि नानाविधान् भावयित्वा विषयान्
सदैव चिन्तितस्तिष्ठति । अतः कर्तव्यधियैव सर्वं कर्म सम्पाद्यमिति
दिक् ।

प्रेमतत्त्वम् *

[निबन्धकः—श्रीविष्णुपदभट्टाचार्यः (परिषच्छात्रः)]

वाङ्मन्योत्सा मिलन्ते पुनरिह सरितः सागरैः संगतास्ता
रागादाकाशवायुर्मिलति च गगने वायुना नित्यमेव ।
निर्द्वन्द्वं वस्तु किञ्चिन्न भवति भुवने कोऽपि दिव्यो निदेश
एकस्यान्येन साकं घटयति मिलनं किं मिले न त्वयाहम् ॥
ऊर्म्योर्मिः श्लेषसक्ता शिखरिभिरनिशं चुम्ब्यते नीलमभ्रं
क्षन्तव्यं तन्न पुष्पं नहि परिरभते यच्च पुष्पं प्रफुल्लम् ।
चुम्बत्यंशुः सुधाशोर्जलनिधिसलिलं भानुनालिङ्ग्यते स्था
किञ्चैभिसुम्बितैर्वा यदि च न ललने चुम्बितोऽस्मि त्वयाहम् ॥

* पाशाच्यकवेः श्रेष्ठिमहोदयस्य “लभसं फलसफि” इति काव्यात् अनूदितमिदं
प्रेमतत्त्वम् ।

संहितायां ब्रह्मचर्यम्

[निबन्धकः—श्रीशिवशास्त्री]

धर्मशास्त्रं संहिताशब्दार्थः, सा प्रायेण स्मृतिरित्यभिधीयते । धर्मसंहितास्या नामान्तरम् । विंशतिसंख्याकाः संहिता वर्तन्ते विभिन्नमुनिजनप्रणीताः । संहितानामासां विधानानुसारणार्थसमाजाः परिचालिता आसन् ।

विमुग्धा भवन्ति ते खलु मानवा ये तदानीन्तनकालस्य विद्वज्जनानां ब्रह्मचर्यरोतिमवलोकयन्ति, तदा च ते 'शरीरमाद्यं खलु धर्मसाधन'-मित्यंशस्यार्थमवगन्तुमीशा भवन्ति । ब्रह्मचर्येण शरीररक्षा जायते । शरीररक्षाया नियमपालनेन विद्याभ्यासस्य नेदिष्ठः सम्बन्धः । शास्त्रे अष्टानां ब्रह्मचर्याणामुल्लेखोऽस्ति । तथा च—

“स्मरणं कीर्तनं केलिः प्रेक्षणं गुह्यभाषणम् ।

संकल्पोऽध्यवसायश्च क्रियानिर्वृत्तिरेव च ॥

एतन्मैथुनमष्टाङ्गं प्रवर्दन्ति मनोषिणः ।

विपरीतं ब्रह्मचर्यमेतदेवाष्टलक्षणम् ॥”

आर्येयुगे पुरुषश्चतुर्विंशतिवर्षवयो यावदुज्जिखिताष्टविध-ब्रह्मचर्यपालने अभ्यस्ता आसंस्तथा दीर्घकालब्रह्मचर्यपालनफलस्वरूपं दीर्घजीवनञ्च लब्धमलमभवन् । अधुना परिलक्ष्यते महानभावो ब्रह्मचर्यस्यार्थसंसर्गः, अतो ध्वंसमार्गमुपनीत्से मानवसमाज उच्छृङ्खलतापूर्णश्च । नाभिनन्दन्ति युवानो धर्मम्, धर्मस्तथा धर्मसंहिता च तेषां चक्षुषि अलौकाविव प्रतिभातः । तथा च महर्षि-यान्नवस्मृत्याः—

‘चत्वारो वेदधर्मज्ञाः पर्षन्मैविद्यमेव वा ।

सा ब्रूते यं स धर्मः स्यादेको वाध्यात्मवित्तमः ॥१८

अयमर्थः ।—‘धर्ममधिकृत्य संशय उपस्थिते केन प्रकारेण तस्य छेदनं कर्तव्यमिति प्रश्नस्योत्तरे याज्ञवल्क्यः कथयति—वेदधर्म-शास्त्रज्ञाश्चत्वारो ब्राह्मणाः, त्रैविध्यमण्डली नाम या सभा सा सभा, अध्यात्मज्ञानसम्पन्नानां मध्ये अतीव निपुणो वेदधर्मशास्त्रज्ञश्च कश्चि-न्नरो वा यद् ब्रूते सोऽपि धर्म इत्युच्यते । किञ्च—

‘ब्राह्मणक्षत्रियविट्शूद्रा वर्णास्त्वाद्यास्त्रयो द्विजाः ।

निषेकादि-श्मशानान्तास्तेषां वै मन्त्रतः क्रियाः ॥’ २।१

अस्यार्थः—ब्राह्मणक्षत्रियवैश्यशूद्रा इति चत्वारो वर्णाः, तेषां प्रथम-सुक्तास्त्रयो वर्णा द्विजा उच्यन्ते । तेषां द्विजानां गर्भाधानादौर्द्ध्वदेहिक्-क्रियां यावत् सर्वाः क्रिया मन्त्रोच्चारणपूर्वकं सम्पाद्यन्ते ।

तदा द्विजानामुपनयनविधिरासात् । अधुना केवलं नाम-मात्रमुपनयनं सम्पाद्यते, परन्तु तादृङ्नियमो न पात्यते । ब्राह्मण-कुमारस्य गर्भाधानमादिं कृत्वा जननं वाष्टमे वर्षे, क्षत्रियकुमाराणां गर्भादेकादशे, तथा गर्भादि द्वादशे विशाखोपनयनं शास्त्रानुमोदित-मिति । याज्ञवल्क्यः कथयति—

‘गर्भाष्टमेऽष्टमे वाब्दे ब्राह्मणस्योपनायनम् ।

राक्षामेकादशे सैके विशामेके यथाकुलम् ॥’ २।५

उपनयनात् परं गुरुः शिष्यं वेदमध्यापिपञ्चौचाचारविषयमुपा-दिशच्च । याज्ञवल्क्यसंहितायां तस्य बहु प्रमाणं विद्यते । ततः प्रभृत्युपनीतबालकानां पालनीयनियमा अतीव कठोरा आसन् । कठोरनियमपालनात्तेषां भावि जीवनं सुचारुरूपेण घटितमभवत् ।

अतो दृश्यते यद् द्विजा उपनयनादूर्ध्वं वेदेऽधिकारमलभन्त, वेदाङ्गानि चाध्यगीषत । नास्ति शास्त्रे शूद्रस्याधिकारः । अधुना धर्मशास्त्रे शूद्रस्याधिकारमधिकृत्यानन्त्याः कथा उत्थाप्यन्ते । स्वयं मनुनोक्तम्—

‘निषेकादि-श्मशानान्तो मन्त्रैर्यस्योदितो विधिः ।

तस्य शास्त्रेऽधिकारोऽस्मिन् ज्ञेयो नान्यस्य कस्यचित् ॥’ २।१६

गर्भाधानादिरन्त्येष्टिपर्यन्तो यस्य वर्णस्य मन्त्रैरनुष्ठानकलाप उक्तस्तस्य धर्मशास्त्रस्यास्याध्ययने श्रवणे चाधिकारो न त्वन्यस्य कस्य-चित् स्त्रीशूद्रादेरित्यर्थः । तेषान्तु शास्त्रोक्त-कर्मणुष्ठानेऽधिकारो-स्त्येव ।

उपनयनात् परं द्विजाः सन्ध्याविधिं गुरोः सकाशात् सम्य-गशिक्षन्त । अधुना तूपनीतबालक उपनयनादनन्तरं मासं यावदपि सन्ध्याक्रियां कर्तुं कष्टमनुभवति । तदा त्वा मरणात् सन्ध्यावन्दन-मवश्यं पालनीयमासीत् । तथा च मनुः—

‘गुरुः शिष्यं शिक्षयेत् सन्ध्योपासनमेव च ।’

इदानीन्तु ये खलु मानवाः सन्ध्यावन्दनादिकमपि कुर्वन्ति तेषां बहव आचमनं जानन्ति न वेति सन्देहमवगाहते मे मनः । यथा-
आचमनमधिकृत्य महर्षिर्मनुः—

‘त्रिराचामेदपः पूर्वं द्विः प्रसृज्यात्ततो मुखम् ।

खानि चैव स्पृशेदङ्किरात्मानं शिर एव च ॥’

अयमर्थः—प्रथमं तावत् ब्राह्मादितीर्थेन जलगण्डूषत्रयं पिबेत् । ततोऽङ्गुष्ठमूलेनोष्ठाधरो द्विर्माज्जेत् । तदनन्तरं जलेन नासिकाचक्षुः-कण्ठस्थानि षट् क्तिराणि हृदयं शिरसाङ्ग लिहारेण स्पृशेत् । इदमाच-मनञ्च पुनः पवित्रतां कामयमानोऽनुष्णोक्तताभिः फेनवर्जिताभिरङ्गि-रेकान्ते पूर्वाभिमुख उत्तराभिमुखो वा कुर्यात् । आचमनजलपरि-माणमाह मनुः—

‘ब्रह्माभिः पूयते विप्रः कण्ठगाभिस्तु भूमिपः ।

वैश्योऽङ्गिः प्राशिताभिस्तु शूद्रः स्पृष्टाभिरन्ततः ॥’ २।६२

ब्राह्मणा ब्रह्मगामिनोः, क्षत्रियाः कण्ठगामिनोः, वैश्या अन्त-

रास्यप्रविष्टाः, शुद्रास्तु जिज्ञीष्ठान्तेन स्पृष्टा अपो गृहीत्वा आचामेयुः,
तेन च पवित्रा भवेयुरित्यर्थः ।

यज्ञसूत्रधारणस्य नियमस्तदासीत् । अधुना तु यज्ञसूत्रधारणस्य
काचिद्व्यतिर्नास्ति । अस्य यज्ञसूत्रधारणस्य नियमानुसारेण यज्ञसूत्र-
धारो कदाचिदुपवीतो, कदाचित् प्राचीनावीतो, कदाचिद्वा निवीतो
कथ्यते । यथा मनुः—

‘उद्धृते दक्षिणे पाण्युपवीत्युच्यते द्विजः ।

सध्ये प्राचीन आवीतो निवीतो कण्ठसम्पन्ने ॥’ २.६३

कण्ठधृतयज्ञसूत्रमन्तरा दक्षिणबाहौ प्रविष्टे सति यत् संस्थानं भवति
तदेव उपवीतम् । यस्य द्विजस्य तदस्ति स उपवीतो । कण्ठधृत-
यज्ञसूत्रमन्तरा वामबाहौ प्रविष्टे यत् संस्थानं भवति तस्य प्राचीन-
वीतमिति संज्ञा भवति । तदस्ति यस्य द्विजस्य स प्राचीनावीतो कथ्यते ।
कण्ठदेशान्माल्याकारेण विलम्बितं यज्ञसूत्रं निवीत्याख्यां भजते,
यस्य विप्रस्य तदस्ति स निवीतो इत्युच्यते ।

ब्रह्मचारिण आर्य्यबालका ब्राह्ममुहूर्ते शय्यां विमुच्य
स्नानादिकृत्यं सम्पादयामासुः । प्रातः सायञ्च ते गायत्रीमजपंस्तथा
यथाविधि जुहुवुश्चान्नौ । ततः स्नानामोक्षित्य गुरुजनानभिवादयामासु-
रध्ययनफललाभाय च संयतचित्ता गुरुमसेवन्त । गुरुणाध्ययनार्थ-
माह्वताय्येषत, नान्यथा । गुरुपरिचर्य्यया समग्रां विद्यां लब्धमलमभ-
वन् । तदा ब्रह्मचारिणो भिक्षामचरन् । ते भिक्षालब्धं सर्वं गुरवे
निवेदयामासुः । यथा योगियाज्ञवल्करः—

‘आहृतश्चाप्यधीयीत लब्धमस्मै निवेदयेत् ।

हितश्चास्याचरेन्नित्यं मनोवाक्कायकर्माभिः ॥’ २.१८

भिक्षाचरणनियमो मनुना कथितो यथा—

‘भवत्पूर्वं चरेद्भिक्षुमुपनौतो द्विजोत्तमः ।

भवन्मध्यन्तु राजन्थो वैश्यस्तु भवदुत्तमम् ॥’ २.४८

उपनयनादूर्ध्वं ब्राह्मणक्षत्रियवैश्या यथाक्रमं 'भवति भिक्षां देही'ति भवत्पूर्वम्, 'भिक्षां भवति देही'ति भवन्मध्यम्, 'भिक्षां देहि भवती'ति भवच्छब्दोत्तरं भिक्षां याचेरन् । ब्रह्मचारिणः पुनर्यत्किञ्चिद् भिक्षां न भिचेरन् । उक्तञ्च—

‘मातरं वा स्वसारं वा मातुर्वा भगिनीं निजाम् ।

भिचेत भिक्षां प्रथमं या चेनं नावमानयेत् ।’ मनुः २।५०

अयमाशयः—ब्रह्मचारिणः प्रथमं मातरं, तदभावे निजां भगिनीं मातृस्वसारं वा भिक्षां याचेरन् । तासामभावे या हि एतान् ब्रह्मचारिणो नावमानयेत्तां भिक्षां भिचेरन् ।

तदा ब्राह्मणस्य षट्भिः कर्मभिर्जीविकानिर्वाहः समजायत । यथाह महर्षिर्हारीतः—

‘षट् कर्माणि निजान्याहुर्ब्राह्मणस्य महात्मनः ।

तैरेव सततं यस्तु वर्त्तयेत् सुखमेधते ॥

अध्यापनश्चाध्ययनं याजनं यजनं तथा ।

दानं प्रतिग्रहश्चेति षट् कर्माणीति चोच्यते ॥’ १।२७।१८

उक्तमध्यापनञ्च पुनस्त्रिविधं परिकीर्त्तितम् । यथा—

‘अध्यापनञ्च त्रिविधं धर्मार्थमृक्थकारणात् ।

शुश्रूषाकरणश्चेति त्रिविधं परिकीर्त्तितम् ॥’ १।२८ (हारीतः)

प्रथमं धर्मार्थम्, द्वितीयं धनाय, तृतीयं शुश्रूषालाभाय ।

गुरुने यं कश्चिज्जनं शिष्यमकार्षीत् । तदा गुरुः कृतज्ञं शुचि-
मद्रोहिणमाधिव्याधिरहितमसूयाशून्यं, मेधाविनं सेवाकुशलं सच्चरित्रं
विद्यादातारं तथा धनदातारञ्चाध्यजोगपत् । तथा च महर्षिर्हारीतः—

“योग्यानध्यापयेच्छिष्यानयोग्यानपि वर्जयेत्” ॥ १।२९

तदा दानग्रहणस्यापि रीतिरासीत् । प्रतिग्रहमधिकृत्य संहिता-
कर्त्तृभिः कथितम्—

“विदितात् प्रतिगृह्णीयाद् गृहे धर्मेप्रसिद्धये ॥”

पापशून्य इति ख्याती लोके यो विद्यते, तस्य सकाशात् गृहं धर्मप्रसिद्धये प्रतिग्रहः कर्त्तव्यः । गृहस्थस्य सकाशात् प्रतिग्रहः कर्त्तव्य इत्यर्थः ।

आसीत्तदा दानस्यापि रौतिः । यस्मै कस्मैचिद्दानं न प्रशस्तमासीत् । तथा च हारीतसंहितायाम्—

“स्मृतिहीनाय विप्राय श्रुतिहीने तथैव च ।

दानं भोजनमन्यच्च दत्तं कुलविनाशनम् ॥” १।२३ २४

आर्यकुमाराः पवित्रस्थाने उपविश्यानुदिनं संयतात्मानो वेदाभ्यासं चक्रुः । सदा धर्मशास्त्राणि चापठन् । उक्तञ्च महर्षिभिः—‘धर्मशास्त्रञ्च तथा वेदवत् पठितञ्च श्रोतञ्च दिवानिशि ।’ न केवलं ते धर्मशास्त्राणि स्वयं वेदवदपठन् दिवारात्रं गुरोर्मुखादभ्यस्यन् । तथापि च ब्रह्मचारिणोऽधिकृत्य कथितं महर्षिणा हारीतेन—

“उपनीतो माणवको वसेद् गुरुकुलेषु च ।

गुरोः कुले प्रियं कुर्यात् कर्मणा मनसा गिरा ॥

ब्रह्मचर्यमधः शय्या तथा वस्त्रेऽरुपासना ।

उदकुम्भान् गुरोर्दद्याद् गोश्रासञ्चेन्वनानि च ॥

कुर्यादध्ययनञ्चैव ब्रह्मचारी यथाविधि ।

विधिं त्यक्त्वा प्रकुर्वाणो न स्वाध्यायफलं लभेत् ॥

यः कश्चित् कुरुते धर्मं विधिं हित्वा दुरात्मवान् ।

न तत्फलमवाप्नोति कुर्वाणोऽपि विधिच्युतः ॥

तस्माद्देवतानीह चरेत् स्वाध्यायसिद्धये ।

शौचाचारमशेषन्तु शिष्येद् गुरुसन्निधौ ।

अजिनं दण्डकाष्ठञ्च मेखलाञ्चोपवीतकम् ।

धारयेदप्रमत्तश्च ब्रह्मचारी समाहितः ।

छन्नकोपानहञ्चैव गन्धमाल्यादि वर्जयेत् ।

मृत्युगोतमयालापं मैथुनञ्च विवर्जयेत् ॥

हस्त्यश्वारोहणञ्चैव संत्यज्य संयतन्द्रियः ।
 सम्योपास्त्रिं प्रकुर्वीत ब्रह्मचारौ व्रतस्थितः ॥
 अभिवाद्य गुरोः पादौ सम्यक्कर्मावसानतः ।
 तथा योगं प्रकुर्वीत मातापिचांश्च भक्तितः ॥
 एतेषां शासने तिष्ठेद् ब्रह्मचारौ त्रिमल्लरः ।
 अधीत्य च गुरोर्वेदान् वेदौ वा वेदमेव वा ॥
 गुरवे दक्षिणां दद्यात् संयमो ग्राममावसेत् ।
 इमं यो विधिमास्थाय त्यजेद्देहमतन्द्रितः ।
 नेह भूयोऽपि जायेत ब्रह्मचारौ दृढव्रतः ॥
 यो ब्रह्मचारौ विधिना समाहित-
 चरत् पृथिव्यां गुरुसेवने रतः ।
 सम्राप्य विद्यामतिदुर्लभां शिवां

फलञ्च तस्याः सुलभन्तु विन्दति ॥” ६।१—६।८—१२।१५।१६

अस्यार्थः—द्विजबालका उपनीता गुरुकुले वासं कुर्युः । ब्रह्म-
 चारिणो निम्नश्रेण्यां विरचयेयुस्तथाग्नेरुपासनाञ्च कुर्युः । ते जलकुम्भा-
 हरणं काष्ठाहरणं तथा गोश्रासदानञ्च कुर्युः । यथाविधि वेदाः
 पठनीयास्तैः, यतो विधिं त्यक्त्वा न कोऽप्यध्ययनफलं लभते । यो नरो
 दुःस्वभावत्वादिधिं विहाय वेदाध्ययनं करोति सोऽध्ययनस्य फलं लब्धुं
 न शक्नोति । विधिविरुद्धकर्मचारो जनो ऽङ्गलजनकपुण्यादेर्विच्युतो
 भवति । अतः स्वाध्यायसिद्धये वेदविहितव्रतानि कर्तव्यानि । गुरो-
 रन्तिकमासाद्याशेषशौचाचारं शिञ्चेत्, समाहितस्तथा प्रमादरहितश्च
 भूत्वाजिनं दण्डकाष्ठं मेखलां यज्ञसूत्रञ्च धारयेत् । कृच्छ्रं पादुकां
 गन्धमाल्यादि नृत्यगोतुं निरर्थकालापं तथा मैथुनञ्च यत्नेन वर्जयेत् ।
 हस्त्यश्वारोहणं तैः सर्वथा वर्जनीयम् । सम्योपासनासमापनान्ते गुरु-
 चरणयुग्ममभिवाद्य भक्त्या पितरौ वन्दनीयौ । स मल्लररहित आचार्यस्य
 तथा पित्रोराज्ञां पालयेत् । गुरोः सकाशाद्देदान् वेदौ वेदं वाधीत्य

गुरवे दक्षिणां दद्यात् । ततो ग्राममावसेत् । यो हि विधिभिर्ममाख्याय
प्राणान् त्यजेत् स ब्रह्मचारी पुनर्नेह जायते । यो हि ब्रह्मचारी
समाहितो विधिपूर्वकं गुरोः सेवायां नियुक्तो भूत्वा पृथिव्यां विचरति,
सोऽतिदुर्लभां शुभां विद्यां तथा तस्याः सुलभं फलञ्च विन्दति । कथि-
तञ्च विष्णुसंहितायाम्—

“पूर्वां सन्ध्यां जपेत्तिष्ठन् पश्चिमामासीनः । कालद्वयमभिषेका-
ग्निर्कर्मकरणम् ॥” २८।३।४

ब्रह्मचारी दण्डायमानः सन् प्रातःसन्ध्यां तथोपविष्टः सन् सायं-
सन्ध्याञ्च कुर्यात् । कालद्वयमेव स्नानं होमञ्च कुर्यात् । तथा—
‘गुरोः पूर्वोत्थानं चरमं संवेशनम् ।’ २८।१३ किञ्च—गुरावुपविष्टे स्वय-
मुपविशेत्, दण्डायमाने गुरौ स्वयं तिष्ठेत्, गच्छन्तं गुरुमनुव्रजेत्,
आगच्छन्तं गुरुं प्रेक्ष्य प्रत्युद्व्रजेत् । गुरोर्यत्र परीवादो निन्दा वापि
प्रवर्त्तते तत्र न तिष्ठेत् । ततश्चोक्तम्—

“स्वप्ने सिक्ता ब्रह्मचारी द्विजः शुक्रमकामतः ।

स्नात्वार्कमर्चयित्वा त्रिः पुनर्मामित्यृचं जपेत् ॥” २।१८२

ब्रह्मचारिणामन्नभोजनमधिकृत्य कथितमृषिणोशनसा—

“प्राङ्मुखोऽन्नानि भुञ्जीत दक्षिणामुख एव च ।

नाद्यादुदङ्मुखो नित्यं विधिपूर्वं सनातने ॥

प्रक्षाल्य पाणौ पादौ च भुञ्जानो द्विरुपस्थेत् ।

शुचौ देशे समासीनो भुक्तान्ते द्विरुपस्थेत् ॥” १।६२।६३

प्रत्यहं पूर्वाभिमुखो दक्षिणाभिमुखो वा भूत्वा चिरप्रचलित-निय-
मानुसारिणामन्नभोजनं कुर्यात् । उत्तराभिमुखस्तु नाद्यात् । हस्तपादं
प्रक्षाल्य यथास्थाने उपविष्टो भोजनात् प्राग् द्विराचमनं, तथा
भोजनान्ते द्विराचमनं कुर्यात् । अथाङ्गिरसा महर्षिणोक्तम्—

“सूतकेषु यदा विप्रो ब्रह्मचारो जितेन्द्रियः ।

पिबेत् पानोद्यमस्नानाङ्गङ्गे भक्तमथापि वा ॥

उद्गीर्थाचम्य उदकमवतीर्थे उपसृशेत् ।

एवं हि समुदाचारो वरुणेनाभिमन्त्रितः ॥” १।५८।६०

जितेन्द्रियो ब्राह्मणो ब्रह्मचारो चेदशुचि-नरस्य जलमन्नं वा भुङ्क्ते,
तदा पीतं भुक्तञ्च वस्तु उद्गीर्थाचमनं कृत्वा जलेऽवगाह्य वारुणमन्त्रं
जप्त्वा च निजाधिकारं लभते । महर्षि-संवर्त्तनोक्तम्—‘निवेद्य गुरवे-
ऽग्नौयात् प्राङ्मुखो वाग्यतः शुचिः ।’ १।१२ किञ्च—

“सायं प्रातर्द्विजातीनामशनं श्रुतिचोदितम् ।

नान्तरा भोजनं कुर्यादग्निहोत्रसमो विधिः ॥

आचम्यैव तु भुञ्जीत भुक्त्वा चोपसृशेद्विजः ।

अनाचम्य तु योऽग्नौयात् प्रायश्चित्तीयते तु सः ॥

अनाचान्तः पिबेद् यस्तु योऽपि वा भक्षयेद्विजः ।

गायत्र्यष्टसहस्रन्तु जपं कृत्वा विशुध्यति ॥

अकृत्वा पादशौचन्तु तिष्ठन् मुक्तशिखोऽपि वा ।

विना यज्ञोपवीतेन आचान्तोऽथाशुचिर्द्विजः ॥” १२।१५

द्विजातीनां दिवा नक्तञ्चाशनं कर्त्तव्यमन्तरा भोजनं न कार्यम् ।
भोजनात् प्राक्, तथा भोजनात् परञ्चाचमनं करणीयम् । यो द्विज
आचमनमकृत्वैव अग्नौयात् स प्रायश्चित्तं कुर्यात् । आचमनमकृत्वा
यो द्विजः पिबेद् भक्षयेद्वा सोऽष्टसहस्रं जपं कृत्वा शुद्धो भवति ।
पादप्रक्षालनमकृत्वा दण्डायमानो मुक्तशिखो यज्ञोपवीतं विहा-
याचामति यः, स कस्मिन्नपि कार्ये शुचिर्न भवतीति भावः ।

अस्मिन् निबन्धे मया समासतो ब्रह्मचर्यविषयमधिकृत्यालोचितम् ।
न पुनर्विस्तरतः । यथा यथा मया धर्मशास्त्राणि आलोच्यन्ते तथा
तथा धर्मशास्त्रगतब्रह्मचर्यं मां मोहयति । परन्तु अस्य प्रबन्धस्य
विस्तारभयान्नालेखि विशेषः ।

भाञ्छि । तथापि विश्वविद्यालयस्यैकस्यात्यभावो महतामुपजनयति सन्तापं पण्डितानाम् । केन पुनरङ्गेन हीना पावनपुण्यप्रथा गैर्वाणी । अतिगहनानि विचारशक्त्युत्पादकानि शास्त्ररत्नान्यज्ञानतमो-
निवारकाणि विलसन्ति तस्याम् । सहृदयमनोरञ्जकानि सकललोक-
समादृतानि वृत्तान्ते काव्यानि परःशतानि । आयुर्दैर्घ्यसम्पादनमार्गो-
पदेशपराणि सुखजोवितमधिकृत्य सुष्टुपदिशन्ति सन्ध्यायुर्वेदग्रन्थ-
रत्नानि । निर्दोषं राज्यभरणक्रमं सुविशदं प्रतिपादयन्ति सन्ध्यायु-
शास्त्राणि नैकविधानि भूभरणधुरन्धराणां पठनाय । महाप्रासादादि-
निर्मितप्रकारोपदेशदानक्षमाणि मयमतादौनि वास्तुविद्याप्रतिपादन-
पराणि वृत्तान्ते बह्वानि । विशिष्य चाध्यात्मिकतत्त्वप्रकाशनतत्पराणि
भाषान्तरासाधारणानि सन्ति वेदान्तनामभाञ्छि । शोचनीयमिदं,
यदेतादृश्या सुरभारत्या समुचितं न लभ्यते प्रोक्षाहनं प्रभुभ्यो
राजभ्यो महाराजभ्यः सम्प्राड्भ्यश्चेति । अतिक्रामति कालो यत्र
निमेषमात्रमपि विलम्बो दोषाय, यत्परिहारो देवभाषाप्रचारणसाध्यः ।

अयि भो ! मान्याः संस्कृतसाहित्यपरिषत्सामाजिका अन्ये चैत-
दनुवाचका महाभागाः ! किञ्चिदिवास्मिन् विषये विचारगतिं प्रवर्त्त-
यन्तु संस्कृतविश्वविद्यालयस्थापनमावश्यकं न वेति ।

को हि पण्डितो देशभाषाभिमानी तत्र विप्रतिपद्यते, यत्र प्रति-
पत्तिप्रदर्शनेन न केवलं स्वस्य स्वजनस्य भारतस्य, किन्तु सर्वस्यापि
लोकस्य कल्याणाभिष्टुष्टिर्हस्तगता निश्चप्रचम् । विषयं हीममधिकृत्य
महतां मतानि निपुणं धीरं चेतत्पत्रिकाद्वारा यदि प्रकाश्येत, तर्हि
महान् स्यादुपकारः । यथाधिषणमत्र यतितुं सर्वदा सन्नद्धा वय-
मिति साञ्जलिबन्धं निवेदयामः । तत्र महाभागानामाज्ञामवगन्तु-
कामाः प्रतिपालयामश्च ।

पञ्चिकापोयं सुमधुरैरेतद्विषयकैरामुखवचनैर्वाचकहृन्दानां श्रद्धा-
मत्र समाकर्षेदिति च विश्वसिमः ॥

शिवाजि-चरितम्

(पूर्वतोऽनुवृत्तम्)

[निबन्धकः—श्रीकालिदासविद्याविनोदः]

महामोहं हन्ती महानन्द-दात्री

जगज्जीवसङ्क्षेपमोघासि शक्तिः ।

त्वमेवेश्वरी चिन्मयी सर्वरूपा

नमस्ते जगद्वात्रि दुर्गे भवानि ॥ १

भवानी भवानी भवानोति वाणी-

सुदारासुदारा सुदा ये जपन्ति ।

न रोगो न शोको न भीतिर्न दुःखं

कदाचित् कथञ्चित् कुतश्चिज्जनानाम् ॥ २

सदा हिन्दवो मन्त्रमेनं जपन्तो

न किं कर्म वा साधयन्ति स्म पूर्वम् ।

महाशक्तिमद्यास्मरन्तो वयं त्वां

पराधीनता-शृङ्खलाबद्धदेहाः ॥ ३

त्वमेवेश्वरस्य क्रियाशक्तिरूपा

विना त्वां शिवः स्याच्छवो वा न चान्यः ।

शिवाजे हृदि त्वं विराजस्यमोघा

समग्रस्य हिन्दोः स्थिरा मत्नसे स्याः ॥ ४

यथा रामचन्द्रस्तवाराध्य-पादं

समाराध्य लब्ध्वा तवैव प्रसादम् ।

महाशक्तिशाली स्वसैन्यैः समेत-

स्त्रिलोकैकवीरं दशास्यं जघान ॥ ५

तथा देहि शक्तिं महाशक्तिरूपे

यथा स्नेच्छसैन्यान् समग्रान् हनाम ।

वयं भारते हिन्दुराज्यं विधाय

भवान्यद्य सर्वे सुखं त्वां भजामः ॥ ६

चित्तिस्त्वं मतिस्त्वं जगज्जीवसङ्घा-

नधिष्ठाय तिष्ठस्यमोघ-प्रभावा ।

जगत्पालकं विष्णुमाक्रम्य तिष्ठ-

न्यसुं नीतवत्यर्णवे गाढनिद्राम् ॥ ७

स्तुता ब्रह्मणा त्वं विमुच्याथ विष्णुं

यथा शत्रुनाशे नियुक्तं चकर्थ ।

तथा भारतीयानिमान् गाढनिद्रान्

प्रबोध्य स्वयं शत्रुनाशे नियुङ्क्ष्व ॥ ८

त्वमध्यात्मविद्यास्वरूपा स्थिताऽसि

पुरा भारते कर्मशक्तिस्त्वमासीः ।

इदानीं शिवे कर्मणाध्यात्मभावं

निरस्याम्बिके शत्रुनाशं विधेहि ॥ ९

त्वमेवासि दुर्गे जगद्दुःख-हन्त्री

जगत्तो बहिर्हिन्दवो भारते किम् ।

सुखी स्नेच्छसङ्घः स्वदेशे विदेशे

सदा हिन्दवो दुःखदुःखेन दग्धाः ॥ १०

अवीचस्त्वमार्यान् ऋषीन् पूर्वमेवं

यदा दानवाः पीडयिष्यन्ति युष्मान् ।

तदाहं समग्रान् हनिष्यामि दैत्यान् ॥

यथा शुम्भनाशोऽथ दृष्टो भवद्भिः ॥ ११

तदेतत् स्वकीयं वचो रक्ष मातः

समाविर्भवन्तो भुजि सेवकानाम् ।

महादैत्यरूपानिमान् क्लेशसङ्घान्

निहत्याद्य वेदोक्त कर्माणि रक्ष ॥ १२

वयं कातरा पामरा वा भवेम

न ते वाक्यमम्ब ! कचिद्भावि मिथ्या ।

अतो हिन्दुराज्यं शुभं स्थास्यतीदं

न लोपं गमिष्यत्यदो हिन्दु-नाम ॥ १३

त्वमद्यप्रभृत्येव चेद् भारतेऽस्मिन्

भवानोग्रहान्तश्चिरं सुप्रसन्ना ।

विराजस्यमोघप्रभावा हि दुर्गे ।

वयं क्लेशसैन्यान् समस्तान् जयेम ॥ १४

जयाय प्रयत्नाः स्मरन्तोह चेत्त्वां

तथा नामधेयं तवेवालपन्ति ।

विपदिन्नपातो न तेषां कदाचित्

कथञ्चित् कुतश्चिद् रणे दुर्गमेऽपि ॥ १५

त्वदाशीः-प्रसादं भजन्तो व्रजन्तो

लभन्ते मनस्कामनां सर्वरूपाम् ।

क्रियान् शत्रुनाशः क्रियान् राज्यलाभः

समस्ता करखा न सम्यक् क्रिमेषाम् ॥ १६

तदा हिन्दवः सर्वे एधं विदित्वा

भवानोग्रहान्तः समेता बभूवुः ।

समासाद्य सर्वे भवानोप्रसादम्

अजियाः सपत्नैर्वलिष्ठाश्च जाताः ॥ १७

ततो हिन्दुभिस्ते जिता क्लेशसैन्या

बभूवुर्विनष्टा इतो दाक्षिणात्मात् ।

तदा भारतं हिन्दुसाम्राज्यमासीद्

बलिष्ठं गरिष्ठं स्वधर्माख्यमार्थम् ॥ १८

पराधीनता-दुःखमेवं यथा नो

भवेदस्य भूयस्तथा त्वं विधेहि ।

यदन्यत् सुदुःखं तवास्ते स्वहस्ते

तदेवाथ दत्त्वा सुशिक्षां प्रदेहि ॥ १८

इमे भारतीयाः सुताश्चेत्तवास्व !

त्वमेतान् विनिद्रान् न निद्रापयाद्य ।

स्वयं शाधि चास्मान् न दैत्यादिवर्गैः

पदाघातदुःखं स्वयं त्वं विधेहि ॥ २०

न शरीर-पोड़ा भवेद् दुःखदात्री

परं धर्म-पोड़ा न भूयान्न भूयात् ।

वयं देवतो भीतभीताः समस्ताः

सदा धर्मनाशान्न मृत्योः कदाचित् ॥ २१

अयं स्थूलदेहः सदायाति याति

स्थिरो वा न चायं कदाचित् कथञ्चित् ।

सुनोनां नृपानाञ्च देहो न नित्य-

स्ततस्तस्य नाशे कियत्यस्ति चिन्ता ॥ २२

शुभं कर्म कृत्वा स्वधर्मे स्थितानां

भवेद्दूष्टो ब्रह्मलोके प्रतिष्ठा ।

तदात्यन्तदुःखस्य हानिः पुमर्थो

मृतानां हि पञ्चाग्नि-विद्या-प्रसिद्धिः ॥ २३

त्वमेवासि विद्या परा मोक्षदात्री

त्वमेवापरा साङ्गवेदादिरूपा ।

त्वमेवेश्वरी भोक्तृ-शक्तिस्वरूपा

सुखं सर्वथास्मभ्यमद्य प्रदेहि ॥ २४

वयं शान्तिमादौ न याचामहे त्वां

न वा मुक्तिमध्यात्मबोधादिदानौम् ।

पुनश्चैषैरनाक्राम्य मेतद्

यथा भारतं स्यात् तथा त्वं विधेहि ॥ २५

पुनर्भारतं सामगानैरुपेतं

पुनर्यागदानक्रियाभिः समेतम् ।

पुनर्ब्रह्मचर्यादिसंस्था यथा स्याद्

जगन्मङ्गलाय त्वमेवं विधेहि ॥ २६

तपो-विघ्नहीनं वनं तापसानां

तपस्यन्तु विप्रा वनस्थाः समन्तात् ।

तथा क्षत्र वैश्यौ स्वकर्मप्रवृत्तौ

स्वधर्मं भजेतां कदाचिन्न दास्यम् ॥ २७

सदा भारते वर्द्धतां ज्ञानचर्चा

सदा दानयज्ञोत्सवो हिन्दुगेहे ।

तथा धर्महानिः कदाचिन्न भूयात्

सदा देवताः सुप्रसन्ना भवन्तु ॥ २८

वरं देहि मातः प्रसन्ना सती त्वं

सति त्वं स्वयं भारते यत् सतीत्वम् ।

प्रदर्श्याम्बिकेशिचक्षयो यच्चरित्रं

लभन्तां रमण्यः यदा तत्प्रवित्रम् ॥ २९

इति विविधविधानैः पूजयित्वा भवानी-

मभिमतवरलाभाद् दृष्टचित्तः शिवाजिः ।

मिलितप्रकृतिपुञ्जः सिंहवत् सिंहदुर्गे

चिरमलभत सुस्थां हिन्दुसाम्राज्यलक्ष्मीम् ॥ १०

इति पञ्चमः सर्गः ।

विजातीयकाव्यमिश्रितभेदविचारः

[निबन्धकः—विद्यामार्तण्डः श्रीसोतारामशास्त्री]

“सालङ्कारैर्ध्वनेस्तैश्च योगः संसृष्टिसङ्करैः ।

अन्योऽन्ययोगादेवं स्थाङ्गेदसंख्या तु भूयसो ॥”

(का० प्र० उ० ५ सू० ४७)

अधुना विजातीयकाव्यमिश्रणभेदा वक्तव्याः । अर्थात् यथा ध्वन्यादिकाव्यानां शुद्धभेदाः स्वस्वसजातीयभेदैः सहैकैकस्मिन् काव्ये मिलित्वा मिश्रितभेदानुत्पादयन्ति, तथैव सर्वे ते स्वस्वविजातीयैस्तत्तत्काव्यभेदैः सह समानकाव्येषु मिश्रणं कृत्वा विविधानपूर्वपूर्वमिश्रितभेदानुत्पादयन्ति । यथा—ध्वनिना ध्वनेर्योगस्तथा मध्यमावराभ्यामपि तस्य भवति । यावन्तोऽपि पूर्वोक्ताः काव्यभेदास्तेषु प्रत्येकं भेदः प्रत्येकभेदेन साकं मिश्रणं कर्तुं शक्नोति, मिश्रितेष्वपि च मिश्रितैः सह मिश्रणेन काव्यानामनन्ता एव भेदा जायन्ते, इति संक्षिप्तोऽर्थः । एतदतिविस्तरेण काव्यभेदकथनस्य फलं तु ‘एकोऽप्यर्थो नानाकविभिर्नानाकाव्यैरुच्यमानो नव नव एव प्रतिभाति, न तु चरितचर्वणमिव भवति’ इति । तदेवं प्रपञ्चातिशयेन काव्यभेदवर्णनं कवीनां महदुपकारकं समुदेति ।

तदेवं चतुर्थपञ्चमोक्तासोक्तव्यवस्थानुसारेण—

(१) ध्वनिना ध्वनेर्योगः—“कृष्णपाङ्कणि आदे अर०” इत्यत्र,

(२) गुणोभूतव्यङ्गेन ध्वनेर्योगः—“अयं स रसगोष्ठीर्ध्व०”

(का० अ० उ० ५ सू० ११७) इत्यत्र,

(३) एवमवरकाव्येन च ध्वनेर्योगः—“जनस्थाने ध्वान्तम्०” (का० प्र० उ० ५ सू०) इत्यत्रोपादेयः । इदमत्राकृतम् यथा—“अयं स

रसनोत्कर्षी” इति पूर्वोक्तोदाहरणे कवणरसमादाय ध्वनित्वं, तत्रैव गृह्याररसस्य गौणत्वमादाय गुणीभूतव्यङ्ग्यत्वं च भवति, तथैव “जन-
स्थाने भ्रान्तमित्यादौ वाच्योपमामादाय अवरकाव्यत्वं व्यङ्ग्योपमा-
मादाय च ध्वनित्वमित्युभयोः काव्ययोरैकस्मिन् पद्ये संसृष्टिरिति ।
यथाशङ्कते—एक एवार्थोऽत्र व्यङ्ग्यो वाच्यश्चेति कदाचोः संसृष्टौ प्रयो-
जनम् ? वैचित्र्यमिति गृहाण । एवमेकस्मिन्नेव काव्ये विभिन्नबुद्ध्या-
श्रयणेन उत्तममध्यमाधमकाव्यत्वानि, तेषां च यथोपयोगं संसृष्टि-
सङ्करयोर्गो इति न सङ्गदयधियां किमप्यत्र दुःसम्भाव्यमिति
विरमामः ।

अपरञ्च नायमस्माकमभिमानविषयोऽर्थो यदुपरि विजातीयकाव्य-
योगे यदस्माभिरुक्तं तदविकलमेव व्याख्या-शिरसि दत्तमूलसूत्रा-
चरानुरूपमेव, अपि तु पदार्थस्वाभाव्यानुरोधेव ।

किञ्च यद्यपि गोविन्दठक्कराणां टीकाचराणि किञ्चित् संवदन्ति,
पूर्वोक्तव्याख्यापक्षे वक्तरभिप्रायस्तु तदनुकूलोऽन्यथा वास्तौत्थत्र सर्वथा-
ऽपि न निश्चिनुमः । यथा—“तेन ध्वनिना गुणीभूतव्यङ्ग्येन वाच्या-
लङ्कारेण च ध्वनैर्योगः” इति तदौपपत्तिः । अत्र ‘ध्वनिना’
गुणीभूतव्यङ्ग्येन’ इति तृतीयान्तपदद्वयेन सजातीयविजातीयकाव्यद्वय-
योगे सिद्धे वाच्यालङ्कारेण चेति चोपपदेन वाच्यालङ्कारशब्देन परिशेषा-
दवरकाव्यसंग्रहमपह्नाय गत्यन्तरविरहाकार्यान्तरमवलम्बितुं शक्यत
इति प्रवचनविदामेव ध्येयम् ।

न च ‘वाच्यालङ्कारेण’ इति पदं ‘गुणीभूतव्यङ्ग्ये’ इत्यत्र विशेषणं,
च शब्दस्तु ध्वनिसमुच्चायक इति नात्रैतत्पदस्यावरकाव्यपरत्वमिति
वाच्यम् । वाच्यालङ्कारश्रवणानां गुणीभूतव्यङ्ग्यानां सजातीयसङ्कीर्ण-
भेदेऽप्ययोगीऽपि विजातीयसंकीर्णभेदप्रपञ्चे परित्यागी कारणानुपलब्धात् ।
विजातीयसङ्कीर्णभेदेऽपि वाच्यालङ्कारमिहा अप्युपादीयन्ते, इदानीं तु
विजातीयसङ्कीर्णभेदप्रपञ्चे न परित्यज्यन्त इत्यत्र कारणं न पश्याम

इति भावः । सजातीयसङ्कीर्णभेदेषु येषामेव चमत्कारजनकत्वं त एवेदानीं न चमत्कारं जनयिष्यन्तीत्याश्चर्यमित्याकृतम् ।)

न च वाच्यालङ्कारत्वेन वस्तुव्यङ्ग्यालङ्कारवद्भेदानामेव व्यावृत्तौ तात्पर्यं, न तु तद्वहित-यावद्भेदानामिति वक्तव्यम् । वस्तुव्यङ्ग्यालङ्काराणां गुणीभावासम्भवेन गुणीभूतव्यङ्ग्यपदेन हेयार्थस्य परित्यागेन तादृशविशेषणस्य वैयर्थ्यापत्तेः ।

सूत्रार्थनिरूपणोपयोगि-व्यङ्ग्यार्थप्रपञ्चः ।

व्यङ्ग्योऽर्थस्तावत्सप्तविधः—(१) रसादिरूपः (अलङ्घ्यक्रमः) (२) वस्तुव्यङ्ग्यो वस्तुरूपः (३) शब्दव्यङ्ग्यो वस्तुरूपः (४) अलङ्कारव्यङ्ग्यो वस्तुरूपः (५) वस्तुव्यङ्ग्योऽलङ्कारः (६) शब्दव्यङ्ग्योऽलङ्कारः (७) अलङ्कारव्यङ्ग्योऽलङ्कारश्चेति । तत्रैते सर्वेऽपि एकपञ्चाशत्संख्याकेषु ध्वनि-भेदेष्वन्वीक्षणीयाः । यथा—प्रथमो रसादिरूपो व्यङ्ग्यः पञ्चमभेद-मारभ्य दशमभेदपर्यन्तेषु षट्सु भेदेषु, द्वितीयो वस्तुव्यङ्ग्यो वस्तुरूपो ध्वनिः पञ्चदशभेदमारभ्य सप्तदशभेदपर्यन्तेषु सप्तविंशमारभ्यैकोनत्रिंश-पर्यन्तेषु एकोनचत्वारिंशमारभ्यैकचत्वारिंशपर्यन्तेषु च नवसु भेदेषु, शब्दव्यङ्ग्यो वस्तुरूपस्तृतीयः प्रथममारभ्य चतुर्थपर्यन्तेषु एकादश-द्वादशयोश्च षट्सु भेदेषु, चतुर्थोऽलङ्कारव्यङ्ग्यो वस्तुरूपो ध्वनिरैकविंश-मारभ्य त्रयोविंशपर्यन्तेषु त्रयस्त्रिंशमारभ्य पञ्चत्रिंशपर्यन्तेषु पञ्चचत्वा-रिंशमारभ्य सप्तचत्वारिंशपर्यन्तेषु च नवसु भेदेषु, पञ्चमो वस्तुव्यङ्ग्या-लङ्कारोऽष्टादशभेदमारभ्य विंशतितमभेदपर्यन्तेषु त्रिंशत्तमभेदमारभ्य द्वात्रिंशत्तमभेदपर्यन्तेषु द्वाचत्वारिंशभेदमारभ्य चतुश्चत्वारिंशभेद-पर्यन्तेषु एकपञ्चाशत्तमे च दशसु भेदेषु, षष्ठः शब्दव्यङ्ग्योऽलङ्कार-स्त्रयोदशचतुर्दशयोर्द्वयोः, सप्तमोऽलङ्कारव्यङ्ग्योऽलङ्कारश्च चतुर्विंशभेद-मारभ्य षड्विंशभेदपर्यन्तेषु षट्त्रिंशत्तममारभ्याष्टत्रिंशत्तमभेदपर्यन्तेषु अष्टचत्वारिंशभेदमारभ्य पञ्चाशत्तमभेदपर्यन्तेषु च नवसु भेदेषु वर्तन्ते इति ।

एवं यावन्त्यपि ध्वनिगुणीभूतव्यङ्ग्यकाव्यानि, तदीयानि संकीर्णान्यसङ्कीर्णानि च प्रभेद-काव्यानि एतैरेव व्यङ्ग्यभेदैराकलितानि यथा-यथं विवेक्तव्यानि, द्रष्टव्यानि च । इह वस्तुव्यङ्ग्यालङ्कारेषु नागेशमतानुसारेण शब्दार्थोभयशक्तिमूलमेकपञ्चाशत्तमभेदमादाय ते (वस्तुव्यङ्ग्यालङ्काराः) दशैव पारिगणितास्तेन एकचत्वारिंशद्भेदा गुणीभूतव्यङ्ग्यानाम् । इतरेषां नये तु द्वाचत्वारिंशदेव भेदा इति मन्तव्यम् । “वस्तुनाऽलङ्कार एवात्र व्यङ्ग्यो भवति नार्थशक्तिमूल इव वद्वपि” इतीह नागेशमतम् ।

सूत्रार्थः—

इह विजातीयकाव्यमिश्रणप्रस्तावे यावद्विरपि गुणीभूतव्यङ्ग्यैः सह ध्वनेर्योगः, इति मतिमाश्रित्य तावत् सूत्रार्थो विविच्यते ।

सूत्रम्—“सालङ्कारैर्ध्वनेस्तैश्च योगः संसृष्टिसङ्करैः ।” इति

वृत्तिः—‘तैरेव अलङ्कारैरलङ्कारयुक्तैश्च तैः’ इति ।

(क) तत्र सालङ्कारैरिति आहृत्या एकशेषेण वा द्विः पठ्यते, सालङ्कारैः सालङ्कारैरिति । तत्र च प्रथमपदमादाय तैरेवालङ्कारैरित्यर्थः, द्वितीयपदावलम्बनेन च अलङ्कारयुक्तैश्च तैरित्यर्थो वृत्तौ कृतः । तत्र द्वावलङ्कारशब्दौ, एकश्च तच्छब्दः । तदिह प्रथमालङ्कारशब्देन रसादिरूपालङ्काराणां, द्वितीयालङ्कारशब्देन शब्दव्यङ्ग्यालङ्कारस्य अलङ्कारव्यङ्ग्यालङ्कारस्य च ग्रहणम् । एवं तच्छब्देन अवशिष्टानां शब्दवस्त्वलङ्कारव्यङ्ग्यवस्तूनां परिग्रहः । तथा च त्रिभिः शब्दैः पूर्वोक्तरीत्या द्वाचत्वारिंशद्भेदानां गुणीभूतव्यङ्ग्यानां संग्रहो नवानाञ्च ध्वनिमात्रविषयाणां वस्तुव्यङ्ग्यालङ्काराणां वर्जनं सम्पद्यते । विनैव गुणीभूतव्यङ्ग्यशब्देन विशेषणमाहात्मेन उपादेयोपादानेन वर्ण्यवर्जनेन च तदर्थो (गुणीभूतव्यङ्ग्यशब्दार्थो)ऽवसितो भवतीति तटस्थलक्षणया ध्वनी योगार्थं गुणीभूतव्यङ्ग्यकाव्यस्य बोध इति सूत्रकारस्य रचनापाण्डित्यं वा “सगुणीभूतव्यङ्ग्यैः सालङ्कारैः सहजभेदैः

स्त्रैः” इति ध्वनिकारशब्दानुसरणं वा अन्यदेति सुधीभिराकलनीयम् । मिश्रणं च ध्वनिगुणीभूतव्यङ्ग्ययोः संसृष्टिसङ्करैस्तुभिः प्रकारैर्भवतीत्यत्र न किञ्चिद्वक्तव्यमस्ति ।

(ख) अथ सूत्रावलम्बनीभूतध्वनिवाक्यस्य कथञ्चित्(१) नागेश-कृतव्याख्यायाश्च संवादेन गुणीभूतव्यङ्ग्यमिश्रेषैरेव ध्वनेर्योग इत्यभि-प्रायेण व्याख्यानम्—तत्र सूत्रं तदोया वृत्तिश्च पूर्वं प्रादर्शिषातां, ध्वनि-कारवाक्यन्तु—

“स-गुणीभूतव्यङ्ग्यैः सालङ्कारैः सह प्रभेदैः स्त्रैः ।

सङ्करसंसृष्टिभ्यां पुनरप्युद्द्योतते बहुधा” ॥ इति ।

तत्रैतस्मिन् ध्वनिवाक्ये तावद् गुणीभूतव्यङ्ग्यैरिति प्रधानं पदं कण्ठोक्तमेव, प्रकृत मध्यमसूत्रे तत्स्थानं तैरिति सर्वनाम्नाऽऽकलितम् । सालङ्कारैरिति पदमुभयत्र समानाक्षरमेव । सह प्रभेदैः स्त्रैरित्येष भागो विशिष्यपदार्थप्रपञ्चनमात्रपरत्वेन नातिरिक्तं कञ्चिद्विशेषमाधत्ते विजातीयसंमिश्रणविचारि । अन्यदपि यत्किञ्चिदुभयोः समानमेवा-र्थतः । एवं चकारोऽपि प्रकृतसूत्रस्य ‘ध्वनिना ध्वनेर्योगः, तैश्च पूर्वोक्तै-र्गुणीभूतव्यङ्ग्यैर्ध्वनेर्योगः’ इति पूर्वोक्तमेव स्मारयति, न त्वर्थान्तरं वदति । तदित्यमाश्रयाश्रितयोरुभयोरपि वाक्ययोः सम्यक्शब्दार्थो-क्तोलने जाते किं पर्यवस्यतीति समीचीनावधानेन द्रष्टव्यम् ।

यथा—अवलम्बनीयवाक्ये तावद् योजनादयं प्रतिभाति—

पुनरपि पुनश्च स ध्वनिः स्त्रैः प्रभेदैः सह सालङ्कारैर्गुणीभूतव्यङ्ग्यैः सङ्करसंसृष्टिभ्यां बहुधोद्द्योतते आविर्भवतीत्येका ।

अपरा च सालङ्कारैः स्त्रैः प्रभेदैः सह गुणीभूतव्यङ्ग्यैर्बहुधोद्द्योतत इति ।

(१) ‘सालङ्कारयुक्तेश्च तैरित्यत्र तैरित्यनेन वस्तुमात्ररूपगुणीभूतव्यङ्ग्यैरित्यर्थो गृहीतो नागेशः, स तु ध्वनिकारः क्वाभेदकारित्वात्त्वज्यत इति कथञ्चिदप्युक्तम् ।

अत्रोभयोर्योजनयोर्मन्मटस्य प्रथम एवाग्रह इति सुस्पष्टमेव,
न्यथा प्रभेदैरित्यादिना सहं सालङ्कारैरित्यस्यापि परित्याग एव
तत्सूत्र अभविष्यत् ।

किञ्च स्वप्रभेदेषु सालङ्कारत्वविशेषणे कृते स्वेः प्रभेदैः सहेति
तीयायाः “सहयुक्तेऽप्रधानं” इति पाणिन्यनुशासनवशादप्रामाण्य-
चकत्वेन ‘ध्वनौ गुणोभूतव्यङ्ग्यानां स्थातन्द्रेण योगः, तैश्च सह
प्रधानानां सालङ्कारस्वप्रभेदानामपि याग इत्यर्थावसितौ ध्वनि-
वाक्यस्य महतो भागस्य प्रधानोभूतार्थान्तर्भावेण वैयर्थ्यमेवापद्येत ।
त एव मन्मटैः स्वेः प्रभेदैरित्यस्य त्यागोऽपि सालङ्कारैरित्युपादायि ।
स्माद्यग्रमेव योजना संवादिनो सर्वैरपि व्याख्यानकुशलैराख्येयति
सम्भावनीयमतितराम् ।

एवञ्च सालङ्कारत्वस्य गुणोभूतव्यङ्ग्येषु विशेषणत्वेन ध्वनौ विजा-
तीय-संमिश्रणे निरलङ्काराणां गुणोभूतव्यङ्ग्यानां व्यावृत्तिरेव परिणता-
वशिष्यते । तत्रापि ‘अलङ्कारयुक्तैश्च तैः’ इत्यत्र नागेशादिमतेन
अलङ्कारपरिश्रहे द्वाचत्वारिंशद्वेदेषु सर्वात्मनाऽपि समासतश्चतु-
र्विंशतिभेदानामेव मिश्रणमायाति । चत्वारोऽविवक्षितवाचाश्चत्वारः
ष्टदशक्तिमूला नव वस्तुव्यङ्ग्यवस्तुव एकस्रोभयशक्तिमूलः सङ्कलनया-
ष्टादशभेदा वाचालङ्कारहोनाः परित्यज्यन्त एव । इति निष्पन्नं
उर्वप्रधानाचार्यवाक्यानामेकवाक्यतया गुणोभूतव्यङ्ग्यविशेषैरेव ध्वने-
र्योग इति ।

इदं चात्र चिन्त्यं काव्यानां भूयस्त्वं कामयमानानां विदुषां, यदनयोः
कोऽर्थ उपादेयः—सर्वैर्वा गुणोभूतव्यङ्ग्यैर्ध्वनेर्योगः, कैश्चिदेव
वेति ।

यद्यत्र कैश्चिदेवेति वदामः, किं कारणं केषांचित्परित्यागे ? अ-
चमत्कारित्वमिति चेत्, ये पुनर्ध्वनौ ध्वनित्वमुपगता गुणत्वावस्थायां च
गुणोभूतव्यङ्ग्यत्वप्राप्ताः सजातीयमिश्रणे चैवं चमत्कारवशादुपयुक्ताः,

इदानीं तु भूयस्त्वकामनायामपि विजातीयसंमिश्रणे न चमत्कारिण
इति मद्भूतो विनष्टिः ।

तस्मात्प्रथममेव व्याख्यानमस्माकं सम्मतम् । भवेच्चेदपि परेषां
वर्त्तमानानां विदुषामिति सम्प्रति विरमामस्तावन्साहित्यशास्त्रविदां
मतश्रवणश्रवणाः । श्रीं तस्मत् ।

भैमीवरुणदूतसंवादः *

[निबन्धकः—योगोन्द्रनाथविद्याचुञ्चः]

भैमी—का त्वं मध्यवयाः सुनिर्मलतरस्त्रिग्वोज्ज्वलप्रेक्षणे
कस्माद्वा पुररक्षि-रक्षितमिदं गेहं गता निर्भयम् ।

दूती—स्त्रीकृत्यामरदौत्यकार्यमधुना दृश्यत्वमाप्ता वरात्
कन्यान्तःपुरमागतास्मि सुरमे त्वं काग्रतः कथ्यताम् ॥१॥

भै—मां जानोहि सुतां नृपस्य दमयन्त्याख्यां व्रतालम्बिनी-
सुहेय्यं तव किं पदाम्बुजरजःपातस्य मे कुट्टिमे ।

दू—दिक्पातुर्वरुणात्त्वदीयनिलयं प्राप्तास्मि चन्द्रानने
सन्दिष्टं त्वयि यत्तवैव सविधे वक्तव्यमेतच्छृणु ॥२॥

भै—सौभाग्यं मम पूर्वपूरुषतपःसूतं सुरानुग्रहात्
सुव्यक्तं परिलक्षितं तदधुना सन्देशवार्त्तां वद ।

दू—यः पाशो दिग्धीश्वरस्तव कथां वावद्यते केवलं
त्यक्ताहारसुषुप्तिरेष भजते रिक्तास्त्रदं चिन्तितः ॥३॥

भै—पूर्वं वा ननु साम्प्रतं किमपि मे नानुष्ठितं विप्रियं
प्रेष्ठं वा सलिलेश्वरस्य तदहो मच्चिन्तने का रतिः ।

दू—श्रुत्वा ते सुरराजरञ्जितसभास्थल्यामशेषान् गुणान्
रूपञ्चाप्रतिमं बिभर्त्ति हृदयेऽशान्तिं मनोजोदयात् ॥४

भै—वाताधिक्यवशात् किमेष वरुणो जातः प्रमत्तोऽधुना
वार्हिक्ये पुनरेव यौवनवती-पाणिग्रहं वाञ्छति ।

दू—भोगाशा न कदापि शाम्यति शुभे भोगेः पुनर्वर्द्धते
यज्ञादौ त्रिदशैः पयोदधिघृतं तेजःप्रदं भुज्यते ॥५

भै—देवेभ्योऽधिकसद्गुणैर्नरकुलं प्रायेण धर्मक्रियं
वानप्रस्थ्यसुरो करोति बहुशः पञ्चाशता वत्सरेः ।

दू—एभिः किं विफलैर्वैचोभिरिह मे दूत्याः समालोचितैः
सन्दिष्टे विषये कुरुष्व ललिते चित्तं प्रतिष्ठापितम् ॥६

भै—सिद्धान्तं गतमेव दार्ढ्यमचिरात् क्षेत्रे मदीयाम्नि
मूलं सूक्ष्मतरोर्यथादृशिखरे नोन्मूल्यते केनचित् ।

दू—त्वं बाला परिलक्ष्यसे वपुषि ते कौमारबाल्यध्वजा
तारुण्यं नहि तत्कथं प्रभवति स्वार्थावबोधो हृदि ॥७

भै—नो मन्ये वरुणस्य तेऽसमशरस्त्रानस्य बालां प्रति
दूतौप्रेरणकार्यमार्थमधुना बालः स एव स्फुटम् ।

दू—यः कन्दर्पशरैरलीह-घटितैर्हृद्भ्योऽपि मर्माहतः
प्राज्ञस्येत् स हि मूढ-बालक इवाकार्यं तनोति स्वयम् ॥८

भै—वाढं ते वचनं यथैव न तथा कार्यं मया लक्ष्यते
मां बालामवलोक्य केन विविधं दीव्योचितं जल्पसि ।

दू—सोऽस्माकं प्रभुरप्पतिर्वयमलं वश्या भजामः क्वापं
जीवामः कथमेव चेत् क्षणमिह प्रोक्तव्यं तद्वचः ॥९

भै—तादृङ् मे प्रभुरस्ति तस्य वश्या सर्वात्मनाहं सदा
यावज्जीवमियं विधास्यति गिरं मौलौ प्रतिष्ठापिताम् ।

दू—यावज्जीवमहो प्रभुर्न भवति स्त्रीणां क्वचित् कश्चन
कौमारे जनकस्ततो हि दयितस्तस्मिन् मृत्युते दारकः ॥१०

- भै—ग्राह्यं मध्यवयो यतस्तनुभृतामाद्यन्तकालो वृथा
 तारुण्यं प्रकटोक्तरोति कृतितां धर्म्यं प्रबोधं बलम् ।
- दू—यात्वेतद् विफलैः कृतं हि गदितैर्वाग्जालपुष्टैर्हितं
 श्रोतव्यं यदि तच्छृणु प्रियवचो नोपेक्ष्यतां दिक्पतिः ॥११॥
- भै—सत्यं तच्चिरसिद्धमेव वचनं यादृक् प्रभू राजते
 तद्गत्यादर एव तादृशगुणाचारा भवन्तीह यत् ।
- दू—केनास्मि ममदे गुणेन पयसां भक्तुः समालिङ्गिता
 यत्त्वं मां दयिते सुरम्यवचनैः प्रोणासि सद्योऽतिथिम् ॥१२॥
- भै—प्राग् दीत्यं कथितं ममैव पुरतो यन्नस्तदर्थं कृत-
 खातिथ्यं कथमुच्यते तव गिरा कापव्यमुज्ज्वलितम् ।
- दू—हृद्भावः सुरचे सुधोभिरनिशं सम्प्लोष्यते केवलं
 गौणीभूतमिदं त्वयात्र निपुणं निर्द्वैत्यतामन्तिमम् ॥१३॥
- भै—किं पक्षद्वयसंश्रयेण मनसा त्वेकः प्रतिष्ठाप्यतां
 दूतीभिर्न हि लभ्यतेऽतिथिसमा पूजा गृहस्थाङ्गणे ।
- दू—दीत्ये कर्माणि योजिता क्व नु सतो साफल्यलाभार्थिनी
 दक्षा स्यादविरोधिवाक्यकथने स्वल्पाक्षरे कामिनी ॥१४॥
- भै—मादृक् का तरुणो भवादृशगिरं मन्येत साधूश्चकै-
 र्यां साध्वीं सरणीं समाश्रितवती जित्वा हि कामं रिपुम् ।
- दू—मन्ये ते रुचिभेदकारणतया द्राक्षापि निम्बायते
 या माला सुरवृक्षपुष्परचिता नागायते साधुना ॥१५॥
- भै—धातास्मिन् भजते प्रतीपनयने निन्दार्हतां नापरो
 जीवानां विदधाति मानसगतिं बोधं प्रभिन्नां रुचिम् ।
- दू—नेकः स्यादपराधभाक् खलु विधिविज्ञत्वकोर्त्याश्रितः
 संस्कारो दृढतां प्रयाति सुहृदां सङ्गे च शिञ्जागमे ॥१६॥
- भै—व्याघ्रखेतुपरिवर्द्धितो ननु भवेदश्वादिभिस्तदगृहे
 त्यक्ता किं पिशितप्रियत्वमचिरादश्नाति पत्रं दणम् ।

दू—व्याघ्राश्वैः किमिवास्ति मे फलमहो पत्रैस्तृणैर्वा शुभे
यत्कार्यार्थमहं समागतवतो तच्चिन्तनं मे तपः ॥१७

भे—यं चित्ते विनिवेश्य मुद्रितदृशा नोरन्ध्रचिन्तान्विता
हित्वा तत्कथनप्रसङ्गमपरं काङ्क्षामि नो शर्मादम् ।

दू—पाथी चेत् परिणोयते जलपतिः स्वर्गः करस्थो भवेत्
तद्वर्णत्रयमेव तुल्यमनिशं सेविष्यते त्वत्पदम् ॥१८

भे—पाशित्वेन विभीषिका जडपति-प्रोक्त्या च मूढेशता
चाव्यक्तं समुदीरितं सुनिपुणे 'ड'त्वस्य 'ल'त्वागमात् ।

दू—त्वं कन्या नृपतेः सुशिक्षितमतिर्जय्या न मादृग्जनैः
कल्याणं भवताच्चिराय दिश मां गन्तुं स्वदेशं शुभे ॥१९

स्वर्भानुनाक्रान्तनिशेशमन्दभा-

मुखश्रिया सा वरुणस्य दूतिका ।

भीमात्मजा-तर्कजित-स्वगौरवा

ततः प्रतस्थे प्रभुणाश्रितां पुरीम् ॥२०

परिषत्सन्देशः

‘पत्रा’ध्यक्षाणामध्वसङ्कटः—सभाजनीयाः पाठकसमाज-
पतयः ! अद्यास्मिन् नववर्षप्रारम्भे सम्भूतं सम्भवत् सम्भविष्यच्च
किञ्चिद्दीर्घकालमस्मदीयमुपादीयते पुरतः . पारतन्त्र्यदुःखमनुभवतां
भवताम् । यथामति प्रतीकारोऽपि ज्ञातश्चेदस्मिन्नेव पत्रे विज्ञा-
पितः सकतज्ञताकं सानन्दं सश्रद्धमकालहीनमवलम्बिष्यते ‘पत्र’-
परिचालकैः । अद्यत्वे शक्तिमतां निबन्धलेखकानां हृन्दोऽनुवर्त्तन-
मन्यतमां कर्त्तव्यपदवीमध्यास्ते वार्त्तावहप्रवर्त्तकानाम् । ततश्च

अधेयवचनानां तथाभूतानां केषाञ्चन निबन्धकर्तृणामनवसित-प्रेषिता अपि निबन्धा वैयक्तिकप्रत्ययेन प्रत्ययमगत्येव स्वीकुर्वद्भिः परिचालकै-
रवशेषचिह्नाङ्कितं प्रकाशयितुमारभ्यन्ते । ततश्च निबन्धक-बन्धु-
महत्तमानां तेषामात्मकर्मबाहुल्येन वा, गौरवबोधविरहाद् वा
अज्ञातकरणान्तराद् वा सनिबन्धं सानुनयं सानिष्टशङ्कं लिपितो
लिप्यन्तरं प्रेषयद्भिरपि नैवासाद्यन्ते तदन्तिमांशाः प्रकाशयितुम् ।
ततश्च क्रमशः-प्रकाश्यनिबन्धैरपि प्रतिसञ्चिकमस्माभिर्न पार्थ्यते
पत्रिकामिमामलंकर्तुम् ।

इत्यञ्च व्यापारव्यतिकरे यद्यस्माभिरादावेवानवसितास्तथाविधा
निबन्धा न प्रकाश्येरन्निति ते विज्ञाप्यन्ते, यदि वा प्रकाश्यमानाश्च
प्रतिसञ्चिकमलब्धा निबन्धा नैव समाद्वयन्ते, तदा भ्रष्टित्वेव ते
विमनायेरन् । विरक्तेभ्यस्तेभ्यः पुनर्निबन्धावासिदूरपरार्हतेत्युभयतः-
पाशा रज्जुः कथङ्कारमवमुच्यतामामुच्यतां वा प्राच्यदेशवासिभिः पत्रि-
कापरिचालकैरिति । एवमेव केचिन्निबन्धा एकसञ्चिकं द्विसञ्चिकं वा
प्रकाशितात्मानोऽकाल एव समाधिमधिगच्छन्तः समुद्वेजयन्ति
भवतः पाठकमहाभागान्, तेन च क्लेषयन्त्यस्मानपि सुधीसमाजेष्विति
शम् ।

संस्कृतसाहित्यपरिषत्

इयं संस्कृत-साहित्य-परिषत् प्रतिभा रवेः ।

भावालोकेर्मनःपद्मं प्रकाशयतु धीमताम् ॥

June, } १८५१ शकीये ज्यैष्ठे { Vol. XII.
1929. } १२श-वर्षस्य २य-संख्या { No 2.

द्वैश-स्तुतिः

[निबन्धकः—श्रीरामस्वामी शास्त्री अलवरप्रान्तीयः]

हे विश्वसार ! भवसागरपारदायिन् !

भक्तार्त्तिनाश-कुशल ! भ्रमनाशकारिन् ।।

सर्वेश्वराखिलहृदन्तर-वास ! श्रीरे !

सामुद्धर प्रखरवेग-भवप्रवाहात् ॥१

जानामि नैव कथमच्युत ! ते कृपा स्यात्

कुत्रासि केन विधिना नयनाध्वनि स्याः ।

किं ते स्वरूपमपि येन समस्तविश्वं

व्याप्नोषि शिक्षणकृतौ गुरुरेव मे त्वम् ॥२

पार्श्वस्थवस्तुनिर्चया अनिशं हि देव !

स्वामि-च्युतं समवलोक्य समाक्षिपन्ति ।

मामित्यशेषभयनाशन ! नाथवृत्त्या

तान् दुर्निवारचरितान् हृतमुन्मथ त्वम् ॥३

येन प्रशान्तिमुपयाति चलं मनो मे

बाह्यप्रसन्नविरतं कुरु नाथ तद् द्राक् ।

आमोद-दुःख-भय-मोह-विकारहेतु-

र्यस्मात् प्रपीडयति तद् बहुधा हरे ! माम् ॥४॥

संसारघोरजलधौ नरदेहनावा

संक्रोडतामतलगर्भनिमज्जनाथम् ।

वात्सा नितान्तपक्ष्मा भ्रमदा कृता स्त्री

तस्याः प्रपालय हृषीकपते ! सदा माम् ॥५॥

मात्रादिबन्धुविधया शुभकारिणो ये

मत्पिण्डपोषणपराः खलु संसजन्ति ।

तत्त्वार्थतस्तु सकला मम वैरभाजो

मिथ्याममत्वमतिसञ्चयकारिणस्ते ॥६॥

धर्मस्य स्थिरतां विधाय दुरितस्योन्मूलनात् कात्स्न्यतः

शान्तिस्थापकमेव सर्वजगतस्त्वां साधवो जानते ।

किन्त्वस्मिन् समये निरोच्य धनिनां दुर्नीतिसम्प्लोडनादु-

दीनग्लानिदशां विलुप्तचरितं मन्ये विभो ! त्वामहम् ॥७॥

पदविदलिताद्रोषस्फोतादहेर्भयवत्तरः

कुलिशपतनप्रोद्भूताग्नेरतीय विदाहकृत् ।

कटुविषसमाहारात् प्राणप्रणाशकृतौ कृतौ

खलजन इति चाहि प्रेष्ठानिग्रं तत एव माम् ॥८॥

यदि कर्पाटनं मन्यन्ते मां जनास्तत एव च

प्रजर्हन्ति सुखालापं तीव्रोपहासपरायणाः ।

जगदधिपते ! तेभ्यश्चित्तं निवर्त्तय सन्ततं

स्वपदरसिकश्चेर्थाह्वेनं विधेहि सहर्षकम् ॥९॥

भनचयकृतलक्ष्यप्राणिसङ्घर्षभोमे

नयकतिक्तहृलोहामभूपालखिन्ने ।

अवमतमुनिवाक्योच्छृङ्खलब्रह्मबन्धो

परमशरणमोश ! त्वं हि मेऽस्मिन् कुकाले ॥१०

क्षणध्वंसिन्धुस्मिन् मरुजल-नभोहर्म्यं तुलिते

महामायाशक्त्या धृतत्रितथरूपे सुविषमे ।

अहो ! लोकाः सर्वे धनतनयजायापरिहृता

जगत्यज्ञानान्धा जहति पितरं त्वामपि शिवम् ॥११

तेषां जनानामपनौय मोहं

स्वकीय-कारुण्य-नियोजितेन ।

शुभं विधेयं परमेश ! तूर्णं

नोपेक्षते क्वापि विभुर्दरिद्रान् ॥१२

सुभीषणं ज्ञानविवेकनाशनं

संसारचक्रानिशवर्त्तनञ्च ।

अज्ञानमात्मावरकं सकार्थं

विभो ! समुन्मूलय सत्वरं मे ॥१३

संस्कृताध्यापनपद्धतिः

[निबन्धकः—श्रीहरदत्तशर्मा]

समयस्य परिवर्तनशीलत्वाद् जगत्यस्मिन् सर्वेष्वपि वस्तुष्वनवरतं जायमानं परिवर्तनं दरोदृश्यते । न चैतदशुभोदकं, प्रत्युत कल्याणोदकमेव । निश्चलं प्रवाहहीनं जलमेकत्र स्थितं ध्रुवं दुर्गन्धकीटादियुक्तं सदस्त्रादुपरिहेयं च जायते, तदेव च यदा प्रवहति तदा स्वादु प्राज्ञं च भवति । अतो वस्तुनः स्तम्भो हृदिरोधपरिकल्पकः । एतादृशेव च सरणिर्दृश्यते संस्कृतभाषाध्ययनेऽध्यापने वा । काव्यनाटकादिषु, न्यायमौर्मांसादिषु, अथवा सर्वेष्वपि शास्त्रेषु टीकाज्ञदेव

शरणम् । लौकिकसायमाभाणः 'टीका गुरुणां गुरुः' । फलं चैतस्य ज्ञानवृद्धे रोधः । बहोः कालात् तामेव प्राचीनपद्धतिमनुसरतां मञ्जि-
नाथादिकृत-व्याख्यानमवलम्बमानानां चास्माकं—कवेः को भावः,
स च किमुपयुक्तोऽन्यथा वा, टीकाकृत् किं तदर्थं प्रतिपादनसमर्थो-
ऽसमर्थो वा, अन्येन केनापि संस्कृतकविना स्वयं वा तेनैवान्यत्र कुत्रापि
तादृश एव भावः प्रतिपादिता न वा, यादं प्रतिपादितस्तर्हि कया
दिशेत्यादि स्वाधौना विचारसरणिर्न लभते स्थानं संस्कृताध्ययनेऽध्या-
पने वा । परिणामतस्तस्य बहुश्टीकाकृतां ग्रन्थमूलस्य च भूयान्
मेदोऽन्यथा व्याख्यानं च दृश्यते । न चैतत् स्मर्यते यत्—

‘पुराणमित्येव न साधु सर्वं

न चापि काव्यं नवमित्यवद्यम् ।’

इति कालिदासवचो न सुधा । अतो मञ्जिनाथेनेत्यं व्याख्यायते,
अमुको विद्वानेवं प्रतिपादितवानित्यादि न सर्वदा वेदवाक्यमिवाङ्गी-
कर्तव्यम् । वस्तुतो विना गुणदोषपरीक्षया, विना च सूक्ष्मविचारं
न कस्यापि वचनमङ्गीकार्यं, भवतु स यादृशस्तादृशो वा महान्
पण्डितः । एतदेवास्माभिरिहोदाहर्यते । माघस्य शिशुपालबधे एका-
दशे सर्गे प्रथमोऽयं श्लोकः—

श्रुतिसमधिकमुच्चैः पञ्चमं षोडशमः

सततमृषभहीनं भिन्नकौकृत्य षड्जम् ।

प्रणिजगदुरकाकु-श्रावकस्त्रिगुणकण्ठाः

परिणतिमिति रात्रेर्मगधा माधवाय ॥

निश्चावसाने सङ्गीतकेन-चारणाः श्रौतकृष्णं प्रतिबोधितवन्तः, इत्ययमस्य
संक्षेपतोऽर्थः । तच्च सङ्गीतं कौटुम्भासीदिति मञ्जिनाथः स्वव्याख्याने
सर्वमाकुलोक्तवान् । अत्र खलु चरणयोः प्रथमयोः ‘पञ्चमं’ ‘षड्जम्’
इति स्वरवाचकं पदद्वयं द्वितीयान्तं दृश्यते । अतः ‘श्रुतिसमधिकम्’
इति पञ्चमस्य विशेषणमुत षड्जस्येति मञ्जिनाथो न निश्चयमगमत्—स

चैवं प्रतिपादयति—“श्रुतिसमधिकमिति षड्जविशेषणं पञ्चमविशेषणं वा, उभयोरपि तथात्वात् ।”

श्रुतयो हि नाम द्वाविंशतिः, विभक्ताश्चैवं ताः सप्तसु स्वरेषु—

“चतुश्चतुश्चतुश्चैव षड्जमध्यमपञ्चमाः ।

हे हे निषादगान्धारौ त्रींस्त्रोत्तमभधेवतौ ॥”

षड्जमध्यमपञ्चमानां चतुःश्रुतित्वम्, अवशिष्टानां चैकया श्रुत्या द्वाभ्यां वा होनत्वम् । एतदवलम्ब्यैव मल्लिनाथ उभयोः षड्ज-पञ्चमयोः श्रुतिसमधिकत्वं मन्यते । ‘भिन्नकोक्त्य’ इत्यस्य चार्थो मल्लिनाथमते ‘तत्कालनिषिद्धस्वरासंकोणं कृत्वा’, ‘पोडयन्तः’ इत्यस्य च ‘परित्यजन्तः’ इति । एवं तेन सर्वमाकुलीकृतम् । काव्यानुशासनकृद्देमचन्द्राचार्यस्तु पद्यमिदं गीतिविरुद्धदोषोदाहरणत्वेनोपन्यस्तवान् । तन्नते ‘पोडयन्तः’ इत्यस्यार्थः ‘श्रुतिङ्गासेनात्पीकुर्वन्तः’, ‘भिन्नकोक्त्य षड्जम्’ इत्यस्य च ‘भिन्नषड्जं कृत्वा’ इति । भिन्नषड्जो हि षड्जोदीच्यवत्याख्याया जातेरेको रागः । ‘तस्यां च पञ्चमस्य ऋषभवदसम्भव एव, दूरं पुनः श्रुतिसमधिकत्वम् । अत इदं माघकवेर्गीतिविरुद्धं पद्यम्’, इति हेमचन्द्रः प्रत्याख्यातवान् ।

उभयोरप्यत्र मल्लिनाथहेमचन्द्रयोर्व्याख्यानमसाधु । तत्त्वमेतस्य हि नोभाभ्यामप्यधिगतमिति प्रतिभाति । भिन्नषड्जलक्षणं हि—

‘धांशस्तु धैवतन्यासः पञ्चमर्षभवर्जितः ।

षड्जोदीच्यवतीजातेर्भिन्नषड्ज उदाहृतः ॥’

भिन्नषड्जाख्ये रागे धैवतस्यांश एव प्रयोक्तव्य इति लक्षणे स्फुटम् । स च धांशः कोमलो धैवत इत्याधुनिकैः कथ्यते । पञ्चमानन्तरं धैवतो भवतीति विश्वेषां सङ्गीतशास्त्रविदां विदितम् । वीणायास्तन्मो-
पीडनेन स्वर आधिक्यं प्रतिपादयति, नात्योकरणं न वा परित्यागम् । पञ्चमश्चतुःश्रुतिस्तदनन्तरो धैवतश्च त्रिश्रुतिः । यदि पञ्चमस्वरे वीणा-
तन्त्री एकश्रुतिपर्यन्तं पीडयति, तर्हि पञ्चमे धैवतस्यैका श्रुतिरायाति,

धांशः कोमलो धैवतो वा प्रतिपद्यते । स च धांशः (कोमलो धैवतः) भिन्नषड्जस्य प्राणाः, अतः पोडनमिति सङ्गीतशास्त्रस्य पारिभाषिकः शब्दः, हिन्दीभाषायां 'मोड़' इत्युच्यते । एवं कृते हि रागे वेल्लक्ष्यं प्रतिपद्यते । अतो न महाकवेः कश्चिद् दोषः, प्रत्युत टौकाङ्गतोः ।

अपरञ्च बहुशः शब्दानामर्थकल्पनेऽन्येषां कवौनाम्, अन्यत्र वा तस्यैव कवेः समानार्थवाक्योद्धरणमतीवोपयोगि । पाश्चात्त्यैर्विद्वद्भिः—

‘छाया हि भूमेः शशिनो मलत्वे-

नारोपिता शुद्धिमतः प्रजाभिः ।’

इति कालिदासवचनं चन्द्रोपरागपरत्वेन व्याख्यायते । किन्तु छायाशब्दः प्रतिविम्बार्थक इति ।

‘छाया न मूर्च्छति मलोपहतप्रसादे

शुद्धं तु दर्पणतले सुलभावकाशा ।’ इति

‘अङ्गं केऽपि शशङ्किरे जलनिधेः पङ्कं परे मेनिरे

सारङ्गं कतिचिच्च संजगदिरे भूमेश्च बिम्बं परे ।’

इति चोद्धरणाभ्यां स्फुटम् ।

एवमेवेतिहासिकीषु कथासु सूक्ष्मो विवेकोऽपेक्षणीयः । ‘अनुत्-सूत्रपदन्यासा सहृत्तिः सन्निवन्धना’ इत्यत्र मञ्जिनाथो न्यासं काशिकास्थ-सूत्रव्याख्यानग्रन्थविशेषं ब्रूते । स्वर्गीयस्त्रारानाथवाचस्पतिरपि स्मरचितायां सरलाख्यायां सिद्धान्तकौमुदीव्याख्यायां काशिका-व्याख्यानकर्तारं पदमञ्जरीरचयितारं हरदत्तमेव न्यासकारं मन्यते स्म । किन्तु पदमञ्जरीं हरदत्तेन स्वयं माघस्य त्रयः श्लोका उद्धृताः । अतोऽत्र निर्दिष्टो न्यासः पदमञ्जरोतो भिन्न इति सिद्धम् । अत्र हि मञ्जिनाथात् पूर्वं भूतस्य वल्लभदेवस्य व्याख्यानमस्मान् मार्गं प्रदर्शयति । तस्मै हि काशिकावृत्तिपञ्जिकाकारो जिनेन्द्रबुद्धिपादाचार्यो न्यास-कर्तात्र निर्दिष्ट इति ।

अतः संस्कृताध्यापने तुलनात्मिका गवेषणा, समानार्थानां वाक्या-

नासुदाहरणं, प्रमाणत्वे नोद्धतानां वाक्यानां प्रभवोपलब्धयेति नितरा-
मपेक्षणीयम् । एवं कृते ग्रन्थकर्तुरभिप्रायावगमो ज्ञानगान्धीर्यमलौ-
किकी व्युत्पत्तिः स्वरुद्रावलम्बनाभ्यासश्च वर्धन्ते । अत इयमेव सरणिः
प्रतिपत्तव्येत्यस्माकं मतमिति शम् ।

ग्रीष्मः

[निबन्धकः—सिद्धान्त वागीशः श्रीदशरथशास्त्री]

घर्माश्वस्तटिनीप्रचारकस्तिग्मांशुदितसूर(१)चक्रकः ।

उष्णश्वासविसर्जनात्मको भीष्मो ग्रीष्म-निषाद आगतः ॥१॥

तीक्ष्णोऽस्त्रासिसुताप्रहारकैर्देहच्छेदनभेदनप्रियः ।

प्रोन्नतोलकभीषणेक्षण आदित्योऽयमुदेति वीरवत् ॥२॥

मन्दैर्मन्दतरैर्गमागमैश्चतुष्टकर(२)प्रसारणैः ।

कायस्पर्शनसङ्गराग्रहः शूरः(३) प्रोदयतेऽयमङ्गिहा (४) ॥३॥

भूमिर्भास्करतापतापिता कासाराम्बुतिघोषणादरा ।

शुष्यद्वासजटाऽस्ति रौद्रका शुष्कास्या अमणीव(५) मुण्डिता ॥४॥

अत्युष्णा ज्वलदग्निसन्निभा दुःस्पर्शा तवकीव(६) यात्रिणाम् ।

दुर्लभ्या पिशिताग्निनीनिभा(७) क्रूरा डाकिनिकेव भाति भूः ॥५॥

वायूद्भूतरजो-निमीलितदृष्ट्या द्रष्टुमपीष्यते नहि ।

पान्यैः स्त्रीविरहान्निभर्जितेर्भानोरातपतापिता मही ॥६॥

सूर्योऽपानिलशुष्कतालुवज्जीवातङ्कविनाशहेतवे ।

श्रेष्ठिश्रेष्ठजनेः पुरे पुरे धार्यन्ते प्रतिवर्त्म सत्प्रपाः ॥७॥

(१) खरांशुदित-रविरैव चक्रमेवास्त्यस्य सः । (२) मयूखाश्च ।

(३) सूर्यो भटश्चेति । सुभटे । शूरः सूर्ये च दन्त्योपीत्युष्णविवेकः ।

(४) जीवनाशकः ।

(५) बौद्धसन्नासिनीव ।

(६) अपूपसाधिकायः कटाहीव ।

(७) राक्षसौव ।

पान्योघस्तृषितः प्रतिस्थलं शोताम्बु प्रपिबन् वृषालये(१) ।
 सक्तून् सम्प्रधयन्नधिप्रपं सौख्यं संलभते मना(२)गिह(३) ॥८॥
 आहावा(४)विजला(५) विदारकाः(६) कूपं अल्पवना(७)स्तडागकाः ।
 वाप्यः शुष्कतराश्च निम्नगाः सेव्यन्ते दृषितैः सृतौ(८) नहि ॥९॥
 छायाधोनतया क्रमाकुलाः शुष्काः सन्नतवारि(९)जाननाः ।
 मूर्च्छन्तस्तृषयोच्छसन्तका वातूलो(१०)त्यरजोहतेक्षणाः ॥१०॥
 भ्रावं भ्रावमितौ(११) रता नरा घर्मांस्सुस्रपिताभिविश्रहाः ।
 यानम्लान(१२)कलेवरा नदीः शुष्काः प्रेक्ष्य पतन्ति वत्सैर्नि ॥११॥
 ज्वालालोढसरोऽसृपादिकमस्तङ्गांसहविःसमेधितम् ।
 नानापादपदाहसादरं दावाग्निं परिदृश्य बिभ्यति(१३) ॥१२॥
 धावन्तः परितो ह्यारयः(१४)सिंहा वानरशूकराः शिवाः ।
 गौधेया वृषदंशका सृगा दृश्यन्ते ज्वलदहविश्रहाः ॥१३॥
 चीचीवाश्रिततत्पराः खगा नानारावविराविणो सृगाः ।
 दृष्ट्वा प्रज्वलितं दवानलं प्रोचोच्चाः सकुला भ्रमन्ति हि ॥१४॥
 निःसृत्योड्डयितः स्रकोटराच्यक्ता वस्सलसन्ततिं निजाम् ।
 धूमाब्धौ निजवाश्रितं दधद् भ्रान्त्वा पक्षिगणः पतत्यधः ॥१५॥
 त्यक्त्वा स्त्रियसुतं विले जवाहावालोढतनुः पशुव्रजः ।
 विष्वग्घूर्ण्यविरुद्धपटति(१५)भस्मीभावमुपैति सत्वरम् ॥१६॥

-
- | | | |
|---|------------------------|----------------|
| (१) घर्मालये । | (२) अल्पम् । | (३) ग्रीष्मे । |
| (४) निपानानि । क्षुरि इति भाषा । | (५) निःशेषजलाः । | |
| (६) कूपकाः 'चोया' इति भाषा । | | |
| (७) स्वल्पजलाः । | (८) मार्गं । | |
| (९) नीचैर्भूतानि रक्तोत्पलाकाराणि सुखानि येषां ते । | | |
| (१०) वातसमूहोत्पन्नूलिपटलस्तब्धनयनाः । | (११) गतौ । | |
| (१२) यानगमनेन म्लानशरीराः । | (१३) नरा इत्यनुषङ्गः । | |
| (१४) वनमहिषाः । | (१५) अवरोधमार्गः । | |

सद्योजातशिश्नं मुखे मृगो धृत्वा दावभयात् मृता वनात् ।
 यावद्वन्ति शरेण तां बलाद्दग्धः सोऽपि(१) कुटीरगतः क्षणात् ॥१७॥
 मूलादुज्ज्वलितो दवानलः शाखास्कन्धविलेषु हर्षितः ।
 धुग्धुग्धुग्ध गति स्वनन्मुहुः सम्भात्यूर्ध्वशिखोऽम्बिकानने ॥१८॥
 चट्पट्चस्मिनदन्दवानलो लोलप्रोर्ध्वशिखोऽनिलैधितः ।
 भीष्मो(२) भीष्म(३) इवातिरोषितो वंशानां(४) भसितं करोत्यलम् ॥१९॥
 सन्तप्तो दिनकृद्गभस्तिभिस्तृष्णाव्याकुलमानसो हरिः(५) ।
 व्यात्तास्यश्चलजिह्विकाधरः पथ्यन्ने(६) णगणेन रिवर्त(७) ॥२०॥
 फुल्लाक्षस्तृषयाऽतिपोडितः कान्तां सन्निधिवर्तिनीं त्यजन् ।
 दष्टा संलुलिताम्बुजिह्विकां क्रोड्या एणकुलम्रधावति ॥२१॥
 भास्वह्मानलशुष्कतालवो ग्रीष्मे शुष्कजले च कानने ।
 मध्याह्नेऽतिदृषादिता जवाद् धावन्त्येणगणा मरीचिकाम् ॥२२॥
 आम्ब्रैः पक्षफलैर्भरार्दितैर्नस्त्रैर्भूमिरियं विराजते ।
 कृष्णैर्जम्बुफलैरगा इमे शोभन्ते भ्रमरैरिवाङ्किताः ॥२३॥
 उद्याने हरिते नवच्छदैः फुल्ला क्वापि विभाति पाटला ।
 मल्ली क्वापि सुभृङ्गगुञ्जिता श्लिथन्ती सुतरुं धवं यथा ॥२४॥
 धारागारनिवाससादराः फुल्लाभोजदलानिलप्रियाः ।
 भव्योशीरपिधानमन्दिरा घस्त्रे यूकनिभा महाजनाः ॥२५॥
 सौधे स्फाटिकभित्तिसन्निभे धारायन्त्रयुतेऽतिशीतले ।
 सहासो व्यजनोत्थमारुते खट्वायां सधवा विराजते ॥२६॥

(१) भिक्षोऽपि ।

(२) भयानकः ।

(३) शन्तनुपुलः ।

(४) वेखूनां भूपकुलानां वा ।

(५) सिंहः ।

(६) प्रज्ज्वलितं वनमिति शेषः ।

(७) मृत्वा मृत्वा गच्छति क्षवगत्यर्थक-रिवर्तः सन्धात् ।

मुक्ताहारसत्कृचा शुभा नासामौक्तिकशोभितानना ।
 कञ्जाक्षी तनुवस्त्रवासिता कामं(१) बोधयते ध्वान्तिके ॥ २० ॥
 स्वच्छाभोजदलासृता शुभा शय्या चन्दनपङ्कजा लिपिः ।
 कर्पूरगङ्गावासिता च्छदिशान्द्रीभाऽतनुबोधिका शुची ॥ २१ ॥
 उल्लङ्घनकुड्मलाऽवला मुक्ताहारगलाऽम्बुजानना ॥
 स्वच्छाभोविहृतौ धवेन या रक्ता(२) सातपनाशने हिता ॥ २२ ॥
 ग्रीष्मे मारविबोधनाय काऽप्येका गानरता प्रियान्तिके ।
 धीरा पञ्चमनादिनो शुभा वीणां वादयते कलध्वनिम् ॥ २३ ॥
 गन्धैर्वासितचन्द्रिका गृहे सौधे स्फाटिकसन्निभस्थले ।
 साकं नूतनमानदेन हि स्मेराभ्या ललना सुदीव्यति ॥ २४ ॥
 सृष्ट्वाच्छांशुकटशयसत्कृचा सन्नन्वाञ्चितकृष्णकेशिका ।
 लोलाक्षी सुकटाक्षचालनैः पुंसां दाहमपाकरोत्यलम् ॥ २५ ॥
 कञ्जाक्षी विकसम्बुखाम्बुजा कञ्जाङ्गो जलजम्ब-सत्कारा ।
 बद्धाभोजकुचा शुभांशुका विम्बोष्ठी क्षपयत्यलन्तपम् ॥ २६ ॥
 बन्धूकाधरशोभितानना मञ्जौरध्वनिमत्पदाम्बुजा ।
 काञ्चीसिञ्चितसन्नितम्बिनो दाहं शीघ्रतया व्यपोहति ॥ २७ ॥
 ग्रीष्मे कामिजनः सुकौमुदीं कर्पूरं शुभचन्द्रिकागृहम् ।
 बालां चन्दनचर्चनं सुम-गय्यां सेवति रात्रिषु च्छदिम् ॥ २८ ॥
 चन्द्रोऽयं सितकौमुदीच्छलाग्रोच्चैर्हास्यरसामृतः स्त्रियाः ।
 वक्षोजाधरवक्त्रमध्यमशुम्ब(३)त्यच्छकरैर्विटाधमः ॥ २९ ॥
 तारेयं रमणीयविग्रहा किं वा रोहिणिका मम प्रिया ।
 काचिद्दक्षसुताऽथवाऽपरा यूनानेन युतेति मुह्यति ॥ ३० ॥
 स्त्रीरेषः परयोषिताननं शीतैरंशुकैर्निषेव्य च ।
 रात्र्यन्ते क्षपया समन्वितो मञ्जत्यम्बुनिधावस्तच्छलात् ॥ ३१ ॥

(१) मन्मथम् ।

(२) अनुरक्ता ।

(३) स्पर्शतीत्यर्थः ।

सोमोऽयं वचिराननः स्त्रियो दृष्ट्वा शीतकरैः स्वतोऽधिकम् ।

स्रज्याभारनताननोऽबुधः पश्चादम्बुनिधौ निमज्जति । ३८॥

वचिरतरकुचाभिः सुव्यवारां वगाहे-

र्मलयजनितस्त्रेपेः पुष्पशय्याधिरोहैः (१) ।

तनुतरशुभवस्त्रैर्वल्लकीगानतानैः

सुखयतु शुचिरिभ्यान् (२) माधवीमिष्टपानैः ॥ ४० ॥

ब्राह्मणानां मत्स्यभोजनस्य शास्त्रीयत्वम्

[निबन्धकः—श्रीदुर्गाप्रसन्नविद्याभूषणः]

अत्र खलु भारते वर्षे विमर्षपूर्वकमवलोकयतामस्माकं नयनपथे सततमेवेदमापतति यद्, वङ्गीया ब्राह्मणा मत्स्यरङ्गवन्नियतमेव मत्स्या-
नश्नन्ति नान्यदेशीया ब्राह्मणब्रुवा अपि । तद्दर्शनेन च वङ्गोयब्राह्मणाः
“सात्त्विकानेव सेवेत सत्त्ववृद्धौ नरः सदा” इति शास्त्रादेशमुल्लङ्घ्य
अभक्ष्यानपि मत्स्यान् भक्षयन्तः पतिता विगतब्रह्मवर्चसाश्च संवृत्ता
इत्येवमाचक्षाणाः केचन विचक्षणा अस्मान् विशेषेणाधिच्छिपन्ति ।

केचन वा ब्राह्मणानां मत्स्याशनं शास्त्रीयमशास्त्रीयं वेति जिज्ञास-
माना मुनीनां नानामतदर्शनात् सन्देहसन्दोलितमानसा अवतिष्ठन्ते ।
केचन वान्यदेशीया वङ्गीयानां मत्स्याशनकथामाकर्णयन्तोऽपि सावक्षं
नासिकां सङ्कोचयन्ति । इत्येवमालोकयन्तोऽनेक एव मत्स्याशनं
शास्त्रीयं वेत्यनुयुष्मन्त्यस्मान् । तेषामेव निबन्धातिशयेन प्रबन्धस्यास्य
लेखने ममायमुद्यमः । न तु मत्स्यभोजनसमर्थनमेवास्य प्रबन्धस्यार्थं
इत्येवं विजानन्तु सन्तः पाठकमहोदयाः ।

प्रबन्धमिममालोकयन्तोऽनेक एव मां मत्स्याशनपक्षपातिनं
मत्स्याशिनं वा मन्यमानास्तिरस्कारेण पुरस्करिष्यन्तीति सम्यग्विजा-
नतापि मया भूयो भूयो जिज्ञासुभिरनुरुध्यमानेन यथामति मत्स्य-
भोजनस्य वैधत्वावैधत्वे निर्णयेति । अत्र मनुष्यमात्रसुलभभ्रम-
प्रमादादिकं सम्भाव्यते सर्वथैवेति मयाङ्गीकर्तव्यम् ।

न जाने कियतः कालाद्देशेऽस्मिन् मत्स्याशनप्रथा प्रचलितेति,
न च वैधेयतयाऽवैधमप्याचरन्ति वङ्गीया इत्यपि कथनीयं कैश्चित्,
यतो धर्मशास्त्रेषु वङ्गीयानां पाण्डित्यप्रतिभा दिगन्तं समुज्जासयन्ती
नियतमेव विस्मापयते विद्वज्जनानद्यापि ।

स्मार्त्तनैयायिकसनाथेयं वङ्गभूमिरिति सर्वेषामेव सुविदितम्,
एतादृशेऽस्मिन् वङ्गदेशे अशेषशास्त्राटवीसञ्चरणपञ्चानना अपि
वङ्गीयद्विजन्द्रा असङ्कोचमेव मत्स्यानश्नन्तीति दर्शनेनास्मान्ननसि
सततमेवेत्य' समुदेति यद्, यदि नाम द्विजानां मत्स्याशनमेकान्तत
एव निषिद्धं तर्हि किमिति वा धर्माचार्यवर्त्या अपि तदशनपराङ्मुखा
न वर्तन्ते ? यतो लोकशिञ्जायै हि तेषां प्रवृत्तिः । तथाहि—

“यद् यदाचरति श्रेष्ठस्तत्तदेवेतरो जनः ।

स यत् प्रमाणं कुरुते लोकस्तदनुवर्तते” ॥

इति गीतावचनं दृश्यते । किञ्च वङ्गीयानां मत्स्येतरनिषिद्ध-
द्रव्यपश्विर्वर्जनं सर्वथैव लक्ष्यते विपक्षैरपि । अथ च मत्स्यवर्जनं प्रायश
एव शास्त्रविदामपि नालक्ष्यते । यतो विरला एव वङ्गीयेषु निरामिष-
भोजका वैष्णवेतरे राजन्ते ।

न च समवगतधर्मशास्त्रा अपि तच्छासनमुल्लङ्घ्य यथेच्छमभ्यव-
हरन्ति वङ्गीया इत्यपि समर्थनीयमस्माभिः, यतो वङ्गीयब्राह्मणेष्वपि
तादृशा महापुरुषा अनेके विराजन्ते, ये नाम यथार्थधर्मशास्त्रानु-
सारिणः । किं बहुना धर्मानुशासनमुल्लङ्घ्य वैधेतरदण्डपि न समाचरन्ति,
अथच तादृशानामपि धर्मीभोरूपां नियतशास्त्रशासनपालननिरतानां

मूर्त्तब्रह्मण्यदेवानामपि प्रायशो मत्स्यभोजनपरायणता परिलक्ष्यते । यतोऽस्माभिस्तादृशानामपि मत्स्याशनमालोक्यते ततो मत्स्याशनं नावेधमित्यनुमानं नाशोभनं भवितेति सम्भाव्यते । प्रथमं प्रागुक्तानुमानं सङ्गतमसङ्गतं वेति विविच्य पश्चाच्छास्त्रप्रमाणं दर्शयिष्यते ।

दृश्यते चास्माभिर्वङ्गदेशे केचिदपि द्विजाः पलाण्डु-गृच्छनादिक-ममेध्यमांसादिकं वा नादन्ति, मत्स्येष्वपि च शृङ्गि-चित्रशकुल-गोम-त्यादीन् शास्त्रनिषिद्धान् परित्यजन्ति । यदि नाम वङ्गोयाः स्वेच्छा-चारिणः सन्तो मत्स्यानश्नन्ति, किमिति वा तर्हि पलाण्डादिकं न खादन्ति ? कथं वा शृङ्गिप्रभृतिमत्स्यान् वर्जयन्ति ? किमर्थं वाऽमेध्यासंस्कृत-मत्स्य-मांस-भक्षणविरतास्ते वर्तन्ते ? यतस्तेषां निषिद्धद्रव्यपरिहारः सर्वत्र सर्वतोभावेनालोक्यते प्रशस्तस्य चोपा-देयत्वमतो वङ्गोया यदवेधं यन्नित्यं यच्च निषिद्धं तदपास्य यद्देधं यच्छास्त्रीयं यच्च प्रशस्तं तदभ्यवहरन्तोत्यनुमानं नासङ्गतमेव । एतावत्तिष्ठतु नामानुमानमिदानीं किं शास्त्रानुशासनं तदेव दृश्यते । मनुसंहितापञ्चमाध्याये दृश्यते—

पाठीन-रोहितावद्यौ नियुक्तौ हव्यकव्ययोः ।

राजोवान् सिंहतुण्डांश्च सशल्कांश्चैव सर्वशः ॥

एतन्ननुवचनस्य व्याख्याने टीकाकृता कुल्लूकभट्टेनोक्तं “इदानीं भक्ष्यमत्स्यानाह” अधुना भक्ष्य-मत्स्यान् कथयतीत्यर्थः ।

पाठीन-रोहिताविति पाठीन-रोहितौ मत्स्यभेदौ दैवपेषादि-कर्म्मणि नियुक्तावेव अदनीयौ, तथा राजीवाख्यान् सिंहतुण्डाख्यान् सशल्कांश्च सर्वान् वक्ष्यमाणलक्षणोपेतान् अस्यात् ।

अत्र राजीवशब्देन वङ्गभाषया “रायिग” नामा मत्स्य उच्यते, सिंहतुण्डशब्देन शकुलः ।

मेधातिथि-गोविन्दराजौ तु पाठीन-रोहितौ मत्स्यभेदौ दैवे पैत्रे

च कर्मणि नियुक्तावेव अदनोयी न त्वन्यदा, सिंहतुण्ड-सशस्त्रमत्स्यास्तु
हव्यकव्याभ्यामन्यत्रापि भक्षणीया इत्याचक्ष्यतुः ।

पूर्वोक्तवचनस्य टीकादर्शनेन मत्स्यभोजनविधिरवगम्यते । शङ्ख-
स्मृतेश्चावगम्यते—

राज्जीव-सिंहतुण्डाश्च सशस्त्राश्च तथैव च ।

पाठीन-रोहिता चापि भक्ष्या मत्स्येषु कीर्तिताः ॥ इति ।

यान्नवस्त्रास्मृती च दृश्यते—

भक्ष्याः पञ्चनखाः श्वाविदुगोधाः कच्छपशस्त्रकाः ।

शशश्च मत्स्येष्वपि तु सिंहतुण्डक-रोहिताः ।

तथा पाठीन-राज्जीव-सशस्त्राश्च द्विजातिभिः ॥

अस्यार्थः द्विजातिभिर्ब्राह्मणैः श्वावित् खड्गी गोधा स्वर्णगोधिका
कच्छपः कूर्मः शल्यकः शजारुनान्ना ख्यातः कश्चिज्जन्तुविशेषः शशश्च
खर्गोस इति प्रसिद्धः पञ्चनखः प्राणिविशेषः एते पञ्चनखा भक्ष्याः
तथा पाठीन-राज्जीव-सशस्त्रा मत्स्याश्च भक्ष्याः ।

एताभ्यां शङ्खयान्नवस्त्रावचनाभ्याश्च द्विजातीनां मत्स्यभोजन-
विधिरासाद्यते ।

हारीतसंहितायाश्च दृश्यते—

“मत्स्यान् सशस्त्रान् न्यायोपपन्नान् भक्षयेत् ।”

न्यायोपपन्नान् मन्त्रसंस्कृतान् देवद्विजियो दत्तांश्च सशस्त्रान् शस्त्र-
युक्तान् मत्स्यान् भक्षयेदित्यर्थः । एतेनापि मत्स्यभक्षणं प्राप्तम् ।

एतानि संहिताप्रमाणानि दर्शितानि, अधुना पुराणप्रमाणं दर्शयते ।
कूर्मपुराणे षोडशाध्याये प्रागुक्तसंहितानुसारी मत्स्यभोजनविधिः
प्राप्यते, यथा—

“मत्स्यान् सशस्त्रान् भुञ्जीत मांसं रौरवमेव च ।

निषेध देवताभ्यश्च ब्राह्मणेभ्यस्तथैव च ॥

शफरं सिंहतुण्डश्च तथा पाठीन-रोहिती ।

मत्स्यास्त्वेते समुद्दिष्टा भक्षणाय तपोधनेः ॥”

ब्राह्मणेभ्यो देवताभ्यश्च निवेद्य सशल्कान् मत्स्यान् तथा रौरवं मृग-
सम्बन्धि मांसञ्च भुञ्जीत । तथा शफरं प्रोष्ठौ सिंहतुण्डं शकुलं पाठीन-
रोहिती च भुञ्जीत । एते पूर्वोक्ता मत्स्या तपोधनैः ऋषिभिः भक्षणाय
समुद्दिष्टा उपदिष्टा इत्यर्थः ।

एतत् न पुनरभिधेयं विशेषेण, यतः सर्वे एव जानन्ति यत्—सदा-
चारपरायणा ब्राह्मणाः—

“अन्नं विष्टा पयो मूत्रं यद् विष्णोरनिवेदितम् ।

फलं पुष्पञ्च ताम्बूलमन्नपानादिकञ्च यत् ।

अदत्त्वा तन्महादेव्यै न भोक्तव्यं कदाचन ।

यो यद्देवा वनरतः स तदुच्छिष्टभोजकः ॥”

इत्यादि शास्त्रमाद्वियमाणाः सर्वे एव स्नेष्टदेवतानि वेदितमेवान्नपानादिकं
नित्यमश्नन्ति नानि वेदितम् । अतो निवेदितमत्स्यभोजने न तावद्दोष
इति पुराणवचनेनानेन प्राप्यते । एतावता मन्त्रसंस्कृतहव्यकव्यादि-
नियुक्त-मत्स्यभक्षणेन न कश्चिद् दोष इत्यायातम् ।

कामतोऽवैध-निषिद्ध-मत्स्याशनेन दोषस्तु सुतरामेव, न तु मत्स्य-
भोजनमात्रमेव दोषाय इत्येतदवगतम् ।

न च “मत्स्यादाः सर्वमांसादास्तस्मान्मत्स्यान् विवर्जये” इति
मनुवचनेन, तथा “ब्राह्मणानां वैष्णवानामभक्ष्यं मत्स्यमेव हि” इति
ब्राह्मणवैवर्तीक्रे श्रीकृष्णजन्मखण्डोक्तं ८५३ तमाध्यायवचनेन च ब्राह्म-
णानां मत्स्यभोजनं सर्वथैव निषिद्धं, मत्स्यभोजनविधायकवचनानि तु
ब्राह्मणैतरविषयाणि इति वाच्यं—प्रागुक्तयाज्ञवल्क्यवचने भक्ष्या
इत्युपक्रम्य द्विजातिभिरित्युपसंहारेण विशिष्य द्विजातीनां भक्ष्यत्व-
विधानात् । किञ्च—

“मत्स्यादाः सर्वमांसादास्तस्मान् मत्स्यान् विवर्जयेत् ।

पाठीन-रोहितावद्यौ नियुक्तौ ह्यव्यक्तव्ययोः ।”

इत्यादि मनुवचनतः परस्परविरुद्धौ विधिनिषेधौ द्वाविवोपलभ्येते । न च मनुवचनविरोधः कश्चिदपि समर्थनीयः, यतः प्रागुक्तवचनद्वयस्य एकतरप्रामाण्याङ्गीकारे इतरस्याप्रामाण्यापत्तिः सुतरामेव घटते । अतो विरोधसमाधानम् अवश्यं विधेयम् । तच्च सम्भवति खल्वेक-वाक्यत्वाङ्गीकारादेव नान्यथा । एकवाक्यता च संहितान्तरवचनै-मनुवचनानामविरोधेन परस्परविरुद्धमनुवचनद्वयस्य सामञ्जस्यम् एकार्थपर्यवसानं वा । तच्च मनुवचनद्वये सम्भवत्येव, सम्भवति सत्येकवाक्यत्वे वाक्यभेदकल्पना च न युक्ता । तथा च “सम्भवत्येक-वाक्यत्वे वाक्यभेदो न युज्यते” इत्युक्तं शास्त्रकृद्भिः, एकवाक्यत्वसम्भवे च वाक्यभेदकल्पनाया अन्याय्यत्वादत्र कथं सम्भवति परस्पर-विरुद्धार्थयोर्मनुवचनयोः संहितान्तरेकवाक्यतया सामञ्जस्यं, तदेव परिदर्श्यते ।

तथाहि मनुवचने पूर्वं “मत्स्यान् विवर्जये” दित्युक्तं पश्चाच्च पाठीन-रोहितावद्यौ इत्यादिना पाठीन-रोहितयो राजीवादीनाञ्च भक्ष्यत्वमभिहितं संहिताकारेण, तस्मादनयोर्विधिनिषेधयोः संहिता-न्तरवचनैकवाक्यतया मत्स्यान् विवर्जयेदित्यत्र मत्स्यानिति पदं शास्त्रेषु यथाविधि भक्ष्यत्वेनोद्दिष्ट-पाठीनादि-मत्स्येतरमक्षयपरं, न तु मत्स्यमात्रपरमित्यर्थे विहिते भवितुमर्हति विरोधसमाधानं, समाधानार्थञ्च पूर्वोक्तरूपोऽर्थोऽवश्यमङ्गीकर्तव्यः । तथा च सति शास्त्रेषु यथाविधि भक्ष्यत्वेनोद्दिष्टान् मत्स्यान् भक्षयेत् तदि-तरान् वर्जयेत्, न तु सर्वान् भक्षयेद् वर्जयेद् वा इत्यर्थो लभ्यते, एत-दर्थलाभाच्च सम्पन्नं विधिनिषेधयोः सामञ्जस्यम् । अन्यथा तेजस्तिमि-रयोरिव विधिनिषेधयोर्विरुद्धत्वादुभयोरप्रामाण्यापत्तिर्दुर्निवारैव ।

अनवस्थादोषदुष्टे च मनुवचनद्वये न जायेत जगति कस्याप्यास्था,

अतएव विरोधसमाधानार्थं प्रागुक्तार्थः सर्वथा स्वीकरणीयः सर्वेषाम् ।
अङ्गीकृते च प्रागुक्तार्थे ब्राह्मणानां यथाविधि शास्त्रोक्त-मत्स्यभोजनं
वैधमेवेति प्रतिपन्नम् ।

अपि च जन्मतिथिप्रकरणे तद्दिनकर्तव्यनिर्णये—

स्नात्वा जन्मदिने स्त्रियं परिहरन् प्राप्नोत्यभोष्टां त्रियम् ।

मत्सरान् मोचयतो द्विजाय ददतश्चायुश्चिरं वर्द्धते ।

इत्यादि वचने द्विजाय यन्मत्सरदानमुद्दिष्टं तत् किं भक्षणार्थ-
मुतान्यनिमित्तम् ? अन्यनिमित्तमिति चेत्, तत् किं नाम निमित्तम् ?
नहि भोजनव्यतिरिक्तं मत्स्येन किञ्चित् प्रयोजनं दृश्यते मनुष्याणाम् ।
अतो भोजनार्थमेव द्विजाय मत्सरदानमित्यनिच्छयापि स्वीकर्तव्यम् ।
न हि अग्राह्याभक्ष्यपलाण्डादिदानवार्त्ता कुत्रापि दृष्टा

अथ दानौयं भोज्यमेव भवितव्यमित्यत्र किं मानम् ? गोदानादा-
वतथात्वदर्शनात् इति चेत्तत्रेदं वक्तव्यं यद् गवादिद्वारा हि मनुष्याणा-
मशेषाणि कार्याणि सम्पाद्यन्ते, तथाहि गोदुग्धं पानाय कल्पते,
क्षोराश्च दधि-घृतादिकं समुत्पद्यते, गोमयादिकं गृहलेपनादावुप-
युज्यते, करीषादिकं रन्धनापयोगोन्धनस्थानौयं भवति, एवमुपानदादा-
वुपयोगान्तरं द्रष्टव्यम् । नहि मत्स्येन प्रयोजनान्तरं चिन्तयन्तो-
ऽपि वयं निश्चेतुमलम् । अतो भोजनार्थमेव मत्सरदानमिति प्रतीतम् ।
यदि नाम मत्सरा एका-न्तत एव अभक्ष्या अभविष्यन् तर्हि तद्दानवार्त्ता
कुत्रापि नास्तीत्यतः । नहि पलाण्डादिदानवार्त्ता कुत्रापि वर्त्तते,
एतेनापि मत्सरा नाभक्ष्या इति बुध्यते ।

अथ “मत्सरांस्तु कामतो जग्ध्वा सोपवासस्थं वसेत्” इति शूल-
पाणिधृतप्रायश्चित्तविधायकवचनस्य किमुत्तरमिति चेत्तत्रेत्युत्तरं
कल्प्यम् । तथाहि शूलपाणिधृत प्रायश्चित्तविधायकवचने “कामतः”
इति पदेन मत्सरानितिपदस्य स्वेच्छया यथाविधि शास्त्रोदित-भक्ष्य-
मत्स्येतरमत्स्यान् इत्यर्थो बोद्धव्यः । अन्यथा मत्स्यानित्युक्त्या

सिद्धौ कामत इति पदस्य वैयर्थ्यमापद्येत, यत्तु कामत इति पदं तत् स्वेच्छया वैधेतराभक्ष्यमत्स्यान् जग्ध्वा इत्यर्थं प्रत्याययति । अतः शास्त्रोक्त-वैध-मत्स्यभक्ष्ये न प्रायश्चित्तमिति सिद्धान्तः । अन्यथा मत्स्यमात्रभोजने प्रायश्चित्तमित्युक्ते प्रागुक्तसंहितादिषु मत्स्यभोजन-विधायकवचनानामनुपपत्तिरेव स्यात् ।

अथ मत्स्यभोजनविधिवङ्कदेश एव व्यवस्थितो भवतु इत्यपि न वाच्यं—होलाकाधिकरणे देशभेदव्यवस्थाया निराकृतत्वात् । न च निरामिषाग्निः प्रति किञ्चिद् वक्तव्यं केषाञ्चिदपि—“प्रवृत्तिरेषा-भूतानां निवृत्तिस्तु महाफला” इत्यादि मन्वनुशासनात् । तथापि ये नाम मत्स्याग्निस्तो पतिताः स्वेच्छाचारिण इत्यपि न वक्तव्यं, तेषां शास्त्रानुसारत एव भक्षणदर्शनात् शास्त्रनिषिद्धमत्स्यानां परिवर्जन-दर्शनाच्च ।

अतो यथाविधिशास्त्रसम्मत-मत्स्यभक्षणं वैधमेव द्विजातीनामिति प्रतिपन्नम् ।

विद्यार्थि-विहगाः

[निबन्धकः—दिगम्बरकाशीनाथगर्ह]

निशम्य शिचामखिलां गुरोर्मुखा-

त्तदर्थंलेशं न कदापि जानते ।

तथापि येषां सकलं सुखोन्नतं

त एव बालाः शुकसाम्प्रदायिनः ॥१॥

विदीर्य काष्ठं सततं प्रयत्नतः

स चूर्णपेषं प्रपिनष्टि कीटकः ।

पठन्ति शास्त्राण्यपि ये च शब्दशो

भवन्ति ते कीटकसाम्प्रदायिनः ॥ २

यदाऽऽपतेद् दृष्टिपथं पयोधर-

स्तदाऽऽरभन्ते शिखिनोऽपि नर्तितुम् ।

भवेत् परीक्षा न च यावदन्तिके

पठन्ति तावन्न मयूरवृत्तयः ॥ ३

विवक्षितार्थं त्वगन्तुमक्षमाः

प्रकाशयन्तो रटने स्त्रपाटवम् ।

निरर्थकं काकवतानुकारिणा

स्त्ररेण केचित् प्रतिभान्ति काकवत् ॥ ४

यथा चकोरो भजते हि चन्द्रिकां

तदन्यदस्मै न कदापि रोचते ।

तथा विशिष्टागमसक्तमानसा

अनन्यचित्तास्तु चकोरवृत्तयः ॥ ५

यथा द्विरेफा मधुसञ्चयव्रता

भ्रमन्ति नित्यं सुमवाटिकादिषु ।

तथैव ये ज्ञानमरन्दलिप्तया

अधोयते ते तु मिलिन्दवृत्तयः ॥ ६

भवन्ति विद्यार्थिषु भिन्नवृत्तयो

मया षडेता विरचय्य वर्णिताः ।

अतो भवद्भ्यः कतमाऽभिरोचते

विचार्य सम्यक् क्रियतां सुनिश्चयः ॥ ७

रजनौ

(पूर्वतोऽनुवृत्ता)

[निबन्धिका—श्रीमतो रेणुदेवी]

कथमहं जातास्मि, कथमहं नयनहीना, जाता चेत् कथं शचीन्द्रस्य योग्या न संवृत्ता । अयोग्या च कथं तस्मिन् अनुरक्तास्मि । अनुरागवती च कथं तस्य समीपेऽपि स्थातुं न प्रभुरस्मि । कथञ्च तमेव परिचिन्तयन्ती परित्यक्तवती भवनम् । कथमन्या सहायहीना च गङ्गातीरमागतास्मि मर्त्तुम् । कथं वा प्रबलजलोच्छ्वासमुखपतित-
दृषसाय्येन संसारस्रोतसि झुवमानाया अविदितपथेनैव मे प्रवृत्तिः । अस्मिन् संसारे बहवो दुःखिना वर्तन्ते, कथमहं तान् सर्वान् अतीत्य वर्त्तमाना । कस्येयं लीला, किं देवस्य ? जीवानाम् एतावता क्लेशेन किं देवस्य सुखमुत्पाद्यते ? जीवानां दुःखभोगायैव सृष्टिप्रवृत्तिश्चेत् किमनया तस्य सुखम् ? मूर्त्तिमतीं निर्दयतामेव कथं देवर्तति व्यपदिशामि, कथं वा निष्ठुरतां पूजयामि । न हि खलु देवकृतं मानुषाणाम् इदं भयानकं दुःखम् । एवञ्चेत् राक्षसेभ्योऽपि निक्लृष्टास्ते देवाः । किं तर्हि मयेव कृतानां कर्मणाम् अयं परिपाकः ? केन पापकर्मणाहं जन्मान्वा । अथ क्रमेणाहं पुरतः प्रवृत्तास्मि प्रचलितुं मर्त्तव्यमिति । गङ्गायास्तरङ्गध्वनिमश्रोषम् । मन्ये न मे भविष्यति मरणम् । इदानीमपि मे शब्दमाधुर्यं प्रत्ययमनुरागः, न मरिष्यामि । क्रमेणाचिबुकम् आनयनञ्च सर्वं निमज्जितम् । क्षणमात्रमिदम् अवशिष्टं वर्त्तते । निमग्नास्मि । निमग्ना किन्तु न मृता । तथापि न वक्तुमिच्छामि यन्त्रणामयौमिमां जीवनकथाम् । अन्यः कथयिष्यति ।

तस्मिन् प्रभातवातताडितभागीरथीप्रवाहपतिता नीयमानास्मि । क्रमेण विलुप्ता श्वासग्रहणशक्तिः, विनष्टा च चेतना ।

अमरनाथो वक्ता

संसारमिदं जीवनं वहतो मे वर्त्तते तुच्छस्यापि मया विहितस्य कर्मजातस्य वर्णनप्रयोजनम् ।

संसारसागरेऽस्मिन् कस्यां सैकतभूमौ प्रतिहता मे तरणिरेषा भग्ना सोऽयं वृत्तान्तो मया विश्वचित्रे विलेखनीयः, यथा नवीना नाविकाः सावधाना भविष्यन्ति । मम निवासः पितुरालयो वा शान्तिपुरं नाम नगरम् । अधुना तु स्थिरता न वर्त्तते निवासस्य । सत्कायस्थकुलसम्भूतस्यापि मे पितृन्ववाये कश्चित् कलङ्कस्पर्शः सम-जनि । मम खलु पितामहानुजपत्नी तत्याज कुलम् । मम पितुस्तथैवा-सोत् भूमिसम्पत्तिर्यथा विनैव धनानामर्जनं शक्यमनायासेनैव जीवनयापनं कर्तुं, स हि परिगणित आसीत् धनवन् । तेन खलु मम शिक्षासौष्ठवसम्पादनाय धनव्ययपरिगणना न कृता । शिचित-श्चास्मि कथञ्चित् कासुचित् विद्यासु । किन्त्वलमनया कथया । भवति भोगिनाऽपि शिरसि मणेरवस्थानं, मय्यपि विद्यायाः ।

समुपस्थिते च मम परिणयसम्पादनयोग्ये वयसि, समेता बहवः सम्बन्धमर्थयमानाः कन्यापितरः । न तेषु कश्चिदपि पितुर्मे मनोरथानुरूपः । तस्य तावत् एवमेव मनोरथः यथा कन्या सुन्दरीणाम् अप्रणौः, पिता च तस्या धनिनां मुख्यः कौलीन्यप्रथा च सर्वथा दोष-हीना स्यादेवं चेत् घटते (तर्हि) सुसम्पादो मे विवाहः स्यात्, किन्तु नैवंविध-गुणवत्सम्बन्धसमागमः कश्चिदपि जातः । इदन्तु तत्र तथ्यं यदस्माकं कुलकलङ्कमाकर्णयन्तो न केऽपि कुलाभिमानिनः कन्यादानं प्रति समुत्सुकाः । एवं सम्बन्धमन्विष्यन्नेवापरिपूरितमनोरथः परलोक-मगान्मे जनकः ।

अथ परलोकमुपेतं पितरि गतेषु च केषुचिद् दिवसेषु, पिढस्वप्ना मे निर्णीतः कश्चन सम्बन्धः ।

गङ्गातीरे कालिकापुरं नाम कश्चिद् ग्रामो वर्तते । अस्मिन्
इतिवृत्ते भवानीपुराख्यस्य ग्रामान्तरस्य प्रसङ्गः सप्रयोजनः । परस्पर-
सन्निहितं तदिदं ग्रामद्वयम् । तत्र कालिकापुरे च पितुःस्वसुर्मे श्वशुर-
भवनम् । तत्रत्यस्यैव कस्यचिद् अभिजातस्य कन्यका लवङ्गलता
नाम सर्वथा योग्या ममेति तथा स्थिरोक्ततः सम्बन्धः ।

इतः पूर्वमपि मया भूया भूयः पिष्टप्वसृभवनमुपेतं तत्र,
तस्याः पिष्टप्वहं च विलोकिता लवङ्गलता । निर्णीते च सम्बन्धे मम
दर्शनपथं परिहरन्त्याश्च तस्यां बाहुल्येन वृद्धिमुपेतं मे तस्या दर्शनोत्-
सुक्यम् । तदा च तस्याः समुत्तीर्णप्रायं विवाहवयः । लवङ्गकलिका
विकाशोन्मुखी जाता, तस्या दृष्टिश्चला भोता च संवृत्ता, स्रुदुत्वं
ब्रीडासम्बन्धश्चालभत समुच्चहासः । द्रुतगतिश्च मन्यरभावमापेदे ।
आसीच्च मे मनसि, चित्रम् इदं, न कदापि मया विलोकितमेतादृशं
सौन्दर्यम् । न युवत्याः कथमप्येतादृशी सौन्दर्यसम्पत् सम्भवति ।
सत्यमेवेतत् यदतीतशैशवायाः परं लब्धयौवनमदायाः किशोरि-
कायाः शिशोश्च नातिपरिस्फुटवचनस्य सौन्दर्यं यथा मनोहरति न तथा
विलासलास्यभूमैर्यौवनवत्याः । यौवने हि वसनभूषणविन्यासविशेषश्च
बाहुल्यं, स्मितकटाक्षविज्ञेयस्य समुत्कर्षः, वेणीबन्धस्य सन्दोलनं,
बाहुमृणालयोर्चलनं शोभाभङ्गीवैचित्र्यम् वचनचातुर्यञ्च युवतीनां
रूपविकाशं पण्यन्यासधर्मत्वमुपपादयन्ति । वयञ्च विकारवतैव
मयनजातेन तानि तान्यवलोकयन्तो न याथातथ्यस्य निर्णये प्रभवामः ।
यस्य च सौन्दर्यस्य स्वरूपपरीक्षायां विकृतिमदिन्द्रियसम्बन्धं नानु-
भवति मनोवृत्तिः, तदेव सौन्दर्यम् ।

अस्मिन्नेव समये कन्याकर्ता श्रुतवान् अस्माकं कुलकलङ्कम् ।
भग्नश्च सम्बन्धः । मम हृदयपतञ्जो लवङ्गलतायामस्याम् उपवेष्टुम्
उपक्रान्तः किन्तु सहसा भवानीनगरादुपेत्य रामसदयमित्रो हृदयान्धो
विच्छिद्य निनाय लवङ्गलताम् । तेनैव तस्याः सम्पन्नः परिणयः ।

लवङ्गलतास्त्रामे नितरां निराशोऽहं दूयमानेन मानसेन स्थितवान् । गतासु च कासुचित् समासु संघटितः कश्चिदेवं व्यापारो यस्य प्रकाशनेऽपि न प्रभुरस्मि । कदापि वक्तुं प्रभवामि वा न वेति नाद्यापि निश्चयः । ततः प्रभृत्येवाहं परित्यक्तनिवासो विसृज्य सम्बन्धिनो निरपेक्षः सुखसाधनेषु देशेषु बंभ्रस्यमाणो न कुत्रापि स्थितिमासादयामि ।

नास्ति मे कुत्रापि स्थितिरिति सत्यमिदं, तथापि मनोरथमात्रेणैव स्थिरमाश्रयमासाद्य समर्थोऽस्मि स्थातुम् । इच्छामात्रेणैव कुलीनपदभाजो ब्राह्मणादपि समधिकं विवाहश्च कर्तुम् । मम सर्वमेवासीत् । धनं वा, विद्या वा, बाहुबलम् वा । न कस्याप्यभावमन्वभवम् । किन्त्वदृष्टदोषेण एकस्यैव दिवसस्य व्यापारेण बुद्धिदोषानुष्ठितेन समुपहतः । सर्वं परित्यज्य सुखमयं गृहं, विश्रम्भवन्तः परिजनाः स्निग्धाः सङ्गदयाः सुहृदः, विकसत्कुसुमोद्यानसौन्दर्यमनोरमः संसारश्च, सर्वमिदं परित्यज्य वात्स्याताडितपतङ्गवत् विवशो देशेषु परिभ्रमामि । अहमिच्छामात्रेणैव जन्मभूमाविव रम्यं मे भवम् रम्यसज्जया सज्जितं विधाय विलासपवनेन सुखपताकामुत्तोलयन् हसितसायकपरम्परया दुःखराक्षसम् अपाहृत्य समर्थोऽस्म्यवस्थातुम् । किन्तु आस्तामेतत् । इदं तावत् परिचिन्तयामि कथं मया तन्न कृतमिति । सुखस्य दुःखस्य वा विधानं न ममायत्तम् । किन्तु मनस्तु ममेव । तरङ्गे निमग्ना तरणोति किमहमपि निमग्नोऽस्मि ? कूलन्तु सन्तरणेनैव लभ्यते । किञ्च किमिदं दुःखं नाम ? मानसीयमवस्था चेत्, सा तु आत्मन्येवायतते । सुखं वा दुःखं वा किमिदं स्नायत्तं परायत्तं वा ? परस्तु केवलं बहिर्जगत एव ईदृशे, अन्तरं तु सर्वथा ममेवाधीनम् । मामकेनैव अन्तरेण राज्येन न कथमहं सुखी भवेयम् ?

किं बहिरेव यदिदमनुभूयते तदेव तथ्यम् ? किं वितथैव चेय-
मान्तरानुभूतिः ? किं मनोमात्रमादाय न तुष्यति जनः । बहिर्जगति

क्रियन्तो वर्तन्ते पदार्थाः ? न किं ते ममान्तरे वर्तन्ते ? यानि च वस्तूनि ममान्तरे जगति प्रतिभान्ति, कुतस्तद् दर्शयितुं प्रभवति बाह्यं जगत् ? यानि प्रसूनानि मालभूमौ विकसन्ति योऽयं वाता हृदयाकाशे परिस्पन्दते यच्च सुधांशुः चित्तगगनं सुधाधारया परि-
 झावयन् समुदेति यथायमान्तरः सागरः तमसोपगूढः स्वयमेव माद्यति, कुत एषां बहिर्जगति सम्भवः ?

एवं चेत् तर्हि तस्मिन् निश्चिथसमये तस्याः सुषुप्तायाः सुन्दर्याः सौन्दर्यप्रभया—आस्तामितत् । (क्रमशः)

सरस्वत्या मूर्तितत्त्वम्

(पूर्वतोऽनुवृत्तम्)

[निबन्धकः—श्रीअमूल्यचरणविद्याभूषणः]

ललितासने आसीना सरस्वती—खृष्टीय १८०४।५ अन्धे वीणा-
 वादनरता काचित् सरस्वतीमूर्तिराविष्कृता । साम्प्रतमसौ सार-
 नाथस्य-चित्रशालायां (B(E)27) रक्षिता । मूर्तिरियं कस्मिंश्चित्
 उच्चैरासने ललितसुद्रायाम् आसीना । असौ नानालङ्कारभूषिता च ।
 एतत्तु मध्ययुगभास्कर्यस्य सुष्ठु निदर्शनम् । इयञ्च मूर्तिरिति रत्नवालुका-
 प्रस्तरमयी ।

भङ्गी च सरस्वतीमूर्तिः—प्रायश इयं देवी विष्णुमूर्तिसनाथा प्राप्यते ।
 भङ्गीय-साहित्यपरिषच्चित्रशालायाम् एवंविधः बह्वर्गो मूर्तयः सन्ति ।
 देव्या मूर्तिर्भङ्गी प्रायेण समभङ्गयुता । परिषच्चित्रशालायां समपद-
 स्थानकसुद्रायां पद्मपोठस्था एका विष्णुमूर्तिर्विद्यते । मूर्तिरस्या
 दक्षिणपार्श्वे लक्ष्मीः वामपार्श्वे तु वीणाहस्ता सरस्वती । मूर्तिर्द्वयमपि

त्रिभङ्गम् । अत्र चतस्रो विष्णुमूर्त्तयोऽपि विद्यन्ते । आसामपि वाम-
पाश्वर्णे वीणाहस्ता सरस्वती शोभते । पुरतः त्रिभङ्गमुद्रया
पादैकलज्जा देवो तिष्ठति । विष्णुमूर्त्त्या सह राजमाना सरस्वती
प्रायेण पद्मपीठे दण्डायमाना दृश्यते । साहित्यपरिषदि एकस्यां
मूर्त्त्याम् एवंविधायां त्रिविक्रमाधिकृतायां भद्रपीठिकायां मूर्त्तिरसौ
दण्डायमाना । परिषदि विष्णोरपि एका ताम्रमूर्त्तिरस्ति । अत्रापि
त्रिभङ्गमुद्रया वीणाहस्ता सरस्वती तिष्ठति । पुनरपि असौ पञ्चरथ-
भद्रपीठोपरि पद्मपीठे तिष्ठति । किञ्च एकस्यान्ताम्बुकेष्वमूर्त्तावपि
सरस्वती अस्ति । अत्र द्विभङ्गमुद्रयापि काचित् वीणावादनरता
भारतीमूर्त्तिर्विद्यते । परिषदः $\left(\frac{F(a) 15}{353}\right)$ संख्यक-विष्णुमूर्त्तौ देवो
अभङ्गमुद्रया स्थिता । अन्यापि सरस्वतीमूर्त्तिः विष्णुमूर्त्तौ अभङ्ग-
मुद्रया विद्यते । $\left(\frac{K(d) 1}{282}\right)$ मूर्त्तिरियं वीणाहस्ता नानालङ्कार-
भूषिता च । ख्रिष्टीय १८११-१२ अब्दस्य Archaeological Survey
of India वार्षिकविवरणे रङ्गपुरे प्राप्ताः पञ्च विष्णुमूर्त्ति-प्रतिलिपयः
सन्ति । एषां प्रथमस्य द्वितीयस्य चतुर्थस्य पञ्चमस्य च विष्णोः दक्षिणे
लक्ष्मीः वामे वीणाहस्ता सरस्वती । रङ्गपुर-साहित्य-परिषत्-पत्रि-
कायां सप्ततिसंख्यकफलकप्रतिकृतिस्थ-द्वितीयविष्णुमूर्त्तिविग्रहौ श्रुत-
जगदीशमुखोपाध्याय एवं ब्रवीति—विष्णोः वामदिग्विभागस्था
मूर्त्तिः सरस्वत्याः, अनया वीणा वक्रं धृता । महामति Spooner महो-
दयेन कथितं नेयं वीणा अपि तु पद्मम् । पद्ममत्र पद्मदण्डकरम् । वीणा
ऋतुरेव भवति न कदापि वक्रा । इयं मूर्त्तिर्न सरस्वत्या अपि तु
वसुमत्ताः । अस्याः दक्षिणे इन्दिरा । सारदातिलकध्यानादपि
तदेव प्रतिभाति—

ऊर्ध्वदिवाकराभयनिशं शङ्खं गदां पद्मजम् (?)

चक्रं बिभ्रतमिन्दिरावसुमतीसंशोभि-पाश्वर्द्वयम् ।

कोटीराङ्गद्वारकुण्डलधरं पोताम्बरं कौस्तुभं
दीप्तं विश्वधरं खवच्चसि लसच्छ्रीवत्सचिह्नं भजे ॥

महेश्वरराज्ये तीरुमकुडलु-नरसिंपुर इत्यभिधेयं भूखण्डमेकमस्ति । सोमनाथपुराख्यग्राम एतद्भूखण्डान्तर्गत एव भवति । कावेर्या-
श्चौरभूमेर्दशक्रोशमन्तरं स्थानमेतत् । अत्र किञ्चित् केशवमन्दिर-
मस्ति । तत्र हैशलस्थापत्यस्य प्रभूतं निदर्शनं विद्यते । अस्य
मन्दिरस्य बहिःप्राचीरे चतुर्नवत्युत्तरशतसंख्यका मूर्त्तयः सन्ति ।
आसु लक्ष्मी-सरस्वती-महिषमर्दिनौप्रभृतौनां चतुर्दशोत्तरशतसंख्यका
मूर्त्तयः । अवशिष्टाः पुनर्नरसिंह-वराह-हयग्रीव-वेणुगोपाल-पर-
वासुदेव-ब्रह्म-शिव-गणपतीन्द्र-मन्मथ-सूर्य्य गरुडप्रभृतौनाम् । एतानि
ऋतेऽपि तत्र नृत्तविष्णु-नृत्तगणपति-नृत्तलक्ष्मी-नृत्तसरस्वतीनां मूर्त्त-
योऽपि विद्यन्ते । नृत्तसरस्वती द्विभुजा, नानालङ्कारभूषिता च । सा
प्रायशो वीणां धत्ते । काश्यप मूर्त्तयो वीणाविरहिता अपि सन्ति ।
नृत्तसरस्वत्या मूर्त्तिरियम् अतीव मनोज्ञा । अस्या भङ्गी च तथा ।
हलेविडु इत्याख्यायां नगर्यामपि काचित् मनोज्ञा नृत्यपरायणा
सरस्वतीमूर्त्तिरस्ति ।

वीणाहस्ता लक्ष्मोः—शुक्राचार्यस्तस्य नीतिसारे सात्त्विकलक्ष्मी-
मूर्त्तिवर्णनायां “मूर्त्तिरियं चतुर्भुजा भवती”ति भणति । वीणा लुङ्ग-
फलम् अभयं वरश्च हस्तचतुष्टये प्राप्यन्ते ।

सुद्रा—सप्तदशवर्षेभ्यः प्राक् प्रयागसन्निहिते भिटाख्ये स्थाने प्रति-
सुद्धिता सुद्रा आसादिता । आसाम् एकस्या वक्तुंलाकाराया सुद्राया
एकस्मिन् प्रान्ते ऊर्द्धकुम्भोऽस्ति । कुम्भस्तु पादपीठोपरि स्थापितः ।
तस्य अधस्तात् उत्तरगुप्तलिप्यङ्कितं सरस्वतीति नाम विद्यते । सुद्राया
अपरस्मिन् भागे न किञ्चिदपि दृश्यते । अर्धे इष्टपरिमितः अस्याः
व्यासः ।

सरस्वती-संस्थानम्—श्रीधराश्वमुखौ पार्श्वद्वये वागीश्वरो क्रिया ।
कीर्त्तिर्लक्ष्मीस्तथा सृष्टिविद्या शान्तिश्च मातरः ।

मुद्रितं हि ब्रह्मणश्चरितं विष्णुपुराणवचनम् । स हि ध्यान-
मुद्रया सप्तहंसरथसमासीनः । अस्य दक्षिणे सरस्वती वामे सावित्री ।
एते मनोज्ञे विविधभूषणभूषिते च । कालिकापुराणे चतुर्मुखस्य
चतुर्भुजस्य च ब्रह्मण एका विवृतिर्विद्यते । स कदाचित् रक्तकमला-
रुदः कदाचिद्वा हंसारुदः । ब्रह्मणः अस्य सावित्री वामपार्श्ववर्त्तिनौ ।
तन्मसमुच्चये तु आसाद्यते यत्, उत्तरमाढगणानां पार्श्वद्वये श्रीधरा-
श्वमुखयोः संस्थानं, मध्ये वागीश्वरो क्रिया कीर्त्तिः लक्ष्मोः सृष्टिविद्या
शान्तिश्च एष सप्तमाढगणः । दक्षिणभारतीयशिल्पशास्त्रस्य रूप-
मण्डने अस्ति यत्, गणेशमन्दिरे गणेशस्य वामपार्श्वं गजकर्णः दक्षिणे
सिद्धिः उत्तरे गौरीमूर्तिः पूर्वं बालचन्द्रः दक्षिणे सरस्वती पश्चिमे
सरस्वत्याः पृष्ठभागे कुबेरश्च । नारदपञ्चरात्रागमे कति देवताः
तच्छक्तीनां च नामानि विद्यन्ते, तासु सरस्वती सङ्कर्षणशक्तिरूपेणाभि-
हिता । तस्मिन्नेव तु रूपमण्डने ब्रह्मणो मन्दिरनिर्माणप्रकारोऽपि
दृश्यते । अत्र सावित्रीसरस्वतीप्रभृतयः ब्रह्मणः पार्श्वदेवतारूपेण
दृश्यन्ते । कारणागमे सभापतिमधिकृत्य विद्यते—कैलासपर्वतशृङ्गे
रत्नखचितासनासीनाया गौर्याः पुरतः सायं चन्द्रमौलिशिवः नृत्य-
निरतः । सर्वदेवा अपि तस्मिन् नृत्ये प्रवृत्ताः । ब्रह्मा करतालं, विष्णुः
पटहं, भारती वीणां, सूर्याचन्द्रमसौ वंशौध्वनिश्च कुर्वन्तस्तिष्ठन्ति ।
तुम्बुरुः नारदश्च गायतः, नन्दि-कुमारौ वादयतः । मयमते अन्यासां
देवतानां नामानि च दृश्यन्ते । भुजङ्गवासितं नाम हि शिवस्य नृत्यम् ।
एलिफाण्टाख्ये स्थाने पर्वतगुहायां शिवस्य गङ्गाधरमूर्तिरस्ति । शिव-
शिरसि गङ्गायमुनासरस्वतीनां मूर्तिर्द्वयं दृश्यते ।

गौरीमन्दिरे तु मध्यभागे गौरी, तस्या वामे सिद्धिः, दक्षिणे श्रीः,
पृष्ठकर्णभागे भगवतो सरस्वती च । ऐशान्यां गणेशः आग्नेय्यां

कुमारः । सुम्बह्रप्रदेशस्थ-बीजापुरनगरान्तर्गत आइहोल इत्याख्यस्थाने
एकं शिवमन्दिरमस्ति । तत्र एका ब्रह्मणो मूर्तिः । अस्या दक्षिणे
सरस्वती सावित्री च अवस्थाय ब्रह्मणः शिरसि पुष्पमालां प्रयच्छतः ।
हलेविड इत्याख्यस्थानस्य कैलासमन्दिरे ब्रह्मणः काचिद् दण्डायमाना
मूर्तिरस्ति । तस्या उभयपार्श्वे चामरधारिणो एकैका मूर्तिः । ते तु सर-
स्वत्याः सावित्र्याश्च भवेताम् । कलिकाता-कलाभवने एका प्रस्तरमूर्ति-
रस्ति । तत्र ब्रह्मणो वामजानुनोरपरि आसीना सरस्वती । सा एकेन
हस्तेन ब्रह्मणः स्कन्धदेशं वेष्टयति । महीशूरस्थ-शृङ्गेरीमठाधिष्ठात्री
सरस्वती शारदेति नाम्ना प्रगोयते । सा पञ्चानना चतुर्हस्ता चतुः-
षष्टिकलाधिष्ठात्री देवता । असौ दशहरादिवसे गन्धफलपुष्पैरर्च्यते ।

ब्राह्मणग्रन्थेषु देवो वाग्देवीरूपेण पौराणिकयुगे तु सरस्वतीरूपेण
पूजिताभूत् । बौद्धा अपि स्नाभोष्टसिद्धये एनां देवीं वाचम् अर्चयन्ति ।
बौद्धान्निकयुगे देवीयं बौद्धतन्त्रैः स्वकीयदेवीरूपेण प्रतिपादिता ।
तदाप्रभृत्यसौ तुल्यरूपेण बौद्धैरार्थ्यैश्च पूज्यते । प्रयोजनानुरोधेन
अस्या रूपमपि बौद्धतन्त्रे परिवर्तितमासीत् । ते तु न केवलम्
एकवक्त्रां द्विभुजां सरस्वतीमर्चयन्ति, अपि तु त्रिमुखं षड्भुजामपि ।
बोधिसत्त्वानाम् अवलोकितेश्वर एव श्रेष्ठः । ततः परमेव मञ्जुश्री-
बोधिसत्त्वस्य स्थानम् । असौ मञ्जुनाथो मञ्जुघोषोपनाम्नापि परि-
चीयते । विद्याधिपतित्वात् वागीश्वर इत्यस्य नामान्तरम् । ललित-
विस्तर-दिव्यावदानप्रभृतौनां ग्रन्थानां प्रथमे भागे मञ्जुघोषस्य नाम न
दृश्यते । सुखावतीव्यूहे तु अस्य नामास्ति । लङ्कावतारसूत्रे असौ
हि मुख्यवक्ता । खट्वोय, २७० अष्टे रत्नकारणव्यूहः अनूदितः ।
तत्रासौ अतिरञ्जितः सन् वर्त्तते । सङ्गमपुष्करोके तु अयं मुख्य-
बोधिसत्त्वः मैत्रेयः । स शास्त्ररूपेण निर्दिष्टः । चिरयौवनोऽसौ
मञ्जुश्रीः । असौ भारते, नेपाले, तिब्बते, चीने, जापाने, यवद्वीपेऽपि
पूज्यते । एष ज्ञानवृद्धिविद्यास्मृत्यादीनामधिष्ठातृदेवता । अयम्

शक्तिविरहितः । अपि तु एकस्मिन् मञ्जुश्रीचरिते एतदासास्यते
यत्, लक्ष्मीः सरस्वती वा, हे अपि वा अस्य शक्तौ । पुस्तकमेतत् मञ्जुश्री-
विक्रोडितं खुष्टीय ३१३ अब्दे चैनभाषयानूदितम् ।

सरस्वती हि वागीश्वरी । मञ्जुश्रीः पुनः वागीश्वरः । बौद्ध-
तान्त्रिका वागीश्वरशक्त्या वागीश्वर्या भक्ताः सन्तः तामपि पूजयितु-
मरेभिरे । आर्यतान्त्रिका अपि तस्याः पूजां प्रवर्त्तयामासुः किल ।
देवीयं चतुर्भुजा त्रिनेत्रेति पञ्चरात्रागमः । हस्तेषु अस्याः दण्डः
पुस्तकं माला कमण्डलुश्च वर्त्तन्ते, कालक्रमेणासौ बहुधा परिचिता
आसीत् धेनु-वागीश्वरी सौभाग्य-वागीश्वरीत्यादिरूपेण । आसां
त्रिनयनं शिरसि जटाजूटश्च । धेनु-वागीश्वरी शब्दब्रह्मेति आर्य-
तान्त्रिकाणां मतम् । बौद्धानां साधनमालायां कतिविधानां सरस्वतीनां
ध्यानानि विद्यन्ते । ताः पुनः—

(१) महासरस्वती (२) वज्रवीणासरस्वती (३) वज्रसारदा (४)
आर्यासरस्वती ।

महासरस्वती चन्द्रमण्डलस्थिता । सा द्वादशवर्षीया नानालङ्कार-
भूषिता स्मेरमुखी करुणामयी च । अस्या वक्षसि सुक्ताहारः,
दक्षिणहस्ते वरमुद्रा, वामे च सदण्डश्चेतपद्मम् । सा सर्वशक्ता ।
अस्याः वर्णः शरदः पूर्णचन्द्रांशुरिव शुभ्रः । अस्या आननं पद्मं
वसनञ्च शुभ्रम् । तथा धृतं गन्धपुष्पमपि शुभ्रम् । महासरस्वत्याः
पुरतः चतस्रः स्वनायिकाः—पुरतः प्रज्ञा पश्चात् मतिः दक्षिणे मेधा
वामे स्मृतिः ।

एवञ्च सरस्वत्याः ध्यानम्—सा चन्द्रमण्डलमध्यवर्तिनी पुण्ड-
रीकासना ; पद्ममिदं क्लींकारव्याप्तम् । एवं चिन्तयित्वा पश्चात्
तस्मिन्नेव पद्मे—

“तेन च भगवती महासरस्वतीमनुविचिन्तयेत् शरदिन्दुकराकारां
सितकमलोपरि चन्द्रमण्डलस्थां दक्षिणकरेण वरदां वामेन सनाल-

सितसरोजधरां स्मेरमुखीमतिकरुणामयीं श्वेतचन्दनकुसुमवसनधरां
मुक्ताहारोपशोभितहृदयां नानारत्नालङ्कारवतीं द्वादशवर्षाकृतिं मुदित-
कुचमुकुलदन्तुरोरस्यटीं स्फुरदनन्तैर्गर्भस्त्रियूहावभासितलोकत्रयाम् ।
ततस्तत्पुस्तो भगवतीं प्रज्ञां दक्षिणतो मेधां पश्चिमतो मतिं वामतः
स्मृतिं एताः स्तनायिकासमानवर्णादिकाः सन्मुखमवस्थिताश्चिन्त-
नीयाः ।”

साधनमाला-संख्या १६२ पृ० ३२८

देवीमाहात्म्ये महासरस्वती—आर्य्यतान्त्रिका अपि आद्याशक्तिं
दुर्गां महासरस्वतीरूपेण कल्पयन्ति । तेषां महासरस्वती तु षष्ठभुजा ।
दक्षिणे शङ्खं हलं शूलं घण्टां वामेन तु मुषलं चक्रं धनुः सायकं च
बिभ्रती राजतेऽसौ । देवी पद्मोपरि पद्मासनोपविष्टा । मार्कण्डेय-
पुराणान्तर्गतदेवीमाहात्म्ये देव्याः प्रथमचरितस्य महाकाली देवता,
द्वितीयचरितस्य महालक्ष्मीः, उत्तरचरितस्य तु रुद्रः ऋषिः महा-
सरस्वती देवता, उष्णिक् कन्दः, भोमा शक्तिः आमरी वीजं, वायु-
स्वात्मम् । अत्र महासरस्वत्या ध्यानमप्यस्ति—

“घण्टाशूलहलानि शङ्खमुषले चक्रं धनुः सायकं
हस्ताब्जेर्दधतीं घनान्तविदधच्छीतांशुतुल्यप्रभाम् ।
गौरीदेहसमुद्भवां त्रिजगतामाधारभूतां महा-
पूर्वां मन्त्रसरस्वतीमनुभजे शुभादिदैत्यार्दिनौम् ।”

अनेन मन्त्रेण पद्मोपचारैः देवीं पूजयित्वा नित्यं चण्डीस्त्वम्
पठेदिति नियमः । अत्र दुर्गा एव महासरस्वतीति प्रतिभाति । अस्याः
चण्डीरूपत्वं दुर्गारूपत्वञ्च महाभारते अपि दृश्यते—

“त्वं महाविद्या विद्यानां महानिद्रा त्र देहिनाम् ।

स्कन्दमातभैरवति दुर्गे कान्तारवासिनि ॥ ८०३

स्नाहाकारः स्त्रधा चैव कला काष्ठा सरस्वती ।

सावित्री वेदमाता च तथा वेदान्त उच्यते” ॥ ८०४

भद्रकाव्याः सरस्वत्याश्च अभिन्नरूपत्वं पूजापद्धतावपि प्रतिपाद्यते—
“ॐ भद्रकाव्ये नमो नित्यं सरस्वत्यै नमो नमः ।” इति

वज्रवीणासरस्वती—वज्रवीणासरस्वती द्विभुजा शुभ्रवर्णा । अन्यत्र
देवी महासरस्वत्या तुल्या । अस्याः हस्तद्वये वीणा । साधनमालायाम्
एवमस्याः रूपं दृश्यते—

“सप्तमस्य द्वितीयस्थमष्टमस्य चतुर्थकम् ।
प्रथमस्य चतुर्थेन भूषितं तत् सविन्दुकम् ॥
तदुद्धवां सरस्वतीं वीणावादनतत्पराम् ।
चन्द्रावदातनिर्भासां सर्वालङ्कारभूषिताम् ॥”

—नं १६५ पृ० ३३५

जपमन्त्रः—“ॐ पिबु पिबु प्रज्ञावर्धनि ज्वल ज्वल मेधावर्धनि
धिरि धिरि बुद्धिवर्धनि स्वाहा ।”

वज्रशरदा—वज्रशरदाया दक्षिणे हस्ते पद्मं सव्ये तु पुस्तकम् ।
असौ सर्वालङ्कारभूषिता त्रिनेत्रा शुक्लवर्णा च । असौ पद्मोपरि संस्थिता
मर्षचन्द्रकिरोटिनो । अस्या ध्यानं यथा—

“शुभ्राम्बुजोपरि लसत्तनुमादधानां
नेत्रत्रयं सुकुटसंस्थितमर्षचन्द्रम् ।
वामेन पुस्तकधराम्बुजमन्यहस्ते
पद्मात् खदेहसमतामनयत् प्रयत्नात् ।”

साधनमाला नं १६६ पृ० ३३७

वज्रसरस्वती वा आर्यासरस्वती—वज्रसरस्वती साधनमालायां
एवं वर्ण्यते—

“सितवर्णां मनोरमां दक्षिणेन रत्नाम्बुजधारिणीं वामेन प्रज्ञापार-
मितापुस्तकधारिणीम् ।”

मनोज्ञाया मूर्तेरस्याः सव्येतरहस्ते लोहितपद्मं वामे प्रज्ञापार-

मितापुस्तकम् । इयं घोडुशो श्वेताम्बरा सितवर्णा च । चन्द्रवीज-
निष्पन्ने यम् आर्यसरस्वतीरूपेण च गीयते । अस्या मन्त्रो यथा—

“ॐ पिशु पिशु प्रज्ञावर्धनि ज्वल ज्वल मेधावर्धनि धिरि धिरि
बुद्धिवर्धनि स्वाहा ।”

आर्यवज्रसरस्वती—असौ त्रिनयना रक्तद्युतिसमान्विता सदभूषणा-
लङ्घिता प्रत्यालीढपदेन संस्थिता षड्भुजा च । असौ दक्षिणेन पाणिना
पद्मम् अक्षिं कर्त्तृश्च, वामेन पुनः ब्रह्मकपालं रत्नं चक्रं च धारयन्ती
राजते । मुखस्य दक्षिणं पार्श्वं नीलवर्णं वामपार्श्वं न्तु श्वेतम् । अस्याः
ध्यानम्—

“तस्माद् रक्तमहाद्युतिं भगवतीं सङ्कषणालङ्घितां
प्रत्यालीढपदस्थितां त्रिवदनां षड्बाहुभिर्भूषिताम् ।
सव्ये नीलमुखां विभक्तिं च करे पद्मासिकर्त्रीश्च वै
वामे शुक्लमुखां च पात्रसहितां सद्ब्रह्मचक्रं तथा ॥”

कृष्णयमारितन्त्रे तु वज्रसरस्वत्या ध्यानमेव—

“त्रिमुखां षड्भुजां रक्तां सरस्वतीं भावयेद् व्रती ।
पद्महस्तधरां सौम्यां प्रज्ञावर्धनहृत्तवे ॥”

शिवाजि-चरितम्

(पूर्वतोऽनुवृत्तम्)

[निबन्धकः—श्रीकालिदासविद्याविनोदः]

अथ यवनवृपाणां दक्षहस्तस्वरूपो .

विषमसमरजिता राजपुत्राख्यसैन्यैः ।

विविधविजयवार्त्तां घोषयन् सिंहनादै-

रमजत जयसिंहो दक्षिणं भारतं तत् ॥ १

विदित-सकल-वार्त्ता वीरवर्त्यः श्रीवाजिः
 समरविजयिसैन्धेरभ्युपेतः ससज्जः ।
 अगणित-शरजालैस्त्रैर्वलैर्योद्धकामो
 दृढविरचितकाये रायदुर्गेऽवतस्थे ॥ २
 विपुलयवनसैन्यैर्विभूतं हिन्दुधर्मं
 प्रतिदिनमथ विप्रान् गाथ पश्यन् विपन्नान् ।
 नरपति जयसिंहो मर्मविद्वः स्वदूत-
 मनयदसमकीर्त्तः शैलदुर्गं श्रीवाजिः ॥ ३
 भुवनविदितकीर्त्त ! हिन्दुधर्मेकरक्षिन्
 हत-निपतित-धर्मान् राजपुत्रान् स्ववंश्यान् ।
 यवन-कलित-देहान् मादृशान् भाग्यहीनान्
 विमलय करजालैर्भारताकाश-सूर्य्य ॥ ४
 त्वमसि यवनजेता राजपुत्रप्रधानम्
 अहमपि तव वंश्यः कर्मणा श्लेच्छदासः ।
 मम वचनममान्यं यद्यहो सर्वथा ते
 तव पितृसम-वृद्धः साहसादेव वच्मि ॥ ५
 यदि च कपटसन्धिः क्षत्रियाणां निषिद्ध-
 स्तादिह सरलसन्धेः प्रस्तुतं पत्रमेतत् ।
 सुतसमं कुरु सन्धिं सम्यगारङ्गजैवे-
 नं खलु तव निवृत्तं युद्धकण्डूयनं स्यात् ॥ ६
 त्वयि कृतवति सन्धिं नूनमारङ्गजैवे
 यदवधि बलहीनस्तावदेवास्य सन्धिः ।
 प्रचुरबलसमेतः सन्धिमद्यैव भङ्क्ता
 तत इह भविता ते हिन्दुसाम्राज्यमेव ॥ ७
 त्वयि मम सुतभावो रामसिंहे यथास्ते
 नखुलभगुणयोगात् स्नेहबन्धोऽधिको वा ।

अहमिह तव वश्यः स्नेहरज्ज्वा शिवाजी
 मयि तव पितृभावस्तेदहं स्यां कृतार्थः ॥ ८
 अकपट-जयसिंहस्यैतदालोच्य पत्रं
 स्वयमयमुपतस्थे निर्विशङ्कः शिवाजिः ।
 सकलसमरनीतेः पात्रभूतस्य तस्य
 शिविरमुपगतः सन्नाह धर्मैकनाशम् ॥ ९
 समधिककृतयत्नो राजपुत्राख्य-सेना-
 पतिरतितरुह्यो भीष्मवद् युद्धवीरः ।
 कृतिवर-जयसिंहः पुत्रवत् तं शिवाजि-
 मकुर्वत निजमङ्गे वेशयन् शान्तभावम् ॥ १०
 त्वमसि हि मम पुत्रो धर्मतस्ते पिताहं
 क्वचिदपि विषये त्वं रामसिंहात् समुच्चः ।
 त्वयि जितवति विश्वं विश्वजित्-पुत्र-तातो
 भवति हि जयसिंहो धर्मरक्षात्रतात् ते ॥ ११
 तव सुखमिदमद्य प्रेमवीरत्वयुक्तं
 भवतु विजयलक्ष्मो-प्रोक्तसत्-कौर्तिकान्तम् ।
 मम हृदि गगने तत् पूर्णचन्द्रस्वरूपं
 विलसतु परिलुम्पद् हिन्दुचित्ताम्बकारम् ॥ १२
 त्वमिह हि चिरकालं भारते हिन्दुराज्यं
 सुरमुनिजनसेवा-तत्परं शान्तियुक्तम् ।
 यवनगणविनाशात् धर्मशीलं सद्गुहं
 सद्यद्दयदृष्टे ! स्थापयन् वर्धयस्व ॥ १३
 तव पितृसमवृत्ताः सर्वदाशास्त्रहेऽस्य
 बहुशत-शतवर्षान् जीवतात् त्वं शिवाजी ।
 अपि सकलजनानां नन्दयन् चित्तवृत्तिं
 रघुपतिरिव राज्यं सर्वथा संविधेहि ॥ १४

जलपथ-जयमात्राक्षैव साम्राज्यलाभो
 जलपथमपि जेतुं भूरि-पोतान् कुरुष्व ।
 इति मतसुपदिष्टस्तेन राज्ञा श्रीवाणि-
 रकुर्वत रणपोतान् भूरिसंस्थान् ससेन्यान् ॥ १५
 रसद-सकलभोज्यैर्लेह्यपेयैः समेतान्
 अनुदिनमपि भुक्तेरक्षयं प्रापितैश्च ।
 गृहवसतिमुपेतैर्लभ्यते यः पदार्थः
 सकलसमरपोतान् तत्पदार्थैश्च युक्तान् ॥ १६
 बहुशत-शतसंख्यं दिव्यमाग्नेयमस्त्रं
 बहुशत-शतसंख्या आयसीर्याः शतज्ञोः ।
 अलभत जलदस्यून् 'पर्तुगिज्' वीरवर्गान्
 विषमसमरभूमौ संपराजित्य राजा ॥ १७
 अपि स सकलमस्त्रं यत् पुनर्भारतीयं
 बहुविधमपरास्त्रं बाहुवैर्येण लब्ध्वा ।
 शतमथ रणपोतान् षष्टिसंख्यांश्च वीरै-
 र्जलपथमभिजेतुं प्रेषयामास वीरः ॥ १८
 कति कति रणपोताः सागरे भासमानाः
 बहुतर-नरसेव्यैः सत्पदार्थैः समेताः ।
 विविध-विपणियुक्ता सुक्तवातायनास्ते
 स्थलभुवि बहुदुर्ग-भ्रान्तिमापादयन्ति ॥ १९
 अमरसमशरीरैर्हिन्दुसैन्यैः समन्तात्
 अतविविधसुरार्चाः शेषनिर्मात्यपुष्पैः ।
 चित-बहुतुलसीकैर्विष्वपत्रैः समाल्यै-
 र्बहुविधशिवलिङ्गैः काशिकान्तिं वहन्ति ॥ २०
 हर हर शिव वम् वम् रक्ष मातर्भवानि
 सुरहर नरकारे हिन्दुसाम्राज्यलक्ष्मीम् ।

वितर वितर विष्णो तादृगुच्चारयन्तो

भ्रममिव जनयन्ते काशिहृन्दावनानाम् । २१

बहुतर-रणपोताः सागरद्वीपतुल्या

नव वसतिमुपेत्य भ्राजमानैश्च लोकैः ।

बहुविधमणिमुक्ता द्याददानांश्च सैन्यान्

वणिज इव विपण्यः सर्वदा धारयन्ति ॥ २२

शिववसतिमुपेता यक्षविद्याधराद्या

हरिहरगुणगानैर्यादृशं तोषयन्ति ।

सुरनरपशुवर्गानीश्वरप्रेममुग्धान्

शिवनरपतियोधास्तद्वदानन्दयन्ति ॥ २३

कमलदलजलाभं जीवनं सर्वजन्तून्

परिहरति निमेषाद् दृश्यतेऽद्यापि सर्वैः ।

न खलु गुणशरीरं कल्पकल्पान्तरेऽपि

व्रजति हि परिनाशं कौर्त्तिमेवार्ज्यामः । २४

समरविजयकीर्त्या भोषकर्णार्जुनाद्याः

बहुचिरमृतपूर्वाः सन्ति तेऽद्यापि लोके ।

चिरतरमितिहासा नाम यस्याश्रयन्ते

भ्रमर इव स जीवन् जीवयेत् सर्वलोकान् । २५

इत्थं निर्माय सैन्यान् स्थलजलसमरे सर्वदोषाहपूर्वान्

निर्भीकान् धर्मरक्षाव्रतधृतमनसो देववैर्यप्रभावान् ।

संस्कुर्वन् सर्वदुर्गाण्यगणितपृतनाशस्तजालैरधृष्टा-

स्यात्प्रप्रीतः शिवाङ्गिः समभजत सुरैर्हिन्दुसाम्बाव्यसस्त्रीम् ॥ २६

वेदान्ते सांख्याधिचेपपरतानिरासः

[निबन्धकः—श्रीशरच्चन्द्रभादुरो एम् ए वि एल्]

ईक्षामावाद् वदति निगमो यत्कृपां सृष्टिरूपां
ध्यायं ध्यायं निखिलजगतां कारणं तं पराख्यम् ।
मायाधीशं मुनिजनमनोहारिणं ज्ञानगम्यं
ब्रह्मव्याख्या मननबहुला तन्यते भीतभीतैः । १
इन्द्रादि-वन्दितं वन्दे भास्करस्यापि भास्करम् ।
मूढोऽपि यत्कृपालेशाददभ्रं पण्डितायते ॥ २
वेदव्यासं प्रणम्यादौ वेदविद्याप्रकाशकम् ।
प्रणम्य शङ्कराचार्यं महेशमूर्तिरूपिणम् ।
संविमृश्य च तद्वाक्यं यथाज्ञानं यथाश्रुतम् ।
व्याख्याकृतां तथाऽन्येषां व्याख्येयं सुभिया कृता ॥ ३

महाभारत-श्रीमद्भागवतादिषु यदुक्तं कापिलमतमिति तत् तत्त्वानां
क्रमविकाशादिविषयेषु नव्यसाङ्ख्यमतानुरूपमपि शेष्वरम् ईश्वराधीन-
प्रकृतिवाचकञ्च । श्रीमच्छङ्कराचार्यपरमगुरुणा सयत्नं व्याख्यातत्वात्
साङ्ख्यकारिका न भवितुमर्हति निरीश्वरा वा स्वतन्त्रप्रकृतिप्रतिपादिका
वा । साङ्ख्यमतावलम्बो प्रकृतेरीश्वर-पारतन्त्र्यं यदि स्वीकुर्यात्,
तदा भवति निर्दोषं साङ्ख्यमतमिति स्पष्टमुक्तं साङ्ख्यमतखण्डनावसरे
भगवता शङ्कराचार्येण * । सूत्रितं भगवता साङ्ख्यसूत्रकारेण “प्रकृति-
निबन्धनाच्चेन्न ; तस्या अपि पारतन्त्र्यम्” ॥ १।१८

* “अथ पुनः साच्चिनिमित्तनीचिह्नत्वं प्रधानस्य कथ्येत, यथाऽग्नि-
निमित्तमयः-पिच्छादिर्दग्धत्वम् । तथा सति यच्चिनिमित्तनीचिह्नत्वं प्रधानस्य
तदेव सर्वज्ञं सुख्यं ब्रह्म जगतः कारणमिति युक्तम्”—इति ईश्वरसूत्रभाष्ये ।

अर्वाचोन-भाष्यकार-टीकाकारैः साङ्ख्यसूत्र-साङ्ख्यकारिके यन्त्रि-
रौश्वरवादपक्षे स्वतन्त्र-प्रकृतिवादपक्षे जीवात्मबहुत्ववादपक्षे च
व्याख्याते तद् भ्रमात्मकमिति साङ्ख्यसूत्रादि-व्याख्यानावसरे प्रदर्श-
यितुं यतिष्ये ।

परब्रह्मजिज्ञासूनां महाभाग्यवतां सम्बोधाय विभिन्नोपनिषद्वाक्य-
समन्वयादि वेदान्तसूत्रैः सम्पादितं ज्ञानमूर्त्तिना भगवता वेदव्यासेन ।
श्रीमच्छङ्कराचार्य-निम्बार्क-रामानुज-मध्वाद्यैर्महात्मभिर्विभिन्नं व्याख्या-
तेष्वपि सूत्रेषु बहूनि सूत्राणि साङ्ख्यमत-निरसनपक्षे एकवाक्यतया
व्याख्यातानि । ईक्षत्यधिकरणगतानि रचनानुपपत्त्यधिकरणगतानि
च तेषु प्रधानानि । एतानि सूत्राणि यथा साङ्ख्यमतखण्डनपक्षे
व्याख्यातानि श्रीमच्छङ्कराचार्यादिभिस्तथाऽस्माभ्यं न रोचते । अत
ईक्षत्यधिकरणादि व्याख्यातुमस्माकमयमुद्यमः साधुभिः सदसहिचार-
परायणैः सम्यक् क्षन्तव्यः, विचार्याणि च सूत्राणि प्रोक्षिताधीत-
भाष्यटीकादिजनितसंस्कारैरिति सप्रश्रयं प्रार्थये ।

ईक्षत्यधिकरणसङ्क्रमनाय तदुपक्रमप्रदर्शनाय च प्रथमं चतुःसूत्री-
व्याख्यानं विधीयते ।

१।१।१ “अथाऽतो ब्रह्मजिज्ञासा” ।

ब्रह्मजिज्ञासुरेव एतच्छास्त्राधिकारी नाऽन्य इत्यायात्यस्मात्
सूत्रात् । येन केन प्रकारेण सञ्ज्ञातायां ब्रह्मजिज्ञासायां भवत्यधि-
कारो ब्रह्मजिज्ञासुरिति बोधव्यम् ।

किं-लक्षणं तद् ब्रह्म इत्याह

१।१।२ “जन्माद्यस्य यतः” ।

“अस्मि” जगतो “जन्मादि” सृष्टिस्थितिलयाः “यतो” यस्मात्
कारणाद् भवति तद् ब्रह्म ।

कथं गम्यते सृष्टिस्थितिलयकारणत्वं ब्रह्मण इति । प्रमाणं
त्रिविधं प्रत्यक्षानुमानशब्दाभिधम् । ब्रह्म न प्रत्यक्षसिद्धम् । न तत्र

चक्षुर्गच्छती”त्यादिभ्यः श्रुतिभ्यः । नाप्यनुमानसिद्धम् । “यन्मनसा न मनुत” इत्यादिभ्यः । अतः, शास्त्रप्रमाणकमेव सृष्टिस्थितिलय-
कारणत्वं ब्रह्मण इति प्रदर्शयन्नाह

१।१।३ “शास्त्रयोनित्वात्” ।

“ऋग्वेदादिशास्त्रं योनिः कारणं प्रमाणमस्य । शास्त्रादेव प्रमाणा-
ज्जगतो जन्मादिकारणं ब्रह्माधिगम्यत इत्यभिप्रायः” इति श्रीमच्छङ्करा-
चार्य्यपादाः । शास्त्रञ्च “यतो वा इमानि भूतानि जायन्ते येन जातानि
जीवन्ति यत् प्रयन्त्यभिसंविशन्ति । तद् विजिज्ञासस्व । तद्
ब्रह्मेत्यादि । “अन्नाद्येव खल्विमानि भूतानि जायन्ते, अन्नेन जातानि
जीवन्ति । अन्नं प्रयन्त्यभिसंविशन्तो”ति । एवं “प्राणाद्येव खल्वि-
मानि भूतानी”त्यादि । एवं “मनसो ह्येव खल्विमानि भूतानी”-
त्यादि । एवं “विज्ञानाद्येव खल्विमानि भूतानी”त्यादि भृगुवक्ष्या-
मेव । “सर्वाणि ह वा इमानि भूतान्याकाशादेव ससुत्पद्यन्त आकाशं
प्रत्यस्तं यान्तौ”त्यादिषु छान्दोग्यादिषु श्रुतिषु अन्नप्राणमनोविज्ञाना-
काशादिभ्योऽपि “जन्माद्यस्य” श्रूयते । अतो नासन्दिग्धं ब्रह्मण एव
जगत्कर्तृत्वादिकमिति शङ्कां परिहरन्नाह

१।१।४ “तत्तु समन्वयात्” ।

एतेषां श्रुतिवाक्यानां “समन्वयात्” “तत्” “तु” ब्रह्मैवास्त्य
जगतः सृष्टिस्थितिलयकारणमित्यवगम्यते । वक्ष्यति च “आकाश-
स्तस्मिन्नात्” श्रुतिसमन्वयात् कथमवगम्यते ब्रह्मण एव सृष्टिस्थिति-
लयकारणत्वमित्याह ईक्षत्यधिकरणम् ।

१।१।५ “ईक्षतेर्नाशब्दम्” ।

जगदुत्पत्त्यादि यथा ब्रह्मणस्तथा अन्नादेरपि आकाशादपि पूर्वो-
द्भूतेभ्यः श्रुतिवाक्येभ्यः श्रूयत इति सत्यम् । परन्तु अचेतनस्य अन्ना-
काशादिकस्य “न” जगत्कर्तृत्वादिकम् । कुत इत्याह एतद् “अशब्दं”
न श्रुत्यभिमतम् । कस्मादित्याह “ईक्षतेः” जगत्कारणस्य ईक्षित्व-

श्रुतेः छान्दोग्यादिषु, अचेतनानामन्नादीनां कस्यापि न भवितुमर्हति
 सृष्ट्यादिकारणत्वम् । “यतो वा इमानि भूतानि जायन्ते येन जातानि
 जीवन्ति । यत् प्रयन्यभिसंविशन्ति । तद्विजिज्ञासस्व । तद् ब्रह्म”
 ततश्च दृश्यते “अन्नाद्येव खल्विमानि भूतानि जायन्ते, अन्नेन जातानि
 जीवन्ति, अन्नं प्रयन्यभिसंविशन्ती”ति । एवं “प्राणाद्येव खल्वि-
 मानि भूतानि जायन्त” इत्यादि एवं “मनसो ह्येव खल्विमानि भूतानि
 जायन्ते” इत्यादि । एवं “विज्ञानाद्येव खल्विमानि भूतानि जायन्त”
 इत्यादिषु श्रुतिषु अन्नप्राणमनोविज्ञानादिभ्योऽपि “जन्माद्यस्य” श्रुत-
 त्वाद् अचेतनानां तेषां व्यावृत्त्यर्थं सूत्रितम् “ईक्षतेर्नाशब्द”मिति ।

“ईक्षतेर्नाशब्द”मिति सूत्रे तत्पूर्ववर्तिनि कस्मिंश्चिदपि सूत्रे
 “यतो वा इमानि भूतानि जायन्त” इत्यादिश्रुतयः तैत्तिरीयाद्यन्त-
 र्वर्तिषु यत्प्रकरणेषु दृश्यन्ते तच्चापि वा नास्त्युल्लेखः इङ्कितं वा ।
 अत एतत्सूत्रस्य साङ्गोक्तप्रधानव्यावृत्तिवाचकं दृश्यते यद् व्याख्यानं
 तन्न समोचीनमिति साधुभिर्बाह्व्यम् ।

“तत्तेज ऐक्षत ; ता आप ऐक्षन्त” (छान्दोग्य ६।२।४) इत्यादिषु
 दृश्यते अचेतनानामपतेजन्नादीनामोच्चित्तत्वम् । अतो नायुक्तमचे-
 तनानां सम्बन्धिनो ईक्षित्वोक्तिः गौणी इति शङ्कामपाकरोति—

(क्रमशः)

संस्कृतसाहित्यपरिषत्

इयं संस्कृत-साहित्य-परिषत् प्रतिभा रवेः ।

भावालोकेर्मनःपद्मं प्रकाशयतु धीमताम् ॥

July,	}	१८५१ शकौघे आषाढे	}	Vol. XII.
1929.		१२श-वर्षस्य ३य-संख्या		No 3.

ब्रह्मकृपा हि केवलम्

[निबन्धकः—श्रीपुलिनविहारो वेदान्ततीर्थः]

ब्रह्मकृपा हि केवलम् ।

शमन-दमन-सुखसम्बलम् ॥ १

अवण-मनन-निदिध्यासनशक्तम्

श्रोत्रिय-सद्गुरुसेवन-भक्तम्

वृणुते ब्रह्म

वृणुते शर्म

अभयममलमतिमङ्गलम् ॥ २

पूर्थं भज पुनः पुनरपि मनसि

शुद्धं जप सदा सत्यं सदसि

कोऽहं केति

नेति नेति

त्यज तु तामस्मधमर्गलम् ॥ ३

यदि खलु विलसति मतिरुपनिषदि

गतिरपि सततं सुजन परिषदि

मृत्युं जयति तद् यो वेत्ति
 भजति गगननिभ-निष्कलम् ॥ ४
 रश्मिं विचारय नित्यानित्ये
 शम-दम-सम्पत्संभृतचित्ते
 चिन्तय वेदं परिहर खेदम्
 अनृतमकृतमथ दुर्बलम् ॥ ५
 सुखयति चित्तं विषयविलासः
 क्षणमवशेषे विफल-विनाशः
 मोहनिमग्नम् कुरु चिदलम्बम्
 मानसमनिशमतिचञ्चलम् ॥ ६
 सलिलं तत्त्वं सरिति च कूपे
 अवितथमित्यं न नामरूपे
 ब्रह्माद्वैतम् बहुधा व्याप्तम्
 कनकमिव कटककुण्डलम् ॥ ७
 घटमठकुक्ष्य-प्रभृति-विकाराः
 वाचारभ्यणमात्रमसाराः
 तेषु सदात्मिका तत्त्वं मृत्तिका
 अनुगतमविकृतनिर्मलम् ॥ ८
 एवं सञ्चित्-शक्तेः कार्यम्
 हित्वा कारणमिहावधार्यम्
 ब्रह्म विभाति बहु विदधाति
 श्रुतिरिति निगदति पुष्कलम् ॥ ९
 अशनायादिभिरनवच्छिन्नम् •
 दिगादिदेगैरनवच्छिन्नम्
 अद्वयमेकं विश्वमनेकम्
 विशति च विहरति निश्चलम् ॥ १०

जागरणेऽथ च निद्राशयने
 सम्पदि विपदि स्वकार्यगमने
 अर रे धीर ! साधक-वीर !
 ॐ ॐ ॐ ॐ इत्यलम् ॥ ११

सार्वभौमो धर्मः

[निबन्धकः—श्री.....]

“यतो वाचो निवर्त्तन्ते अप्राप्य मनसा सह ।” “यतो वा इमानि
 भूतानि जायन्ते ..यत् प्रथम्यभिसंविशन्ति ॥”

इति श्रुतिवाचा विवेचितं, मतिगतिमतीत्य वक्तॄन्मानं, सूर्य-
 शशाङ्क-पावकैरप्यकल्पनीयं, चिरन्तनानन्दसन्दोहावेदकं, भूयसा-
 प्रयत्य योगिभिः कथञ्चित् सहस्रदलाकारे हृदयकमले निर्वीजसमाधि-
 संयोग-विगलित-कालुष्य-धवले प्रत्यक्षोक्तं, प्रतिक्षणमनुष्ठेयमानैः
 कार्यकलापैर्विलोक्यमानैश्च काव्यंजातैरनुमेयसत्ताकं, चेतनाचेतननिर्वि-
 शेषं पदार्थमात्रे विनिहितात्मरूपमेकमपि शतधा, सहस्रधा, लक्षधा च
 तङ्गागे मन्दानिलाञ्जलचलद्बीचिचञ्चलजलभागे प्रतिफलितैन्दवो-
 कलेषु बह्वात्मना प्रतिभासमानं विजयते किमपि परमं धाम ।
 अनादिप्रवाहपरम्परया चिराच्चङ्क्रम्यमाणे सर्गचक्रे निःसर्गत एव
 प्राणिनां हृदयेषु दशं दशं विविधविधभयातङ्गाशङ्कासङ्कासं
 प्रतिकूलवेदनीयं पदार्थसुपगच्छति करुणाश्रमटांकारितः स्वसमर्पणा-
 लको यस्य ज्योतिःस्फूर्तिङ्कः ; यदीयानुचिन्तन-लवेनापि सर्वथा
 शीतशीतलकारस्य बहुविधाधिपोडितात्मनो जनस्यापि हृदि जागर्त्तं
 काचिदाशालोकप्रसारिणो मोहतमोऽपहारिणो ज्योत्स्ना ; यतश्च
 संवत्सर्गलोकलोचनैर्मन्दाक्षमौलितैरिव परपोडनादिरज्यते, तदखिल-

प्रेक्षावज्जिज्ञासागोचरं वस्तुतत्त्वं परमधामनाम्ना व्यपदिष्टमनुसन्धातुं
 बह्वपरिकराः समग्र प्रयतन्ते, प्रायतन्त, भाविनि च कति प्रयतिथ्यन्ते ।
 परमस्य यावत् कृताया अद्यत्वे च स्त्रियमाणाया गवेषणाया विवरणं
 तदीयं कार्यशक्त्युत्थापितं सत्त्वं विज्ञाय प्रमाणान्तरमयोगिनां प्रत्यक्षा-
 नुभवावेदकमनुपस्थापयद् गवेषकाणामपूर्णकामतां ससाध्यमुद्घोष-
 यति । वाणो यदीयं स्वरूपं वर्णयितुमुत्कापि मनसो निदेशं प्रतीक्ष-
 माणा, भर्तुरनुज्ञामनुपालयन्ती कुलकामिनोव चिरायते ; चिरचर्च-
 यापि वा मनःसहचरो वाचा नालं भवति तदीयं रहस्यजालमुद्घाट-
 यितुम्, मनसा परे पारे परिनिष्ठितो विप्रादाचर्मकारं प्रतिशरीरं कृत-
 बिवासः—अनिर्वाच्याविद्याद्वितयसचिवः स कक्षनास्थेव द्रष्टव्यः
 श्रोतव्यो मन्तव्यश्च । परःसहस्रं ग्रन्थाः सङ्ग्राह्येताश्च निबन्धा अस्माकं
 चङ्गुषोरग्रे सम्प्रति सन्ति, येषां रचनाया लक्ष्यं तदेव परमात्मनो रूपम् ।
 भयवतो श्रुतिस्तमेव गायन्तो शाखासहस्रैरक्लान्तभावेन समन्द्रमन्वरं
 समुद्रमभियान्तो सुरसरिदिव चकास्ति, स्मृतयश्च तद्रश्मिरञ्जितामेव
 दिशमनुधावन्त्यो मरुमरोचिकयातकिंतमनिलमभि क्रियमाणाः
 कंठूरोहरिणा इव विलोक्यन्ते । “बाइबिल”-“कुरान”-प्रभृतिभि-
 र्भरिततरनीवृद्धिवासिनां मान्यतमैर्यन्त्रैरपि स एव भगवान् जगन्नि-
 यन्ता प्रार्थ्यते, कल्याणाय चानुनीयते । ये च कियन्तश्चन परमां शक्ति-
 मप्रेष्टुं प्रयस्य स्वस्य मालिन्याद्वा, स्वान्तःकरणस्य चापल्याद्वा तच्चा-
 नधिगत्य पदार्थमिष्टं रिक्तहस्ताः परावर्तन्ते, तेषां चार्वाकादीनां
 तमःकलिला बुद्धिरैहिकेष्वेव स्रक्चन्दनवनितादिषु प्रचरन्ती तानेव
 विप्रयान् बहुमन्थमाना तेष्वेव लिम्पति । एवं क्रमेण प्रस्थानभेदात्—
 “वं श्रेवाः समुपासते शिव इति ब्रह्मेति वेदाभिनः” इति नयेन स एव
 परमात्मा बह्वीषु भूमिकास्वभिनीयमानः—‘उल्लेखालङ्कारमुज्ज्वलयन्’
 सत्त्वरजस्तमोमय्या प्रकृतिवेचित्प्रविलसितया बुद्ध्या तत्तद्रूपेण परि-
 चीत्यते ।

“त्रयो साङ्ख्य योगः पशुपतिमतं वैष्णवमिति
प्रभिन्ने प्रस्थाने परमिदमदः पथ्यमिति च ।
रुचीनां वैचित्र्यादृजुकुटिल-नानापथजुषां
ऋणामेको गम्यस्त्वमसि पयसामर्णव इव ॥”

इति प्रतिपादयन् पुष्पदन्तः सर्वेषामेव ऋजुकुटिलनानापथजुषां
पयसामेकत्र तोयनिधौ निधानमिव विश्वेषां दर्शनादिक्रतामेकत्रैव
परमकारुणिके वेषस्य-नैर्घृण्य-पङ्कसम्पर्कारहिते कचन परमात्मनि
विश्रान्तिरिति मतं सर्वथानवद्यं प्रस्तुवंस्तमुपतिष्ठते ।

“अस्य महतो भूतस्य निःश्वसितमेतद् यद् ऋग्वेदः ।” इत्युप-
निषदा श्रुतेरादिकारणत्वेन प्रतिपादितं परमात्मानं विशकलस्य निरु-
पयन्ति दर्शनानि, पुराणानि, धर्मशास्त्राणि च पार्थक्येन व्यभज्यन्तः ;
अथवा एव च सूक्ष्मो विषयो विस्तरेणोपपाद्य सर्वेषां सुखावबोधाय
सप्रपञ्चमेषु महर्षिभिः स्थापितः । यद्यपि अन्येष्वेषु लौकिक-पार-
लौकिकभेदमादाय, तत्रापि च प्रातिस्निकविषयान् राजनीत्यर्थनीति-
धर्मनीतिप्रभृतीन् विमृश्य प्रदर्शिता भिन्नतयैव समस्ता विषयास्तथापि
तेषां परम्परयोपसंहारस्तत्रैव निखिलाभिवन्द्ये परमात्मतत्त्वेऽवसीयते —
इति विषयः

“कायेन वाचा मनसेन्द्रियैर्वा बुद्ध्यात्मना वानुसृतस्वभावात् ।

करोति यद् यत् सकलं परस्मै नारायणायेति समर्पयेत् तत् ॥

इति दिशा विचारयितुमुपक्रम्यते । तर्ककर्कशप्रणाल्या गभीर-
तर-विचारशृङ्खलाया च प्रायशः पारलौकिकीं सामान्यतश्चैहिकीं
मर्त्यादां प्रतिपादयतां ग्रन्थानां मध्ये दर्शनानामेव गणना प्राथमिकी ।
भारतीयदर्शनानामपि धार्वाकादीनामक्षपादादीनाञ्च प्रस्थानभेदा-
दास्तिकनास्तिकभेदविधया द्विधा भवति निवेदितो मार्गः । आस्तिक-
दर्शनेषु यथा वेदान्त-न्याय-सांख्य-वैशेषिक-योग-मीमांसासूत्राणां षष्ठां
प्राधान्येन तदितरेषाञ्च पाशुपतादीनां साम्प्रदायिकदर्शनत्वेनैकदेशि-

तथा च गौणत्वेन भवति व्यपदेशस्तथैव नास्ति कदर्शनेषु चार्वाक-सुगत-
क्षपणकादीनां मतस्य दृश्यते परिगणनम् ।

तार्किकपितामहो भगवान् गौतमः प्रमाणप्रमेयसंशय-प्रयोजन-
दृष्टान्त-सिद्धान्तावयव तर्क-निर्णय वाद-जल्प-वितण्डा-हेत्वाभास-च्छल-
जाति निग्रहस्थानानां षोडशपदार्थानां परमेश्वरानुग्रहवशाद् वैशद्य-
मुपगतेन ज्ञानेन दुःखजन्मप्रवृत्तिदोषमिथ्याज्ञानानामभावे निःश्रेयसं
चिन्तयन् साटोपं विप्रतिपन्नपुरुषप्रतिपादकत्वेन प्रवृत्तिहेतुत्वेन च
प्रमाणमुपाह्वयत् । स हि जगतः सचराचरस्य कारणं परमाणु-
मौखरश्च निर्दिश्यात्मनः सगुणत्वमारम्भवादञ्च साधयति ।

कणादः—द्रव्यगुणकर्म्मसामान्यविशेषसमवायरूपैः षड्भिः सप्त-
भिर्वाभावसहितैः पदार्थैः समस्तं जगत् स्थितं विभावयन् गौतमप्रदर्शित-
मेव सिद्धान्तमभिप्रैति । उभयेषां मते परलोकप्रतिपादनं पुनर्जनि-
श्चाविरुद्धे ।

कपिलस्तु—परिणामवादमवलम्ब्य दुग्धदध्यादिन्यायेन परिणममानां
पञ्चविंशतितत्त्वात्मिकां प्रकृतिं जगतः कारणत्वेनाभ्युपगम्य तत्र चैतन्या-
भिनिवेशाय पुरुषसंसर्गमाध्यासिकं कल्पयति । सत्कार्थ्यवादञ्च
समाद्वियते । कार्यकारणयोस्तादात्म्यम्, आत्मनः कूटस्थत्वं बहुत्वञ्च,
प्रकृतेर्नर्तकीसादृश्यमिति तस्य सिद्धान्तः ।

पतञ्जलिः—कपिलस्थाचार्य्यतां सहयोगेन समर्थयन्नपि भगवतः
परमेश्वरस्य स्वीकृतो ततः प्रविरज्यमानः प्रकृतिपुरुषातिरिक्तं षड्विंशं
तत्त्वं तयोर्नियामकं क्लेशकर्म्मविपाकाशयेरपरामृष्टं पुरुषविशेषं मन्थ-
मानः—यमनियमासनप्राणायामप्रत्याहारधारणाध्यानसमाधीनामनुशी-
लनेन परमेश्वरप्रणिधानेन च सत्त्वपुरुषान्यथाख्यातो सम्यग्ज्ञाता-
सम्यग्ज्ञातसमाधिद्वारेण कैवल्यमाह । तच्चेदं पातञ्जलं ह्येय-हेतु-
ज्ञान-ज्ञानोपायप्रतिपादनमिषेण भगवता चतुर्व्यूहं गौतमं कृष्णद्वैपा-
यनेन ।

जैमिनिर्वेदानामपौरुषेयतां सप्रमाणोद्घापोहं प्रसाध्य कर्मकलाप-
परम्परया दुःखार्सम्भिन्नमनन्तरश्चाग्रस्तमभिलाषोपनीतं स्वर्गसुख-
मुपस्थापयन् यागादिकेषु सांसारिकान् प्रेरयति, तैस्तैश्च यागैस्ता-
स्तान् दिव्यभोगान् प्रमाणयन्—तत्र लोकानुत्कयति । स चायं ज्ञान-
विप्रतीपमीश्वरश्च प्रकारान्तरेण निरस्यन् कर्मणो महत्त्वं स्थापयति ।

भगवान् कृष्णद्वैपायनस्तु—जीवब्रह्मणोर्भेदवादमविद्यानिबन्धनं
प्रस्थाप्य समुद्रगर्भादुत्पद्य तत्रैव विलीयमानानां तद्विकाराणां तरङ्गा-
वर्त्तबुद्बुदादीनां सत्त्वमिव जगतः सत्तां परमात्मनः सकाशात्प्रान्वानो
विवर्त्तवादपथेन सत्कार्थ्यमर्थ्यादया चात्मसिद्धान्तमव्यग्रं प्रतिपादयति ।
तदनुयायिनां मते परमार्थैकं वस्तु केवलं शुद्धमद्वैतं ब्रह्म, इतरेषां
पुनः व्यावहारिकमाध्यासिकं वा सत्त्वमिति तेषामुद्धोषः ।

इहापि वेदान्तदर्शनप्रतिपाद्ये परमात्मसत्त्वे केचन विशिष्टाद्वैत-
शुद्धाद्वैत-द्वैताद्वैतादिभेदात् विविधमार्गानुसारिणः स्वमतमन्यथा
समर्थयन्तोऽभ्यवतिष्ठन्ते भक्त्युपासनोपकल्पितभेदाश्च दृश्यन्ते ।

“सत्यपि भेदापगमे नाथ ! तवाहं न मामकौनस्त्वम् ।

सामुद्रो हि तरङ्गः कचन समुद्रो न तारङ्गः ॥

“सर्वधर्मान् परित्यज्य मामेकं शरणं ब्रज ।

अहं त्वा सर्वपापेभ्यो मोक्षयिष्यामि मा शुचः ॥”

इति रीत्या च भगवता प्रतिपादितं राक्षान्तमात्मनः पञ्चसिद्धये
भागवता ब्रह्मवादिनश्च निक्षिपन्ति ।

तदेवं सामान्यतो दर्शनानां सिद्धान्तप्रकारे निरुक्ते तेषां विशिष्ट-
मपि वक्तव्यं निरूप्यमाणं भवति । नैयायिका यथा परिणामवादं
न सङ्गन्ते तथैव साङ्ख्यारम्भवामारम्भवादमपि सर्गोपयिकममत्वा नाद्रि-
यन्ते । आत्मनि सुखदुःखादीनां स्थितिं स्वीकुर्वन्तः काणभुजा जपा-
कुसुमसंसर्गात् तज्जोहित्ये काचफलके प्रतिफलति सत्यपि काचगतं
स्वच्छशुक्लभावमव्याहतं विलोकयद्भिः सुतरां ब्रह्मणोऽविद्यासंसर्ग-

पतितस्यात्मनोऽशस्य नैर्गुण्यमौदासीन्यञ्च मन्यमानैर्वेदान्तिभिः साङ्ख्य-
र्जोर्गविद्भिश्च विवादमारभन्ते । साङ्ख्यैः समं यच्च तच्च संवदन्तोऽपि
वेदान्तभक्ताः पुरुषवहुत्वं, जगतः प्रकृतिमूलतां, द्वैतवादञ्चावहे-
यन्ति । मोमांसकानां कार्यजन्यो लोकः अपूर्वभावनाभावितस्तार-
तम्ययुक्तं सुखं प्रसूते, प्रतिद्वन्दितासहचरं च स्वर्गं जनयतीति यागादिक-
मविशुद्धिचयातिशययुक्तं प्रतिजानानाः साङ्ख्यवेदविहितपद्धत्या
कर्ममार्गमनुशासतं जैमिनिमधिक्षिपन्ति । एवमेव यत्र क्वचन सत्यपि
विरोधसद्भावे ऐकमत्यञ्चापि नैव नास्ति । परलोकसिद्धौ देहात्मतादि-
खण्डने च सर्वेषां साजात्यमेवायातीति सामान्यविशेषतया विरोधः
साम्यञ्च स्फुटं प्रतीयते ।

सम्प्रति विचारणीयमेतद् भवति—किं तथ्यमेवेषां सरणिः पृथक्पृथ्वी ?
वास्तविकञ्च किमेषामेष विभेदः ? तदा तु प्रतिवचने ब्रूमः—अहम् !
एकस्मादपरस्य विभेदो न साधनीयः, साम्यमेवापादनीयं यत्र क्वचिद्
किञ्चिद् भवति । इहापि सम्प्रवर्तितविचारा वयं यदैषां मूलभूतं
विज्ञानं श्रुतिमनुसन्दधस्तदा स्पष्टमिदं विज्ञातं भवति—तत्र नास्ति
कोऽपि भेदवादो नापि वा भ्रमापादकः कोऽप्युपदेशः । यत्र भेषजं
षदता मनुना —“श्रुतिद्वैधन्तु यत्र स्यात्” इत्यादि प्रतिपादितं, किञ्च
—“विरोधे त्वनपेक्षं स्यादसति ह्यनुमानमि”त्यादि च यज्जैमिनि-
रसूचयत् तस्य श्रुतिस्मृत्योर्विरोधे श्रुतेः प्राधान्यस्य श्रुतीनां श्रुत्योर्वा
परस्परं जायमाने विरोधे उभयोरेव प्रामाण्यस्य साम्यतया करणीयस्य
स्थापनं विवक्षितमिति वाग्भिः श्रुतिविरोधो मोक्षेयः । भगवत्या
त्रय्या लोककल्याणायैव भगवतोक्तोतया न खलु प्रमादपरया भवितव्यं
नापि वा सिद्धे वस्तुनि यथाकथञ्चिद् यत् किमपि समालपनीयमिति—
“उदिते जुहोत्यनुदिते जुहोतो”त्यादिभेदवादस्य सामञ्जस्यमुखेन
कृतार्थतया निःसंशयं वचः । कर्मज्ञानोपासनाकाण्डात्मिका ब्रह्मी
मन्त्रभागेण कर्मकाण्डमुखेन यागादावुपकरोति, ब्राह्मणभागेन

मन्त्रार्थानामितिकर्त्तव्यतां ज्ञापयति, उपनिषद्भिश्च परमात्मप्रणिधान-
 मात्मानात्मविवेकश्च प्रस्तौति । सेयं यथा कालक्रमेण बहुशाखा सम-
 पद्यत, विभिन्नाशाखास्तथैव प्रावर्त्तन्त व्याख्यात्मिका निबन्धाः ; पर-
 मयाप्येतस्याः प्रतिपाद्यमनुष्णं रक्षन्तो बहिरागतभ्यः कांदिशीकेभ्यश्चे-
 मामवाधितां ख्यापयन्तस्तदनुयोजितेनैव पथा च सञ्चरमाणा आचार्या
 भवन्तीति तेषां मतालोचने महानिषोऽवलम्बः । उपर्युक्तानां दर्शनानां
 लक्ष्यभूतं किमपि परमार्थतत्त्वानुसन्धानं प्राणिनामार्त्तिनाशाय मोक्षा-
 धिगमश्चेति प्रागेवावोचाम । अवश्यमेव तेषां क्रमे विवेचनदिक्षु च
 विभिन्नमन्तरं पश्यामः । यतश्च ज्वरापनोदनाय ज्वराङ्कुश-मृत्युञ्जय-
 लक्ष्मीविलासादीनामौषधानां यथावस्थं श्रूयते व्यवस्था पृथग्गुणानां,
 तथैव दुःखध्वंसाय लोकानां प्रवृत्ता आचार्याः स्नानुभवानुमानज्ञातैः
 पथिभिर्बहुभिर्गता अपि पुनरेकत्रैव सम्मिलन्ति । यथापि वायुयानविमाना-
 नादिना ह्योरामात्रेणैव गमनीयं स्थानं वयं धूमवाष्पयानैः शकटिकया
 च यथाक्रमं चिरेण चिरतरेण च कालेन समासादयामस्तथैव कर्म-
 कलापेनोपासनया विवेकेन च तदेव वस्तु लब्धव्यं भवति ; अपेक्षितः
 केवलं तत्र तोत्रस्तोत्रतरङ्ग संवेगः । साधनभूतानामङ्गानां सिद्धये
 निरूपणाय च साङ्ख्यं प्रपञ्चपुरःसरमुपवर्णितानां सर्वेषामवान्तरपदा-
 र्थानामसत्यपि प्राधान्ये स्थूलतो भवत्येव प्रकर्षः प्रमाणयोग्यता च
 प्रातिस्निकी । अध्यात्मविचारचिन्तायां तर्कसाधनभूतान् प्रमाणादीन्
 पदार्थान् सावशेषनिर्विशेषं प्रमाणयन् नैयायिको न भवति तथा अज्ञा-
 भाजनं विदुषां, यथा कापिलः । अथापि कापिलस्य पुरुषसाधनवत्
 नैयायिकस्य प्रामाण्यवादव्यवस्थापनं सर्वेषां हृदयहारि भृशमनुसर-
 णीयश्च भवति । कापिला हि यत्र सूक्ष्मेच्छिकयात्मानं विवेचयन्ति
 “क्षुब्धोऽयं पुरुषः” इत्यादिश्रुतिप्रतिपाद्यश्च संगमयन्ति, तत्र नैया-
 यिकाचार्याकादीनां सन्देहशङ्काकोलमुन्मूल्य “देहादिभिर्नो देही”ति
 व्यवस्थया प्रतिपादयन्ति । अतश्च सोपानपौर्वापर्यनयन न्यायसांख्ययोः

प्रत्यक्षमीक्षमाणोऽपि वस्तुगतो नास्त्वैव भेद इति प्रतिपन्नं तर्कणीयं
निर्वक्तव्यञ्च केन पथेति साधनायैव तर्कशास्त्रस्य मुख्यतो विनियोगात् ।
तथा च वेदप्रतिपाद्यस्य ब्रह्मणः परमात्मनो वा न्यायदर्शनं साधन-
परम्परया परिचये भूरिश उपकुर्वते—इति तदीयोद्वापोद्दसरणिः
काणादस्य चानुमितिसिद्धान्तः प्रधानो विषयः । इत्यमेव साङ्ख्येयं यत्र
प्रकृतेः प्राधान्यं पुरुषस्य च निर्लेपतां प्रदर्शयन्ति, तत्राद्यस्य मतस्या-
नङ्गीकारेऽपि परं परं गृह्यते । यद्यपि साङ्ख्यैर्महता समारम्भेण
प्रतिपादयितुमुपक्रान्तं प्रधानं प्रधानवद् भासमानं चमत्कुरुते, परन्तु
चैतन्यस्वरूपे पुरुषेऽवगतमात्र एव तस्य (प्रधानस्य) सर्वस्वं विलीय-
मानं तदीयं मायामयमकिञ्चित्करं रूपं परिचाययति । सूर्यस्य तेजसि
क्रमेणाकृष्यमाणे चन्द्रमसो ज्योतिर्विजयते परं तदेव तदभावे कदा-
चिच्च सर्वात्मना लोपमुपेतं समस्तमेव निपातयत्यन्वतामिक्षे जगज्जालम् ।
सुतरां साङ्ख्यानां यथा सत्कार्यवादो मनोरमः यथा च सर्गप्रक्रिया
भङ्गुला न तथा ईश्वरस्य सिद्धिरिति विमृश्यैव योगज्ञानैकचक्षुषा भगवता
पतञ्जलिना परमात्मनः सत्त्वं महता प्रयासेन प्रतिष्ठापितम् । यौगिकीं
क्रियां प्रत्यक्षमेव निभालयतां ततश्च विहितात् सिद्धिं विन्दतां महात्मनां
प्रभावमनुभवञ्च विभावयतो जनस्य हृदि सोऽयमुक्तप्रकारो योगिनां
परमात्मसिद्धेस्तार्किकाणां चित्यादिसकर्तृकत्वानुमितिमहत्त्वं ति-
रयति । यश्च पुनर्जैमिनौयानां सिद्धान्तः स सम्प्रति यागाद्यनुपयुक्तसमय-
त्वादसम्भवत्वपालने लोकान् नोपकुर्यादिति केवलं तेषां कर्ममार्गानु-
सरणं शरणम् । ते हि धर्मस्य फलं स्वर्गोयं निरतिशयसुखं वदन्तः
कर्मणि लोकान् व्यापारयन्ति, ततश्च धर्मोन्मुखी प्रजा पापेभ्यो विरत-
पदा श्रेयसे चेष्टते । मन्त्रभागस्योपयोग्यमर्थं प्रचारयतामेषां—
“तद् यथेह कर्मचितो लोकः क्षीयते एवमेवामुत्र पुण्यचितो लोकः
क्षीयते ।” इति श्रुतेः स्वर्गस्यापि दुःखजनकतया स्वर्गसुखानन्तरं
पुनर्जननेन च, मीमांसकानां लक्ष्यमितरेषामेकान्तात्पन्ततोऽभावात्-

कर्म दुःखत्रयस्य प्रपञ्चवर्मानमपेक्षलं भवति । इदमुक्तं भवति—
यो हि यस्य प्रधानो विषयस्तत्र तस्य प्रामाण्यम्, इतरस्मिन्नर्थे तस्य
पुनर्गोचरत्वम्, 'यत्परः शब्दः स शब्दार्थः' इति न्यायात् । एतदेव रहस्य-
मधस्तनीनां स्मरिसूक्तीनामप्यनुशीलनतः प्रकटमुच्यते ।

(क्रमशः)

वर्षविन्दुः *

[निबन्धकः—ड. वि. रामशर्मा-नम्पूरी]

अयं वियत्तः प्रपतत्यधोऽधो, हा ! हस्त ! केनापि विनाशयेण ।
कालप्रभेदादवश्यं कोऽपि कस्याणमूर्तिः सलिलस्य बिन्दुः ॥१
नभस्तले मङ्गलमौक्तिकाभं सचेतनासेचनकत्वशस्तम् ।
लसन्तमेनं तु निहत्य वर्षं कस्योद्गतं पातयितुं पदाऽधः ? ॥२
कस्व ? सुरद्रोर्निपतस्त्रिवात्र निर्वन्तबन्धो मुकुलप्रवेकः ।
मन्दाकिनीसेकतभूमिभागात् प्रभ्रष्टहंसाणुतराण्युत्थः ॥३
विधाटयानिजचक्षुनिर्यत्सिताम्बुजखादु-मृणालिकेव ।
स्तेतातपचाक्षुटिता बलारेर्होरस्फुटस्फाटिकखण्डिकेव ॥४
स्थानात्प्रमाद्याम्बरचत्वराद्वागधः समागच्छदिवोडुरत्रम् ।
पुण्यक्षये हस्त ! विहाय नाकं भूलोकगामो सुमना इवापि ॥५
आयासि शङ्के शिशिरानिलात्तो गङ्गासृतोद्यत्कणतल्लजस्त्वम् ।

* इदन्तु काव्यं 'कवितिलक' प्रभृति बहुबिबुधभूषितानाम्, M.A. B.L.
M. R. S. L. इत्याद्युपाधिधारिणां बन्धिमहामण्डलप्रधाननगरे स्थानन्दूरपुरे
उपमन्त्रिपदे प्रशोभमानानाम् 'उद्भूर परमेश्वरय्यर' महाशयानां केरलभाषाकृतिषु
कतमत् संस्कृतभाषया अनूदितं केरलभाषान्तर्गतः पद्यसाहित्यभागः कियन्त-
सुत्कर्षभेजिर्महाकविभिरभिगत इति सर्वेषां सुखावबोधाय सद्बुद्धयश्चिरीरज्ञानां
सादरं प्रकटीक्रियते ।

नो चेत् सदोदीर्णमदास्युशुभदेरावतश्रीकर-श्रीकरस्वम् ॥६॥
 मधुव्रतास्त्रादितशेषभूतो मन्दारमाध्वीकणिकावतंसः ।
 पुलोमजाङ्गेषु सखीप्रयुक्तं गन्धद्रवाभ्यःपृषतप्रकाण्डम् ॥७॥
 दत्तस्य वाचस्पतये मघोना पाद्याम्बुनः पावननव्यबिन्दुः ।
 स्वर्गस्थपीयूषघटात् स्फुटोद्यद्विसंछलश्रीरसि नर्त्तितोऽशः ॥८॥
 नैव त्वमाशाङ्गनयाऽसि मङ्क्ता मृष्टा जलं संश्लिथिलं प्रधूते ।
 कालाम्बुदश्यामलकेशपाशे ततश्चुरतः कोऽपि पयःकणोदः ॥९॥
 निजोदरे त्वां तव सोदरांश्च कादम्बिनी कञ्चमुखी वहन्ती ।
 कियद्दिनान्यत्र न सा न्यवाप्सौत् सुपर्षपादाङ्कितपुष्करान्ते ॥१०॥
 कियद्दिनाग्रागगनेचरास्तन्मङ्गल्य सीमन्तमहामहे ताम् ।
 अभूषयन् केन न भूषणेन विद्यद्युष्टाट्वापविनिर्मितेन ॥११॥
 कादम्बिनी सा दिवि सन्महेन्द्रनीलाग्रनिष्कत्वमिता यदासौत् ।
 कल्याणतद्दर्शनमेकमच्छोः कालाञ्जनालेपनकान्तिदायि ॥१२॥
 तथाविधाया नवकालिकाया ययं प्रबालच्छविकालिकायाः ।
 पुण्योदरं प्राप्य विभूषयन्तः पुष्टाः कियद्दत्तबलर्चरूपाः ॥१३॥
 पूर्णाऽभवद् गर्भदशाऽस्मिकायाः क्रमेण निर्वृत्तमपत्यजम् ।
 तदाऽस्मदच्छां विषयस्तु कोऽपि सन्तानगोपालकथाप्रभेदः ॥१४॥
 सञ्जातमात्राः सकलाः समन्तात् पतन्त्यधोऽधः शिशवश्च हा ! हा ! ।
 नाके न कस्याप्यधिवासयोगो भवानरिष्टाभिध-सर्वशून्यः ॥१५॥
 शयं सविद्युदलयं क्व भूयः प्रसारयस्वयं पयोदमाले ।
 गताः सुतास्ते समयस्तवायं सर्वस्वपाटञ्चर एव जातः ॥१६॥
 सञ्चाद्रिशृङ्गोपल इत्युदीता घनाघनस्यास्तमिताऽथ कीर्त्तिः ।
 वर्षा-बधूटीकरपङ्कवे स सुस्रक्ष्यसंशोधनवस्त्रमय ॥१७॥
 कोऽप्याकलय्यौषधिमन्तरग्निमायोऽथ मेघाश्मघटां भिनन्ति ।
 व्रुटन्ति नाडीनिनदास्ततोऽधस्तुषारगौरं समुदेति चाभ्यः ॥१८॥
 जम्बवणे हन्त निजां प्रसूतिं हित्वाऽथ नक्षत्रपथाङ्गवन्तः ।

स्तनन्धयाः क्षिप्रमधः पतन्ति मद्भक्षका ! मध्यमलोकपात्याः ॥१८
 संवाहनोक्ता भ्रमरर्षयो वः कृत्वा जिगासन्ति सुरस्त्रियोऽङ्गे ।
 स्तन्यं प्रदातुं सुरभिष साशा तथा भवन्तस्त्वभिजातरूपाः ॥२०
 तत् किं ब्रवीम्यद्य रटत्वजस्रमाक्रन्दनं निष्कलमम्बरान्ते ।
 नास्थेव तेषां भवतां च सत्यमितः परं कश्चिद्विद्वानुबन्धः ॥२१
 सद्येतरोऽयं घनपुत्रशोकः कादम्बिनीमातुरितः क्रमेण ।
 दिक्कामिनौनां निटिलान्तरात् तत् कस्तूरिकाचित्रकमुद्गतं स्वात् ॥२२
 अयं लघुविन्दुरपीश्वरस्य रूप्योद्भवागार ! न किं त्वदुद्यः ।
 वयं त्वोचाम तदेकदेशमन्यत्र भागेऽस्यपरो विलेखः ॥२३
 एङ्गेहि हे ! ममभक्ष ! वक्ष ! युष्मत्सम्प्राप्तिरस्मात्पुरुषपूर्वपुण्यात् ।
 भागन्तुकोपासकनैकलोका ब्रूभो वयं स्वागतमादरेण ॥२४
 नीहारकालेऽवसति कदाचित् स्नातुं गतः सायमिनोऽपराब्धिम् ।
 अभृददृश्यः परचित्रभानुर्जातः प्रभाते बडवामुखग्निः ॥२५
 चुक्ष्यां निधायान्धकटाहमाज्यं प्रक्षिप्य तन्नाम्निमधश्च चित्वा ।
 हे 'सू'र ! सम्भर्जयतोऽयं लोकं स्थानेऽत्र रेफस्य तु ते 'द'कारः ॥२६
 निदाघकाले दिननाथक्लृप्तां पञ्चाग्निमध्यस्थितिमेत्य लोकाः ।
 द्रुतस्य विन्दोरमृतात्मकस्य नवावताराय भृशं प्रतप्ताः ॥२७
 जीमूतभावाज्जनतापवह्निधूमोत्करो विष्णुपदे व्यलागीत् ।
 करान् सहस्रं वहतः सतः सा नीलाक्षिताऽधो न्यपतत्पताका ॥२८
 तस्यावलेपप्रशमाय शम्पा-पोताम्बरं श्रीकरमादधानः ।
 नीलाम्बरोपान्तगतो व्यलासीच्छार्ङ्गं नृचापेन च कृष्णमेघः ॥२९
 तज्जीवनाधारगलोद्गतस्य गीतामृतस्य प्रथमाक्षरं त्वम् ।
 अशेषलोकस्य हताऽर्तिरित्यमावेदकः कश्चिदमर्त्यदूतः ॥३०
 सरोवरान्तर्गतपङ्कजातादुद्यक्षिताम्भोरुहकुल्लस्रवम् ।
 त्वमेव सम्भेदकपेटकस्या महाहिंसा हीर-मतस्तिकाऽपि ॥ ३१

वेदान्ते सांख्याधिष्ठेपपरतानिरासः

(पूर्वतोऽनुवृत्तः)

[निबन्धकः—श्रीशरच्चन्द्रभादुरो एम् ए. वि. एल्]

१।१।६ “गौणचेन्नात्मशब्दात्” ।

“तदेकत्वं”त्यादिषु न ईक्षितशब्दो गौणार्थे प्रयुक्तः । कुतः “आत्म-
शब्दात्” । प्रधानस्याचेतनत्वमवस्यस्य यथा व्याख्यातमेतत्सूत्रं
भाष्यकास्त्रिभिस्तथा अन्नप्राणादेरचेतनत्वमवस्यस्य अस्माभिर्व्याख्या-
तम्, अतो वस्तुत एतयोर्व्याख्यानयोरभेदः, एतत्सूत्रस्य परवर्तिनः
सूत्रस्य च । “कुत एतदात्मशब्दादौचितेरगौणत्वमित्यत उत्तरं पठति ।

१।१।७ “तन्निष्ठस्य मोक्षोपदेशात्” ।

मोक्षोपदेशश्चान्दोग्यादिषु । (छान्दोग्य ६।१।४।२।६।१।१—३)
अथ प्राण्यादितो न “जन्माद्यस्य” कुतश्च हेत्वन्तरादित्यत आह—

१।१।८ “हेयत्वाववचनाच्च” ।

“हेयत्व”-रूपम् “अववचनं” निन्दा तस्मात् । “ईक्षतेर्नाशब्द”-
मिति सूत्रेण यद् व्याहृतं तदन्नादिकं न प्रधानमित्येतत्सूत्रात् सुस्पष्ट-
मवगम्यते । “महतः परमव्यक्तमव्यक्तात् पुरुषः पर” इत्यादिषु श्रूयत
आत्मनः प्रधानस्यावरत्वम् । न श्रूयते कुचापि प्रधानस्य “हेयत्वाव-
वचनम्” “श्रुतिस्मृतिपुराणानामालयेन” श्रीमच्छङ्कराचार्येणापि
एतत्सूत्रभाष्ये नोद्धृता काचिदपि प्रधान-“हेयत्वाववचनं”परा श्रुतिः ।
अपि तु श्रूयते भृगुवक्त्रप्रमेव “भृगुर्वै वारुणिः वरुणं पितरमुपससार ।
अघोहि भगवो ब्रह्मेति तस्मा एतत् प्रोवाच” “अन्नं प्राणं चक्षुः श्रोत्रं
मनो वाचमिति । तं ज्ञेवाच यतो वा इमानि भूतानि जायन्ते । येन
जातानि जीवन्ति । यत् प्रयन्त्यभिसंविशन्ति तद्विजिज्ञासुस्त ।
तद्विज्ञेति । स तपोऽतप्यत । स तपस्तप्त्वा अन्नं ब्रह्मेति व्यजानात् ।

प्राणाद्येव खल्विमानि भूतानि जायन्ते । अन्नेन जातानि जीवन्ति । अन्नं प्रयन्त्यभिसंविशन्तीति । तद् विज्ञाय पुनरेव वरुणं पितरमुपससार । अधोहि भगवो ब्रह्मेति । तं होवाच तपसा ब्रह्म विजिज्ञासस्व । तपो ब्रह्मेति । स तपोऽतप्यत । स तपस्तप्त्वा प्राणो ब्रह्मेति व्यजानात् । प्राणाद्येव खल्विमानि भूतानि जायन्ते प्राणेन जातानि जीवन्ति । प्राणं प्रयन्त्यभिसंविशन्तीति । तद्विज्ञाय पुनरेव वरुणं पितरमुपससार अधोहि भगवो ब्रह्मेति । तं होवाच । तपसा ब्रह्म विजिज्ञासस्व । तपो ब्रह्मेति । तपोऽतप्यत । स तपस्तप्त्वा मनो ब्रह्मेति व्यजानात् । मनसो ह्येव खल्विमानि भूतानि जायन्ते मनसा जातानि जीवन्ति । मनः प्रयन्त्यभिसंविशन्तीति । तद्विज्ञाय पुनरेव वरुणं पितरमुपससार । अधोहि भगवो ब्रह्मेति । तं होवाच तपसा ब्रह्म विजिज्ञासस्व । तपो ब्रह्मेति । स तपस्तप्त्वा विज्ञानं ब्रह्मेति व्यजानात् । विज्ञानाद्येव खल्विमानि भूतानि जायन्ते । विज्ञानेन जातानि जीवन्ति विज्ञानं प्रयन्त्यभिसंविशन्तीति । तद्विज्ञाय पुनरेव वरुणं पितरमुपससार अधोहि भगवो ब्रह्मेति । तं होवाच । तपसा ब्रह्म विजिज्ञासस्व । तपो ब्रह्मेति । स तपस्तप्त्वा आनन्दो ब्रह्मेति व्यजानात् । अत्र श्रुतिः प्रथममन्वन्तीत्यायेन अन्नादिकं ब्रह्मत्वेनोपदिश्य पश्चात् अन्नादीनां हेयत्वं स्पष्टमुवाच । अन्नहानेन प्राणम्, प्राणहानेन मनः, मनोहानेन विज्ञानम्, विज्ञानहानेन आनन्दं खल्विस्थितिप्रलयकारणत्वेनोपदिदेश । “ईक्षतेर्नाशब्द”मिति सूत्रेण यद् व्याहृतं तस्मैव “हेयत्वाववचन”मस्मिन् सूत्रे उक्तमिति सुसंभ-मवभाति । “हेयत्वाववचन” न श्रूयते प्रधानस्य । श्रूयते हि अन्न-प्राणादीनाम् । अतः “ईक्षतेर्नाशब्द”मिति सूत्रेण व्याहृता अन्नप्राणा-दयः, न व्याहृतं कपिलप्रोक्तप्रधानमिति समायातम् । सूत्रस्य “च” शब्दो ब्रह्मप्रतिपादक-कारणसमुच्चयार्थ इति मन्ये । अपि तु “च” शब्दः प्रतिज्ञाविरोधाभ्युच्चयप्रदर्शनार्थ इति श्रीमच्छङ्कराचार्यपादाः ।

तथा सत्यपि प्रस्तावितेऽस्मिन्नर्थे नापतति कोऽपि दोषः । एतदनन्तरं दृश्यते निम्बार्कभाष्ये “प्रतिज्ञाविरोधा”दिति स्तनन्त्रसूत्रम् ।

१।१।८ “स्वाप्ययात्” ।

१।१।१० “गतिसामान्यात्” ।

१।१।११ “श्रुतत्वाच्च” ।

प्रधानस्याचेतनत्वमवलम्ब्य यथा व्याख्यातमेतत्सूत्रत्रयं भाष्य-
कारादिभिस्तथा अन्नप्राणादीनामचेतनत्वमवलम्ब्य अस्माभिर्व्याख्येय-
मिति बोधव्यम् ।

इतीक्षत्यधिकारणं समाप्तम् ।

अथ रचनानुपपत्त्यधिकारणम् । २।२।१-१०

१ । “रचनानुपपत्तेश्च नानुमानम्” ।

शब्देतरप्रमाणेन केनचित् “न” भवति “रचनोपपत्ति” रतो “नानु-
मानं” भवितुमर्हति प्रमाणं ब्रह्मकर्तृकाया जगद्वरचनायाः । अत्र
न काचिदप्यपेक्षा “अनुमान”शब्दस्य प्रसिद्धार्थहानेन साङ्ख्यशास्त्रकल्प-
नायाः अपि तु एतत्सूत्रार्थं स्पष्टमाह “सम्बन्धाभावाच्चानुमान”मिति
साङ्ख्यसूत्रम् (५।१।१) ।

२ । “प्रवृत्तेश्च” ।

एतदादिमूत्रेषु “नानुमान”मित्यध्याहार्यम् । कर्तुः “प्रवृत्तेः”
प्रवृत्तं ते रचनादिकार्यम् । असङ्गस्य परिपूर्णस्वभावस्य ब्रह्मणः प्रवृत्ति-
क्षेत्राभावाच्चानुमातव्या जगद्वरचना ब्रह्मणेति । एतत्सूत्रार्थं स्पष्टमाह
“न रागादृते तत्सिद्धिः प्रतिनियतकारणत्वा”दिति साङ्ख्यसूत्रम्
(५।६) ।

३ । “पयोऽम्बुवच्चेत् तत्रापि” ।

प्रवृत्त्यभावेऽपि यथा “पयो” दुग्धं दध्नादिरूपेण परिणमते ; यथा
च “अम्बु” करकादिरूपेण परिणमते, तथा ब्रह्मापि जगद्वरूपेण
परिणमत इत्यपि नानुमातव्यम् । कुत इत्यत आह—

४ । “व्यतिरेकानवस्थितेज्ञानपेक्षत्वात्” ।

ब्रह्मव्यतिरिक्तस्य कश्चित् पदार्थस्य “अनवस्थिते”रनस्तित्वात्
“पयोऽम्बु” — दृष्टान्तोऽपि न सङ्गटते । कुतः “अनपेक्षत्वाद” ब्रह्मणः ।

५ । “अन्यत्राभावाच्च न दृष्टादिवत्” ।

यथा “दृष्टादि” चौराद्याकारेण परिणमते तथा ब्रह्मापि जगदा-
कारेण । नैवम्, “अन्यत्राभावात्” दृष्टाद्युपयोक्तृधेन्वादिवच्च वर्तते
ब्रह्मणोऽन्यत् किञ्चनिति । अतो नैवमप्यनुमानम् । “च” शब्दः
समुच्चये ।

६ । “अभ्युपगमेऽप्यर्थाभावात्” ।

अथापि ब्रह्मणो जगदाकारेण परिणाममनुमाने “नाभ्युपगच्छेम”
पूर्वोक्तदोषसत्त्वेऽपि, तथापि दोषान्तरमनुषज्यत एव । कुतः, “अर्था-
भावात्” न दृष्टं केनापि कुत्रापि प्रयोजनमनुद्दिश्य चेतनप्रवर्तनम् ।
ब्रह्मणः प्रयोजनाभावात् न स्थानमस्यापि पक्षस्य । एतत्सूत्रार्थं
स्पष्टमाह “स्वीपकारादधिष्ठानं लोकवदि”ति साङ्ख्यसूत्रम् (१।३) ।

७ । “पुरुषाश्मवदिति चेत् तथापि” ।

स्वप्रयोजनाभावेऽपि यथा पुरुषस्य नखलोमानि पुरुषात् सञ्जा-
यन्ते ; यथा च प्रस्तराकारेण परिणतो वृक्षांशः स्वप्रयोजनाभावेऽपि
प्रस्तराकारेण वर्धते, यथा वा अयस्कान्तोऽश्मा स्वप्रयोजनाभावेऽपि
अयः परिणमयति अयस्कान्ताकारेण, तद्वत् । न घटतेऽयमपि
दृष्टान्तः, ब्रह्मणो निष्क्रियत्वादित्युते । “यथा सतः पुरुषस्य केश-
लोम्बानौ”त्वादेषु अतिब्रह्मणो जगदुपादानत्वमेवोपदिशति, न
दृष्टान्तदार्ष्टान्तिकयोः सर्वविषयसाम्यमिति ज्ञेयम् ।

८ । “अङ्गित्वानुपपत्तेश्च” ।

ब्रह्माङ्गकल्पनायाः अतिविरुद्धत्वात् । “निष्कलत्वादि” अङ्गे-
“निर्भागत्वादि” अत्युत्तेज । दृश्यते हि “निर्भागत्व” अत्युत्तेजः साङ्ख्य-
सूत्रेऽपि (५।७३) ।

६। “अन्यथानुमितौ च, ज्ञ-शक्तिवियोगात्” ।

अज्ञाङ्गिभावा“दन्वथाऽनुमितौ”, यद्यपि मन्येत ब्रह्मण उत्पत्त्य-
नन्तरं जगज्जहाति ब्रह्माङ्गत्वं भवति च ब्रह्मभिन्नं तथापि दोषान्तरं
प्रसज्येत, “ज्ञ-शक्तिवियोगात्” जगतोऽचेतनत्वात् । चिद्रूपाद् ब्रह्मणो-
ऽचिज्जगदुत्पत्तिवादो न विचारसह इति ब्रह्मणो जगदुरचना नानु-
मानसाध्येति निर्णया ।

एतत् सूत्रस्य “वियोगादि”ति पदप्रयोगात् समवगम्यते ब्रह्मणो
जगदुरचनोपपत्तिर्नानुमानसाध्येत्येतदधिकरणप्रतिपाद्यमिति । साङ्ख्य-
वादखण्डनपक्षे प्रवर्तिते व्याख्याने कारणरूपस्य प्रधानस्य “ज्ञ-शक्ति-
वियोगः” कल्पनीयः । कल्पितश्च तथा भाष्यकारादिभिः । वियोग-
शब्दनिर्वचनात् सिद्ध्यति योगापगमनं न योगस्य प्रागभावः, यथा
“पितृवियोगादिषु” । यथा च—

“वार्हक्ये चेन्द्रियाणां विगतगतिमतिश्चाधिदैवादितापैः ।

पापै रोगैर्वियोगैस्त्वनवसितवपुः प्रौढिहौनश्च दीनम् ॥”

इत्यादिषु च । भाष्यकारादिकल्पितार्थे सूत्रकाराभिप्रेते सति
सूत्ररूपं “ज्ञ-शक्त्यभावादि”त्यभविष्यत् । “ज्ञ-शक्तिवियोगादि”तिरूपात्
अज्ञात्कल्पितार्थः सूत्रकाराभिप्रेत इत्याद्याति । चिद्रूपाद् ब्रह्मणो-
ऽचिद्रूपं जगन्निर्गतमित्यभावनीयमतो नानुमानविषयमिति सूत्रार्थः ।

१०। “विप्रतिषेधाच्चासमञ्जसम्” ।

ब्रह्मण उत्पत्त्यनन्तरं जगज्जहाति ब्रह्माङ्गत्वं भवति च ब्रह्मभिन्न-
मिति मतं “सर्वं खल्विदं ब्रह्मे”त्यादिश्रुतिविरुद्धम् । अतः “असम-
ञ्जसम्” । अथवा परस्परविरुद्धसिद्धान्ताः प्रसज्येरन् अनुमानेन
ब्रह्मणो जगदुत्पत्ति-परिकल्पनात् । अतोऽसमञ्जसमिदं परिकल्पन-
फलमित्यादिभिर्हेतुभिर्ब्रह्मणो जगदुरचना नानुमानबलेन साधनीयेति
सिद्धम् । एतदधिकरणप्रतिपाद्य तत्त्वं “शास्त्रयोनित्वादि”ति सूत्रेण
प्रागेव परिसंख्ययोक्तमिति रचनानुपपत्त्यधिकरणं समाप्तम् ।

सखीं प्रति श्रीराधायाः सकरुणोक्तिः

[निबन्धकः—योगोद्भवाथविद्याचुच्चुः]

कृष्णप्रेमार्णवनिधिगतध्यानमंसक्तचित्ता
तद्विच्छेदज्वरभवमहातापशोर्णात्मदेहा ।
श्रुत्वा वेणुध्वनितमतनूद्धोधनं चक्रपाणे
राधा मन्दद्युति-सहचरीं साश्रुपातं जगाद ॥ १.
किं ध्यायते सखि तटे तपनात्मजायाः
श्रुत्वावसोदति मनो व्यथते च चित्तम् ।
पर्याकुलास्मि विवशेन्द्रियबुद्धिवृत्तिः
का मे गतिः किमधुना करणीयमास्ते ॥ २
किं-निर्मिता सखि हरेर्मुंरली विचित्रा
यत्काकली मधुमयी श्रवणैर्वधूनाम् ।
पोता सती वितनुते हृदि तापमुग्रं
दोषोऽयमस्य किमु काकलिकाभवो वा ॥ ३
यावत्तु मोहनरवः प्रविवेश कर्णौ
तावन्न धैर्यमवरोद्धुमर्त्तं कथञ्चित् ।
कं वा गुणं समधिरोप्य न वाद्यतेऽसौ'
यन्मे दशां घटयतीदृश-शान्तिहीनाम् ॥ ४
धारा सुधारसमयी श्रुतिरन्ध्रतो मे
हृत्तमध्यमेत्य कुरुते नितरामनर्थम् ।
श्रीदास्य-मोह-भय-सङ्करभावजाय'
चोद्देजयत्यतितरां मम चित्तमस्त्राः । ५

पृच्छापरा मम श्रमे हृदयात् प्रजाता
 वंशोध्वनी कथमिदं ननु मादकत्वम् ।
 सञ्जाविलोपि गुणवत्त्वमयेऽबलाना-
 माधारदोष इह किं वद हेतुभूतः ॥ ६
 गीतस्य शब्दमयता किल यत् प्रसिद्धा
 तद्विचक्षणं स्थितिपरं श्रुतिपेयमेव ।
 तन्मन्त्रवाः कथमसौ चिर-तोन्नतापा-
 शेतांसि मे विदधते विकलान्मतौव ॥ ७
 सङ्गं शजा कथमसौ मुरली मुरारे-
 नारीजनस्य हृदयं हरति त्वक्छात् ।
 किं वा प्रभुर्भवेति यत् प्रकृतिर्धरण्यां
 तस्याश्रितोऽपि हि गुणान् भजते तदीयान् ॥ ८
 सङ्गं शत्वे मधुरवचने सत्यपि क्षातलेऽस्मि-
 न्नन्तःसारैश्चिरविरहितं निष्फलं यच्चिराय ।
 नो चित्रन्तद्भवति जगतां क्लेशशङ्कानिदानं
 त्वस्माद्देशौ करुणपरता नान्तरे तन्महत्त्वम् ॥ ९
 यन्नाममात्रकथनाद् भवसिन्धुगर्भात्
 क्लेशोर्मिशोकवडवानलदुर्निरीच्यात् ।
 शान्तिं लभेत मनुजश्चिरदुःखभोगौ
 तापं ददाति किमु तन्मुरलीदृशं नः ॥ १०
 स्वान्तं ध्वान्तमयं निरन्तरमये बुद्धिर्जडत्वं गता
 नेत्रे कृष्णमयं दिगन्तगगनं भास्वत्सुतायास्तटम् ।
 ईक्षते सखि मे प्रशाधि चपलं कार्यं मुदीयं ध्रुवं
 शान्तिर्भ्रान्तिसरित्प्रवाहकलुषा मोहाम्बुधौ धावति ॥ ११
 प्रकाशते श्रौहरिपदभारतीशर्कणा ।

रजनौ

(पूर्वतोऽनुवृत्ता)

[निबन्धिका—श्रीमती रेणुदेवी]

एकदा निशीथसमये विपुलेयं वसुन्धरा विशुष्का वदरीव क्षुद्र-
तरतामासादितवती । न क्वापि मया निगूहनस्थानं लब्धम् । ततः
प्रभृति देशेषु परिभ्रमणव्रतमेव मया गृहीतम् ।

अथ क्रमेण भगवतः सर्वहरस्य कालस्य महिमातिशयः शीतल-
विशेषनसम्बन्धेनैव मम तादृशमतिदुरपनेयमपि हृदयक्षतं शनैः शनैः
उपशमयामास ।

अथ काशीधाञ्जि गोविन्दकान्तदत्तो नाम कश्चन सञ्चरिषः सन्धा-
नितो जनो बहुकालात् प्रतिवसति । तेन सह जातपरिचयस्य मे
कदाचित् कथोपकथनप्रसङ्गे न राजपुरुषाणाम् अत्याचारप्रकर्षप्रसङ्गः
समुपस्थितः ।

तत्रोपस्थिता बहव एव तेषाम् अत्याचारकथामपरिमितां वर्णया-
मासुः । काचन कथा सत्यभूता, काचन कल्पनामात्रप्राणा प्रस्तुता ।
गोविन्दकान्तोऽपि कथामेकां कथयामास । तस्या अयं सारसंक्षेपः ।
“हरैकक्षणादासनामा कश्चन दरिद्रः कायस्थोऽस्माकं ग्राममध्यवासः ।
तस्य तावदेकैव दुहिता मादृहीना, स च रोगिणाक्रान्तः । अतः स तां
कन्यां प्रतिपालयितुं श्वालिकापतेर्हस्तगतामकरोत् । आसञ्च तस्य
कन्यकायाः कतिचित् स्नानभरणानि । लोभात् तानि न श्वालीपते-
र्हस्तगतान्यकरोत् । स च मृत्युम् उपस्थितं परिज्वाय तान्याभरणानि
मयि श्वासीकृत्य समुवाच—समुत्पन्ने बोधविकाशे भूषणान्यमूनि मम
दुहितुः प्रदेयानि, अन्यथा गृहीष्यति राजचन्द्रः । एवं प्रतिपद्ये मयि

कृते च तस्मिन्, निर्दायोऽयमिति नन्दिकेश्वरप्रभृत्यशेषप्रमथपरिवार-
 वेष्टितः समुपगतो देवदेवः शान्तिरक्षकपतिः । तेन च तस्य जलपात्रा-
 दिकं स्नानं वस्तुजातं सर्वमेव निःस्त्रामिकमिति कृतं हस्तगतम् । कैश्चित्
 अभिहितं, वर्त्तते तावदस्य हरेकृष्णस्य काचन कन्या कलिकाता-
 नगस्थाम् । सा चास्य दायमर्हतीति । शान्तिरक्षकास्तु तान् निर्भर्तृं स्व
 प्रोक्तुः, स्थितचेद दायदः कश्चित् स कथं न समागत इति । तदा मम
 शत्रुभूतः कश्चित् तमुक्तवान् यत्, गोविन्ददत्तसमीपे मृतस्य स्वर्णाभर-
 णानि वर्त्तन्त इति । स च मां समाह्वयत् । अहञ्च तेनाहृतो देवादि-
 देवसमीपमागत्य विहिताञ्जलिरतिष्ठम् । तिरस्कारवाचश्च काश्चि-
 क्त्वान् । अभियुक्तश्चास्मि । निरुपायेन च मया समर्पितानि तान्धा-
 मराणि तस्य पादपद्मयोः । ततश्च दक्षिणासुपाहृत्य सुद्राणां पञ्चाशत्
 स्त्रिया कथञ्चिन्निष्कृतिः । स च शान्तिरक्षकपतिस्तान्धाभरणानि
 स्वदुहितुर्व्यवहाराय स्नालयं नीत्वा स्वप्रभुं प्रति विज्ञापितवान् यत्,
 निर्दायादस्यास्य मृतस्य घटीमेकां दीपाधारश्चेकं विना नान्यत् किञ्चि-
 दस्तीति । श्रुतञ्च मया प्रसङ्गान्तरे हरेकृष्णस्य नाम । ततोऽहं
 गोविन्ददत्तमपृच्छम् । “किमस्यैव मनोहरदासो नाम कश्चित् सहो-
 दर आसौ”दिति । “वाढमेवं, किञ्च कथं त्वया ज्ञायत”इति तेनाभिहितो
 न कामपि प्रतिवाचमदाम् । भूयश्च अपृच्छ “किं तावत्तस्य श्यालौ-
 पतेर्नाम” ? स प्रत्युवाच, ‘राजचन्द्रदास’ इति । मया च भूयः ‘ज्ञ तस्य
 वासस्थान’मिति पृष्ठः स, ‘कलिकातायां स निवसति किन्तु कस्मिन्
 स्थाने इति तु मया विस्मृत’मिति प्रोक्तवान् । पुनरपि मयाभिहितं
 ‘किमस्य दुहितुर्नामधेय’मिति । स प्रोवाच ‘रजनी’ति । अथ स्वस्यैव
 कालेन अहं परित्यक्तवान् वाराणसीम् । प्रथममेव मया तावदिदमक-
 धारयितव्यं यस्याया किमन्विष्यत इति । मम चित्तं दुःखसंकुलं, संसा-
 रश्च तमसा ग्रस्तः । अथैव चेन्नरणमासादयेयं नाहं शक्नुतु कामये ।
 यदि च दुःखमेव निरन्तरमनिवारितं वर्त्तते, कस्तर्हि मयि पुण्य-

कारः ? चिकित्सायाः प्रागेव विधेयो रोगनिर्णयः । दुःखनिवारणाच्च प्रागेव युक्तं दुःखस्वरूपं निरूपयितुम् । किमिदं दुःखं नाम ? अभाव एव दुःखस्वरूपमिति । स्वास्थ्याभावस्वरूपो रोगो दुःखमेवेति नहि सर्व एवाभावो दुःखमिति तु जानामि, रोगस्याभावस्तु न दुःखमिति किन्तु अभावविशेषस्यैव दुःखरूपतेति । मम तर्हि कस्यायमभावो वर्त्तमानो मां दुःखयति ? किमहं प्रार्थये ? कोऽयं वा मानवानां प्रार्थनाविषयः ? धनमेव किम् ? तत् मे प्राचुर्येण वर्त्तते । अथ यशः ? पृथिव्यान् एतादृशो न वर्त्तते कश्चिद्, यः सर्वथा यशसा परिहीनः । प्रवञ्चकप्रवरोऽपि बुद्धिप्रकर्षजातस्य यशसो भाजनं भवति । मांसविक्रयिणोऽपि यशः श्रूयते यत्, स मांसे न कञ्चन वञ्चयते, कदापि मेषमांसमिति न सारमेयमांसं विक्रीणोते । सर्वेषामेव यशो वर्त्तते । न तु कस्यापि यशः सर्वथा परिपूर्णतां प्राप्तम् । वेकनाख्यस्तावदुत्-
कोचग्राहीति दुर्यशो लेभे । सक्रोटीगाख्यश्च दुर्यशोहेतुं प्राणदण्ड-
माससाद । तथा धर्मराजस्यापि द्रोणबवे सृषामाषित्वं जिष्णोश्च-
स्वात्मजात् पराजयः । एवमन्येषामपि यशस्विनां तेषु तेषु व्यापारेषु-
दुर्यशो विदितमेव ; यशो न मे प्रार्थनीयम् । तद्धि साधारणानाम् एव नराणां सुखेषु प्रसरति । ते हि मूर्खाः स्थूलबुद्धयश्च न प्रसमीक्ष्य-
कारिणः । का नाम स्थूलबुद्धोनां मूर्खाणां वा यशःप्रचारेण मे सुख-
सम्पत्तिः ।

अतो न मे काम्यं यशः । नापि मानो मे कामनाविषयः । संसारेऽस्मिन् कस्तावदेवं वर्त्तते येन सम्मानितः सुखी भवेयम् । ये च द्वित्रा वर्त्तन्ते, तेषु सम्मानोऽपि सुप्रतिष्ठितो मे वर्त्तत एव । अन्यै-
र्विहितो मानस्तावदपमान एव । राजसंभायां सम्मानोऽपि केवलं
हास्योत्कर्षचिह्नमेव । न मे काम्यो मानः । आत्मनि सम्मानस्तु
सदैव मे कामनाविषयः । रूपं वा कियत् काम्यम् ? स्वल्पमेव
नाधिकं, यथा न मां विलोकयन् कश्चिदपि निष्ठीवति । न च कश्चित्

तथा करोति । मयि प्राचुर्यं वर्तते रूपस्य । स्त्रांस्यन्तु तावदद्यापि मय्यनन्तमेव वर्तते । बलमपि केवलं परपीडनायैव अपेक्षते । न च वाञ्छितं मे परपीडनम् । इह जगति बुद्धिरपि तथा प्राचुर्येण वर्तते यथा सोऽपि कदापि न तस्या अभावमनुभवति । सर्वं एव जना आत्मानं बुद्धिमन्तं मन्यन्ते । तथैवाहमपि मन्ये । जानामि नास्ति मे विद्येति । न तु तदभावेन कश्चिदपि आत्मानम् असुखिनं मन्यमानो दृश्यते । न हि विद्याभावो मां दुःखयति । धर्मस्तु परचैव सुखनिदानं, नेह जगति । जनचरित्रवेदिनो धर्माभावमेव दुःखं मन्यन्ते । जानामि शृण्वेति । जानतोऽपि न मे धर्मकामना । न मे तथा वा दुःखम् ।

प्रणयो वा स्नेहो वा अन्यत् वा किञ्चित्, एतेषामभावमेव सुखमवैमि । प्रेमैव दुःखम् । लवङ्गलता तत्र प्रमाणम् ।

एवञ्चेत् कथं मे दुःखम् ? कस्याभावो मां व्यथयति ? कथं मे कामना, यां सफल्यन् अपनयामि दुःखम् ? किमिदं मे काम्यं वस्तु ?

एतत्तु समवगतं, काम्यवस्तुनोऽयमभाव एव दुःखम् । एतदप्यवगतं सर्वमेवेदमसारमिति केवलं मम दुःखमेव सारभूतम् ।

(क्रमशः)

मनोदूतम्

चेतन्यदेवमातुल-कवोन्द्र-विष्णुदासविरचितम्

[श्रीचिन्ताहरणकाव्यतीर्थ (एम्-ए) सम्पादितम्]

भूमिका

इतः पूर्वमेव संस्कृतसाहित्य दूतकाव्यस्येतिवृत्तमवलम्ब्य कश्चिद् विस्तरत एवास्माभिः कृता काचनालोचना । (१) तत्र चास्माभिः प्रतिपादितं यत् कालिदासोपन्नमोदृश्यं काव्यम् अर्वाचीनैरनेकैरेवानु-कृतं कविभिः । तथा च प्रायेण पञ्चाशदेव दूतकाव्यानीदानीमासाद्यन्ते प्राचीनान्येव । आधुनिकैस्तु साम्प्रतिकेऽपि काले प्रसूयन्ते काव्या-न्येवंविधानोति न नामानवगतं सुमनसाम् ।

न च सकलान्येव दूतकाव्यानि गुणादिमत्तया सामाजिकानां चेतांसि समाकर्तुमशक्नुवन्ति । परं गुणभूयिष्ठानि कष्टकल्पनादिदोष-विशेषसमाक्रान्तानि च तेषु कानिचिदिति वैचित्र्यं सुमहत् एव विल-सति । तथा च—आदौ शृङ्गाररसात्मकस्य वस्तुनः शान्तरसात्मकतया परिणमनं परममेकं वैचित्र्यप्रदम् । जैनकविनिबद्धेषु च ग्रन्थेषु जैन-मेघदूतादिषु विशेषेणोदम् उपलभामहे । न चेदृशस्य वस्तुनः कश्चिद-प्यासीदभावो ब्राह्मण्यधर्ममालम्ब्यमानेषु । तत्र मनोदूतादीन्येवोदा-हरणरूपेणोपस्थाप्येरम् ।

मनोदूताख्यानि च पञ्चषाणि काव्यान्युपलभ्यन्ते । तेष्वेकं त्रैलोक्य-व्रजनाथ-कृतम् काव्यमालायास्त्रयोदशगुच्छे प्राकाश्यं नीतम् । एकं मनोदूताख्यं जैनं काव्यं जैनग्रन्थावल्यां (Jain Svetambar Con-

(१) संस्कृतसाहित्यपरिषत्पत्रिका (अष्टमान्दे ३७५-३८० पत्राणि) तथा (दशमान्दे १४५-१५१ पत्राणि) । Indian Historical Quarterly (तृताय-२७३-२८७ पत्राणि) ।

ference, Bombay इत्यतः प्रकाशितायां) ३३२ तमे पन्ने निर्दिष्ट-
मास्ते । एकं मनोदूतकाव्यं कश्मीर-रघुनाथमन्दिरग्रन्थागारे
विराजते । अन्यत् चैतन्यदेव-मातुल विष्णुदास-वंशीदभव-रामराम-द्विज-
निर्मितं वङ्गीयसाहित्यपरिषद्ग्रन्थालये वर्तते । अपरं च विष्णुदास-
निर्मितं सुमनोहरं वस्तु । अनन्तरनिर्दिष्टं द्वितीयमत्र प्राकाश्यं
नीयते आदौ ।

तत्र च प्रबन्धद्वितीये पुरुषेण मनसो दूतरूपेण कृष्णसमीपे प्रेषण-
मेव विषयीक्रियते काव्यस्य । विष्णुदासकृतं च काव्यं सारस्वतेन
वस्तुमाहात्म्येन कवित्वेन च सुतरामेवावर्जयति रसिकानां चेतांसि ।
चैतन्यसम्बन्धस्य नाल्पमुपयोगमावहेदेतत् सम्प्रदायविशेषेषु वैष्णवानाम् ।

विष्णुदासेनैतत्काव्यमुपायनीकृतं स्रजामात्रे कृष्णार्जुनीयाख्य-
काव्यकर्म कवये श्रीमते गोपीनाथकविकण्ठाभरणायैति प्रसिद्धिः
कविकण्ठाभरण-वंशप्ररोहेषु पूर्ववङ्गीय-धानुकाप्रदेशीय-वैदिक-कृष्णा-
त्रेयगोत्रीयाग्रजन्मसु । परं दौर्भाग्यतो नः पदार्थान्तरमिव पुस्तक-
मेतदपि गोपीनाथवंशीयेषु विभागमभजत । तत्र चार्द्धमात्रं परिषदा-
धिगतम् २६५-श्लोकं यावत् ।

विष्णुदासकृतकाव्यपुस्तकत्रितयमासादितमस्माभिः । तत्र प्रथमं
संस्कृतसाहित्यपरिषत्स्थं खण्डितम् अशुद्धम् । द्वितीयम् 'इण्डिया
अफिस्' पुस्तकागारतो लब्धं नातिशुद्धम् । तृतीयं च कथञ्चित्
शुद्धं ढाकाविश्वविद्यालयतोऽध्यापक-श्रीयुक्त-सुशीलकुमारदे-महोदयस्य
साहाय्येन समधिगतम् । एतच्चितयतुलनेन निर्धारितो मूलपाठः ।
परं न चैतावतापि निःसंशयं सर्व एव निर्धारिताः पाठा इति शक्यते
कथयितुम् । पादटोकायां च यथाक्रमं P., I., D. इति सङ्केत-
निर्देशपुरःसरं तत्तत्पुस्तकगताः समुपस्थिताः पाठभेदाः ।

साम्प्रतश्च पाठकमहाभागा एवास्य गुणागुणविचारे प्रभव इति
विरमामो मुखबन्धबाहुल्यात् ।

निर्वर्ण्य तानि रहसि स्वयमर्जितानि
भूयस्तराणि दुरितानि सुदुःसहानि ।
श्रुत्वा च कालविहितान्यवशेन्द्रियाणां
दुःखान्यचिन्तयत कश्चन विष्णुदासः ॥ १ ॥

इष्टो धनेः शमदमादिभिरेव योगः
क्षान्त्या तपो बहुविधं भ्रमतश्च तोर्थम् ।
तत् किं करोमि विकलोऽहमितः क्व यामो-
त्येवं विलप्य शरणं हरिमालुलोचे ॥ २ ॥

यत्पाद-तामरस-लालस मानसास्त्रे
भ्रान्त्यापि कर्णपदवीं न नयन्ति सन्तः ।
हृन्दारकप्रकरमौलि-किरीट-कोटि-
रत्नांशुरञ्जितपदं पदमामरेन्द्रम् ॥ ३ ॥

तस्मात्तमेव जगदण्डपरार्द्धकोटि-
कोटोशितारमकुतोभयदं नतानाम् ।
सर्वात्मनेह शरणं करवाणि वाणी-
प्रेयांसमास्पदमशेषसमोहितानाम् ॥ ४ ॥

2. a इष्टो—P, I. इष्टा—D. d-शालुलोचै—P. -मालुलोचै—D.
-मालुलोचै—I.

3. a-साले—D, I. -सन्ते—P. b-न नयन्ति—D. नमयन्ति—I.
d. -रञ्जित—P. -रञ्जित—D, I.

4. d. -प्रेयांस—I. -प्रेयांस—D, P.

योग्यं न कालहरणं मरणञ्च जन्तो-
 रावश्यकं जगति कः खलु कस्य बन्धुः ।
 बद्धः स्वकर्मनिगडैश्चलितुं न सेहे
 प्रस्थापयामि तदिदं मन इत्यमंस्त ॥ ५ ॥

नानाविधेषु विषयेषु निमग्नमुच्चै-
 स्तुष्ट्योक्ताबलविवेकबहुप्रयत्नम् ।
 उक्तं किमत्र रमसे विरमेति वारं
 वारं तथापि हृदयं प्रविवेश तेषु ॥ ६ ॥

नीचाति-नीच-रस-नीरतमीहमानं
 क्रोधादिकं गतकृपं निरपन्नपञ्च ।
 यद्वाञ्छिरं सुजनसङ्गमतः कथञ्चि-
 दानीय नीतिवचसा मन इत्युवाच ॥ ७ ॥

एकं त्वमिन्द्रियगणस्य मनो वरीयः
 पारन्तथा जगदुपैति तव प्रशक्त्या ।
 इत्यर्थये प्रणतिपूर्वकमानुकूल्यं
 नो चेत् करोषि मम तादृशमेव कर्म ॥ ८ ॥

5. c-बद्धः—D. बन्धुः—I. बन्धु—P. d. दंमन—D, I, मंसन—P.
 -चलितुं—I. -मंस्त—D. P.

6. b. -विवेक—D, I. -विकेन—P. c -रमसे—D, I. -मवल्लि—P.

8. a तथापि—P. तथा—D, I. -शक्त्या—I. -मत्था—P. सत्था—D
 c. -पूर्व—I. पूर्वक—D, P.

सर्वानपास्य विषयान् क्षणमेव ताव-
 चेतोऽवधेहि करुणाकणिकां विधेहि ।
 आर्त्तस्ततः कतिपयानि निवेदयामि
 नो चेदरुणरुदितं किमिदं करोमि ॥ ९ ॥

आ जन्मनस्तव मनः प्रतिपालयन्तः
 प्रायः समोहितमसुं समयं नयामः ।
 अस्माकमेकमिदमेव सुकुन्दपाद-
 पद्मं ब्रजेत्यभिमतं सफलं कुरुष्व ॥ १० ॥
 चेतस्त्वमेव परिचिन्तय तावदेतत्
 संसार-जर्जरवने भ्रमणेन किं स्यात् ।
 बाष्पाधिकाधिकसमोहितसिद्धिधाम
 नामापि ते न विदितं किमु माधवस्य ॥ ११ ॥
 अव्याहतेन्द्रियततिर्जगतीव्रयान्तः
 कस्तादृशः कथय मानस कुत्र जातः ।
 निर्वर्ण्यं सर्वमनवद्यमिदं सुरारे-
 र्यत् किञ्चिदन्यदपि वस्त्वनुसन्दधासि ॥ १२ ॥
 जातः स एव सुकृती सफलं जगत्यां
 तेनैव रत्नजननो जगती जनेन ।
 एतद् य एव हि नभःकुसुमोपमेयं
 गेयं कुक्षीभिरवधार्य परं परेति ॥ १३ ॥

9. a -तोव—I, P. -तोवि—D.

d. चेदवर्ण्य—P. -चेदरुण—I, D.

10. a. मसुं—D, I. -मनुं—P.

12. b. -त्वा—D, P. -स्ता—I. c. -वेद्य—I. -वद्य—D, P.

13. a. सफलं—D, P. सकलं—I. d. कुक्षी—I, P. सुक्षी—D.

तं वोक्ष्य नील-नवनीरद नीलकण्ठ-
 कण्ठेन्द्रनीलधरणीधरमेदुराभम् ।
 कारुण्यनीरनिधिमम्बुधिमद्भुतानां
 नानाविधं विधुरसुज्भासि किं नु चेतः ॥ १४ ॥
 न व्याहृतः क्वचन ते विषयस्त्रिलोक्या-
 मध्वानमाब्दिकमुपैषि निमेषतोऽपि ।
 जानासि मद्भवसितानि मनो विना त्वा-
 मार्त्तेन कः कथय दूतपदे नियोज्यः ॥ १५ ॥
 नाहं सुकुन्दपदवारिरुहं प्रयामौ-
 त्युक्तेऽपि कः कथय हन्त करोतु किन्ते ।
 यातव्यमेव यदि वा निरनायि किं तद्
 आलम्बितेन हृदयातिविलम्बितेन ॥ १६ ॥
 प्रायस्त्वया न परिचीयत एव तावत्
 पन्थाः कदाचिदिति मानस मा विषीद ।
 उच्चैस्तरः सकलतापनिवारहेतु-
 र्यास्यत्ययं परिचयं स्वयमेव यस्मात् ॥ १७ ॥
 एवं यथान्युतमनेन पथा प्रयन्नात्
 क्षुब्धेन पुण्यचरितैरकुतोभयेन ।
 साकं शमेन च दमेन च याहि चेतः
 प्रायो न वेद पथि खेदमनर्घ्यसङ्घी ॥ १८ ॥

-चायं—P. I. -धौर्यं—D अनन्तरे च पुलकै पत्रकोष्णे (margin)
 'चा' इति संग्रोहितम् आस्ते ।

14. a -राङ्ग—I. राभं—D, P. c. -मम्बुधिं परिषत् पुलकै लुटितमेतत् ।

15. a अथ्या—P. न व्या—D, I.

16. a सुरारि—D. b. क्ते पुनः—D. करोमि—D.

18. a नवः श्रुतम्—D. -नेकमथ—D, b. चरिताद्—D.

माश्वर्य-दम्भ-मद-मान विमोह-लोभ-
क्रोध-आयादि विरहस्य समस्तमेव ।
यातव्यमाप्तवचसा हृदयादृतेन
सत्यं कुसङ्गमधमं जनमापदेति ॥ १८ ॥

श्रान्तं मनःसरितमार्थजनेन पीतां
गीतामनन्तमहनीयरसाभिगीताम् ।
यद्वादनन्तमवगाह्य निरस्तपापं
कृष्णा-तरङ्ग-लहरीकमथ प्रयाहि ॥ २० ॥

आश्रयैश्वर्यं मयि चिरं परिवर्द्धमान-
स्थेमानभाव इति न कचनेति दूये ।
तस्माधुजामतिरसां जगदेकवन्द्यां
विन्द क्षमां हृदय सम्प्रति निर्वृणोमि ॥ २१ ॥

तस्मैः प्रियात् प्रियतरां यदि तां दयाञ्च
तस्याः परां सहचरोमुररोकरोषि ।
सा सर्वभूतनिचयेषु मनो नियुक्ता
कस्यै सुदे न भविता क्षमया क्षमान्ते ॥ २२ ॥

19. a लोभ—D. लोभा—I.

20. a श्रान्तं—D. श्रान्तं—P, I. -जनेन—D, I. कुलेन—P.
b. गीता—D, I, पीता—P, -तिश्रीतां...D, P. c. -दम्भ—D, P,
d. -मध—D, -मह—P.

21. a नहि—P, मयि—D, I. b. स्ते—I, स्थे—D. c. साधुतां—P
साधुतां—D, I, d. निर्वृणोति—P, निर्वृणोमि—D, I,

22. a करोमि—I, करोषि—D, P. d. कस्यै—D, कस्यै—I,
-स्यै—I, न्ते—D. मान्ते—P.

आशेति या तत इतः परितो नटन्तो
 तावत्त्वमेव दधती किमपि क्षमायाः ।
 आकृष्य सर्वत इमां सुरवैरि-पाद-
 पद्मान्त्रयां घटय सर्वमशोच्यमस्तु ॥ २३ ॥

प्रायः क्षमातिशयमानवतो न रुद्ध-
 प्रेमा प्रयाति पुनरस्थिरतां नवोद्धा ।
 तस्माद्विधेयमिदमेव मनः प्रयत्नाद्
 विज्ञेयस्तेषामपि नेयमुपैति यस्मात् ॥ २४ ॥

ब्रह्माण्डमण्डलमहेन्द्रमहं कुतो वा
 दृक्षामि देवमिति विप्रतिपक्षसे किम् ।
 सोऽयं विभुर्विषयसङ्क्रमपास्य यत्र
 यत्राभियुक्तमसि तत्र पुरस्ता एव ॥ २५ ॥

तत्रापि तावदवधारय माधवस्य
 क्रीडानिकेतनमनर्घ्यतमं दिवोऽपि ।
 यस्मिन्निनाय समयं शमयञ्जनानां
 कर्माणि कर्मभिरनेकगुणैर्मुंरारिः ॥ २६ ॥

गोगोपगोपतनुगोपस्तुतासुतेन
 रम्येण सम्यगनुरञ्जितसंविभागम् ।
 क्षामण्डलीमुकुटमण्डलरत्नमाद्यो
 जानीहि गोकुलमनाकुलसर्वलोकम् ॥ २७ ॥

(सावशेषम्)

24. b युष्मत्—D. P. यस्मात्—I,

27. b -कुल—D. कुत—I.

इन्द्रप्रस्थम् (देहली)

[निबन्धकः—अध्यापकः श्रीनरेन्द्रनाथचतुर्धुरीणः, एम्. ए ;
काव्य व्याकरणतीर्थः ।]

इह खलु भारते वर्षे देहली महानगरी नितरां 'प्रसिद्धिमुपगता ।
इयं हि साम्राज्य-लक्ष्म्याः प्रधानं लीलाचेत्रम् । 'नलिनीदलगत-जल-
मिवातितरला राजलक्ष्मी'रिति नगरोयं सुतरां प्रतिपादयति । इयं
हि बहूनां पृथ्वीश्वराणां समुत्थानस्य पतनस्य च चिह्नजातं वक्षसि
धारयन्ती प्रबलं काल-विलासं दर्शयति । अत्र तावत् संस्थापितानां
राजभवनानां ध्वंसावशेषं पश्यतां जनानां मनसि—“देहली खलु प्राज्य-
साम्राज्यमहाश्मशान”मिति सत्यं समुदेति ।

पुरेयं नगरी इन्द्रप्रस्थनाम्ना संस्तुतासीत् । इदं महाभारते समुप-
वर्णितमस्ति यत्, पुरा पाण्डुतनया धृतराष्ट्रेण समनुज्ञाता यमुनायाः
पारि, घोरमरुण्यं खाण्डवप्रस्थमागत्य तत्र मनोरमं नगरं स्थापया-
मासुः । तथा च भारतम्—

“प्रतिगृह्य तु तदवाक्यं नृपं सर्वे प्रणम्य च ।

प्रतस्थिरे ततो घोरं वनं तन्मनुजर्षभाः ।

अर्द्धं राज्यस्य संप्राप्य खाण्डवप्रस्थमाविशन् ।

ततः पुण्ये शिवे देशे शान्तिं कृत्वा महारथाः ।

नगरं स्थापयामुसुहृत्पायनपुरोगमाः ॥” इति ।

अथ तन्नगरं परिखाभिः प्राकारै रथ्याभिर्भवनेश्च समलङ्कृतमात्मनः
शोभासम्पदं परितः प्रकटयामास । तथा च महाभारतस्यादिपर्वणि
वर्णितम्—

“सागरप्रतिरूपाभिः परिष्ठाभिरलङ्कृतम् ।

प्राकारेण च सम्पन्नं दिवमावृत्य तिष्ठता ॥

सुविभक्त-महारथं देवताबाधवर्जितम् ।

विरोचमानं विविधैः पाण्डुरैर्भवनोत्तमैः ॥” इति ।

अथैकदा भगवति वङ्गी दहति खाण्डववने, तत्र निवसतो मयस्य प्राणा अर्जुनेन रक्षिता आसन् । दानववरो मयोऽपि प्रत्युपचिकीर्षुः पाण्डवानां कृते, तत्र महतीमेकामनुपमां सभां चकार । तथाच भारतम्—

“प्रतिगृह्य तु तद्वाक्यं सम्पृच्छो मयस्तदा ।

विमानप्रतिमां चक्रे पाण्डवस्य शुभां सभाम् ॥

तदाहृत्य च तां चक्रे सोऽसुरोऽप्रतिमां सभाम् ।

विश्रुतां त्रिषु लोकेषु दिव्यां मणिमयीं शुभाम् ॥” इति ।

पाण्डवाश्च तत्र वासं परिकल्प्य राजसूयं महायज्ञं विदधुः, परया शान्त्या कश्चित् कालं कलयामासुश्च । अथ द्यूतनिर्जितेषु वनं गतेषु पाण्डवेषु, तस्याः सभाया रमणीया दिव्या शोभापि शनैः शनैर्व्यलीयत । ततः कुरुक्षेत्र-महासमरात् परं जयश्रीसमुद्भासिताः खलु पाण्डवाः प्राचीनां कुरुराजधानीं हस्तिनामेव समलक्ष्णः । इत्यमिन्द्रप्रस्थं क्रमेण हतलक्ष्मीकमेव जातम् । अधुनापि यमुनायास्तीरे किञ्चित् स्थान-मिन्द्रप्रस्थनाम्ना समुद्गीयते । तत्र च भग्नप्राकारवेष्टितः कश्चिद् भूभागः पाण्डवानां सभास्थानमिति लोकैः सम्प्रत्यपि निर्दिश्यते । मोगलवरः सम्राट् हुमायुनस्तु अस्मिन्नेव प्राकारवेष्टिते स्थाने राजधानीं स्थापयामास । अधुना तु भग्नप्राकारमध्ये प्राधान्येन गृहद्वयमेव वर्तते । तत्रैकं हुमायुनस्य पाठागारतामन्यश्च महद्यदीयानामुपासनागृहत्वं लम्बितम् । अत्रैव द्वितले पाठागारे अध्ययननिरतो हुमायुनः, अन्तिकस्थादुपासनाभवनादुपासनाज्ञानमाकर्ण्य त्वरयावतरन्, भाग-धेयवकथ्यवशादेकस्मात् सोपानात् प्रभ्रष्टः, अचिरैरेव कालेन पञ्चत्व-

प्रवाप च । एतद् गृहमेव पाण्डवानां 'हवनगृह'मिति निर्दिश्यते तावदत्रस्थितेर्निर्देशकैः । गृहस्यास्य निपुणमवेक्षितात् संख्या-विशेषात् तादृगनुमानं नामूलकं प्रतिभाति ।

मस्जिद-निकेतनं तु पाण्डवानामुपासनागारमासीदिति चोच्यते । अत्र गृहे पञ्चासनानि वर्तन्ते । श्रूयते च यत्, पाण्डवा यमुनायां स्नानं समाप्य तेष्वासनेषु उपविश्य सन्ध्यादिकं व्यधुः । गृहस्य पुरतः सूर्यकुण्डनामधेयं किञ्चित् कुण्डमपि दृश्यते । प्रासादस्यास्य निर्माणशैली, कारुकार्थम्, उपकरणानां प्रस्तरादीनां प्राचीनत्वं च जनवादं समर्थयन्त एव । मस्जिदभवने पञ्चानामासनानां समावेशः कुत्रापि न दृश्यते । तद्गृहं तानि चासनानि महम्मदीयभावानुगुणं परिवर्त्तनजातमुपगतानीति स्पष्टमेव । तथापि तेषां हिन्दुभावानुविहृत्य कथमप्यपक्रोतुं न शक्यते । तत्र प्राङ्गणे एकः कूपोऽपि विद्यते । स च द्रौपद्याः स्नानार्थं खात आसीदिति श्रूयते । अपि च पाण्डवप्रासादान्मथुरां यावत् कश्चिद् विलमार्गोऽपि समवलोक्यते, परन्तु राजशासनात् स साम्प्रतमवरुद्धदारः कृतः । पाण्डवजनन्याः कुल्याः काचित् पाषाणमयो मूर्तिरप्यत्र लब्धा । कश्चित् लिङ्गरूपः शिवोऽपि अत्रैकस्मिन् मन्दिरे प्रतिदिनं पूज्यते । प्राकाराद् बहिर्भैरव-मन्दिरमप्यस्ति । तत्र भैरवविग्रहोऽपि विराजते ।

परन्त्वस्मिन् विषये ऐतिहासिकानामेकमत्वं नास्ति । केषाञ्चन मतेन पाण्डवप्रासादानां चिह्नमपि इन्द्रप्रस्थे साम्प्रतं नोपलब्धं शक्यम् । बिज्जि-राजसार्थैस्तत्सर्वं नाशितमात्मकतये योजितञ्चेति ।

अथेन्द्रप्रस्थात् कियत्पि दूरे अन्नङ्गपालस्य पृथ्वीराजस्य च राजधानी आसीत् । अन्नङ्गपाल एव देहलीतिनाम्नः प्रवर्त्तक इति श्रूयते । जयचन्द्र-पृथ्वीराजयोर्वैरमधिकृत्य भगवता महाकासीन भारतस्य यस्तावद् भाग्यविपर्ययो विहितः, स तु श्रीमतां विदित एव । महम्मदघोरिणा कुरुक्षेत्र-समरभूमौ जिते पृथ्वीराजे देहल्यां

हिन्दुराज्यावसानं जातम् । पाठान-नृपवरेण च पृथ्वीराजभवनमधि-
कृतम्, राजधानौ च तत्र स्थापयाञ्चक्रे । तद्भवनं हिन्दुचिह्नजातं
परित्यज्य क्रमेण विजयि-राजविभूतिमेव दधार । अथ गच्छति काले
पाठानमहीधराणां केचन पृथ्वीराजभवनं परित्यज्य, अन्तिक एव
रम्यां राजधानीं कल्पयामासुः । इत्थं पृथ्वीराजभवने शनैः शनैर्ध्वंस-
मेवाभजत । साम्प्रतमपि तत्र पृथ्वीराजकृतस्य मन्दिरस्य अङ्गविशेष-
मात्रमेव दर्शकानां चेतसि तत्कालीन-कथामुद्बोधयति । अद्यापि
तत्र कश्चिन्निर्मूलो लीहस्तम्भो दृश्यते । स हि हिन्दूनां रसायन-
विद्यापारौणत्यं सुष्ठु प्रतिपादयति । केचन कथयन्ति यदयं स्तम्भो
भूपालेन खलु अनङ्गपालेन कारित आसीत् । चित्रमेतद् यदयं स्तम्भो
बहुतिथे काले गतेऽपि न मालिन्यलेशमपि स्पृशति ।

अथ कुतवस्तम्भस्तु श्रीमतां विदित एव । श्रूयते यदयं स्तम्भः
पृथ्वीराजमहिम्नाः संयुक्ताया यमुनादर्शनार्थं निर्मापितः ।

अथ पाठान-राज्यप्रारम्भे कुतबुद्धिस्तु परिवर्त्तनादिना आत्म-
नाम्नास्य निर्देशमकार्षीत् । ततः प्रभृत्ययं कुतवस्तम्भ इति नाम्ना
घोष्यते । अद्यापि निर्माणविशेषदर्शनेनानुमीयते यदयं स्तम्भोऽपि
हिन्दुराजिनैव निर्मापितः । साम्प्रतं पृथ्वीराजदुर्गस्य सीमानिर्देशः
पुरातत्त्वविद्भिः कृतः । दुर्गाभ्यन्तरे योगमायादेवीस्थानमपि वर्त्तते ।
परन्तु साम्प्रतं समन्ताद् दुर्गस्य भग्नरूपनिचयो दर्शकानां चित्तं
नितरां दुःखसन्तानसन्दानितमेव विदधाति । एवञ्च तोग्लकावाद्-
नामधेया यात्र तोग्लकराज-राजधानी दृश्यते, सापि भग्नप्राकाररत्न-
निचिता “कालो हि बलवत्तर” इति कालस्य सार्थक्यं प्रतिपादयति ।

तथा च साधूक्तम्—“यदुपतेः क्व गतामथुरापुरी, रघुपतेः क्व गतो-
त्तरकोशला । इति विचिन्त्य कुरुष्व मनः स्थिरं, न सदिदं जमदित्यव-
धारय ॥” इति ।

अत्र मोगलभूपालानां वासनगरी तु इन्द्रप्रस्थं निकषा, यमुनाया-

स्त्रीरे पर्वतोपरि स्थापिता । कालवशादियमपि साम्प्रतं दर्शकेभ्यो मोगलसाम्राज्य-सौभाग्य-गर्वस्य निदर्शनमात्रं प्रकटयति । अधुनास्तं गतेऽपि मोगलसाम्राज्यरवौ, प्राचीनकौर्त्तिसंरक्षणपरा महानुभवा आङ्गलराजेश्वरा मोगलराजभवनादिकं ध्वंसापचयाद्युपप्लवाद रक्षितुं विधानमारचितवन्तः ।

अथेयं मोगलराज-राजधानो महद्भिः प्राकारैर्यमुनया च परिरक्षिता । समन्ताद् नगरप्रवेशाय समुन्नतानि तोरणानि वर्त्तन्ते ।

तेषां च 'देहलीद्वारम्', 'अजमीरद्वारं', 'लाहोरद्वारं', 'काश्मीर-द्वारं'मित्यादि युक्तां नामधेयमपि कृतमासीत् । नगर्याः पूर्वस्थां दिशि यमुनायास्त्रीरे मोगलराजवासो वर्त्तते । तत्र च प्रथमं सुदीर्घं वक्रं च प्रवेशद्वारमस्ति । ततो रम्यं सङ्कीर्णगृहं दृश्यते । तस्य पुरतः सभामण्डपं विलसति । तत्र हि सम्राजः कृते कारुकायैश्चरितं समुन्नतं सिंहासनपीठमपि राजते । तस्य पश्चात् सम्राजां प्रमोद-गृहैर्मन्दिरैः स्नानगृहैर्महिषीगृहैरन्यैरपि विविधैर्भवनैः समन्ताद् व्याप्तम् । एकस्य प्रासादस्याभ्यन्तरे लिखितश्चास्ति—

‘स्वर्गो यदि धरायां स्यात् सोऽयं सोऽयं विराजते ।’ इति ।

दुर्गाभ्यन्तरे महिषीभवनानामन्यतमं खलु सम्प्रति कौतुकागारतां प्रापितम् । अत्र हि मोगलभूपालानामस्त्राणि, चिह्नाणि वस्त्राणि, अन्यान्यपि विविधानि द्रव्याणि सुरक्षितानि वर्त्तन्ते । तेषु खलु सम्राज श्रीरङ्गदेवः महानसिः कालपुरुषलीलां सुष्ठु प्रतिपादयती-
त्यवदातमेव । अथ दुर्गाद् बहिः, समन्तात् प्राचीनकौर्त्तिकलापा वर्त्तन्ते । तत्र प्रथमतस्तावद् हुमायुनस्य सभाधिमन्दिरं प्रेक्षकाणां विस्मयमुत्पादयति । अत्रैव बाहादुरसाह-नामधेयः खलु अन्तिमो मोगलमहोपालः ‘सिपाही’विद्रोहावसरे कृताङ्गलराजद्रोहापराधो भयाकुलः प्राणरक्षणाय न्यलीयत । अस्मादेव स्थानात् स गृहीतः संयमितश्च । अनेनैव सह मोगलसाम्राज्यमपि नामशेषमेव जातम् ।

यत्त एव न केवलमिदं कुमारयुनस्य, परन्तु मोगलसाम्राज्यस्यापि समग्रमन्दिरमिति जनाः कथयन्ति । अथ मानमन्दिरम् (वेधशास्त्रम्) अधिष्ठत्य किञ्चिद् वक्तव्यमेव । इदं हि हिन्दूनां ज्योतिर्विद्यानिष्ठा-
तत्त्वं सुतरामवगमयति । अत्र हि पुरा ग्रहादीनां गतिनिर्देशाय समवलम्बितास्तावत् शैलोविशेषा हिन्दूनां बुद्धिपाठवं क्रियाकौशलञ्च सम्यक् प्रतिपादयति ।

ननु विदितमेवेदं श्रीमतां यदिदं देहली नगरी तोरणनिचयैः पुरा सुशोभितासीत् । अथ तेषु 'काश्मीरद्वार' 'सिपाही'-विद्रोहयुद्धचिह्न-
निवृत्तमद्यापि वक्षसि दधत् प्राचीनमाभाणकं जनानां मनसि जाग-
रयति ।

प्रश्रिते 'सिपाही'विद्रोहवक्त्रे, आङ्गलराजानुचरैरत्र पर्वतोपरि कश्चिद् विजयस्तम्भोऽपि संस्थापितः । स हि अर्धलिङ्गेन शिरस्यनु-
ष्ठितम् आङ्गलराजप्रतापोत्कर्षं प्रख्यापयति । एवञ्च कविवरस्य स्वसूत्रेः
समाधिमन्दिरम्, अशोकस्य स्तम्भद्वयम्, सहस्रस्य मानवानामेकदैवो-
पासनायै निर्मापितं 'जुम्हामस्जिद'नामधेयं महम्मदीयानामुपासना-
गृहम्, अन्यञ्च बहुविधं रम्यं इस्लामस्था नगर्या गौरवं नितरां
वर्धयति । अपि च सम्प्रति आङ्गलराजेश्वरैः, प्राचीने खलु इन्द्रप्रस्थे
स्थापिता नवा राजधानी नितरां मनोरमा जाता । राजवर्त्मभिर्दीपै-
र्मण्डपैर्विचित्रैः प्रासादैश्चैव पाण्डवानां हितोया नगरोव विराजते ।
एवमत्र बहु द्रष्टव्यमस्ति । नूनं शोच्यास्ते, ये तेषां महानगरां
पश्यन्ति । इति श्रम् ।

जातिपरिवर्त्तनम्

[निबन्धकः—श्रीघनश्याम-वेदान्ततीर्थः]

चेष्टाशतेनापि पटः कदाचिद् घटायमानो न घटत्वमेति ।
शूद्रो द्विजाचारसङ्गस्युक्तो द्विजायते न द्विज एव स स्यात् ॥१॥
स्वरोऽश्ववत् स्याद् यदि शीघ्रगामी सुशिक्षया वाय यदृच्छया वा ।
न जात्वसौ घोटकशब्दवाच्यो लोके भवेत् प्राक्तन एष पत्न्याः ॥२॥
न कर्मणायाति न वा प्रयाति नित्या च जातिः संमवेति नित्यम् ।
व्यक्तिष्वनित्यास्त्विति जन्मनः प्रागूहं च सा भाति समानरूपा ॥३॥
न जातु जातेः परिवर्त्तनं भवेद् नवा गवाम्बा नृसुतं प्रसूयते ।
उत्कर्षमाप्तुं यदि कर्मगौरवं कुर्यात्तदा तत् सफलं भवान्तरे ॥४॥
न कश्चिदात्मोन्नतिसाधनं शर्मं दमं यमं वा यमभोतिनाशनम् ।
समीहते कालवशादधोगतर्बाजं च जातेः परिवृत्तिमिच्छति ॥५॥
कुरुष्व कर्माखिल-धर्मरक्षकं सुकर्मवद् धर्मप्रमतीव शर्मदम् ।
नर्मप्रसङ्गं परिहाय सर्वदा ततस्तु जात्युन्नतिमेवमाप्स्यसि ॥६॥
सत्त्वादयो येऽखिलशास्त्रसम्प्रताः साधारणाः सर्वशुभाविरोधिनः ।
सुसिद्धिमादौ परिलभ्य तेष्वधाधिकारवान् स्यान्निरतः समुन्नतो ॥७॥
सदा सदाचाररतेन चेतसा सुरासुराराध्यपदं परेश्वरम् ।
ध्यायेत् सदा हारविहारचेष्टया दयामयीयस्तु तदा दयोदयः ॥८॥
पूर्वपुण्यवशतो गुरोः कृपालेनतो यदि भवेद्धरेः कृपा ।
भाजनं हि न च तत्र जातितो गौरवं किमपि कर्मतोऽथवा ॥९॥
विप्राज्जातो ह्येनसन्ध्योऽपि बन्धो नैवं सन्ध्याशालिनी जातिरन्या ।
शूद्रोऽश्वत्थः पूजनौयो वटो वा नैवं तास्ताः संविशालाश्च शास्ताः ॥१०॥

पूर्वाचार्यादिष्टमार्गप्रकारं पर्यालोच्यार्थ्यते येः स्वधर्मः ।
 ते विप्रा वा क्षत्रिया वाथ शूद्रा भुक्तिं मुक्तिं चाप्नुवन्तीह शश्वत् ॥११
 असंयमाचारविचारशालिनः सदा कदाचारपथानुवर्तिनः ।
 ब्रजन्त्यधः सहजिवंशसम्भवा अप्यूषुर्गा नीचजनाः सुमार्गगाः ॥१२
 ये स्वधर्मपरिनिष्ठिताश्रयाः शास्त्रसिद्धान्तनियमैरथोद्धताम् ।
 वृत्तिमिन्द्रियचयस्य साग्रहं शान्तयन्ति किल ते नरोत्तमाः ॥१३

असमार्जनम्

एतद्वर्षीय-पत्रिकाया द्वितीयसंख्यायां तृतीय-(एतत्)
 संख्यायाश्च “वेदान्ते साङ्ग्याधिष्ठेपपरतानिरासः” इति
 शीर्षकप्रबन्धस्य कर्तृर्नामपदांशे “भादुङ्गी”ति सम्पाताया-
 तोपाधि-परिवर्त्तनेन “हं” इति भविष्यति ।



भिक्षुचक्रचूडामणिः
कविराज—गङ्गाधर-कविरत्नः ।

संस्कृतसाहित्यपरिषत्

इयं संस्कृत-साहित्य-परिषत् प्रतिभा रवेः ।
भावालोकेर्मनःपद्मं प्रकाशयतु धीमताम् ॥

August, } १८५१ शक्रोद्ये आश्विने { Vol. XII.
1929. } १२श-वर्षस्य ४र्थ-संख्या { No 4.

वर्षविन्दुः

(पूर्वतोऽनुवृत्तः)

[निबन्धकः—ड. वि. रामशर्मा-नम्पूरी]

साध्वीमणेस्त्वङ्गदपाङ्गकोण-समुज्जसत्सद्यययाङ्गरस्वम् ।
मनस्यकस्मात्कुपितस्य शुद्धे जातोऽनुतापोऽपि च स त्वमेव ॥२२
स्वर्वाहिनोबिन्दविनिर्गमाय कृत्वा धनुर्जिह्वमधः स शक्रः ।
अयःशरैः किं कृतवान् नु सेतुमित्यभ्रकैः शोभितमूषमनाशे ॥२३
निदाघकाले नितरां दिनानां विराम-चारुत्व-विघातकृत्वात् ।
प्रतापयन् लोकमभूदिहाण्डः प्रह्लाददाता स हिरण्यदैत्यः ॥ २४
परोपकारप्रवणस्य मेषः प्रादुर्भवायैव तव व्यतानीत् ।
इमां निजां जीवित-दूरयात्रां तदीय-जन्माद्य कृतार्थमासीत् ॥२५
अङ्गीक्रियात् काममनघर्दिव्य-सायुज्यमभ्रं तदतीव धन्यम् ।
अपार-नोहार-कृपा-रसाद्रीं भवानिहायातु वि-नाथ-बन्धो ॥२६
विवारयन् वक्रमुदोच्य तत् खं पथ्येव चास्ते ह ! ह ! चातकस्ते ।
मनोहरे तस्य गले जवात्त्वमन्तर्विभूषा-मणितां प्रयाहि ॥२७

चिरन्तनश्रीसुनियान्नवस्त्रावान्तं यथा तित्तिरिपचिशब्दः ।
 वेदान्तसर्वस्व-रहस्यसारं स चातकः संखदिता तथा त्वाम् ॥३८
 सुधाकरस्याग्रकराङ्गुरं तं यथा चकोरः स तथा तपस्वी ।
 प्रायोपवेशन्नत-तान्तधीस्वामास्वाद्य साक्षादमृताशनः स्यात् ॥ ३९
 किमत्र चित्रं खलु नीडजस्य क्षुदाहशान्त्यै तु परानपेक्षम् ।
 आत्मार्पणं कर्म पुराऽपि चाद्य जीमूतवाहस्य वरिष्ठधर्मः ॥४०
 तवाथवातीत्य जवादधस्तात् तदत्र रत्नाकरवेदिकायाम् ।
 शुक्ती महत्यां पतनं समस्तु दिव्यस्य हव्यस्य हुतार्चिषीव ॥४१
 महाकवीन्द्रस्य नवाशयः सत्-पद्यस्य मध्ये न यथा समेति ।
 यथाऽपरोक्षः स च तत्त्वबोधो भक्तान्तरङ्गं परमं प्रयाति ॥४२
 हा ! तावदभ्येतरधरे निषण्णां तले विषण्णां भवति प्रविष्टे ।
 तां शक्तिकां सा तरसैव च स्यात् कान्तिच्छटा-कन्दलकामधेनुः ॥४३
 कालक्रमात् त्वं कमनीयरूपः कल्याणमुक्ताफलतल्लजः स्याः ।
 तारुण्यवत्यास्तरलायताच्या नासाग्रभूषा-नव-रत्नराजः ॥४४
 अन्नङ्गसास्त्राज्यपताकिकाया नासामणिस्तत्तत्कणीमणेस्त्वम् ।
 बिम्बाधराकीर्णसितं स्मितं तत् करिष्यसि द्राक् पुनरुक्तशोभम् ॥४५
 तवाथवाऽग्रोपवनाङ्गणस्थे महातपक्तान्तदले स्थितिः स्यात् ।
 'रोसा' प्रसूने शुकशाबकस्य चक्षौ यथा चारुपयःकणस्य ॥४६
 मुखस्य कान्तिं मुकुरे निरोक्ष्य विचालयन्तीव शिरो वराङ्गी ।
 'रोसा'भिधा सा तरसा धुता स्यात् स्वकीयमाध्वीरसपानमत्ता ॥४७
 पानीयबिन्दो भवताकृताङ्ग-विलेपनानां कुशलेन तस्य ।
 सुमस्य नेच्छास्त्वपरेन्दुलानां लावण्य-पीयूष-सरोऽवगाह ॥४८
 शनैः शनैर्बालपलाशपत्र-गारुत्मतश्रीमणिमङ्गलं तम् ।
 समौक्तिकं कुङ्कुमविग्रहं स्याद्वायुः समालोच्य कृतार्थजम्बा ॥४९
 भूत्वा मधुखादुकणाङ्गुरस्त्वं नीत्वा सुमे तत्र कियद्दिनानि ।
 मन्दानिलाय भ्रमरार्भकाय विभज्य दद्याः स्वतनुस्वमहा ॥५०

पलाशपत्रच्छदतक्षजान्तर्लम्भं भवन्तं श्रियि नृत्तवत्याम् ।
 अदिष्ठपट्टास्तरणे विशोषे मञ्जोरमाणिक्यमिवेक्षिताहे ॥५१
 केकारवेण स्तनिताय दत्त्वा प्रत्युक्तिमये प्रमदोन्मदाख्यम् ।
 प्रसार्थं पिच्छं विबलच्छिखी स कृषीवलान्तःप्रतिबिम्बरूपः ॥५२
 यत्र स्थले त्वं परमृश्यशृङ्गसमः सकृद्यस्यसि पादपद्मम् ।
 प्रत्यक्षगारुत्मतपत्रराग-पद्मालयायाः स विशिष्टसौधः ॥५३
 महाजनास्ते भवता प्रह्वीणं मञ्जीविभागं मरुमामनन्ति ।
 सञ्चित्सूक्ष्मरूपस्य कृपाकटाक्षैरलक्षितं कल्पप्रशालिनञ्च ॥५४
 यद्येकदा ते स सहोदरस्य सान्निध्यसौभाग्यमजेन सृष्टा ।
 प्रतप्तया वालुकया लभेत सुश्रावला स्यादपि सा 'सहारा' ॥५५
 क्षणार्धमायुस्त्वणुमात्रमङ्गं कृते परेषामुभयं च दत्त्वा ।
 स्वजोवितोद्देशनिवृत्तिमीप्सुं वृणोम्यहं देशिकशेखरं त्वाम् ॥५६
 मोदामहे नैव नभःस्थितं त्वां स्तुमो भवन्तं तमघः पतन्तम् ।
 इष्टं कृतार्थीकृतजीवितानां किरौटमाणिक्य ! तदेमि तेऽपि ॥५७
 आगामिनां त्वं जनुषां श्रतेऽपि परोपकारव्रतबद्धकक्षः ।
 आकल्पमादित्यसमस्य ते सा देनन्दिनव्यापृतिरेव धन्या ॥५८
 युद्धाय सज्जस्य भटस्य लघ्वो मुखप्रभा कापि रिपून्स्तु जित्वा ।
 उरश्छदप्रमथनोन्मुक्तस्य योधप्रभोः पूर्णमुखप्रभाऽन्या ॥ ५९
 दिवो मुखं सृष्टकलङ्कशङ्कम् हृद्दक् च भूमिः शिशिरत्वमागात् ।
 सर्वं सन्तुष्टिरलं व्यलासीत् सर्वं शुभं त्वत्करुणाविलासात् ॥६०
 जयाप्रकल्पाणुगुणैकसिन्धो ! जयाद्य विश्वोत्तरविश्वबन्धो ! ।
 जया च विख्यापितसर्वजन्तो ! जयायपजंस्व-क्षमांस्वविन्दो ! ॥६१

सार्वभौमो धर्मः

(पूर्वतोऽनुवृत्तः)

[निबन्धकः—श्री.....

मोहं कृण्वन् विमलीकुरुते च बुद्धिम्

सूते च संस्कृतपदव्यवहारशक्तिम् ।

शास्त्रान्तराभ्यसन-योग्यतया युनक्ति

तर्कश्रमो न तनुते कमिहोपकारम् ? ॥

कर्म ब्रह्मविचारणां विजहतो भोगापवर्गप्रदां

घोषं कञ्चन कण्ठशोषपुलकं कुर्वन्मयो तार्किकाः ।

प्रत्यर्चं न पुनाति नापहरते पापानि पौलुच्छटा

व्याप्तिर्नावति नैव पात्यनुमितिर्नो पक्षता रक्षति ॥

आदौ धर्मं प्रमाणं विविध-विधिभिदा शेषतां च प्रयुक्तिं

पौर्वापर्याधिकारी तदनु बहुविधं चातिदेशं तथोहम् ।

बाधं तन्मं प्रसङ्गं नयमनय-शतैः सम्यगालोचयद्गो

भिक्षा मौमांसक्रेभ्यो विदधति भुवि के सादरं वेदरक्षाम् ॥

मौमांसकाः कतिचिदत्र मिलन्ति वेद-

प्रामाण्यसाधनकृतोऽपि न तेऽभिवन्द्याः ।

उद्धोषितोऽप्युपनिषद्भिरशेषशेष-

ब्रह्मैव नाभ्युपगतः पुरुषस्तमो येः ॥

* * *

इदमेव निरूपयद्भिः पौराणिकैः कथ्यते—

अथपादप्रणीते च काणादे साङ्ख्य-योगयोः ।

त्वाज्यः श्रुतिविरुद्धोऽंशः श्रुत्येकशरणैर्नृभिः ॥

जैमिनीये च वैयासे विरुद्धांशो न कश्चन ।

श्रुत्या वेदार्थविज्ञाने श्रुतिपारं गतौ हि तौ ॥

सुतरां व्यावहारिकं वस्तु परमपरञ्च पारमार्थिकमिति धिया शास्त्राणां पक्षामपि वर्तत एव लक्ष्यैक्यं, प्रतिपादनसाम्यमविरोध-
खेति न तिरोहितं किञ्चित् । पशुपतिभक्ता नारायणभक्ता इतरेऽपि च
तत्तद्देवानां स्वविधानानुरूपं पूजोपकल्पनं कुर्वन्ति, स्वपरभेदेन च
साम्यं वैषम्यं च तेषामपि सिद्धान्तेऽन्तःपतति परमितस्तेऽपि गतार्थाः ।

स्थितमिदानोमास्तिकानां मतम् । नास्तिकानां पुनर्मतपरोक्षावसरे
तेषामग्रणीश्चार्वाक एव पुरतः समायाति । लौकायतिकारपरपर्यायः
सोऽयं प्रत्यक्षमात्रप्रमाणविभवः कस्यापि वस्तुन्यात्मापरविचारनिर्वि-
शेषमस्ति निक्षिपन् पापात्, लोभात्, कामात् मोहाद्वा मनागप्यातङ्गं
भयं वा नानुचिन्तयन् देहमेवात्मानमध्यवस्यति । एष च पुनरालस्य-
ग्रहण्यहोतो नैसर्गिकेण वेदद्रोहेण परमात्माप्रत्ययेन च पुरस्कृतः “न
स्वर्गो नापवर्गो वे”ति बहुशः प्रगल्भते ।

चार्वाकादौषदधिकविवेकवन्तो माध्यमिक-योगाचार-सौत्रान्तिक-
वैभाषिकाश्चतुर्विधा बौद्धाः सर्वशून्यत्वं वाङ्मयशून्यत्वं वाङ्मयार्थानुमेयत्वं
वाङ्मयार्थप्रत्यक्षत्वं च पुरस्कृत्य भगवतो बुद्धस्य नास्तिकत्ववादानुद्घोष-
यन्ति । आद्याः “यत् सत् तत् क्षणिकं यथा जलधरः सन्तश्च भावा
अमो”-त्यादि-नयेन कृतं वस्तुजातं शून्यमेवेति प्रत्यवतिष्ठन्ते । द्वितीयो
योगाचारः—अनादिवासनावशतया ऋते वाङ्मयार्थाननेकाकारैरवभास-
मानां बुद्धिं केवलां बोधयति । स हि भगवदुपदेशं “सर्वं क्षणिकं क्षणिकं
दुःखं दुःखं स्खलक्षणं स्खलक्षणं शून्यं शून्यम्” निश्चय्य तस्य भावनाचतुष्टय-
प्रचयबलाद्भिस्त्रिलवासनोन्मोदविगलित-विविधविषयाकारोपप्लव-विशुद्ध-
विज्ञानोदय एव महोदय इति मन्यते । सौत्रान्तिका वाङ्मयान् पदार्था-
ननुमेयान् मन्यन्ते, वैभाषिकाश्च पुनः शून्यविज्ञानवादादीनां मध्ये
पारस्परिकं विरोधं विलोकयन्ति ।

आर्हता विवसनाः सौगतानां क्षणिकत्वं खण्डयन्तः सप्तभङ्गी-
न्यायानुसारिणो जीवा-जीवा-स्रव-संवर-निर्जर-बन्ध-मोक्षान् पदार्था-
नभ्युपगम्य शरीरपरिमाणं जीवं मन्यन्ते ।

तेषु तेषु स्थलेषु समोचीनतया आस्तिकदर्शनेः खण्डितास्तादिमे
नास्तिका अपि निम्नवर्गीयच्छात्राणां युक्तिजालमिव तर्कजालमुपन्यस्य
स्वीयं मतं प्रचिख्यापयिषवः, वकुलमालतीपारिजाततरव इव पुष्प-
राशिभिः शरैर्मन्दरशृङ्गं प्रहर्तुमभ्युद्यताः, आस्तिकदर्शनानामलङ्कारा-
द्यैव जायन्ते । चार्वाको लोकदृष्टिं पुरस्कुरुते, परन्तु बौद्धा आर्हताश्च
ततः कमप्युदारतरं विचारमादाय प्राधान्यं ततः समधिगच्छन्ति ।
लौकिकसुखैषणया तत्रापि च मर्यादाभङ्गमङ्गीकृत्य कर्मकरणादितरां
क्षोदीयान् खलु चार्वाकविचारः । नायमध्यात्मविवेचनापराप्सुखः
स्रक्चन्दनवनितादिष्वेव विषयेषु लग्नो जातुचिञ्चेतयितारमात्मानं
स्वप्नेऽपि ध्यायति । सौगतानामपि क्षणिकत्वादिकं दुस्तर्कं युक्त्याभासञ्च
कक्षीकृत्य योद्धुं प्रवृत्तिरे अध्यात्मसंगरे । परन्तु तेषां पराहता एवा-
स्तिककुञ्जरैः । यत् किमपि भवतु, 'ऋणं कृत्वा घृतं पिव'न्तु चार्वाकेषु
न लोके कोऽपि प्रत्येति, दूरतस्तु परमात्मसमीपे तेषां चर्चा तदिह
क्रम-विचारचिन्तायां दर्शनानां प्रथमभूमिकासु इमे चार्वाकसौगता-
दय एव पदमाप्नुवन्ति । “तुषकणोपहितान् ब्रीहोन्” “दुःखोपसृष्टं
सुखञ्च” कामयमाना अधमपुरुषार्थपक्षपातिनोऽनुपपन्नविचारा अपि
तस्मादेते मैत्रीकरुणादृग्निचेपेण समुद्धरणीया एवेति कः संशयीत ?
आरम्भात् प्रभृत्येव वेदवादिनिन्दन परैराप्तपरिपन्थिभिर्नास्तिकैरास्ति-
कानां कोऽपि विरोध एव लक्ष्मीक्रियते, परं कारणैरुपरिष्ठाद्भिर्दिष्टै-
स्त्रोषामपि स एव गन्तव्योऽध्वा ।

तदेतत् स्वल्पमतौनां नास्तिकानां मतं कपिलस्य ब्रह्मसूत्रज्ञतश्च
सूत्रनिर्माणकालात् प्रागेव भारते प्रासरदिति तेषां खण्डनया प्रतीयते ।

उपनिषत्सुऽपि गुरुरात्मावबोधनाय समागतं शिष्यं क्रमशः प्राणादीनां परोक्षया देहादिभ्यः पृथक्स्वरूपमात्मानं ग्राहयतीति मन्दधियां प्रकृतिमनुशलयन्त्याः श्रुतेरुभयपक्षवैशद्यकारिणी पद्धतिः । अवश्यमेव सूत्रकाराणां वादरायणादीनां केचन सन्निहिताः प्रतिवेशिन एव तथाभूतं सिद्धान्तं कस्मैचन स्वार्थानुसन्धानाय प्रावर्त्तयन्निति प्रवादः सार्थकः । ब्रह्मस्यतिर्वा भवतु कश्चनान्यो वा भवतु, कालक्रमेण तेस्तेरेव विचारैः सम्भाव्यमानं कार्यसाधनं कर्त्तुं दुष्टेनापि पथानुयान्त्येव विपश्चितः—“घनाम्बुना राजपथे हि पिच्छिले क्वचिद् बुधेरप्यपथेन गम्यते ।” परन्तु—सौगतानामार्हतानाञ्च मर्तं भगवतो बुद्धस्य पार्श्वनाथमहावीरादेश्च प्रादुर्भावानन्तरं प्रचलितम् । बुद्धदेवस्य निर्वाणकाले प्रारम्भोऽस्तुः सौगतो धर्मस्तन्मृत्योरनन्तरं विम्बिसारा-जातशत्रुप्रभृतिभिः सोऽस्मादमुत्थापितो राज्ञः अशोकस्य समये परं समुदज्जृम्भत । तेन चात्मधर्मसमुन्नतये न केवलं भारत एव वर्षे, अपि तु भारतवर्षे परितः सुदूरव्यापिषु देशेष्वपि उपदेशाः शिला-प्रस्तरादिलेखेभ्यः, उपदेशकैश्च प्रेषिताः । किमधिकं पुत्रं पुत्रोश्च तदर्थमसौ बहिर्देशं संप्रेष्य तथा प्राचारयद्धर्मं यथा संसारस्याद्यापि कियन्तमंशं सौगतेन धर्मेणाक्रान्तं निभालयामः । तथैव जैनानामपि सिद्धान्तो जीवाहंसा-मूलकः प्रचरति । एष्वेव कालेषु प्रसिद्धिं गते बौद्धधर्मे भगवता शङ्करेण वैदिकधर्मस्य निःश्वासमात्रेणानुमित-जीवातोः सत्करग्रहमुद्धारं कर्त्तुं भूतले आत्मावतारितः । प्रस्थानत्रयीं विधाय बह्वंशोपदेशकान् शिष्यानुत्पाद्य राजशक्तितोऽपि साहाय्यमर्जितम् । एतदुक्तं भवति—सूत्रकृतां कालादेव प्रचलतामास्तिक नास्तिकविचाराणां भाष्यकृतां कालेऽपि भूरिशः प्रचारोऽभवदिति विद्वच्चूडामणीनां वाचस्पत्युदयनादीनां सोपष्टम्भखण्डनैरवसोयते, यद्यपि सततमेवानास्थया ताटस्थ्येन च समुपेक्षिता एव नास्तिका आसन् । प्राक्तना राजानोऽपि सौगतमतानुयायिनः स्वधर्मप्रचाराय बलात्कारं नाकु-

र्वन्, नापि यावन्तीं शिखाकर्त्तन-सूत्रोच्छेदनादिकां परिपाटीमका-
मयन्त ।

आस्तिका दर्शनकृतोऽवतारवादं चातुर्वर्ण्यस्थापनं प्रामाण्यसम्बन्धे
आप्तवाक्यानामनुशीलनञ्च साधु मन्यन्ते, परन्तु नास्तिकाः सर्वमतद्विर-
ुध्य यथाकामं धर्मपरिवृत्तिं सहमाना लोकोपकारमात्रपरिषु सम-
धिकं अहधानाश्चिरादागतामपि कौलिकीं परिपाटीं शंकाकलङ्कयस्ता-
मिव कल्पयन्तः प्रतिपलं परीक्षन्ते । अध्यात्मवादस्य प्रचारो यतः
प्रभृति विरलो जातः, यतश्च सौगतैर्दिक्पटैर्विभिन्नमतानुयायिभिश्च
नास्तिकैर्भारते पदं कृतं, ततः प्रभृत्येव परमात्मचिन्तने शैथिल्य-
मापतितं, भौतिकीषु च कामनासु क्रमशः प्रवृत्तिरुन्नता । जीवात्म-
वादस्य चर्चया येषां कालस्तरुतले याति, त एव साधारणैर्मुद्रा-
कर्षटाक्षचिन्तने व्यापृताः पथ्यन्तरमेव समाश्रयन् । सोऽयं धर्माणां
संक्रान्तिकालस्तथाविधां परिस्थितिमुपास्थापयद् येन उपदेशानां
सर्वत्र सम्भूतं दुर्भिन्नम् । यवनानां साम्राज्ये परदारापहरण-
मार्याणां शिरश्छेदः, परद्रव्यलुण्ठनञ्च तथा प्रवृद्धिं गतं, येन सकलैयं
भारतधरा भग्नावशेषमपि धर्ममन्दिरं पुनरवस्थापयितुं कृच्छ्रादेवा-
पारयत् । परःश्रुता मानवा यावनं मतमङ्गीकृत्य श्रुतिदर्शनोपपादितं
सिद्धान्तं व्यस्मारयन् । शतञ्च पुरुषाः सबलात्कारमाकारिता दुहितूरपि
तेभ्यः प्रायच्छन् । यद्यपि तेष्वपि कालेषु धीरधौरेयाणां सहस्रं प्राणैः
पणैः तैः सह समरे निपातमाप, परन्तु धार्मिको ज्ञासोऽन्तर्द्विं
गच्छन् व्रण इव बहिरनवलोक्यमानोऽपि अन्तर्महतो समृद्धिं विधाय
समस्तमेव देशमेकपदे जग्रास । । परन्तु सर्वत्र नैराश्र्य नोहारा-
हृतेऽपि भारते उषसि नभोमागे विकीर्णारुणरागरञ्जिता लेखेव तदानी-
मपि परमात्मना बहूनां हृदये धर्मबीजं सारवती शक्तिश्च समर्पिते ।
एतादृशेष्वेव धर्मसङ्गभीरुषु पूज्यपादाचार्याः श्रीमन्तो रामानुज-
स्वामिनः प्राचीकटन्, यस्योपदेशसारैर्भक्तिभावनापरिप्लावितैर्भूयाम्

भागो धर्ममर्षज्ञः सम्पन्नः । 'हिन्दोभाषामवलम्ब्य कवीरादयोऽपि
 दार्शनिकानां भाषानां प्रचाराय समुदयतन्त । श्रीचैतन्यदेवश्च वङ्गभूमिं
 कीर्त्तनकला-सुधाधारया प्लावयन् नवधा भक्तिं विस्तार्य चन्द्र इव
 चमच्चकार वार्त्तोन्मृष्टांश्च वङ्गान् ररञ्च । एषां समये विप्लव-तमोमालया
 साम्राज्यगगनं सर्वदा परीतमासौत्, निशाचराणां कवलमिव च
 भारतीयाः पाटश्ररैरेकागारिकैर्दंष्ट्रुभिश्च पर्थ्यपीड्यन्त । राजनौति-
 निराधारापि धर्मनीतेः समाजशृङ्खलायाः विचारविभागस्य च विलीय-
 माने सत्त्वे लोकैर्दीप्त्वमाणा मन्यरं पदं चक्रे यावन्नानकादिभिः
 पञ्चनदीयैः संस्थापिता धर्मान्तरङ्गा समाजशृङ्खलाभित्तिः कापि चमूरेव
 संचङ्चिता, यानुपदमेव वास्तविकं चमूपदमलञ्चकार । अयमाशयः—
 दार्शनिको धार्मिको वा विचारो विरलं विलोक्यमानानां संस्कृत-व्यव-
 सायिनामेव हृदये अतः ; इतरेषां विप्लवमये जीवने पदमधान्मोह-
 मयी अज्ञानता । केचिच्चिरात् विलासदास्त्रा संदानिताः कामकुण्डे
 आत्मानं क्षुब्धुरन्ये च यावनानामाततायिनां दूरतरैः कल्पनातीतै-
 रत्याचारैर्जीविनोऽपि सृता इव दिनान्यगणयन् । जीवो वा पर-
 मात्मा वा भक्तिर्वा ज्ञानं वेति विमर्शः केवलं संस्कृतज्ञानां कवीनां
 हृदये व्यराजत । दिष्ट्या तदानीं सूरदास-तुलसीदास समर्थरामदास-
 प्रभृतिभिः गीतगोविन्द-प्रबोधचन्द्रोदय-चन्द्रप्रभचरित-बुद्धचरित-प्रभृति-
 कर्त्तृभिरिव काव्यसंगीतसुधया धर्मकर्ममार्गं लोकान् व्यापार-
 यितुं सुपक्वान्तम् । एषामेव वाणीविभूत्या कथञ्चिन्नुता अपि श्रुतिस्मृति-
 दर्शनश्रवणमननाभिलाषाः पुनरपि समुज्जीविताः । हन्त ! अद्यापि
 तामेव परिस्थितिं पश्यतां हृदयेषु तथैव कष्टं भवति । राष्ट्रे सर्वोप-
 चीयमानं जातीयं वैमन्स्यं राष्ट्रस्यान्तःकरणं शातयति । पाश्चात्त्य-
 चाकचिक्कमुग्धास्तदनुकरणपरायणाः पाश्चात्त्यवेशभाषाभाष्यभूषिताः च
 भारतभूमिं द्रष्टुं प्रयतन्ते, नाख्यमपि च ततो हानिं विभावयन् ।

यूरोपीय-दर्शनकाराणां शताधिकानां कियन्तश्चन पूर्वतनाशार्वाका

इव भूतोपासका जडचेनतभेदं स्थूलमुपादाय विवेचयन्तः परमात्मतत्त्ववञ्चिता एवासन्, परन्तु कालान्तरे “साकटिज”मारम्भतच्छिष्यपरम्परया आत्मानात्मविचारः प्रवर्तितः । “फ्लोटो” “अरिस्तेटल” प्रमुखेस्तदानोमोक्षरसत्ता स्वीकृता, तमेव परमं मत्वा तद्वृत्ति-कार्मणि च व्यापारिता जनाः । पश्चान्नमनोविज्ञाना-(Psychology)-ऽनुभवपरोक्षानुभव-वादादीनां मतानां प्रसिद्धिरभूत् । एषां “कांटस्” शरीरावादेन प्राधान्यमलुप्यत, संविदवस्त्वनुभववादिनश्च परमं स्थानमेवापुः । अथ तु मनोविज्ञानादिष्वेव नवनवाविष्कारेषु पाश्चात्यदार्शनिकानां मनः संलग्नम् । ते प्रत्यक्षमनुभवनीयानां पदार्थानां पुरतः कल्पनागतं वस्तुजातं नाभिनन्दन्ति । विज्ञानवादिनस्तर्कपराः प्रायेण हि परमात्मसत्तां पश्चात्कृत्य वस्तूनि अनुसन्दधते । तेषां हृदये तात्त्विकी रहस्यजिज्ञासा तिष्ठतीति न ते तत्रान्तःकरणं व्यापश्यन्ति । मानवीयशक्तेरतुलनीयं बलमिति ध्यायता विज्ञानवादिना सह स्थूलतो दूरं दृष्टिमुपयाति परमेश्वरवादिनां विवादः । भारतीयाः शास्त्रकारास्तु—

“योऽवमन्येत ते मूले हेतुशास्त्राश्रयाद् द्विजः ।

स साधुभिर्बाह्वृष्कार्यो नास्तिको वेदनिन्दकः ॥”

“भवानीशङ्करौ बन्दे श्रद्धा-विश्वासरूपिणौ ।

याभ्यां विना न पश्यन्ति सिद्धाः स्वान्तःस्थमोक्षरम् ॥” इति

जल्पन्तस्तर्कपरिशीलितेन आस्तिक्येन विचारमेव सर्वत्र प्रशंसन्ति, न तु विपरीतम् । विलोक्यते—वर्तमानसमये विज्ञानोदयेन सह नवनवेषु पदार्थेषु आविष्क्रियमाणेषु भैतिकविभूतिकुहकाणां दूरङ्गता क्रन्दति वराकी शान्तिः । का कथा ईश्वर-चिन्ताया अध्यास-नीया वा ? विज्ञानवादेन क्रियमाणां क्षतिं वीक्ष्य तज्जनिता-मुपकृतिश्चोदीक्ष्य सर्वथा लोभपाशिता भारतीयास्तत्रापि प्रविशन्ति ;

परन्तु परमात्मनोऽनुकम्पया माभूत् तेषामात्मविनाशो भारतीय-
च प्रलय इति परमात्मानं वयं सदैव याचामहे ।

पुराणेभ्यः प्रतीयते पुरा आपामरसाधारणं सर्वेषां परमात्मानु-
चिन्तनं वर्णसमाजानुगुणं कर्त्तव्यञ्चाभीष्टितमासीत् । प्रजा पापेभ्यो
भोता पुण्यकर्म्मसु रमते स्म । दुःखात् त्रस्यद्भिः सर्वैरेव संसारसागर-
संतरणतरणिकल्पः परमात्मचरणः शरणीकरणो यो ज्ञायते स्म । ते स्वयं
शान्तिपूर्वं तिष्ठासन्ति स्मेति न कमपि प्रतिवेशिनमप्यद्भुद्वन् । भूत-
द्रोहं विहायाहिंसया जीवनं यापयन्तस्ते जनप्रियमात्मानमन्व-
तिष्ठन् ।

“बाइबिल”-“कुरान” प्रभृति-विदेशीयग्रन्थानां ततद्देशीयानां
धर्माचार्याणाञ्च विचारेणास्माकं सत्यपि विरोधबाहुल्ये परमात्म-
विषये कर्म्मादिविधानविधौ यमनियमादिपालने च भवत्येव तुला ।]

तदेभिर्विवरणैः प्रकृत्यैवायमनुयोगो हृदये स्थानमधिकुरुते
“कश्चिदोश्चर एक एवास्तुत त्रिचतुराः ?” “ईश्वरीयोपदेशः किं
बहुविधो भवति ?” परमेतस्योत्तरं पारमार्थिकग्रन्थेषु सर्वत्रैव समान-
रूपेणान्तर्निहितं विलोक्यते । समाजसंस्था-देश-कालप्रकृतिवैचित्र्येण
विचारवैचित्र्यं मानवानां भवति, परन्तु तेषां परमात्मशक्तेरङ्गरूपं
दधाना यान् विषयान् समभावेन स्थापयन्ति, त एव विषयाः परमात्मनो
ज्ञानसंदेशात्मना निर्निर्दिश्यन्ते । नास्ति कोऽपि देशो यत्र धर्मग्रन्थेषु
अहिंसा-सत्त्वा-स्तेय-ब्रह्मचर्या-परिग्रहाभिधस्य यमस्य, शौच-सन्तोष-
तपः-स्वाध्यायेश्वर-प्रणिधानात्मकस्य च नियमस्य न स्यादुत्कर्षः, नापि-
भूतदवायाः समवेदनायाश्च मानवजातेर्भवेदुपदेशः । सुतरां नास्त्यत्र
अन्तेऽपि संशयलेशो यत् समग्रानां दर्शनानां, पुराणानां, धर्म-
ग्रन्थानां चैकमेव तत्त्व, समानमेव रहस्यं वस्तुतो विद्यते ; यत्र (१) पर-
मात्मनि आत्मसमर्पणम् (२) विश्वबन्धुत्वम् (३) यमनियमादीनां परि-
पालनम् (४) सचराचरजगता समवेदनाप्रकाशः—इति विषया अन्त-

भवंति । एवमेव विषयं प्रदर्शयता भगवता श्रीकृष्णेन गीतासु गीतम्—

“यत् करोषि यदश्नासि यज्जहोषि ददासि यत् ।

यत् तपस्यसि कौन्तेय ! तत् कुर्वन् मदर्पणम् ॥”

उपनिषदश्च गायन्ति—

“मृत्योः स मृत्युमाप्नोति य इह नानेव पश्यति ।”

“सह नाववतु सह नौ भुनक्तु सह वीर्यं करवावहे ।

तेजस्वि नावधीतमस्तु मा विद्विवावहे ॥” इति श्रम् ।

कविः कृष्णकान्तशिरोरत्नः

[निबन्धकः—श्रीहरगोविन्दशिरोमणिः]

पञ्चचत्वारिंशद्वर्षेभ्य ऊर्ध्वमिह नवहोप-नगरे शिरोरत्नोपाधिकः कृष्णकान्तनामा कश्चिदध्यापकः प्रादुरासीत् । स च बन्धोपाध्याय-वंश-शिरोरत्नमिव नवहोपनिवासिनां विदुषां परमादरपात्रं समजायत । कवित्वेन पाण्डित्येन बहुदर्शितया च तस्य ख्यातिः सर्वत्र सुविदिताऽभूत् । सोऽयं नैयायिकप्रधानस्य गोलोकनाथ-न्यायरत्न-महोदयस्य परमप्रेयानन्तेवासी बभूव । गुरोर्गृहीतविद्याः शिरोरत्न-महाशयः स्वयं चतुष्पाठीं निर्माय बहून् छात्रानध्यापयाञ्चकार । तस्य स्वसु पाठना-रीतिरेवं हितसाधनी शिष्याणामभवत्, यदेकत्र सुधियः शिष्याः सुबहूनि शास्त्राणि समधीत्य कृतविद्या अजायन्त । तस्य चायमुप-देशम्ब्राह्मसमाजे तदानीं वरीवर्त्ति स्म, यथा—

अनुशासनमुल्लङ्घ्य न कश्चित् पण्डितो भवेत् ।

भूषणं देववाण्या हि कोषव्याकरणे मतम् ॥

यस्य किल तच्छात्रेषु कवित्वप्रतिभाऽन्तर्जागर्ति, तस्यापि तदुद्-
बोधनमस्मादेवं स्तोपाध्यायात् सुतरामुन्मिषति । यतोऽयमध्यापकः
कवित्वप्रतिभया नितरां प्रदीप्तस्तस्यै । सत्सु बहुषु, विद्वज्जनैः कविता-
घटनादौ सुख्यत्वमस्यैव तदानो जागराम्भूव नवद्वीप-नगरे ।

एकदा तु नवद्वीपवासिनां विदुषां कवित्वशक्तिं जिज्ञासवः केचन
भद्रमुखा 'रमावाह' नामधेयां द्वितीयां सरस्वतीमिव काञ्चन दाक्षि-
णात्य-विदुषीं कृष्णनगर-राजधानीमानिन्युः । जाता च सुमहती
सभा 'विष्णुमङ्गल' नामक-राजसभामण्डपे । तत्र नवद्वीपात् तदितर-
स्थानेभ्यश्च बहवो विद्वांसः समाजग्मः । तान् प्रति नृपतिघोषणैव
काचिद् घोषणा निरगात् । येयं विदुषी कृपया राजसभामागता,
इयं नाम्ना रमापि विद्यया सरस्वतीव शोभते, काचित् समस्यास्यै
दीयताम् भवद्भिरनयासौ भटिति पूरयितव्येति । श्रुत्वैव नवद्वीपस्व-
पण्डितसमाजादुत्थितेयं समस्या,—

“भृङ्गैः सत्प्रतिपक्षतां प्रविदधन्मा धाव रे पद्मिनीम् ।”

रमया च पञ्चषान् क्षणान् ध्यायन्त्या पूरितेयम्, यथा—

मत्तेभात्र सरः परोत्य सततं दूरीकृतान्वाहितं

सम्भ्रान्तः किल वासितामभिसमं गच्छन् निरोच्छां त्वयि ।

अत्रानन्यसुजीवनैर्मधुमदामोदान्धधोभिः परं

“भृङ्गैः सत्प्रतिपक्षतां प्रविदधन्मा धाव रे पद्मिनीम्” ॥

पद्मारुढमिदं पूरणं रमासहचरेण श्रीनिवास-शास्त्रिणा नाम केनचित्
यूना पण्डितेन सभायामुत्थाय आवितं सभासङ्गतः ।

पूरणमिदं निर्मलं मलिनं वेति केनचित् सभासदा कथिते कृष्ण-
कान्तशिरोरत्न एष उक्तवान्,—“सुष्ठु पूरितं श्रीमत्त्वा, अस्याश्च समस्याः
पूरणशक्तिनितरां गरीयसी, दोषाश्चात्र केचित् सन्ति, यदि भवतां
शुश्रूषा बलवती भवेत्, तर्हि तदुल्लेखो मया कर्तुं शक्यत” इति ।
प्रासवस्तः खलु दोषा गृहणीया इति केनचिदुक्ते प्रत्युक्तं शिरोरत्नः

महाशयेन,—अथ मत्तेभ्यः भृङ्गैः सह सत्प्रतिपक्षता कदापि न सम्भवति, यतः सत्प्रतिपक्षताया लक्षणं न्यायमते यदुक्तं,—“साध्या-
भ्यव्याप्यवत् पक्षः सत्प्रतिपक्षः ।” “क्रदो वङ्गिमान् धूमादित्वादो
वङ्गभावव्याप्यवद् क्रदादिः” इति सत्प्रतिपक्षग्रन्थः । अन्यच्च गङ्गे-
पञ्चाय-कृत-चिन्तामणिग्रन्थेन सत्यतिपक्षशब्दस्य यादृगर्थः प्रकटित-
स्तत्तमप्युल्लिख्य तेन शिरोरत्नमहाशयेन यदुक्तं तच्चास्माभिरेवं सुबन्,
विरोधपस्थापनसमर्थसमानबलत्वं * सत्यतिपक्षत्वमिति । तथा सति
रक्षा-पूरितायां समस्यायां सत्प्रतिपक्षतैव भृङ्गाणां मत्तमजेन न
प्रकटितुमर्हति । अन्ये दोषास्तावदालङ्कारिकैर्द्रष्टव्या इति । अथ
चैकेनोक्तम्, “भवतामेकेन समस्येयं पूर्यतां तावत्” ततः कृष्णकण्ठ-
शिरोरत्नेनैव पूरितेयं समस्या पुनः । यथा—

उच्चैश्च भव-भानु-भानु-निकरासङ्गोद्भवाङ्गप्रभां

निथन्दन्मकरन्द-नन्दितमनोलोलालिङ्गन्दस्थलीम् ।

सुगन्धोन्नतपिपौलिको विधिवशात् पृष्ठे विपक्षोद्भवाद्

“भृङ्गैः सत्यतिपक्षतां प्रविदधन्मा धाव रे पद्मिनीम्” ॥

तत्र पिपौलिकाशब्दो नित्यञ्चोलिङ्गत्वं वहन्नपि शिरोरत्नकविना
पुंलिङ्गत्वेन निरूपितः । सत्यामप्यमरकोषे शब्दस्यास्य नित्य-
ञ्चोलिङ्गतायां तट्टीकाकृता केनचित् पिपौलिकाशब्दस्य पाक्षिक-
ञ्चोलिङ्गतैव विहिता, दत्तञ्च तेन महाभारतीयसुदाहरणं, यथा—

“योजनानां सहस्राणि गच्छन् याति पिपौलिकः ।

अगच्छन् वैनतेयोऽपि पादमेकं न गच्छति ।” इति ।

तस्मा सति पिपौलिक इति पुंलिङ्गः शब्दोऽपि लभ्यते । अतोऽत्र
कृष्णकण्ठेन कविना पिपौलिक इति शब्दो गृहीतः । ‘उ’ इति

* साध्विरोधपस्थापनसमर्थ-समानबलोपस्थित्या प्रतिक्रियार्थक-लिङ्गत्वं
सत्यप्रतिपक्षत्वमिति चिन्तनमभिः । न तु तावत्सात्वकीयोपपत्तिः । सं-सा व-कः *

सम्बोधनसूचकमव्ययम् । पिपोलिक + उ = 'पिपोलिको' इति श्लोके निबद्धः । सुन्धेति उच्यतेति च सार्धकं सम्बोधनं मन्यताम् । अस्मिन् श्लोके कृष्णकान्त-पूरिते सप्रतिपक्षताया हानिरपि नास्ति । अङ्ग-श्लोक्तमवलः पिपोलिकश्चातिदुर्बलस्तस्मात् । अधिकबलं प्रति दुर्बलस्य क्रुध्यतो धावनं मध्यस्थेन सज्जनेन निषिध्यत एव । अतः सर्वथा सङ्गच्छते तदर्थः । अन्यच्च, दोषः कोऽप्यलङ्कारशास्त्रोक्तो न चङ्गलङ्घ्यते ।

एकदा तु नवद्वीपस्य-हरिभक्तिप्रदायिन्यां सभायां कश्चिद्वाञ्छिणात्सः परममिहसोऽशेषशास्त्रवित् समागतः श्रोतुं वङ्गीयपण्डितानां वाग्मिताम् । तस्मात्सममनं दृष्ट्वा वक्तृणामभिभाषणं भवितुमारब्धं संस्कृतभाषया । अस्तु न तत् समीचीनमभूत् । तदवगम्य क्षोभमाप्तः सभापतिर्ब्रज-नाथविद्यारत्नमहोदयः । ततस्तेन कृष्णकान्तशिरोरत्नो न्ययोजि वक्तव्यं वक्तुम् । अनेन तु उत्थायैव कश्चित् श्लोकः स्वकृतः पठितः । व्याख्या-तश्च स देवभाषया । श्लोकश्चायम्,—

वाणीं सदृच्छनार्थं प्रतिगृहमनिशं नर्त्तयामो वयं यां

सा भूत्वा दग्धदेहा जठरज-दहनैरस्मदीयेर्विपन्ना ।

हंसं दृष्ट्वा भवन्तं परममिह पुनर्लज्जया व्याकुलात्मा

नो वक्तात् खं समर्था प्रकटयितुमितो वस्त्रहीना यतः स्त्री ।

श्लोकमिमं तद्व्याख्यानञ्च श्रुत्वा तेन परिव्राजकाचार्य्येण महाधीरेण वक्तुमारब्धमावेगभरेण, 'अहो कवित्वमहो कवित्वं श्रीमतः शिरोरत्न-पादस्य ! अस्य किल नेयायिक-कवेः पाण्डित्येन नितरामानन्दितां वयमिति ।

धारा-नगरीयां भोजराजसभायां द्वितीयः कालिदास इव सर्वथार्थं नवद्वीपस्य-पण्डितसमाजे समादृत आसीत् ।

अथैकदा नवद्वीपस्य-हरिभक्तिप्रदायिन्यां सभायां श्रीचैतन्यदेवस्य भगवत्त्वं स्तौक्य आर्त्तप्रधानतया परमविख्यातः पण्डितो ब्रजनाथ-

विचाररत्नमहोदयः स्वमतं यदा प्रचारयामास, अन्ये च बहवः पण्डितास्तत्र स्वीचक्रुः, तेन च महान् विरोधकलकलः पण्डित-सङ्घं विचालयाम्बभूव, तस्मिन् समये पण्डितपूर्णसभायामनेनेव शिरोरत्नकविना काचिद् गौराङ्गविषयिणो मधुरमधुरा वाग्रचना कृता । तथा च विरोधभञ्जनं समजनि, जयशब्दश्च कृष्णकान्तमाश्रितः । आहुष्यभयात् तदुद्धरणे शक्तमतिर्न भवामि ।

यथाऽस्य शिरोरत्नकवेः पाण्डित्यं विश्वतोमुखं, तथास्तिस्रबुद्धि-रपि चित्ताकर्षिणी सर्वेषाम् । नवहोप-नगरे पश्चिमपञ्चामिकं शिव-मन्दिरं वर्त्तते । तच्च “बुड़ाशिवतले”ति ख्यातम् । तस्मिन्नेकं शिव-लिङ्गं जागर्तितराम् । इदञ्च लिङ्गशरीरे नेत्रयुगलाभ्यां श्मश्रुणा प्रहसदोष्ठपुटेन च भक्तानां मानसं रञ्जयति । नवहोपवासिभिश्च जाग्रदुद्देवततया परया भक्त्या पूज्यते भोज्यते प्रणम्यते चेदम् ।

असौ शिवः शिरोरत्नकविनानेन प्रत्यहं नियमपूर्वकं समर्थ्यते स्म, महिम्नस्त्रोत्रपाठेन स्तूयते स्म, प्रणम्यते स्म च । अयमसौ महादेवो नवहोपवासिभिर्भक्तितैर्धनैर्धनवानप्यस्ति । यत्र धनं, तत्र तदध्यक्षे-णापि प्रयोजनं वर्त्तते । तदयं शिरोरत्नकविः सर्वसम्पत्तिक्रमेणास्य देवस्य धनाध्यक्षः संवृत्तः ; अस्यैव कवेः परमप्रयत्नेन देवस्यैतस्य यात्राः सर्वाः सुष्ठु सम्पादिता भवन्ति स्म । विशेषतः प्रतिवर्षं चैत्रस्य शेषभागे ‘गाजन’ इत्याख्यया ख्यातो महानुल्लवो यथावदनेनेव निर्वा-हितोऽभवच्च । अपरञ्चास्यैव देवस्य विवाहो नाम कश्चिदुल्लवो नव-होप-निवासिनां भद्रमुखाणामितरेषाञ्च परमसम्पत्तो भवतितराम् । एत-स्मिन् कर्मणि खलु कृष्णकान्तशिरोरत्नकविः पिता यथा पुत्रोद्वाहे यतते, तथा यतमान एवातिष्ठत् । अस्यैव निदेशेन शिल्पिभिः कुम्भ-कारैः देव-दानव-मानव-विशेषाणां मूर्त्तिशतं निर्माय सज्जितमकारि । तेन च दर्शकशतानां प्रीतिशतञ्च परिस्फुरति स्म ।

एकदा तु कुमारसम्भवमहाकाव्यस्य पाठनाकाले महाकविना

कालिदासेन तृतीयसर्गे हिमालयस्य कस्मिंश्चित् सानौ नीलकण्ठस्य
योगपीठो यथा व्यरचि, तच्चिन्तयन्नेव शिरोरत्नकविश्चात्राणां समीपे
व्यक्तमुवाच, अस्मिन् वर्षे शिवोत्सवस्य सम्पादनसमये मयापि महा-
कविकालिदासकृतः कुमारसम्भवमहाकाव्यस्य तृतीयसर्गरचना मूर्ति-
मती कारिष्यते इति ।

तद्यथा कथितं प्रयत्नवशात् तथैव घटितम् । योगासने समुत्त-
विष्टः शिवस्तथावद् भाति । गिरिराजेन तस्यातिथ्यं साधयितुं प्रेषिता
स्वकन्या विवाहयोग्या पार्वती । या खलु “सतो सती योगविष्ट-देहा
तां जन्मने शैलबधू प्रपेदे” । तथा पञ्चवाणः कामः शिवसमाधिभङ्गाय
शरं सन्धातुमुद्यतो रत्या स्वप्रियया सख्या च वसन्तेन सह तत्रोप-
स्थितः । अकाल-वसन्तोदयश्च तस्मिन् शृङ्गे जातस्तदानीम् । कुसु-
मिनं तद् गिरिशृङ्गवनम् । कोकिलालापः सर्वत्र । अमरगुञ्जनं
प्रतिपुष्पं श्रूयते च । किशलयसज्जा च प्रतिवृक्षेण प्रतिलतया चाङ्गी-
कृता । काले चैतादृशे परमयोगेश्वरस्य महादेवस्यापि धैर्य्यच्युति-
र्जाता । अथ धैर्य्याच्चरतः शिवः “उमामुखे विश्वफलाधरोष्ठे” दृष्टिं
निवेशयन्नपि कथमेवं चित्तवैकल्यं जातमित्यनुसन्दधत् तथाविधं
कन्दर्पं दृष्टवान् । तदानीं जातक्रोधस्य त्रिनेत्रस्य तृतीयादक्ष्यो
महाप्रतापो वज्रिरुदगात् । तद् दृष्ट्वा व्योमचराणां —

“क्रोधं प्रभो संहर संहरेति यावद्गिरिः खे मरुतां चरन्ति ।

तावत् स वज्रिर्भवेन्नजन्मा भस्मावशेषं मदनं चकार ॥” इति ।

यथैव वर्णना महाकवेस्तथैव घटिता मूर्तयो रामपालेन सृजिताः ।
एतेन खलु कारुकार्य्येण सर्वत्र प्रशंसां लभमानोऽपि स शिष्यो विश्व-
चिकित्सा-रोगिण सद्य एव गतप्राणो मन्थे शिवलोकं गतः । यस्य च
निदेशमाश्रित्य निर्माणमिदं सङ्घटितं सोऽपि शिरोरत्नकविस्तेनैव
रोगिण गङ्गातीरमासाद्य शिवत्वमाप । कात्राणां तथा नवद्वीपवासिनां

सतामश्रुपातो महानपि न तस्य प्रञ्चलितं चित्तानलं निर्वापयितुं
क्षमोऽभवत् ।

कविरयं चतुरः पुत्रान् लभमानोऽपि मृत्युकाले एकमेव पौत्रं
वंशप्ररोहं रक्षन् चिराय नेत्रे निमिमौल ।

अस्य कृतयस्तावत् तिस्रः,— एकं 'संशय-तमोहरो' नाम पुस्तकं
मुद्रितम्, द्वितीयः 'सत्काव्यकल्पद्रुमो' नाम मुद्रितो ग्रन्थः, तृतीयो
'विधवाविवाहप्रतिवादो' नाम वङ्गभाषया रचितो ग्रन्थविशेषः, स चाप्य-
मुद्रित एव विलुप्तः । सत्काव्यकल्पद्रुमग्रन्थो मङ्गलमीपे वर्तते हस्त-
लिखितः । यस्यायमाद्यः श्लोकः,—

ध्यात्वा शङ्करपादपद्मयुगलं प्राचीनपद्यावलीं
संगृह्य स्वकृतं तथा सुकवितावृन्दं सदानन्ददम् ।
साहित्यार्णव-रत्नराजि-सदृशं यौक्लणकान्तः कवि-
धीराभीष्टफलप्रदं प्रतनुते सत्काव्यकल्पद्रुमम् ॥ इति शम् ।

वेदान्ते सांख्याधिज्ञेयपरतानिरासः

(पूर्वानुवृत्तः)

[निबन्धकः—श्रीशरच्चन्द्रहं एम् ए वि एल्]

“कामाच्च नानुमानापेक्षे”ति सूत्रस्य सांख्यप्रकृतिवाद-खण्डनपक्षे
यद् व्याख्यानं, तद् भ्रमात्मकमिति प्रदर्शयितुम् तत्सूत्रस्योपक्रमोप-
संहार-प्रदर्शनाय आनन्दमयाधिकरणं संक्षेपतो व्याख्यायते । सर्व-
श्रुतिसमन्वयादवगम्यते सृष्टिस्थितिलयहेतुः ब्रह्म एव, न अन्नप्राणा-
दीति “तत्तु समन्वयादि”ति सूत्रेणोपन्यस्य तस्य हेतुप्रदर्शनार्थं प्रथम-
मुक्तमीक्षत्यधिकरणम् । हेत्वन्तरप्रदर्शनाय प्रारभ्यत आनन्दमयाधि-
करणम् ।

१।१।१२। आनन्दमयोऽभ्यासात् ।

“तस्माद् वा एतस्माद् विज्ञानमयादन्योऽन्तर आत्माऽनन्दमयः”
(तै० २।१) इत्यादिषु पुनः पुनः श्रूयते आत्मा आनन्दमय इति ।
अतो जन्माद्यस्य यतस्तद् ब्रह्म , न अन्नप्राणाद्यचेतनमानन्दशून्यम् ।

१।१।१३। विकारशब्दान्नेति चेन्न प्राचुर्यात् ।

विकारार्थे मयट्प्रत्ययदर्शनाद् भवति विकारि आनन्दमयं ब्रह्म
इति शङ्कामपाकरोति । “न” चात्र विकारार्थे मयट्प्रत्ययः । “तत्-
प्रकृतवचने मयट्” (पा० ५।४।२१) इति प्राचुर्यार्थेऽपि दृश्यते मयट्-
प्रत्ययः । यथा अन्नप्रचुरो यन्न इत्यर्थे दृश्यते “अन्नमयो यन्न” इति ।

१।१।१४। तद्धेतुव्यपदेशाच्च ।

“एष ह्येवानन्दयति” इत्यादौ श्रूयते आनन्दहेतुत्वं ब्रह्मणः ।
यो हि अन्यानानन्दयति स प्रचुरानन्द इति निःसन्देहमवगम्यते ।

१।१।१५। मान्दवर्णिकमेव च गोयते ।

“अन्योऽन्तर आत्माऽनन्दमयः” (तै० २।५) इति पर एवात्मा-
ऽनन्दमयः सृष्टिस्थितिलयकर्ता ।

आनन्दमयस्यात्मनः सृष्टिस्थितिलयकारित्वस्थापनात् “सर्वेऽस्मै
देवा वलिमावहन्तौ”त्यादिषु (तै० १।५।३) विज्ञानात्मनः परमे-
श्वर्यश्रुतेः भवितुमर्हति आनन्दमयो विज्ञानात्मा जीवः सृष्टि-
स्थितिलयकर्तेति पक्षं निराकरोति—

१।१।१६। नेतरोऽनुपपत्तेः ।

इतरो जीवो न भवितुमर्हति सृष्टिस्थितिलयकर्ता । कुतः अनुप-
पत्तेः । सृष्टिस्थितिलयकर्तृसम्बन्धिनीनां श्रुतीनां दृश्यते जीव-
विषये असङ्गतिः । हेत्वन्तरमाह—

१।१।१७। भेद-व्यपदेशाच्च ।

“रसो वै सः । रसं ह्येवायं लब्ध्वाऽनन्दो भवति” (तै० २।७)
इति श्रुतेरवगम्यते परब्रह्मानन्दस्वाशभाक जीव इति । अतः परा-

परयोर्भेदः ; जीवेऽनुपपन्नञ्च सृष्ट्यादिकर्तृत्वम् । “तस्माद् वा एतस्माद् विज्ञानमयादन्योऽन्तर आत्माऽनन्दमयः” (तै० २।१) इत्यादौ विज्ञानमयात् जीवात् परमात्मनो भेदः स्पष्टमेवोक्तः ।

१।१।१८ । कामाच्च नानुमानापेक्षा ।

“सोऽकामयत बहु स्यां प्रजायेयेति । स तपोऽतप्यत । स तपस्तप्त्वा इदं सर्वमसृजत यदिदं किञ्च” (तै० २।६) इति श्रूयते पूर्वोक्त-तैत्तिरीयानन्दमयप्रकरणे । स परमात्मा सृष्टिकामः तत्कामादेव उपादानादि-साधनान्तरं विना “इदं सर्वमसृजत यदिदं किञ्च” । विज्ञानमये जीवे नेतृत्वं सम्भवति । अतो न ऐश्वर्यवतो जीवात् सृष्टि-रित्यनुमानापेक्षा । वक्ष्यति च “जगद्व्यापारवर्जं”मित्यादि (४।४।१७) सूत्रान्तर्गतं “च”-शब्दो हेतुसमुच्चये प्रयुक्तः । “एवार्थं” प्रयुक्त इति निम्बार्काचार्यपादाः । अथवा “सोऽकामयत बहु स्यां प्रजायेये”ति जगत्सृष्टः कामना दृश्यते । सच्चिदानन्दरूपस्य ब्रह्मणो न सम्भवति कामना ; अपूर्णस्यैव कामनासम्भवात् । यस्मात् जगत्सृष्टा कामना-युक्तस्तस्माद् विज्ञानमयो जीव एव जगत्सृष्टा इत्यनुमानापेक्षा नास्ति । कुत इत्यत आह—

१।१।१९ । अस्मिन्नस्य च तदुद्योगं शास्ति ।

“यदा ह्येवैष एतस्मिन्नदृश्येऽनात्मेऽनिरुक्तेऽनिलयनेऽभयं प्रतिष्ठां विन्दते, अथ सोऽभयं गतो भवती”त्यादिषु श्रूयते परमात्मनि जीवात्मनः प्रतिष्ठादि । अस्मिन् परब्रह्मणि अस्य जीवस्य च तदात्मना योगस्तदुद्योग इति त्रैलोक्याराध्यपादाः । तस्य आनन्दस्य योगस्तदुद्योग इति त्रैलोक्याराध्यपादाः । तं शास्ति वदति श्रुतिरिति शेषः । “कामाच्च नानुमानापेक्षे”ति अष्टादशश्लोकस्य पूर्ववर्तिषु सूत्रेषु तथा परवर्तिषु सूत्रेषु जीवस्य सृष्ट्यादिकर्तृत्वं निराकृतम् । अष्टादशश्लोकस्यात् “च”-शब्दात् सूचितं सप्तदशाष्टादशसूत्रयोरेकविषयत्वम् । तद्योगविंशश्लोकस्यात् “च”-शब्दात् सूचितम् अष्टादशोऽनविंशसूत्रयो-

रेकविषयत्वम् । अतोऽष्टादशसूत्रमपि जीवविषयमिति यथाऽस्माभि-
र्व्याख्यातं तथा भवितुमर्हति साधुसम्मतम् । सांख्यप्रकृतिवाद-खण्डन-
पक्षे व्याख्यातेऽष्टादशसूत्रे भवति प्रकरणभङ्गदोषोऽ“नुमान”-शब्दस्य
काव्यनिकार्यदोषप्रसङ्गिषेति ।

रजनी

(पूर्वतोऽनुवृत्ता)

[निबन्धिका—श्रोमतो रेणुदेवो]

किमिति मया किमपि काम्यमन्विष्यापि न प्राप्यते ? संसारोऽयं
परिपूर्णः सङ्ग्रातीते रत्ननिचयैः, नात्र किं किमपि मे प्रार्थनीयं वर्त्तते ?
यच्चास्मिन् संसारं दुरवेक्षणोयानाम् अनन्तानां क्षुद्राणां कीटपतङ्गानाम्
एकैकोऽपि अनन्तनैपुण्यपदम् अनन्तज्ञानस्य आधारः, यच्चास्मिन्
जगति पथि-प्रान्त-निपतिता क्षुद्रैका सिकताकणापि अनन्त-
रत्नप्रभवस्य नगाधिराजस्य क्षुद्रांशः, किं तस्मिन् जगति न मे किमपि
वर्त्तते काम्यं वस्तु ? अथवा को नामाहम् ? ज्ञाताखिलतत्त्वानां
करकमल-कलितामलक-फलवदखिलं जगदिदम् अवलोकयतां तेषां
तेषां महामहोपाध्यायानां सम्भूय यावज्जीवं तत्त्वं पर्यालाचयतामपि
एतस्य क्षुद्रस्य नोद्धारकणस्य शर्कराकणिकायाः सुह्रीकुसुमस्य वा
गुणवर्णनं सामर्थ्यमतिक्रामति ; किं तथापि न मे किञ्चिदस्ति काम्यं
वस्तु ? को नामाहम् ?

अवलोकय तावत् । वसुधैरायामस्यां वर्त्तन्ते मनुष्याणां
कीटयः । न हि ते सम्यक् केनापि परिगणय्य निर्णीताः । तथापि
बहुकीटय इत्यत्र नास्ति संशयलेशः । तेषु च प्रत्येकं वर्त्तन्ते संख्यान-
मतीताः गुणाः, सर्व एव ते भक्तिप्रकर्षस्य, प्रीतिपरम्परायाः, दयायाः
धर्मादीनाञ्चाधारः । सर्व एव ते पूज्याः आदर्शभूताश्च, तथापि न किं

वर्त्तते मे किमपि काश्यं वस्तु । कौटुशोऽस्मि ? ममाप्यासीदेकं वाञ्छित-
तमं वस्तु, अद्यापि तथैव वर्त्तते च । किन्तु न स मे मनोरथः कदापि
परिपूर्णतामेव्यतीति हृदयात् चिराय समुन्मूलितः । न तं पुनरुज्जी-
वयितुमिच्छामि । किं नास्ति ततोऽन्यत् किमपि वाञ्छितं वस्तु ?
अतोऽहमन्विष्यामि किं करिष्यामीति । अतीतेष्वेषु हायनेषु स्वयमहं
प्रश्नमिमं समाधातुं कृतप्रयत्नोऽस्मि, न चालमस्मि समाधातुम् ।

ये च मे द्वित्रा बान्धवा वर्त्तन्ते, ते मया जिज्ञास्यमानाः प्रत्यूचुः,
यदि ते न वर्त्तते स्वार्थं कर्म, परार्थं यतस्व, यथाशक्ति विधेहि लोका-
नाम् उपकारम् । कथयं चिरन्तनौ, किन्तु कथं लोकानाम् उपकारः
सिध्यतीति नास्ति निर्णयः । राम-मातुरपत्यं ज्वरेणाक्रान्तं, कुरुष्व
तस्य रोगपरोक्षां, विधेहि भैषज्यप्रयोगव्यापारम् ; उन्मत्तस्य रघोर्नास्ति
गात्रवस्त्रं, देहि कम्बलम् ; शान्ताया जननी विधवा जाता, वितर
मासिकीं वृत्तिम् ; सुन्दर-नापितस्य तनयः शक्तोत्पद्येतुं पाठशालायां,
कुरु तस्य वेतनानुकूल्यम् । किमयमेव परोपकारः ! अन्तु वा तावदय-
मेव तथैव, किन्तु नानेन शक्यते समयातिपातः कर्तुम् । कियान् समय-
स्तावदनेनातिपतति ? कौटुशो वा परिश्रमो भवति ? कतीनां वा
मानसिक-शक्तीनां कियती वा सम्भाव्यते समुत्तेजना ? नाहम् एवं
ब्रवोमि यदिमान्यपि यथाशक्ति कर्माण्यस्माभिरनुष्ठेयन्ते । किन्तु
यावन्मात्रमेतादृशं कार्यमनुष्ठेयते तावता तु एतावन्निर्णीतमेव, यथा
नैवं भविष्यति मे कृतकृत्यता । यदेव मे योग्यं कर्म, यत्र च निरति-
शयमनुरज्यते मे चित्तं, तदेव अहम् अन्विष्यामि ।

अद्यादृशश्चायमुपकारप्रकार आविर्भूतो दृश्यते । यथा मित्र-
मेलनं, सङ्गस्थापनं, प्रतिनिधिनिर्वाहः, सभाजनियमः, समाजपद्धतिः,
वाग्मितावसरः, नियमनिर्धारणम्, आवेदनं, निवेदनं, समवेदनञ्च,
नाहम् एतेषु सोत्साहः । एकदा कमपि बन्धुम् एतत् सर्वमेव पर्या-
लोचयन्तम् अवलोकयतो मे सहसा विजिज्ञासा जाता, किमिद-

मिति ? तेन च व्याहृतं, न किञ्चित्, केवलं भिक्षापद्धतिभेदः ।
नायं च मम क्षुद्रबुद्धिगोचरः ।

अयमप्यपरो रोगस्यास्य विकारप्रकारः प्रकटितो वोच्यते ।
सम्पाद्यतां विधवानां विवाहः, प्रतिबध्यतां परिणयः कुलीनानां ब्राह्म-
णानां, दूरीक्रियतां जातिभेदः, स्त्रियश्च गाव इव गोशालासु बद्धाः,
अपक्रियतां तासां बन्धनं, चरन्तु ताः सुखेनेति । मम तु गाव एव
न सन्ति न वा परगोशालासु सम्बन्धविशेषः कश्चित् । न वा जाति-
भेदतिरोधाने सम्प्रतिमानस्मि । न च तथाविधः सुशिक्षितोऽस्मि ।
इदानीमपि अन्यजैः सह भोजनं परिणयसम्बन्धो वा न मे मनो-
रथविषयः । किञ्च शिरोमणिमहाशयकृतो यस्तिरस्कारो निःशब्दं
मया सहनीयः न तं हड्डोकादिभिः क्रियमाणं सोढु-
मिच्छामि । सुतरां तिष्ठतु मे जातिः । यथेच्छं क्रियताम् अभि-
लाषवता विधवाविवाहः, तिष्ठन्तु च युवानः चिर-कौमार्थ्यव्रतधारिणः,
एकपत्नीव्रतयन्त्रणामनुभवन्तु कौलीन्यवन्तः । न तत्र मे कापि विप्रति-
पत्तिः ।

किन्तु एषां पोषकतायां क्रियमाणायामपि किमिदं लोकाहितं
भविष्यतीति न मे प्रतीतिविषयः । अतो न मे वङ्गसमाजे
किञ्चित् कृत्यम् । नात्र वा कस्यचित् कश्चिदस्ति । न वा कुत्रापि
कस्यापि कश्चिदस्ति । अहं केवलम् अहमेवेति । नान्यत् किञ्चित् ।
इदमेव मे दुःखम् । विस्मृतप्राया लवङ्गलताया हस्तलिपिः ।

यदा त्वेवमेव मानसदशा-विशेष-विपर्यस्तश्चञ्चलचित्त आसम्, तदैव
वाराणस्यां गोविन्ददत्तेन वर्णितो मे पुरतो रजबोप्रसङ्गः । चिन्तितश्च
मया, मन्ये महेश्वरेण समर्पितो मय्येको गुरतरः कार्यभारः । संसारे-
ऽस्मिन् लब्धं मया किञ्चित् कर्म । शक्यते च कर्तुमनन्यसाधारणो
रजन्वा अयमुपकारः । निष्कर्षणा च मया कथमिदमेव नानुष्ठेयते
कर्म, किमेतन्नाम योग्यं कर्म ।

अथ तु प्रसङ्गतः कीर्त्यते शचीन्द्रनाथस्य पूर्वपुरुषाणां परिचयः ।
 आसीद् भवानीनगरग्रामवास्तव्यः केवलराममित्रो नाम कायस्थ-
 कुलोत्पन्नः कश्चित् । तदात्मजो वाञ्छारामो नाम, येन बुद्धिबलेन
 धनान्युपार्जयता परिवर्धयता च क्रमशः परिक्रीता निखिला तदन्व-
 वायजातैरधुनाप्युपभुज्यमाना महती भूमिसम्पत् । तेन च राम-
 सदयो नाम पुत्रो लब्धः । यदात्मजयोरवरजः शचीन्द्रनाथः ।

आसीच्च मनोहरदासनामधेयः कश्चित् परममित्रं वाञ्छारामस्य ।
 येन सहायभूतं वाञ्छारामो विपुलमिदमैश्वर्यजातमाससाद ।
 मनोहरदासेन च प्राणानप्यपरिगणय्य सम्पादितमासौत्तस्य कार्य-
 जातम्, स्वयन्तु कदापि न कृतो धनसञ्चयः । अनया च गुणपरम्परया
 तस्य वशीभूतो वाञ्छारामोऽपि तस्मिन् सहोदर इव स्नेहसन्ततिं
 बभार । प्राप च तस्मात् वयसा ज्येष्ठत्वेन ज्यायसीव भ्रातरि बहु-
 मानपरम्पराम् । नाभूच्च पितरि तस्य महती सम्प्रौतिः । मन्ये च तन्न
 नैकतरस्यैव दोष इति ।

अथैकदा रामसदयेन साङ्गं मनोहरदासस्य प्रावर्तत कश्चित्
 कर्कशः कलहः । ततो मनोहरदासो रामसदयकृतं सहनातीतम्
 अपमानमसहमानो वाञ्छाराममित्राय यथायथं सर्वं कथयित्वा तेन
 बहुधा पुनः पुनरनुनीयमानोऽपि तदनुरोधवचनमनाकर्ण्य परिवार-
 परिहृतो मित्रार्पितकार्यभारं सदैव भवानीनगरं परित्यज्य
 निर्जंगामः । स कुत्र गतः स्थितो वेति न केनापि विदितमासीत् ।

(क्रमशः)

मनोदूतम्

(पूर्वतोऽनुवृत्तम्)

श्रीचैतन्यदेवमातुल-कवोन्द्र-विष्णुदासविरचितम्

[श्रीचिन्ताहरणकाव्यतीर्थ-(एम्-ए) सम्पादितम्]

यच्च स्वयं वसति चन्द्रकिरीटमौलि-

रत्नांशुरक्षितपदाम्बुबहो मुरारिः ।

निर्णीयतेऽतिलघुकेन जगन्निवास-

वासस्य यस्य महिमा न हि मादृशेन ॥ २८ ॥

तेषाञ्च गोकुलनिवासकृतां जनानां

किं भागधेयमनुगीयमगीयमेव ।

यन्माधवं निगम-कानन-गूढमेतं

पश्यन्ति चारु नटयन्ति परिष्वजन्ते ॥ २९ ॥

प्रातर्मुकुन्दकलवेणुनिनादभिन्नै-

र्गोकाशवारितदपत्यरवैर्जनानाम् (?) ।

धेनुं वनं नयत रे व्रजतति बाल-

कोलाहलैश्च वधिरा श्रुतिरेव यत्र ॥ ३० ॥

सायन्तनस्य च करीष-क्षपीटयोने-

धूमस्तरोरुपरि बह्विचित्रमालः ।

यत्रान्तरीक्षचलितोऽचल-वाजि-कक्षां

यातो जनस्य हृदयं क्षणमावृणोति ॥ ३१ ॥

28. a चन्द्रकिरीट—D. दन्तिपतौश—I.

29. c -कानन—D. -कारण—I. d चारु—D. चार—I.

30. c -वन—D. कल—I. रे—D. वै—I. d -स्तु—D. -ह—I.

३१ । करीषीत्पक्षस्य क्षपीटयोनेरग्नः । अचलस्य पर्वतस्य वाक्चर्दोभिः
कक्षां समताम् ।

दीहारवः क्वचन कुत्र च वक्षरोधः
 क्रीडानिमग्नसुतलालसमानसायाः ।
 भाण्डस्य दाहविषये गृहिणा गृहिण्यः
 कुत्रापि वृद्धकुलमृद्धसभं नियुक्ताः (?) ॥ ३२ ॥

श्रीमान् स्वधर्मकुशलः कुशलं जनानां
 नित्यं दिशन्नधिपतिः पशुपालकानाम् ।
 पद्मराक्षसः प्रतिमयेव यशोदयाऽऽस्ते
 तत्रैव नन्द इति कश्चन वन्दनीयः ॥ ३३ ॥

तस्य व्रजे मकरकुण्डलिनं सवेणु-
 वेतं दलत्कमलपत्रसवर्णनेत्रम् ।
 बालं तमाल-तरु-कज्जलनीलिमान-
 मानन्दमाकलय मानस माधवाख्यम् ॥ ३४ ॥

वक्त्रे दृशि अवसि गण्डतलेऽधरोष्ठे
 कण्ठे भुजेऽङ्गुलिदले हृदि पृष्ठतीऽस्य ।
 मध्ये तथोरुयुगले चरणे नखेन्दा-
 वस्त्रात्ततस्तत इतोऽपि चिरं निषीद ॥ ३५ ॥

तस्मिन् वसन्ति समवेशवयोविलासाः
 श्यामाः कति व्रजसुतास्तमवैमि कस्मात् ।
 एतत् किमङ्गुलिखिलं निपुणं निरूप्य
 न स्पन्दसेऽपि यत एव मनः स एषः ॥ ३६ ॥

32. a दीहारवः—D. दीहोवर.,—I. वोत्स—I. वत्स—D. b विषये
 —I विषये—D. गृहिणा—D. गृहिणी—I.

34. a सवेणु—D. सवेत—I. b वेतं—D. वेहं—I.

36. c किमङ्गुलिखितं विपुलं—I. d यत एव मनस एव—I.

किं वर्ण्यमस्य चरणं श्रवणं शरीरं
 नेत्रं मनोऽपि चरिताञ्जगदेकचित्रात् ।
 पङ्के निमग्नमिव जीर्णमनेकपं के
 यन्नाम्ननागपि समुद्धृतिमानयन्तु ॥ ३७ ॥

श्यामाः पुनः सुमणिकुण्डलिनः शिखण्डि-
 खण्डप्रबालमणिकाञ्चनकण्ठभूषाः ।
 बालास्तथापि नितरां प्रतिभान्ति भानो-
 दीपाङ्कुरा इव पुरो भुवि नन्दसूनोः ॥ ३८ ॥

तत्तादृगङ्गतमहामहिमामृताब्धे-
 रावर्त्तमण्डलमनन्तमिमं प्रतीहि ।
 चेतस्तथाहि नयनञ्च मनश्च दैवाद्
 यातं परिभ्रमति भूरि न कस्य तस्मिन् ॥ ३९ ॥

त्वं देवहृन्द-मुनि-मानस-राजहंसं
 गोपाल-बालक-विलासकृताभिलाषम् ।
 गो-गोप-गोपसुत-गोपवधू-समेतं
 चेतोऽवधेहि गतसंशयमेकमेव ॥ ४० ॥

कोऽप्येष नृत्यति दृशो नटयन् जनाना-
 मुन्नायतोन्द्रियगणं जडयन् कुतोऽपि ।
 आलोकनैकपरमान् विहगान् मृगांश्च
 कुर्वन् गवां कचन चारयते कुलानि ॥ ४१ ॥

37. -३ वचसा—D. -५ चरणं—1.

39. ३ -महिमा—1. -महिता—D.

40. ३ हृन्द—D. तेन्द्र—1. d गतसंशयमे—D. वतसंशत—1.

41. c -नैकपरमान्—D. -नैकपरमान्—1. d चारयते—D. चर-
 यते—1.

गावश्च वक्षनिवहैस्तमुदीक्ष्य दूरा-
 दुत्पूरकर्णपुटकं तरसाभिपत्य ।
 आलोकयन्त्यनश्लोकितवत् सदापि
 जिघ्रन्त्यपूर्वदलीढवदालिहन्ति ॥ ४२ ॥
 अङ्गे क्वचित् कुल-कुरङ्गविलोचनायाः
 पङ्केकदापि पशुपाङ्गन-वेदिकायाः ।
 सङ्केतवञ्जलवने विजने कदाचि-
 दङ्केतरत्र हृदि पुण्यवतः कुतोऽपि ॥ ४३ ॥
 दूरेऽपि वाङ्मनसयोर्मुनिपुङ्गवानां
 भू-रेणुचुम्बिततनुः पशुपाङ्गनेऽपि ।
 यो मृग्यते श्रुतिबधूभिरपौक्षणेन
 गोपाङ्गनाभिरभितः परिपौयते सः ॥ ४४ ॥
 एवं व्रजे व्रजसुतैः सह यत्र यत्र
 क्रीडत्यनेकजलसन्तरणैकहेतुः ।
 चेतः प्रसादकलिकावधि तत्र तत्र
 प्रेमोत्तरेण भवतापि विलोकनीयः ॥ ४५ ॥
 तस्याग्रतः स्फुटसरोरुहमाकरन्द-
 गन्धान्वितालि-निकुरम्ब-करम्बितेन ।
 चित्राम्बरम्बरुह्मिणीगहनेन चेतः
 श्यामास्ति कापि यमुनेति तरङ्गिणीयम् ॥ ४६ ॥

42. b -दुत्पुच्छ—D.

43. c—I. पुस्तके एषा पङ्क्तिरन्तराऽन्तरं लुपिताऽत्यन्तमशुभा च ।

45. b -त्यनन्तजन—D. त्यनेकजल—I. c -विधि—I. -वधि—D.

46. b चुम्बितेन—D. पत्रकीये 'र' इत्यत्र 'चु' इति निर्दिष्टमास्ते ।

४६ तस्य व्रजस्य चित्राम्बुः रम्यसलिला । अम्बरुह्मिणीगहनेन उपलक्षितेति यावत् ।

यासां तरन्ति पुरुषाः पयसापि सद्यः
 क्षामण्डलैकमहिताः कति ता न नद्यः ।
 अन्या पुनर्भिर्हिरजा यदिहोरुकीर्त्तः
 स्नानावगाहनविनोदनपानचर्याः ॥ ४७ ॥

अशोधरस्यति विनिद्रविषप्रसून-
 विस्निष्टधूलिचयचम्पकमम्बु यस्याः ।
 वक्षःस्थलं तरुणकुङ्कुमपङ्कगौरं
 लक्ष्मीप्रियस्य हृदयानुचरोकरोति ॥ ४८ ॥

कृष्णं तमालतरुकज्जलभासि यस्याः
 स्मोराम्बुजे पयसि संवृतमम्बुजाक्षम् ।
 गोप्यश्चिरेण परितः परिलोभयन्त्यः
 स्पर्शानुजातपुलकैर्यामित्यवेयुः ॥ ४९ ॥

यस्यास्तटो त्रिजगतीजनमण्डनेन
 श्रीपुण्डरोकनयनस्य पदहयेन ।
 वक्ष-ध्वजा-कुश-कुशेशयराजितेन
 प्रायः पवित्रासिकतापरिचित्रितेव ॥ ५० ॥

४८. b -चम्पक—I. -चुम्बित—D. d. करोति—D, I.

४९. b संवृत—D. संवृत—I.

४७। अन्या अनन्यसाधारणी इत्यर्थः ।

४८। हे हृदय अनुचरोकरोति अनुकरोति ।

४९। परिलोभयन्त्यः अन्विष्यन्त्य इत्यर्थः । अवेयुः प्रतीयुः प्रत्यभिज्ञात-
 यत्न इति यावत् ।

यस्याः क्षणं कचन रोधसि धावमानं
 श्यामाभ्युदाभमरूपेक्षणाणिपादम् ।
 स्मेरारविन्दकुलसङ्गतमङ्ग तस्या-
 स्तुङ्गं तरङ्गमिव माधवमात्रधेहि ॥ ५१ ॥

तस्याः समीप-नव-नीप-वनालिकुक्षे
 स्मेर-प्रसूनचय-चञ्चल-चञ्चुरौके ।
 सन्धास्त्रसि प्रथमपल्लवकम्पिते न
 तस्ये न चारुणि मनः सरसोरुहाक्षम् ॥ ५२ ॥

काङ्क्षार-कोकनद-कैरव-पुण्डरीक-
 मिन्द्रीवरक्ष मधुगन्धहृतालिवृन्दम् ।
 कादम्बहंसवकसारसचक्रवाक-
 दात्यूह-मङ्ग-जलकुङ्कुमस्ति यत्र ॥ ५३ ॥

स्वच्छाश्रसां विकचवारिरुहाश्च येषां
 कच्छस्त्रलीक्ष घनकोमलशादलाक्ष्याम् ।
 निद्रान्ति मन्दमृदुचन्दनगन्धवाह-
 स्पृष्टाः स्नपृष्ठविनिवेशितकण्ठमेणाः ॥ ५४ ॥

51. c - सङ्कुल—D. - सङ्गत—I. d तुङ्गम् इति D. पुस्तके लुटितम् ।

53. b - हृता इति D. पुस्तक पल्लवाये निर्दिष्टं पाठान्तरम् । I. मुक्तके
 अगन्तरं पङ्क्तिद्वयं मसीबोपात् सुतरामविस्मृतासुपगतम् ।

54. c निद्राति—I, 'D. पुस्तकपल्लवाये । विभन्ति—D.

५३ । स्मेरसौकुहाक्षं कक्षं न सन्धास्त्रसि इति न इत्यन्वयः ।

५४ । कच्छस्त्रलीं गत्वा इति शेषः । एणाः मृगाः ।

तैस्त्रैरपङ्किलतटेस्तटचारभूमि-
 भूमोरुहप्रवृत्ततापमतापरम्यैः ।
 तोर्थैरिव द्विजगणैः परितः परीतै-
 रेवं सरोभिरभिभोभितसंविभागम् ॥ ४५ ॥

हिन्ताल-ताल-वट-शाल-रसान्न-जाल-
 ताली-तमाल-कृतमाल-पियाल-फोलैः ।
 जम्बोर-वीरतरु-विश्वकादम्ब-जम्बू-
 खर्जूर-निम्ब-हरिचन्दन-सिन्धुवारैः ॥ ४६ ॥

श्रीफालिका-स्थलसरोरुह-कर्णिकार-
 वासन्तिका वकुल-चम्पक-वाण-कुन्दैः ।
 कङ्कलि-किंशुक-मधूक-जवा-प्रियङ्गु-
 मङ्गी-लवङ्गलतिका-वनमालिकाभिः ॥ ४७ ॥

एतैर्दलानि कुसुमानि फलानि सम्यक्
 श्रीजानिपाणिकमलग्रहमानितानि ।
 रम्याणि सर्वसमयेऽपि शमन्दधानै-
 र्नीरन्ध्रमावृतमनावृतपुण्यपुष्पैः ॥ ४८ ॥

55. a -रुपल—I. -रपङ्किल—D. भूमिः—I. भूमि—D. b. भूमि—I.
 भूमि—D. -रम्ये—I. i -रम्यैः—D.

56. d -रैः—D. -रिं—I

57. c किञ्चि—I. कङ्कलि—D.

४८। शमन्दधानैः शान्तेरित्यर्थः । अनावृतपुण्यपुष्पैरनुपुष्पसमूहेर्नृनिभि-
 रित्यर्थः आवृतमध्युषितम् ।

यागाङ्गनखलमिवोज्ज्वलकृष्णवर्त्म
 शाखाश्रितैर्द्विजगणैर्महितं सुघोषैः ।
 तस्यैव नातिशयदूरतरं व्रजस्य
 वृन्दावनं रसमयं वनमस्ति चेतः ॥ ५८ ॥

तस्मिन् क्षणं शिखिशिखण्डकृतावतंसं
 वंशं मनागधरसीमनि सन्दधानम् ।
 गोरोचनापटुपटोरकृताङ्गरागं
 तं सानुरागमनिशं हृदयावधेहि ॥ ६० ॥

तस्मिन्मयं सुरलिकां मुखरीकरोति
 तन्नाशमनस्तत इतः सरिदाविरासीत् ।
 अर्धावलीढगलितैः प्रथमैर्मृगाणां
 चौणोतलञ्च कबलैरपिधीयते स्म ॥ ६१ ॥

तच्च प्रयातमनु नादितवेणुदण्डं
 पोताम्बरं विदलदञ्जनपुञ्जकान्तिम् ।
 आरब्धताण्डवरसैः परिवृत्तकण्ठ-
 कान्तैः शिखण्डिभिरनुव्रज वोच्यमाणम् ॥ ६२ ॥

59. b -घोषैः—D. -घोरैः—I. d -वनमनुत्तमस्ति—D. -रसमयं
 वनमस्ति—I.

61. c -लाभनः—D. -ल खनैः—D पुस्तकपत्रकोषी । -तालनः—I.

62. b -कान्तं—D. -कान्तिं—I.

५८ । उज्ज्वलकृष्णवर्त्म, यागाङ्गनपक्षे उज्ज्वलः कृष्णवर्त्म अग्निर्यत्र ।
 वृन्दावनपक्षे उज्ज्वलं कृष्णवर्त्म कृष्णवर्णः पन्था यत्र ।

६१ । प्रयातमनु गमनमनु ।

बोपदेवकृता मुग्धबोधटीका

[निबन्धकः—श्रीचिन्ताहरण-चक्रवर्ती काव्यतीर्थः एम्-ए]

सुविदितमेव सुमनसां यन्मुग्धबोधादयो बहव एव विविधशास्त्र-
मधिकृत्य विरचिता ग्रन्था विबुध-धीरेयेण अशेषशास्त्रपारीणेन बाह्ये
मूढरूपेण प्रथितिं गतेन श्रीमता बोपदेवेन । तेषु च भूयस्समां
प्रसिद्धिं गाहमानं विराजते तदीयं मुग्धबोधमिति व्याकरणम्—यच्चा-
मेदानीमपि गौडदेशस्य पश्चिमभागेषु अधीयमानवैयाकरणग्रन्थेषु
प्राधान्यमधिगच्छदास्ते इति केषां वाऽपरोक्षमभिज्ञानम् । सुविशदस्या-
प्येतद्ग्रन्थस्य भूयो वेशद्यसम्पादनाय गौडदेशोद्भवैर्बहुभिरेव विरचिता
अनर्वाचीना अनेके व्याख्यानग्रन्था अपि ग्रन्थस्यास्य प्राचीनादेव
कालात् साधारणेषु प्रचारबाहुल्यम् एव सूचयतीति की वा संशयौत ।
यत् सत्यं साकल्येनानुपलभ्यमाना अपि कतिचनेतेषु अर्वाकृतनग्रन्थे-
षु लिख्यमाना अन्तरा अन्तरा स्वमस्तित्वं प्रमापयन्ति ।

परमुपलभ्यमानेषु अतिपथमुपागतेषु वा मुग्धबोधव्याख्यानग्रन्थेषु
नैकोऽपि बोपदेवकृतित्वेनाद्य यावत् निरधारि । न च स्वग्रन्थ-
व्याख्याद्वरूपेणास्त्वस्य कापि प्रसिद्धिर्वैयाकरणगोष्ठीषु । एवं सति
च वस्तुस्वरूपे नितरां विस्मयमुपागता वयं पण्डितगोष्ठीभूयिष्ठतो
नवद्वीपतः स्वर्गत-वैयाकरणकेशरिणः शिवनारायण-शिरोमणेश्चैव
साम्प्रतमेव समुपनतेषु परःशतेषु व्याकरणग्रन्थेषु यदा बोपदेवकृतित्व-
मात्मनः प्रख्यापयन्निव कश्चिन्मुग्धबोधव्याख्यानग्रन्थो दृग्गोचरं गतः ।
सुतरां संशयितेऽप्यस्य बोपदेवकृतित्वे परिषत्सदस्यानां मनीषि-
मङ्गलमानामालोचनकृते समासतः समुपस्थाप्यते कश्चित् परिचयो-
ऽस्माभिरत्रैतद्ग्रन्थस्य । परमिदं दुःखकारणं नो यद्, ग्रन्थोऽयमतितरां

खण्डितः, केवलं पत्रपञ्चकमेवास्याधिगतम् । तथा च प्रकरणस्य कस्यापि इतोऽन्तराऽसम्पूर्णतया पुष्पिकाया अनुपलभात् अन्यसमाप्तेष्व असङ्गावाद् अन्यकद्विषयकं न किमप्यस्माभिः समासादितम् । केवलं ग्रन्थारम्भीयात् कस्मादपि श्लोकाद् बोधदेवकृतित्वमस्य स्फुटीभवति । परं तत्रापि न नामतो निर्दिष्टो ग्रन्थकारः । तथा च—

“एतेषां मतमालोक्य सुग्धबोधं मया कृतम् ।

क्रियते तस्य व्याख्याऽसौ सर्वशास्त्रप्रबोधिनी ॥” इति

एतेन च नामनिर्देशाभावेऽपि सुग्धबोधकर्तुरेव एतद्ग्रन्थकर्तृत्वं स्पष्टमेवाभिहितम् । ग्रन्थस्यास्य च नाम सर्वशास्त्रप्रबोधिनीति निर्दिष्टम् । परं नान्नीऽस्य अन्वर्थतां न कामप्युत्पश्यामो वयम् ।

ग्रन्थादौ प्राथम्येन कृतं यथानियमं मङ्गलाचरणम्—

“त्रैलोक्यपितरौ वन्दे गङ्गाधर-गदाधरी ।

प्रलयस्थितिकर्तारौ भर्तारौ जगतां करो ॥” इति ।

एतदनन्तरञ्च सुग्धबोधनिर्माणाथं ये नामालोचिता ग्रन्थास्तेषां तत्तद्-ग्रन्थकाराणां वा समुपन्यस्तानि नामानि । यथा—

“पाणिनिर्वात्तिको भाष्य-महाभाष्यन्ततः फणो ।

प्रक्रियारत्नकारश्च काशिकावृत्तिरेव च ॥

इन्द्रधन्द्रो महेन्द्रोऽपि चान्द्रः कान्द्रः कपालिनी ।

कैयटो हरदत्तश्च कज्जटो दीक्षितः शुभः ॥

शाकटायनजेनेन्द्रो(न्द्रौ) सारस्वतसरोरुहौ ।

जुमरामरभट्टाश्च मेदिन्याद्या वसाभुजाः ॥

बुद्धिपादकलापौ च रत्नमाला च मालिका ।

नैयासिकमहाशङ्कः सुपद्मः कमलाशनः ॥”

लिपिकारस्यानभिज्ञतया वर्णाशुद्ध्यादयः प्रमादा बाहुल्येनात्र विलसन्ति,—न च ते केवलं कल्पनामालम्ब्य मया शुद्धिं नीताः । प्रमाद-

बाधुस्याद् वा अस्मदज्ञानस्य सङ्कीर्णतया वा अबोधलिखिता अनेके एव ग्रन्था ग्रन्थकर्त्तारश्च नास्माभिः परिचीयन्ते ।

कपालिनी-कञ्जट-बुद्धिपाद-कमलाशनादयोऽज्ञातचरा इव प्रतिभान्ति । ग्रन्थपार्श्वे (margin) द्वयोस्तावत् कोऽपि सूचितः परिचयः केनापि वाचकेनाध्यापकेन वा * । तथा चोक्तं तत्र—

“महेन्द्रो मिथिलाभाषाप्रसिद्धः । कान्द्र इति पश्चिमस्यान्दिशि प्रसिद्धः शाकटायनस्य व्याख्याता ।”

न चास्मिन्नामनिर्देशे ग्रन्थकालादिरूपः कश्चिदपि नियमोऽनुसृतः स्यात्, जुमरादपि परतः कलापस्य निर्देशात् । न चाधुनोपलभ्यमान-प्रमाणनिचयादत्र निर्दिष्टानां सर्वेषामेव बोपदेवात् प्राचीनत्वम् उररीकुर्वन्ति प्रव्रतस्वानुशीलनपराः प्रेक्षावन्तः । तथा च जुमर-सुपन्नयोः बोपदेवात् प्राचीनत्वे सुतरां निश्चयस्य अनुपलब्धत्वेऽपि केचन केचन तत्प्राचीनत्वं सर्वथैवोदघोषयन्ति † । परं दीक्षितस्तु बोपदेवात् अतितरामर्वाक्तनो वर्षाणां द्वित्रैः शतैरित्यामनन्ति सुधियः ‡ न च दीक्षित इति सिद्धान्तकौमुदौकारोऽन्यो वा इति विद्यते संशयावकाशो लेशतोऽपि, ‘पाणिनिवृत्तौ भट्टोजिदोक्षितेन’ इत्यादिग्रन्थे तृतीयपत्रे स्पष्टमेव भट्टोजिनामोक्तेखात् । एवञ्च ग्रन्थस्यास्य बोपदेवकृतित्वं सुतरामेव संशयकोटिमरोहति । परं भूयसां वैयाकरणानामुक्तेखात् कथमप्यनुशीलनोय एव एष इति अयं प्रबन्धारम्भः । एतदप्यालोच्य*

* प्रसङ्गतञ्चेतदपि वाच्यं यदस्माभिरालोच्यमानप्रतिलिप्याधारभूतो ग्रन्थः केनचिद्व्याचितपूर्वं इति प्रतिभाति, एतद् व्याख्यानस्य अन्यत्र चैतादृशीनां पङ्क्तोनां दर्शनात् । न चैतत्प्रतिलिपिरालोचिता* केनापि—अत्र प्रमादानां बाधुल्यदर्शनात् ।

† Systems of Sanskrit grammar S. K. Belvalkar—पं०

१०८, १११ ।

‡ तत्रैव ४७३ पत्रे ।

ग्रत् बोपदेवस्यालम्बनभूतानाम् ईदृशानां ग्रन्थ-ग्रन्थकाराणामुक्त-
स्तेनैव कृतो ग्रन्थान्तरेऽपि । तथा च तदोयकविकल्पद्रुमे—

“इन्द्रश्चन्द्रः काशकृत्स्नापिशलो शाकटायनः ।

पाणिन्यमरजेनेन्द्रा जयन्त्यष्टादिशाब्दिकाः ॥” * इति

इतोऽधिकानां नामानि निर्दिष्टानि सर्वशास्त्रप्रबोधिण्याम-
दाशोचनविषयीभूतायाम् । कविकल्पद्रुमे प्रसङ्गतः प्रधानानां निर्देशः
कृतः । सुगन्धबोध्याख्यानग्रन्थे तु साकल्येनावलम्बितग्रन्थादीनां
सूचनं कृतमित्यनुमानं न सर्वथाऽसम्भवं भवितुमर्हति ।

ग्रन्थमध्ये च अन्तराऽन्तरा अपरेषामपि केषाञ्चित् वैयाकरणानां
नाम पंक्तयश्चोद्धृतानि । तथा च—लृकारदोर्घत्वाल्लोचनावसरे—(३४
पत्रे)—

“अत्र लृकारस्य दोर्घत्वमास्तीति शाकटायनः । अस्तीति प्रक्रिया-
रत्नकारकञ्जटौ । पाणिनिवृत्तौ भट्टोजिदीक्षितेनापि लृवर्णस्य द्वादश
तस्य दीर्घाभावादित्युक्तम् । यथा ऋस्वलृकारोऽस्ति तथा दीर्घ-
लृकारोऽपि अस्तीति दुर्गसिंहः । वस्तुतः लृकारस्य दीर्घत्वमप्यस्तीति
अस्माकं सम्मतम् । अत एव महाभाष्येणापि धातोरुपसर्गादतीति-
सूत्रे तपरत्वात् लृकारमिच्छति लृकारयति । ततः प्रलृकारोयति
इत्येवोदाहृतम् । पुरुषोत्तमदेवेनापि लृकारो देवोमतो (?) स्वात्
लृकारो दनुजप्रसूरित्युक्तम् ।” एवं च चतुर्थपत्रे—

धात्वर्थं बाधते कश्चित् कश्चित्तमनुवर्त्तते ।

तमेव विशिनष्ट्यन्य उपसर्गगतिस्त्रिधा ।

इति विस्तारवृत्तिः ।

* S. K. Belvalkar महोदयेन तु श्लोक एष सुगन्धबोध्य इति
निर्देशः कृतः (१०म पृष्ठे तृतीयपादटीकायाम्) ।

पञ्चम-पत्रे च—

यावत्सिद्धमसिद्धं वा साध्यत्वेनाभिधीयते ।

आश्रितक्रमरूपत्वात् सा क्रिया त्वभिधीयते ॥

इति वैयाकरणभूषणादौ दृष्टम् ।

परिषत्सन्देशः

मासिकसभा—सौराष्ट्रादस्य पञ्चमदिवसे बुधवासरे सायं
सार्धसप्तम-घटिकायां परिषदो मासिकाधिवेशनं सुनिष्पन्नमभूत् । तत्र
स्थिरसभापतयो महामहोपाध्याय-श्रीयुक्त-दुर्गाचरण-साङ्ख्यवेदान्ततोर्य-
महोदयाः सभापतिपदमलमकार्षुः । पूर्वसभाविवरणानि पठितानि
गृहीतानि च । नूतन-सभ्यानां नामान्यप्युत्कीर्तितानि । समन्तरञ्च
कविराज-श्रीयुक्त-वसन्तकुमार-राय-विद्यारत्नमहोदयेन “प्राचीनप्रसा-
धनोपकरणानो”ति शोधकः प्रबन्धो वाचितः । सुचिन्तितस्य सुलिखि-
तस्य चास्य प्रबन्धस्य तत्रोपस्थिता अनैक एव धीरधोरेयाः समालोचना-
मनुकूलामुपाललयन् । सभापतेरभिभाषणात् परं रात्रेर्नवम-घटि-
कायां सभाभङ्गो जातः ।

विगत-सौराष्ट्रावणस्य सप्तविंशदिवसे सोमवासरे रात्रेः सार्धसप्तम-
घटिकायां श्रीयुक्तोपेन्द्रचन्द्रश्रुतितोर्यमहोदयस्य सभापतित्वेन परि-
षदो मासिकमधिवेशनमेकं निरपद्यत । पूर्वसभाविवरणपाठानुमोद-
नादिरूप-पूर्वाह्नकर्तव्येऽवसितं श्रीयुक्त-दक्षिणारत्न-शास्त्रिभिः एम् ए
महोदयैः “लोकायतमते परलोकः” इतिशोधकः कश्चित् निबन्धो
वाचितः । पण्डितप्रकाशैस्तत्रभवन्निः श्रीयुक्तेश्वरचन्द्रशास्त्रि-महोदयैः
सुगमौरार्थस्य सुवाचितस्यास्य प्रबन्धस्य समालोचनावसरे निश्चितमेव

लोकायतमतसुदृष्टितमभूत् । परिषदाचार्यैस्तत्रभवद्भिस्तर्काचार्यै-
पादैश्च न्यायसमयमवलम्ब्य सहेतुत्वासहेतुत्वप्रदर्शनसुखेन निखिलैव
न्यासिस्तदुपहोपायादिश्च तथा प्रतिपादितौ, यथा अचिरारम्भ-
न्यायशास्त्रानुशोलना अपि च्छात्रा अनायासेनेव तत्सर्वमधिगन्तुं
शक्नुयुः, तथा निबन्धकारोपचिता युक्ति-प्रधानतर्कशास्त्रोप-हेत्वादि-
दोषाश्च नावसरं लभेरन् । रात्रेर्दशम-घटिकायां सभाभङ्गो जातः ।

विशेषाधिवेशनम्—विगतसौरश्रावणस्य षड्विंशदिवसे

सायं सार्धषष्ठहोरायां महामहोपाध्याय-श्रीयुक्त-भागवतकुमारशास्त्रिभिः
एम्. ए. पि. एच्. डि. महोदयैः कलिकाताविश्वविद्यालये सम्प्रत्येव
व्यवस्थापितस्य आशुतोषासनस्य लाभेन हृषप्रकाशनाथे परिषदो
विशेषाधिवेशनमेकमजनि । तत्र च कलिकाता-महाविद्यालया-
ध्यक्षाः श्रीमन्तः उक्तर आदित्यनाथमुखोपाध्याय-महोदयाः सङ्गं
सभापति-पदमलमकार्षुः । तत्रोपस्थितेषु च सभ्येषु म. म. श्रीयुक्त-
दुर्गाचरणसाङ्गरवेदान्ततीर्थाः, म. म. श्रीयुक्त-फणिभूषण-तर्कवागौशाः,
म. म. श्रीयुक्त-शितिकण्ठ-वाचस्पतयः, म. म. श्रीयुक्त-कण्ठचरण-तर्का-
लङ्काराः, श्रीयुक्त-हरिदास-सिद्धान्तवागौशाः, श्रीयुक्त-सकलनारायण-
शास्त्रिणः, श्रीयुक्त-देवेन्द्रनाथ-राय, एम्. ए, श्रीयुक्त-प्रभातचन्द्र-चक्र-
वर्त्तिनः, एम्. ए, पि-एच्. डि, श्रीयुक्त-अमूल्यचरण-विद्याभूषणाः,
श्रीयुक्त-चितीशचन्द्रचट्टोपाध्यायाः, एम्. ए, श्रीयुक्त-रसमय-विद्या-
भूषणाः, एम्. ए, प्रसूतयो विशेषेणोक्तेष्वयोग्याः । सर्व एवोपस्थिताः
सभ्याः तत्रभवतां शास्त्रिमहोदयानामेतदाशुतोषासनलाभेन परां प्राप्ति-
मात्मनोनामाविरकार्षुः । परिषत्पक्षतः श्रीयुक्त-भुवनमोहनसाङ्गरतीर्थ-
महोदयेन विरचिताः केचिदभिनन्दनश्लोकः श्रीयुक्त-चिन्ताहरण-चक्र-
वर्त्तिना एम्. ए, महोदयेन वाचिताः । परिषत्सम्पादकैश्च श्रीयुक्त-
अमरेश्वरठाकुर एम्. ए, वेदान्तशास्त्रिभिरभिनन्दनोपाय तत्रभवते
शास्त्रिणे कानिचिद्वाचाफलान्युपपन्नान्य भासतटे च चन्द्रनागुदभिस्तिलकं

विरचितम् । सभापतेर्धन्ववादानन्तरं परिषच्छात्रसमित्या “दूत-
घटोत्कचा”भिधानस्य भासकृत-व्यायोगस्य प्रयोगेण समनुरञ्जिताः
समागताः सर्व एव सदस्याः ।

रामायणसमितिः—परं प्र मोदिनिदानमस्य निवेद्यते पुरतः
पाठकमहाभागानां, यदियं सपारिषदा संस्कृत साहित्यपरिषत् वङ्ग-
देशोचितपाठसमलङ्कृतमेकं वाङ्मौकीय-रामायणं मुद्रापयितुं व्यव-
स्यन्ती शाखासमितिं काञ्चिदुदबोधयत् । तथा च समित्या रामायण-
मुद्रणव्यापारस्य सम्पादनं म. म. त्रैयुक्त-दुर्गाचरणसाङ्गप्रवेदान्त-
तीर्थाः म. म. त्रैयुक्त-भागवतकुमार-शास्त्रिणः पि, एच्, डि महो-
दयाश्च प्रधानसम्पादका निरधार्यन्त । परं वङ्गदेशोचित-पाठभूषित-
स्यास्य रामायणस्य वङ्गान् प्रत्युपयोगविशेषमापादयितुं वङ्गभाषया-
नुवादोऽपि कश्चिद् भविष्यतीति निर्धारितमास्ते शाखासमिति-
सदस्यैः । तत्र चानुवादकर्मणि कुशलधियः संस्कृतभाषाविशेष-
विदः श्रीमन्तो नगिन्द्रनाथठाकुर-सिद्धान्तरत्न-नामानो न्ययोजि-
षत । तैश्च सहज-नैपुण्येन एतदन्तरैव बालकाण्डं मुद्रणागार-
प्रेरणोपयोगितया लिखितमास्ते । टीका च प्राधान्येन लोकनाथ-
चक्रवर्त्तिकृता समवलम्बिता भवेत्, अन्यासाञ्च टीकानां सारांशा
एव सङ्कलिता भवेयुः । परं वङ्गदेशलिखितपुस्तकेषु देशान्तर-
सम्मतं पाठान्तरं लभ्येत चेत्तदपि बन्धनचिह्नाङ्कनेन वा,
चुद्राक्षरेण वा मूल एव निवेशितं भविष्यति । तच्चिबन्धना समा-
लोचना च पाद-टोकायां स्थानं लप्स्यते । एवं कृत-परिकरैश्च परिषत्
पारमवश्यमेवासादयिष्यति भगवत्कृपाकूपोडुपेन रामायणमहोदधे-
रिति सवेथा वयमाशास्महे ।

महदिदमनुष्ठानं सफलयितुं महान्तो व्यवसायाः, महान्ता
मानवाः, महान्तश्च द्रविणव्ययाः समपेक्ष्यन्त इति विदितवृत्तान्तापि
परिषच्च पश्चात्पदमाधातुमोहते, यतस्तेषां तेषामुपकरणानां पर्याप्ति-

विरहेऽपि नैव दुरासाद्यता प्रतिपाद्यते समुद्रयुञ्जानैः परिषत्-सदस्यै-
रिति शम् ।

चित्रपरिचयः

अस्यां पत्रिकायामस्मिन्नङ्के मुखभाग एव येयं मूर्तिरालेख्यगता
परितर्पयत्यञ्चोणि प्रेक्षकाणामोक्षणमात्रेण, सा हि “मुग्धिदावाद”
मण्डलवर्त्तिनस्तत्रभवतो विद्यावैभव विद्योतित-वैद्यान्ववायस्य स्वर्गत-
कविराज-गङ्गाधरकविरद्वस्येति विदितमस्तु वाचकमहोदयानाम् ।
धरणोधन्वन्तरिरयमन्तरा तुरीय-युगस्याविर्भूयास्मिन् भूमिभागे प्राप्ताव-
धोरणाखेदमायुर्वेदसुदयभूधरशृङ्गे भूयः पर्यवास्थापयदिति न ताव-
त्तिरोहितमितरेष्वपि वङ्गविषयवास्तव्येभ्यो विपश्चित्प्रवरैभ्यः । काले
चास्य निदान नैपुण्यमगण्यप्राणिहृन्दं नेरुज्यमुपलभ्यश्चरकावतरत्व-
मपरिपन्थि प्रास्थापयद् रोगक्षुब्धेषु मानवसमाजेषु ।

वारान्तरे चास्य जीवनवृत्तान्तः सन्तोषयिष्यति ग्राहकमहोदया-
नित्यचैवाद्य विरामः समासाद्यते ।

संस्कृतसाहित्यपरिषत्

इयं संस्कृत-साहित्य-परिषत् प्रतिभा रवेः ।
भावालोकेर्मनःपद्मं प्रकाशयतु धीमताम् ॥

September,	{	१८५१ शक्रोद्यो भाद्रे	{	Vol. XII.
1929		१२३-वर्षस्य ५म-संख्या		No 5.

सनातनाचारः

[निबन्धकः—श्रीवचनाश्याम-वेदान्ततोषः]

कुलशीलगतानुरूपता वत यस्यां विचलन्त्यनादृता ।
असवर्णगतां विलोक्य तां परिणीतिं परितप्यते न कः ॥ १
अपि पूर्वतनी गृहस्थता सुतमुत्पादयितुं व्यवस्थिता ।
नवशिञ्चितसभ्यतागता विपरोता प्रतिभाति सर्वतः ॥ २
इह पूज्य-कुलाङ्गनाकुलं मृतमालिङ्ग्य पतिं त्वनाकुलम् ।
गतवत् किल निर्मलं पदं वपुराधाय हिरण्यरेतसि ॥ ३
किमतः परमस्ति दुःखदं परधर्मप्रबलेऽत्र भारते ।
विधवा पतिमामुमोहते नवशिञ्चा च पथः प्रदर्शनी ॥ ४
गुरुभिः परिपक्वबुद्धिभिः पिष्टरोगादिविचारणक्षमैः ।
समदृश्यत कन्यका पुरा सुतपाणिग्रहणाय सादरम् ॥ ५
स्वयमेव नवी युवाधुना विजने पश्यति कन्यकामहो ।
अवरोधविधिः क्व वा त्रपा मुञ्चुरालापपराङ्मुखी न सा ॥ ६

ऊचुः परिणयमार्था गौर्यास्तथैव पुरातनाचार्याः ।
 रोहिण्याः कन्याया विपरीतमनार्थवर्थाणाम् ॥ ७
 कश्यपे वयसि विवाहः प्रभुतामापादयेद् यथा कान्ते ।
 न तथा यौवनकाले क्रीडापाञ्चालिका स्वामौ ॥ ८
 मृदुले चेतसि लग्नः संस्कारो न यात्यन्यथाभावम् ।
 नारीणामुपयामः संस्कृतिरिति शास्त्रनिर्देशः ॥ ९
 वदनपिधानं स्त्रोणां मन्यन्ते ये विगर्हितं कर्म ।
 बहुमुखं रुचिरं वा तेः किं नाच्छाद्यते वस्तु ॥ १०
 इत्यं प्राप्तविकारान् विलोक्य विविधान् सनातनाचारान् ॥
 रोदिति संस्कृतिकामो भगवच्चरणे घनश्यामः ॥ ११

लोकायतमते परलोकः *

[निबन्धकः—श्रीदक्षिणारञ्जनशास्त्री एम्. ए.]

नास्ति परलोकः । न च वक्तव्यं किं परलोकबाधकं प्रमाणम् ।
 यतो न लोकायतिकैस्तदुबाधकप्रामाण्यात् तदभावः प्रतिपाद्यते । किन्तु
 परोपन्यस्त-प्रमाण-दूषणमात्रमेव क्रियते । अत एव तेषां सूत्रम्—
 “सर्वत्र पर्यनुयोगपराख्येव सूत्राणि ब्रूहस्यतेः” तच्च परोपन्यस्त-
 प्रमाणदूषणं पराभ्युपगमस्य प्रश्नादिद्वारेण विचारणा । न पुनः
 स्वसिद्धप्रमाणोपन्यासः । येन अतीन्द्रियार्थबाधकत्वेन प्रवर्तमानं
 प्रमाणमाश्रयासिद्धत्वादिदोषदुष्टत्वेन कथं प्रवर्तते इति तान् प्रति
 परेणापि पर्यनुयोगः क्रियेत । अत एव परलोकप्रसाधकप्रामाणा-
 भ्युपगमं परेण ग्राहयित्वा तदभ्युपगमस्य विचारः क्रियते ।

* परिषदो भासिकाधिवेशने वाचितः ।

परलोकसद्भावावेदकं प्रमाणं प्रत्यक्षम्, अनुमानम्, उपमानम्, आगमः, अर्थापत्तिः, अभावः, सम्भवः, ऐतिह्यं वापरेण स्वीकार्यम् ।

तत्र न तावत् परलोकप्रतिपादकत्वेन चक्षुरादिकरणव्यापाह-
समासादितात्मलाभं सन्निहितप्रतिनियतविषयत्वात् प्रत्यक्षं प्रवर्तते ।
नापि अतौन्द्रियं योगिप्रत्यक्षं तत्र प्रवर्तन इति वक्तुं शक्यम्, यद्-
लोकादिवत् तस्यापि असिद्धेः । नाप्यनुमानम्—“अनुमानमप्रमा-
मिति” च तेषां सूत्रम् । अनेन च सूत्रेण तैः प्रतिज्ञाप्रतिपादनमाह-
मेव कृतम् । अनिश्चिताद्यप्रतिपादकत्वादसिद्धप्रमाणाभरसवदिति
हेतुदृष्टान्तावपि ऊह्यौ । अनुमानं व्याप्तिज्ञानसापेक्षं, व्याप्ति-
व्यभिचाररहितः सम्बन्धः । स च अविनाभाव इत्यप्युच्यते । स
सकलसपक्ष विपक्षाप्रत्यक्षीकरणे दुर्विज्ञानोऽसर्वविदा । न चात्र भूयो-
द्दर्शनं शरणम् सहस्रशोऽपि दृष्टसाहचर्यस्य व्यभिचारात् । मन्त्रा-
नसादौ वज्रधूमयोर्भूयोद्दर्शनसाहस्रेऽपि यथा तस्मै लोहपिण्डे
केवलाम्निवत् गोपालघुटिकादौ केवलधूमस्यापि प्रत्यक्षदर्शनेन
व्यभिचारनिरासासम्भवः । एवं भूयः सहचरितयोरपि मित्रयोर्मित्रो
व्यभिचारः स्त्रीसङ्गादौ दृश्यत एव । तथा च अविनाभाव-
सम्बन्धस्य ग्रहीतुमशक्यत्वात् अनुमानं न प्रमाणम् । अत्र ब्राह्म-
भर्तृहरिः—अवस्थादेशकालभेदेन पदार्थानां शक्तयो भिन्नाः । अतो
न शक्यतेऽनुमानात् तद्भावनिश्चयः कर्तुम् । न ह्येवं शक्यते अनुमानात्
प्रत्येतु—देवदत्तो भारोदहनसमर्थो न भवति देवदत्तत्वाद् बाह्या-
वस्थादेवदत्तवदिति । अत्र हि अवस्थाभेदेन शक्तिभेदसम्भवाद् व्यभि-
चारः । तथा देशभेदेन आमलकोष्णूर्वादीनां रसवैर्ष्यविपाकभेदो
दृश्यते । तत्र नैवं शक्यते वक्तुम्—सर्वा आमलको कषायफला अन्त-
र्भूयमानामलकीवदिति । तथा कालभेदेन कूपोदकादीनां शीतो-
ष्णादिभेदः सम्भवति । तत्र सर्वा आपः शीता इति न शक्यते निश्चयः
कर्तुम् । तथा दृष्टादिषु निश्चितदहनसामर्थ्यस्याग्नेरक्षपटले लक्ष-

सामर्थ्यं प्रतिबध्यते । न च तच्चैवमनुमातुं शक्यते अन्नपटलमग्निना दह्यते पार्थिवत्वानृणादिवदिति । तथा अन्येनान्यथा प्रतिपादितोऽर्थः पुनरभियुक्ततरेण अन्येन अन्यथा प्रतिपाद्यते ।

यच्च सामान्यस्य तद्विषयस्याभावात्, स्वार्थपरार्थभेदासम्भवात्, विरु-
द्धानुमान-विरोधयोः सर्वत्र सम्भवात् क्वचिच्च विरुद्धान्यभिचारिणः
इत्यादिदूषणजालं, तदनुद्घोषणोपमेव ; यतोऽनिश्चितार्थप्रतिपादकत्वा-
दनुमानमप्रमाणमित्यनुमानाप्रमाणाप्रतिपादने कृते शेषदूषण-
जालस्य नृत्तमारणकल्पत्वात् ।

ये चानुमानादिप्रामाण्यमनुमन्वानास्तान् प्रति दृष्टान्तमाह—
कश्चित् पुरुषो नास्तिक-मतवासना वासितान्तःकरणो निजां जायाम्
आस्तिकमतनिबद्धमतिं स्वशास्त्रोक्तयुक्तिभिरभियुक्तः प्रत्यहं प्रतिबोध-
यति । सा तु यदा न प्रतिबुध्यते, तदा स इयमनेनोपायेन प्रतिभोक्ष्यत
इति स्वचेतसि विचिन्त्य, निशायाः पश्चिमे यामे तथा सह नगराग्निर्गत्य
तां प्रत्यवादीत्—प्रिये य इमे नगरवासिनो नराः परोक्षविषयेऽनु-
मानादिप्रामाण्यमाचक्षाणा लोकेन च बहुश्रुततया व्यवक्रिय-
माणा विद्यन्ते, पश्य तेषां चारुविचारणायां चातुर्यमिति । ततः
स नगरहारादारभ्य चतुष्पथं यावन्मन्यतर-प्रसृमर-समीरणसमोभूत-
पांशुप्रकरे राजमार्गे द्वयोरपि स्वकरयोरङ्गुष्ठप्रदेशिनी मध्यमाङ्गुलिद्वयं
मीलयित्वा स्वशरीरस्थोभयोः पक्षयोः पांशुषु न्यासेन हृकपदानि
प्रचक्रे, ततः प्रातस्तानि पदानि निरौच्यास्तिको लोको राजमार्ग-
ऽमिसत् । बहुश्रुता अपि तन्नामता जनान् प्रत्यवोचन्,—भो भो हृक-
पदानामन्वेषानुपपत्त्या नूनं निशि हृकः कश्चन वनतोऽद्भागच्छत् ।
ततः स तांस्तथा भाषमाणाग्निरोष्ण निजां भार्यां जजल्प,—एते हृक-
पदविषये सम्यगविदितपरमार्था बहवोऽप्येकसदृशमेव भाषमाणा
अपि बहु सुन्धजनध्यान्यमुत्पादयन्तोऽपि च ज्ञाततत्त्वानामादेय-
कल्पा न भवन्ति । तथा बहवोऽप्यमी वादिनो धार्मिककृष्णधूर्ताः

परवचनेकप्रवणा यत्किञ्चिदनुमानादिभिर्मुधैव सतामवधीरणीव-
वचनं भवन्तीति ।

अप्रत्यक्षमपि अस्तितया अभ्युपगम्यते चेत्, जगदनपङ्कतमेव स्यात् ।
दरिद्रो हि स्वर्णराशिर्मेऽस्तीति अनुध्याय हेतयैव दीःस्थं दक्षयेत्—
दासोऽपि स्वचेतसि स्वामितामवलम्ब्य किङ्करतां निराकुल्यादिति न
कोऽपि स्वानभिमतमालिङ्ग्य मश्रूयते । एवं न कश्चित् सेव्यसेवकभावो
दरिद्र-धनिभावो वा स्यात् । तथा च जगद्व्यवस्थाविलोपप्रसङ्ग
इति ।

अत्र केचन एवमाहुः—अस्ति च प्रामाण्यमनुमानादेः । कथ-
मन्यथा धूमोपलभ्यानन्तरं धूमध्वजे प्रेक्षावतां प्रवृत्तिरुपपद्यते ? नद्या-
स्तोर फलानि सन्ति इति निश्चित्य फलप्राप्त्यर्थं प्रेक्षावतां फलाधिनां
नदीतोरं प्रवृत्तिश्चेति ? अनुमानाप्रामाण्ये—“स्वगृहान्निर्गतो भूयो
न तदागन्तुमर्हति” ।

भवादृशे दूरविदेशमागते चरन्तु वैधव्यविधानमङ्गनाः ।

अदृशनेनैव यतः शरीरिणो विदेशयातस्य मृतस्य तुल्यता ॥

अत्र लौकायतिकैरुच्यते,—न तावदस्माभिरनुमानमात्रप्रतिषेधः
क्रियते, किन्तु त्रिलक्षणं यदनुमानवादिभिर्लिङ्गमभ्युपगतं तच्च लक्षण-
भाग् भवतीति प्रतिपाद्यते । अनुमानमात्रप्रतिषेधे तु लाकव्यवहारे-
च्छेदप्रसङ्गः । अत एवाह पुरन्दरः—लोकप्रसिद्धमनुमानमस्माभिरपौ-
ष्यत एव ; यत्तु कैश्चिलौकिकं मार्गमतिक्रम्यानुमानमुच्यते तन्निरिष्यत
इति । लोकप्रसिद्धमनुमानमिन्द्रियपाद्यां पूर्ववत् शेषवत् । तच्च
लौकायतिकमते प्रत्यक्ष-एवात्मभूतम् । अलौकिकमतोन्द्रियं सामान्यतो
दृष्टम्—अलौकिकं त्रिलक्षणं यदनुमानं लौकायतमते तदप्रमाणम् ।
लोकप्रसिद्धं यदव्येषामनुमानं तत्तु लौकायतिकानां प्रत्यक्षमेव ततः
प्रमाणम् । अत एव गोपालाश्रय-लोकव्यवहाररचनाचतुरस्र-धूम-

यदि गच्छेत् परं लोकं देहादेष विनिर्गतः ।

कस्माद् भूयो न चायाति बन्धुजैः समाकुलः । इत्यादि

लोकायतमश्च खण्डितं विविधैर्युक्तिजालैरास्तिकवादिभिः, परं
तेषामवतारणाच्च न सङ्गच्छते । केवलं यत्किञ्चनाचनिबद्धं, परलोक-
विषये लोकायतिकानां तदेवाभिमतं नवेति विचारयन्तु बहुश्रुता
महाभागा इति सानुनयं निवेद्य विरमामि ।

सर्वप्रत्ययमाला *

[श्रीशङ्करार्यविरचिता]

शिवात्मजमविघ्नाय सुरासुरसुपूजितम् ।

सर्वक्रियादौ त्वभ्यर्च्य वन्दे गणपतिं प्रभुम् ॥ १

गोविन्दं गोपगोपीनां नन्दनं नन्द-नन्दनम् ।

वन्दे हृन्दारकैर्वन्द्यमिन्दिरानन्दकारिणम् ॥ २

प्रत्ययग्रथितैः शब्दैः पर्यायेः सर्वधातुजैः ।

शङ्करार्यानुजो मालां शङ्करार्यैः करोम्यहम् ॥ ३

क्रियाक्रमोक्तशब्दानां पर्यायपदविस्तृता ।

सर्वप्रत्ययमालेयं बालशिष्यार्थमुद्धृता ॥ ४

दशाध्यायस्य-भूवादि सर्वधातुक्रियाक्रमम् ।

श्लोकाष्टकेन वक्ष्यामि शतात् प्राक् सकलाः क्रियाः ॥ ५

क्रियापदप्रपञ्चेऽत्र क्रमयुक्ते कृते सति ।

सर्वस्येष्टपदं द्रष्टुमुपयत्नेन शक्यते ॥ ६

उत्पत्तीहा-क्रियावृद्धि-शिक्षाध्ययनसंशयाः ।

चिन्ताचोद्योक्तधुपस्थानश्रुतिबुद्धिविनिश्चयाः ॥ ७

मानपालनसेवाचा नमस्कारः स्तुतिस्तथा ।
 ब्रह्मार्थनार्पणादानचौर्यालङ्कारदौमयः ॥ ८
 वीजनं ज्वलनं होमो दाहः परिणयः क्रमः ।
 पाको भुक्तिर्भक्षणं च लेहनं पानपूरणे ॥ ९
 वीक्षणं सुम्बनाश्लेषलज्जारतिसुखानि च ।
 सुप्तिजागरणोन्मेषाः प्रेषणं नोदवर्जने ॥ १०
 अन्वेषणञ्च सन्नाहो बध्नारोहनिर्गमाः ।
 गमनं धावनं प्राप्तिः स्रवणञ्चावगाहनम् ॥ ११
 स्नानोक्षणे शुद्धिसृजो लङ्घनाह्वाननिखनाः ।
 निन्दाधिद्वेषकोपाश्च युद्धमावरणं भयम् ॥ १२
 कम्पच्छेदभिदाचूर्णनिग्रहः पतनं पुनः ।
 लुठनं वमनं मूत्रं ग्लानिर्मूर्च्छासृतिस्तथा ॥ १३
 शोकाक्रन्दजयावृत्तिप्रवेशाद्योच्छ्रयः स्थितिः ।
 आसनं वसनिष्कर्षक्षमाजीवनमित्यसौ ॥ १४
 क्रियाक्रमोऽनुसन्धेयो मालापाठपरैस्तदा ।
 क्रियाक्रमेण चैतेन कस्यचिच्चरितेन च ॥ १५
 उक्तोऽर्थः सर्वमालानां मालाः सर्वास्त्रयोदश ।
 सुवन्ते कृत्पदैर्मालाश्चतस्रः स्युः क्रियाक्रमात् ॥ १६
 तिङन्ते नव मालाः स्युर्लकारनवकस्य वै ।
 तत्तन्मालासु सुव्यक्तं प्रत्ययार्थाः समीरिताः ॥ १७
 प्रकृतिप्रत्ययार्थेभ्यो भवेद् बालोऽपि पण्डितः ।
 प्रक्रियां परिभाषाञ्च प्रत्याहाराद्युपद्रवम् ॥ १८
 धातुपाठक्रमं माला विस्मृष्टार्था न चेच्छति ।
 यस्तु व्याकरणाब्धिस्थः शब्दलक्षणतत्परः ॥ १९
 तस्यैव परिभाषादिसङ्केतः प्रत्ययार्थिनः ।
 भाष्यप्रयोगसन्दृष्टैः पदैर्माला रूपा कृता ॥ २०

पदान्यतः प्रथोक्तारः सुविश्वस्ताः प्रयुञ्जताम् ।
 मालामार्गगता बालाः सिद्धरूपप्रपाठकाः ॥ २१
 भविष्यन्त्यल्पकालेन शाब्दिकानां पुरःसराः ।
 सर्वे शब्दा विभक्त्यन्ता इति पूर्वं विभक्तयः ॥ २२
 विभक्त्यर्थाश्च कथ्यन्ते मालाशेषा मयाऽधुना ।
 विभक्त्यन्ताः पदाख्याः स्युः शब्दास्तेऽपि पुनर्हिधा ॥ २३
 सुबन्ताश्च तिङन्ताश्च सुपः सप्त विभक्तयः ।
 प्रथमा च द्वितीया च तृतीया तिथिनामिकाः ॥ २४
 चतुर्थी पञ्चमी षष्ठी सप्तमीति समीरिताः ।
 प्रथमादिविभक्तीनामैकैकस्या अपि क्रमात् ॥ २५
 एकद्विबहुपूर्वाणि त्रीणि स्युर्वचनान्यथ ।
 एकत्वे त्वेकवचनं द्वित्वे द्विवचनं तथा ॥ २६
 त्रित्वाद्यर्थविवक्षायां वचनं बहुपूर्वकम् ।
 कारकं स्याद्विभक्त्यर्थो लिङ्गं संख्या च गम्यते ॥ २७
 क्रियानिमित्तभूतं यत् तत्सर्वे कारकं भवेत् ।
 यागावघातपाकादिव्यापारोऽत्र क्रियामतम् ॥ २८
 कर्त्ता च कर्म करणं सम्प्रदानं तथैव च ।
 अपादानाधिकरणे कारकाणोति षड् विदुः ॥ २९
 क्रियाहेतुषु षट्स्वत्र स्वतन्त्रो यो विवक्षितः ।
 स स्यात् कर्त्ताऽत्र कर्मादि-कारकाणामधोखरः ॥ ३०
 यदोप्षिततमं कर्त्तुंस्तत्तु स्यात् कर्मकारकम् ।
 कर्त्तर्यत् साधकतमं क्रियायां करणं भवेत् ॥ ३१
 ग्रहीता सम्प्रदानं स्याद्यस्मै कर्त्ता ददात्यसौ ।
 यतो वियोगः कस्यापि तदपादानकारकम् ॥ ३२
 क्रियाश्रयस्य कर्त्तुर्वा धारणात् कर्मणोऽथवा ।
 आधारभूतं यद्वस्तु तच्चाधिकरणं भवेत् ॥ ३३

क्रियापदान्वयवशात् कारकेषु विभक्तयः ।
 क्रियापदं त्रिधैव स्यात् कर्तृकर्मक्रियार्थतः ॥ ३४
 कर्त्तरि प्रथमेव स्यात् क्रियापदसमीरिते ।
 सम्बोधने च प्रथमा तच्चाह्वानं स्वनामभिः ॥ ३५
 कर्मणि स्याद्वितीयाख्या तृतीया करणे भवेत् ।
 चतुर्थी सम्प्रदाने स्यादपादाने च पञ्चमी ॥ ३६
 षष्ठी तु कारकं मुक्ता सम्बन्धार्थे व्यवस्थिता ।
 सप्तम्यत्राधिकरणे तद्दाहरणं यथा ॥ ३७
 ददौ कर्णे महाराजः कुण्डले द्वे स्वपाणिना ।
 इन्द्रायादाय कर्णाभ्यां सतां मार्गे व्यवस्थितः ॥ ३८
 अर्थवन्तस्तु ये शब्दा धातुप्रत्ययवर्जिताः ।
 ते प्रातिपदिकाख्याः स्युस्ते सुबन्ता इतीरिताः ॥ ३९
 शब्दशब्दवदेवात्र स्वार्थमाने विवक्षिते ।
 विज्ञेयाः प्रातिपदिका धातवः प्रत्यया अपि ॥ ४०
 कल्पिताच्चार्यवत्त्वेन शशशृङ्गादयोऽपि ये ।
 ज्ञेयाः सप्तविभक्त्यन्तास्तिङन्तव्यतिरेकिणः ॥ ४१
 एष बन्ध्यासुतो याति शशशृङ्गधनुर्धरः ।
 मृगवृक्षाश्चसि स्नातः खपुष्पकृतशेखरः ॥ ४२
 रुढाश्च यौगिकाः शब्दा योगरूढा इति त्रिधा ।
 रुक्मिषाथं वदन्तोऽत्र रुढा घटपटादयः ॥ ४३
 तिङन्ता यौगिकाः सर्वे कृदन्तेष्वपि केचन ।
 यौगिकेष्वपि ये केचिद्विशेषे यत्र कुत्रचित् ॥ ४४
 योगरूढा इति ज्ञेया धृतराष्ट्राम्बजादयः ।
 उणादिपक्षे वृक्षादिशब्दानामपि भाषते ॥ ४५
 धातुजत्वं कृदन्तत्वं तन्नेहेच्छति पाणिनिः ।
 सूत्रितो यो विभक्त्यर्थो विस्तरणाय कथ्यते ॥ ४६ ॥

प्रथमा साऽर्थमात्रे स्यात् सल्लिङ्गे ऽच नाधिके ।
 परिमाणे द्विधाभूते साध्यसाधनभेदिते ॥ ४७
 अर्थमात्रविवक्षायां मुञ्चैर्नोचैः शनैरिति ।
 वृक्षो घटः पटश्चेति वस्तुमात्रेऽप्युदाहृताः ॥ ४८
 वृक्षः स्त्री कुण्डमित्यादि लिङ्गमात्रे विवक्षिते ।
 एको द्वौ बहवश्चेति वचने तु विवक्षिते ॥ ४९
 द्रव्ये परिमिते प्रस्थास्त्रिधाः प्रस्थाश्च तण्डुलाः ।
 षाढकं कुण्डवं प्रस्थं अरत्त्रिंशेति साधने ॥ ५०
 कृत्तद्धितसमासैश्च तथा तिङ्प्रत्ययैरपि ।
 प्रथमाऽभिहितेषु स्यात् सा चान्यत्रैव वक्ष्यते ॥ ५१
 सम्बोधने च प्रथमा तच्चाह्वानं स्वनामभिः ।
 तदभिध्यक्तये कापि हे-शब्दः प्राक् प्रयुज्यते ॥ ५२
 हे शिशो ! शोभन्मागच्छ, वटो ! वेदमधीष्व भोः ।
 चोर ! तिष्ठ, रिपो ! मागा, रथं वाहय सारथे ! ॥ ५३
 प्रथमार्थो भवत्येवं द्वितीयार्थोऽथ कथ्यते ।
 द्वितीया कर्मणि प्रोक्ता कर्मस्मिततमं नृणाम् ॥ ५४
 निर्वर्त्यञ्च विकार्यञ्च प्राप्यमोक्षितमेव च ।
 अनीक्षितं चाकथितमिति कर्मात्र षड्विधम् ॥ ५५
 प्रकृतेरविनाशोऽयं कार्यं निवर्त्यमिष्यते ।
 घटान् करोतीत्युक्ते स्यात् तेषां निर्वर्त्य-कर्मता ॥ ५६
 प्रकृत्युच्छेदसम्भूतं विकार्यं कर्म कथ्यते ।
 काष्ठं भस्मो करोतीति विकार्यं कर्म तद् भवेत् ॥ ५७
 इन्द्रियैः प्राप्यते यत्तु तत् प्राप्यं कर्म कथ्यते ।
 स्वदेशान् गच्छतीत्युक्ते देशानां प्राप्य-कर्मता ॥ ५८
 मुहुःस्तेऽन्नं मृष्टमित्यत्र त्वन्नस्येक्षित-कर्मता ।
 प्रसिद्धमोक्षितं कर्म व्याप्तत्वादन्यकर्तृषु ॥ ५९

कर्तुं स्वनीषितं चापि कर्म स्यात्तदुदीर्यते ।
 विषं भुङ्क्ते वने चोरान् व्याघ्रान् पश्यत्यरीरिति ॥ ६०
 दृष्टितार्थ-निमित्तं यदनुक्तं कारकान्तरैः ।
 तत्कर्माकथितं ज्ञेयमेतच्चाहुर्द्विकर्मकम् ॥ ६१
 दुहि-याचि-चिजः शासि-रुधि-भिन्नि-ब्रुवस्तथा ।
 कर्माख्यकथितानि स्युः पृच्छतिर्नयतिस्तथा ॥ ६२
 गां दोग्धि दुग्धं गोपासो धनिनं याचते धनम् ।
 पुष्याख्यपचिनोत्प्रेष वृक्षान् सर्वान् सुपुष्यितान् ॥ ६३
 शास्त्रि माणवकं धर्मं गां कृण्वति व्रजं भटः ।
 धनिनं भिच्छते द्रव्यं शिथ्यान् वाक्यं ब्रवीति च ॥ ६४
 शूद्रं पृच्छत्यसौ मार्गम् अजां ग्रामं नयत्यपि ।
 गतिबुद्धयश्चनार्थेषु शब्दकर्मक-धातुषु ॥ ६५
 अणिजन्तेषु यः कर्त्ता स्वतन्त्रोऽकर्मकेषु च ।
 स कर्त्ता कर्मसंज्ञः स्यात् तेष्वेव णिचि भाषिते ॥ ६६
 भृत्यान् गमयति ग्रामं बोधयेत् स शिशून् हितम् ।
 शोदनं भोजयत्यार्यान् वेदान् पाठयति द्विजान् ॥ ६७
 पाययत्यबलां मद्यं पार्श्वे शाययति प्रियाम् ।
 शोङ्ख्यासामधिपूर्वाणामाधारे वसतेस्तथा ॥ ६८
 आङ्घ्र्यनूपपूर्वस्य द्वितीया तद्यथा क्रमात् ।
 अधिशेते भुवं भिन्नुरधितिष्ठत्यसौ मठम् ॥ ६९
 अध्यास्ते नृपतिः पीठमावसत्यवनिं जनः ।
 गृहानधिवसन्त्यन्ये सेनामुपवसेदिति ॥ ७०
 अभुक्त्यर्थोपवासस्येत् क्षेत्रेषूपवसेदिति ।
 कालस्य चाध्वनो वापि द्रव्येण क्रियया गुणैः ॥ ७१
 द्वितीयाऽत्यन्तसंयोगे त्वध्वशब्दविवर्जिते ।
 नीमासान् सततं भाष्यमधीते वक्त्ररान् धनो ॥ ७२

षस्मासान् गौश्च कल्याणोत्थेवं कालेऽवगम्यताम् ।
 योजनं शर्करामार्गे क्रोशं गायन्ति गायकाः ॥ ७३
 योजनं कुटिला गङ्गे त्वेवं स्यादध्ववाचिषु ।
 अन्तरेणान्तराधोऽधो निकषा परितोऽभितः ।
 अध्वध्युभयतो हा धिगुपर्युपरि सर्वतः ॥ ७४
 अन्तरेण घृतं भुङ्क्ते त्वां च मां चान्तरा स्थितः ।
 सेनामधोऽधः पतति पर्वतं निकषा नदी ॥ ७५
 राजानं परितो भृत्या अयोध्यामभितो द्रुमाः ।
 वृक्षमध्यधि शाखाय नदोसुभयतो द्रुमाः ॥ ७६
 हा देवदत्तं धिग् दुष्टान् उपर्युपरि वारिदान् ।
 द्वितीयार्थो भवेदेवं तृतीयार्थोऽथ कथ्यते ॥ ७७
 तृतीया करणेऽत्र स्यात् कर्त्तृत्वे चापि कथ्यते ।
 करणं द्विविधं प्रोक्तं बाह्याभ्यन्तरभेदतः ॥ ७८
 शरीरावयवादन्वद् बाह्यनन्त्रादि चान्तरम् ।
 वृक्षं छिनत्ति खड्गेन सूर्यं नेत्रेण पश्यति ॥ ७९
 मनसा निश्चिनोत्येष हस्ताभ्यां ताडयत्यरोन् ।
 यदा क्रियापदं वक्ति कर्म वा केवलां क्रियाम् ॥ ८०
 कर्त्तर्यपि तृतीया स्यात्प्रथमा तत्र कर्मणि ।
 ओदनो भुज्यते विप्रेः कुलालैः क्रियते घटः ॥ ८१
 एषा तृतीया कर्त्तर्या कर्मार्थैस्तिङ्पदैर्युता ।
 ब्राह्मणैरोदनो भुक्तः कुलालेन कृतो घटः ॥ ८२
 एषा तृतीया कर्त्तर्या कर्मार्थैः कृत्यदैर्युता ।
 वृक्षेण स्त्रीयते वृक्षेः स्त्रियते भ्राम्यतेऽम्बुदैः ॥ ८३
 एषा तृतीया कर्त्तर्या भावार्थैस्तिङ्पदैर्युता ।
 गत्वर्थधातुजैर्योगे तृतीयाऽधारगोचरा ॥ ८४
 सेतुना गच्छति 'पथा याति' धावति बाजिना ।

अग्रधाने तृतीया स्यात् सहाय्यपदयोगतः ॥ ८५
 यस्य साक्षात् क्रियायोगः प्रधानोऽन्यः सहागतः ।
 पुत्रेण साकमायाति पिता पुत्रेः सहागतः ॥ ८६
 पुत्रेण साहं धनवान् पिता स्थूलः सहागुजैः ॥ ८७
 साकं स्तनाभ्यां जघनं महत्ते कान्ते कराभ्यां नयने च दीर्घे ।
 हस्त्ये च दन्तैरलकैश्च साहं मध्येन तन्वो नवरोमराजिः ॥ ८८
 प्रकृत्यादिगणेभ्यः स्यात्तृतीया तदुदाहृतिः ।
 प्रकृत्या दर्शनोयोऽयं प्रकृत्या सुभगो ह्ययम् ॥ ८९
 प्रायेण याजिको ह्येष गार्ग्यो गोत्रेण मे गुरुः ।
 लक्षणेन तृतीया स्यात्तदित्यभूतलक्षणम् ॥ ९०
 अनिश्चितोऽपि येनार्थः स्पष्टं निश्चियते यथा ।
 श्वेतच्छत्रेण राजानं बटुं क्षणाजिनेन च ॥ ९१
 तथा शास्त्रैरुपाध्यायमद्राक्षोदित्युदाहृतिः ॥ ९२
 तृतीयार्थो मया प्रोक्तस्तुर्थार्थोऽयं कथ्यते ।
 सम्प्रदाने चतुर्थी स्यात् कार्यार्थे यत्र कारणम् ॥ ९३
 हिरण्यं कुण्डलायिदं दारु यूपाय कल्पितम् ।
 तुमुन्नयंसमानार्थाः शब्दा ये भाववाचिनः ॥ ९४
 तेषु योगे चतुर्थी स्यात्तदुदाहरणं यथा ।
 गम्यतामर्थलाभाय चेमाय विजयाय च ॥ ९५
 शत्रुपक्षविनाशाय पुनः सन्दर्शनाय च ।
 संयमाय श्रुतं धत्ते धनं दानाय भुक्तये ॥
 यन्नाय पशवो नीता जाता विप्राः स्वकर्मणे ॥ ९६
 नमः-स्वस्ति-स्वधा-स्वाहा-इत्येवमष्ट शब्दसंयुते ।
 पदार्थेऽपि चतुर्थी स्यात् तदुदाहरणं यथा ॥ ९७
 नमः शिवाय देवाय स्वस्ति गोभ्यो जनाय च ।
 स्वधा पिबभ्यो देवेभ्यः स्वाहा स्वाहाऽन्नये तथा ॥ ९८

अलं मन्त्राय मन्त्रोऽयं वादो शक्तोऽन्धवादिने ।
 पश्चात्तः सारमेयाय सारमेयस्तथैव च ॥ ८८
 शक्तो वृषो वृषायासौ शिखायै वषडित्यपि ।
 इन्द्राय वीषडेवं स्यात् कवचाय हुमित्यपि ॥ १००
 क्रुधदुहेर्थास्यार्थ-धातुयोगेऽपि यं प्रति ।
 कोपस्तत्र चतुर्थी स्यात् स्पृहेर्धातोरपीष्यते ॥ १०१
 मित्राय क्रुध्यति द्रुह्यत्यमित्रायैष्यति द्विषे ।
 धनिभ्योऽस्यते रिक्तः पुष्पेभ्यः स्पृह्यत्यपि ॥ १०२
 द्वितीयेव विभक्तिः स्यादभिपूर्व-क्रुधदुहोः ।
 अभिक्रुध्यत्यसौ शत्रूनभिद्रुह्यत्युपागतान् ॥ १०३
 रुच्यर्थानां प्रीयमाणे चतुर्थी विहिता यथा ।
 मधुरं रोचते मद्यमन्त्रमस्मै तु रोचते ॥ १०४
 स्नाघ-कृङ्-स्था-शपामथै यस्मै स्नापयितुं श्रमः ।
 चतुर्थी विहिता तत्र तदुदाहरणं यथा ॥ २०५
 स्नामिने स्नाघते भृत्यः प्रत्यमित्राय निङ्गते ।
 कामिने तिष्ठते वेश्मा चोराय शपते द्विजः ॥ १०६
 विकल्पेन चतुर्थी स्यात् गत्यर्थानां तु कर्मणि ।
 चेष्टायां गम्यमानायाम् अध्वशब्दविवर्जिते ॥ १०७
 ग्रामाय गच्छति जनो ग्रामं गच्छन्ति वाजिनः ।
 अध्वानं याति मनसा गङ्गां यात्यत्र नेष्यते ॥ १०८
 अग्राणिषु चतुर्थी स्यान्नन्धकर्मण्यनादरे ।
 दण्डाय मन्यते शत्रून् दण्डं वा मन्यते नृपः ॥ १०९
 उत्पातैर्ज्ञाप्यमानेऽपि चतुर्थी तदुदाहृतिः ।
 बाताय कपिला विद्युदातपायातिलोद्भिना ॥ ११०
 पौता वर्षाय विज्ञेया दुर्भिक्षाय सिता भवेत् ।
 चतुर्थ्यर्थो मया प्रोक्तः पञ्चम्यर्थोऽथ कथ्यते ॥ १११

पञ्चमी स्यादपादाने वृत्तात् पर्णे पतत्यधः ।
 यतो वियोगः कस्यापि तदपादानकारकम् ॥ ११२
 यतो यत् किञ्चिदादत्ते यतोऽपैति यतो भयम् ।
 यतः पाति यतोऽनिष्टादिष्टाद्वा प्रतिषेधते ॥ ११३
 यतः पराजयोऽसङ्ख्यादन्तर्धत्ते च जायते ।
 अधीते वा प्रभवति प्रमाद्यति जुगुप्सते ॥ ११४
 यतो विरामो भौत्रार्थं पर्यायिष्वपि दृश्यते ।
 निषङ्गाच्छरमादत्ते प्रयाति स्रग्दृष्टादृष्टिः ॥ ११५
 वटुर्बिभेलुपाध्यायाद् बोद्धेभ्यो रक्षति श्रुतिम् ।
 गां वारयति सर्पेभ्यः पङ्कादश्वं निषेधति ॥ ११६
 प्रपराजयते धूमादन्तर्धत्ते वधूर्जनात् ।
 शरीराज्जायते रक्तम् अधीते स्रगुरोः श्रुतिम् ॥ ११७
 पर्वतात्प्रवहत्यम्बु प्रमाद्यति जलौकसः ।
 वाताज्जुगुप्सतेऽत्यन्तमधर्माद्विरमत्यसौ ॥ ११८
 पञ्चम्येव भवत्यत्र ल्यब्लोपे तस्य कर्मणि ।
 मञ्चाद्दीक्षत इत्यत्र मञ्चमारुह्य वीक्षते ॥ ११९
 आडम्बरान्नृपोऽभ्येति बालो बाष्पात्प्ररोदिति ।
 अन्येतरारादाजाहिकालदिग्देशवाचिभिः ॥ १२०
 अञ्चूत्तरपदैर्योगे पञ्चमी स्याद्वृत्ते-युते ।
 अन्धः पिशाचाहेतालो राक्षसादितरोऽसुरः ॥ १२१
 वृषादिलक्ष्णो मन्त्री भिन्नः कुम्भाद्वटस्तथा ॥ १२२
 गृहादाराम्बलं पूर्णम् आरादूरान्तिकार्थकम् ।
 दक्षिणा पर्वता ग्रामादुत्तराहि महानदी ॥ १२३
 औष्मात्पूर्वो वसन्तः स्यात् वत्सरात् प्राक्परिणति ।
 पूर्वा दिशः प्रतीचीयं पूर्वदेशादसौ परः ॥ १२४

(क्रमशः)

संस्कृत-साहित्य-

परिषदस्त्रयोदशवर्षीय-कार्यविवरणम्

[निबन्धकः—परिषत्-सम्पादकः डॉक्टर श्रीअमरेश्वरठाकुर-
वेदान्तशास्त्री एम्. ए. पि. एड्च् डि]

“तद्विषयमव्ययं धाम सारस्वतमुपास्महे ।

यत्प्रसादात् प्रलोयन्ते मोहान्धतमसच्छटाः ॥”

निखिलचराचरस्थितिर्यस्य खलु सर्वशक्तिमतो महिमानमुद्घोषयति,
तं परमात्मानं परदेवं भूयोभूयः संस्मरन् कृपयात्रोपस्थितान् सभा-
जनान् यथायोग्यं प्रणाम-नमस्कार-सादरसम्भाषणादिभिः सम्भावयन्
परिषत्प्राणभूतयोः स्वर्गतयोः सम्पादकचरयोर्वियोगेन नितरां व्यथि-
ताया वक्तराधिककालं मयि न्यस्तभाराया अस्यास्त्रयोदशवार्षिककार्य-
विवरणं माननीय-सभापतिमहोदयस्य तथा भवतामाज्ञया समासतो
वाचयिष्यामि ।

मान्याः सामाजिकाः, अद्य तावत् प्रथममेवायाति मनसि
संहारलोलैकरसिकस्य दक्षिणाशाधिपतेरदक्षिणस्य गोष्पति-पशुपति-
अश्वमेनापि दृष्टिमनापन्नस्य दुरन्तकृतान्तस्य क्रूरहस्तन्यासः परिषदि ।
ये खलु वदान्यप्रवराः सत्कार्यदीक्षितैकजीवना उत्तरकलिकाता-
वासिनां परमवलम्बनमासंस्तेऽपि उदारधियो विद्वद्भ्यां ललितकुमार-
मित्रमहोदयाः परिषत्परिपोषकाणामग्रेसराः पशुपतिप्रीतिमनुस्मरन्त
इव पशुपतिमेवानुसस्रुः । * तेषां महाप्रयाणेन वयं परं सन्ताप-
मधिगताः, परिषदपि नितरां हानिग्रस्ता इत्यत्र किमधिकं ब्रवीमि ।
तथापि जगतो दुरतिक्रमां नियतिमनुचिन्तयन्नेव शोकभारं लघून्नात्य
कथञ्चिदिव कृत्यपदेषु मनो नियोजयामि ।

विगतवर्षीयेषु परिषत्कार्येषु आदावेव समुल्लेखमर्हन्ति वार्षिक-सभाकृत्यजातानि । द्वादशवार्षिकमहोत्सवः खलु विगते वर्षे सौर-भाद्रपद द्वितीयदिवसे अत्रैव भवने सुसम्पन्नः सञ्जातः, तत्र कल्याण-मूर्त्तीनां विद्वत्सु प्रथितयशसां संस्कृतशास्त्रेषु अज्ञासम्पन्नानां प्राङ्-विवाकपदवीमारूढानां श्रीमतां द्वारिकानाथमित्र एम्. ए. डि. एल्. महोदयानामाध्यक्षमासौत् । गोर्वाणवाणीसेवापरायणानाम् अन्येषाञ्च बहूनामेव गुणमानसम्पन्नानां प्रधानपुरुषाणां समागमेन सभा किमपि सौष्ठवं गौरवं वैशिष्ट्यञ्च समाधत्त । सभापतेर्वरणादूर्ध्वमेव सङ्गीत-कला-पारङ्गमः श्रीमान् विष्णुपददत्तमहोदयः संस्कृतोपनिबद्धानोद्बोधन-सङ्गीतेन सामाजिक-हृन्दानां मनोरञ्जनं चकार । ततो वर्त्तमानसम्पादकेन वार्षिकविवरणे पठिते परिषत्सर्वस्वभूतानां परिषदोऽन्यतर-सम्पादकानां पशुपतिप्रतिमानां डाक्तर-पशुपतिनाथशास्त्रिमहोदयानां तैलचित्रं सभापतिमहोदयेन प्रतिष्ठापितमासौत् । ततो नूतनवर्षीय-कार्यकारकाणां नामानि श्रीमच्चिन्ताहरणकाव्यतीर्थेन वाचितानि । ततः परिषत्सदस्यानां कलिकाता-राजकीय-संस्कृत-महाविद्यालयस्य धर्मशास्त्राध्यापकानां सुपरिशोलितनिगमागमानां श्रीमतां शितिकण्ठ-वाचस्पतिपादानां महामहोपाध्यायेत्युपाधिप्राप्तिं निमित्तोक्त्य तथा सुधोप्रवराणां देशहितेषु प्रयत्नपराणां श्रीमतां वद्विदासगोयेन्का-महाभागानां सि. आइ. इ. इत्युपाधिप्राप्तिं निमित्तोक्त्य अभि-नन्दने सञ्जाते । ततः सभापतिमहोदयेः सुललित-भाषयाऽभिभाषणं कृतम् । प्रसङ्गतस्तौ म्याड्रिकुलेशनपरीक्षायां संस्कृतस्य नियत-परीक्ष-णीयत्वमवश्यमेव शिक्षाधिकृतैरङ्गोक्तव्यमिति मतं सुदृढं प्राची-कथन् । संस्कृतस्यावश्य-पाठ्यत्वं निराकृत्य यदि ऐच्छिक-पाठ्यत्वं व्यवस्थाप्येत, तदा शिक्षायाः सम्पूर्णता न स्यात्, धर्मस्यापि नितरां हानिरेव सञ्जायेत इत्यपि तेः सभापतिमहाभागैः सयुक्त्युपन्यासमुक्तम् । अतः परं परिषत्सदस्यैर्महाकवि-भवभूतिविरचितमुत्तररामचरितं

नाम नाटकं बोधायन-कृतञ्च भगवदञ्जुकीयं नाम प्रहसनम् अभिनोते । सुविहित-प्रयोगतया अभिनयस्तावत् सर्वथा सामाजिकानां मनो जहार । अत्र प्रतिपाद्यं यद्वाधानं कृतवन्तो नाट्यसम्पादकाः श्रीमन्तो जगन्मोहन-ज्योतिर्विनोद-महोदयाः श्रीमन्तो वामापद-विद्यारत्न-महोदयाश्चास्माकं हार्दिक-साधुवादभाजो भवन्ति ।

सभ्यमहोदयाः ! परिषदियं सुरभारतीप्रणयिनां तथा अन्येषामपि प्राच्यतत्त्वानुसन्धान तत्पराणां विदुषां कृपादृष्टिनामे समर्थास्ति इत्यस्माकं महत्प्रमोदस्थानम् । विगतवर्षस्य प्रारम्भ एवासोदेकदा परिषद्-गृहे दिगन्तविश्रुत-प्रकर्षाणां पण्डितप्रकाशानामपूर्वः समवायः । तत्र कृपया समागता आसन् महामहोपाध्यायपदभाजः श्रीमन्तः पञ्चाननतर्करत्नाः, द्राविडाः श्रीमन्तो लक्ष्मणशास्त्रिणः, श्रीमन्तो वामाचरणन्यायाचार्याः, श्रीमन्तः पार्वतीचरणतर्कतीर्थाः, श्रीमन्तः कृष्णचरणतर्कालङ्काराः, श्रीमन्तश्चण्डीचरणस्मृतिभूषणाः, श्रीमन्तो दुर्गाचरणसांख्यवेदान्ततीर्थाः, श्रीमन्त आशुतोषशास्त्रिणः, श्रीमन्तो भागवतकुमारशास्त्रिणस्तथा अन्ये शास्त्रानुशीलनतत्पराः संस्कृत-रसज्ञाः पण्डितवर्त्याः । सर्वतन्त्रज्ञतन्त्राणां श्रीमतां पञ्चानन-तर्करत्नपादानां 'महामहोपाध्याय' विरुदप्राप्तिं समुद्दिश्य परिषत्पक्षतस्तोषामभिनन्दनं कृतमासीत् । एवं एव ते विद्वांसः परिषत्कार्यजातानि संवीक्ष्य नितरां हर्षमेव प्रकटयामासुः ।

'दोषापत्तिया' राजवंशप्रदीपो वरेन्द्रानुसन्धानसमितिः प्रतिष्ठापकः कुमारनिभः श्रीमान् शरत्कुमाररायः एम्. ए. महोदयः परिषदि शुभागमनं कृत्वा दृष्ट्वा चास्याः कार्यपद्धतिं परामेव सुदं प्रकाशयामास ।

प्रज्ञतत्त्वाविष्कार-पटवः 'फ्रान्स'देशीय-पण्डितप्रवराः श्रीमन्तः 'सिलभा-लेभि'-महोदयाः सपत्नीकाः कृपया परिषदि समागत्य, अस्या लक्ष्यजातानि परिभ्राय दृष्ट्वा च अन्त्यागारं विशेषतोऽस्य हस्तलिखित-

पुस्तकानि परां प्रीतिमन्वभवन् । महाकवि-भासविरचितं मध्यम-
व्यायोगाख्यं नाटकं परिषत्सदस्यैरभिनीतं दृष्ट्वा परिषदा कृताभि-
नन्दनास्ते परिषत्कार्याणां भूयसीं प्रशंसां कृतवन्तः ।

राजकीयशिक्षासचिवाः 'द्याश'महोदयाः वारहयं परिषदि
शुभागमनं विधाय परिषत्प्रीतिं सम्यक् प्रकटयामासुः । द्वितीये वारे
तदुभयगिनौ तत्पत्नी च तैः साकं समागते ।

'वासियाटिकसोसाइटी' इत्याख्य-सभायाः सम्पादका 'भ्यानम्यानेन'-
महोदयास्तथा संस्कृतकाव्यानुशीलनरसिकाः काव्यलेखनचतुराः
'विभार'महोदयाश्च कृपया समागतवन्तः । परिषत्सदस्यैरभिनीतं रूपकं
सन्दृश्य सर्वे एव ते संहृष्टमानसाः सञ्जाताः ।

विगतवर्षे सौरपौषस्य प्रथमे भागे महामान्यानाम् अनन्तशयना-
धोखरीणां तथा मान्ड्राजप्रदेशवास्तव्यानां व्यवहाराजीवप्रकाण्डानां
सार सि. पि. रामस्वामी-आयार-महोदयानां तथाऽन्येषाञ्च केषाञ्चन
प्रधानपुरुषाणां परिषदि शुभागमनं सञ्जातम् । सर्वे एव ते अभि-
नन्दिताः सन्तः परिषत्कृत्यजातानि तथाऽभिनयश्च प्रत्यक्षोक्त्य
लुष्टमानसा अस्माः पुष्टिमेवाश्रयंसिरे ।

विगते वर्षे कार्यकारिण्याः समितेर्द्वादशसंख्याकान्यधिवेशनानि
सञ्जातानि । अस्यां समितौ ये तावत् कार्यपटवः स्वातन्त्र्यशालिनः
सदस्या वर्तन्ते तेषामनेक एव समागत्य सुमन्त्रणादिभिः कार्यजातं
सम्पादयामासुरिति तेषामहमान्तरिकान् साधुवादान् विज्ञापयामि ।

समागताः सुधियः ! परिषद् उद्देश्यं खलु ज्ञातमेव भवद्भिः । वर्त्त-
मानकाले नवभावदीप्तिताः केचन सन्ति, येषां मते पुरातनस्य स्थान-
माधुनिकनये नास्त्येव । सर्वे यत् पुरातनं तत्क्षिराकर्तव्यं, नवीनमेव
साधु तदेव सर्वथा प्रवर्त्तयितव्यमित्येव तेषां मतनिष्कर्षः । 'पुराणमित्येव
न साधु सर्वे'मिति वाक्यस्य सत्यत्वे वयं न सन्दिह्यामः, किन्तु पुराण-
मित्येव वर्जनीयमित्यत्राप्यस्त्यक्त्वाकं महतो विप्रतिपत्तिः । कौटुम्भं पुराणं

वर्जनोयं, कीदृशं वा रक्षणीयं, कार्त्तुं नैव पुराणं वर्जनोयं न वा इत्ये-
तेषां विषयाणां विचारणात् प्राक् पुराणन्तावत् किं-स्वरूपं तदेव
परीक्षणीयम् । एतत् पुनः पुरातनशास्त्रनिबद्धवस्तुप्रकाशनेनैव सम्भवेत् ।
तदपि संस्कृतशिक्षां तद्विस्तारश्चापेक्षते । अस्य कार्यस्य भारः
संस्कृतसाहित्यपरिषदा परिगृह्यते । अतः परिषदुद्देशं खलु संस्कृत-
शिक्षाप्रभावविस्तार एव । स च तथ्यपूर्णानां निबन्धानां रचनेन,
तद्वहुल-पत्रिका-प्रकाशनेन, लुप्तप्रास्याणां संस्कृतग्रन्थानां रक्षणेन,
पूर्वं कदापि प्रकाशमनापद्यमानानां प्रकाशनेन, मुद्रितानां ग्रन्थानां
संग्रहेण, संस्कृतविद्यालयस्थापनेन, आहार-वासस्थान-पुरस्कारादिना
संस्कृतशिक्षार्थिनामानुकूल्यं विधाय तेषामध्यापनेन, संस्कृतरूपकाभि-
नयेन च सम्भवतीति एतान्येव कार्यजातानि परिषदः कर्त्तव्यतया
निर्धारितानि वर्तन्ते ।

आलोच्ये वर्षे अनेक एव शास्त्रानुसन्धानचतुराः संस्कृतरसज्ञाः
परिषत्प्रणोदिताः सन्तो निबन्धान् रचयामासुः । तेषां तेषां
निबन्धानामनेक एव परिषदः साधारणाधिवेशनेषु पठिताः परिषत्-
प्रकाशितपत्रिकायाश्च निवेशिताः । साधारणसभाश्च एकादशसंख्याः
सञ्चालिताः । अधोलिखित-निबन्धाः पार्श्वलिखितनामभिः पण्डित-
वर्यैर्निबद्धाः पठिताश्चासन् ।—

निबन्धः

रचयिता

१ । प्रथमाधिवेशने पूर्वोत्तरमीमांसायाः रुम्बन्धः श्रीमदशोकनाथभट्टाचार्यः

एम्. ए.

२ । द्वितीयाधिवेशने योगमार्गः

श्रीयुक्त-जानकीनाथसाहित्य-

३ । तृतीयाधिवेशने भाषारत्नम्

„ कालीपद-तर्काचार्यः

४ । चतुर्थाधिवेशने स्वत्वसमुत्पादः

„ भमरेश्वरठाकुरः

५ । पञ्चमाधिवेशने संस्कृतपद्यलेखविमर्शः

„ वसन्तकुमारराय-

विद्यारत्नः

- ६। षष्ठाधिवेशने यमपुरोपर्यटनम् „ वेणुधर-तर्कतीर्थः
 ७। सप्तमाष्टमाधिवेशनयोः हर्षचरितम् „ विष्णुपदभट्टाचार्यः वि.ए.
 ८। नवमाधिवेशने संहितायां ब्रह्मचर्यम् „ शिवशास्त्री
 १०। दशमाधिवेशने सरस्वतीमूर्त्तितत्त्वम् „ भूमूखचरणघोष-
 विद्याभूषणः
 ११। एकादशाधिवेशने बोपदेवकृता सुग्वबोधटीका „ चिन्ताहरणचक्रवर्ती
 काव्यतीर्थः एम्. ए.

परिषदो हस्तलिखितपुस्तकविभागे सार्धद्विसहस्राधिका ग्रन्थाः संगृह्यता वृत्तान्ते । गतेऽपि वर्षे साकल्येन किञ्चिद्दून-सार्धद्विशत-ग्रन्थानां संग्रहो जातः । नवहोपवास्तव्यानां वैयाकरणकेशरिणां स्वर्गतानां शिवनारायणशिरोमणि-महोदयानां यानि पुस्तकान्यासन् तानि सर्वाण्येव तस्य सुयोग्य-पौत्रेण वि. ए. इत्युपाधिधारिणा श्रीम-दनादिनाथ-भट्टाचार्येण परिषदे समुपहृतानि । ‘रङ्गपुरा’ख्यस्थानात् त्रैयुक्त-कालीचरणभट्टाचार्य-महोदयस्य साहायकेन पञ्चाशदधिकानि पुस्तकानि प्राप्तानि । त्रैयुक्त-वैकुण्ठकुमार-व्याकरणतीर्थ-महोदयस्य प्रयत्नेन ‘फरिदपुर’ सामन्तसाराख्यस्थानात् श्रीमतां रामप्रसादसमाज-हार-महोदयात् पञ्चाशदधिका ग्रन्था लब्धाः । सर्वेभ्य एव एतेभ्यो महानुभवेभ्यो भूयोभूयो धन्यवादान् कृतज्ञताञ्च विज्ञापयामः । प्रसङ्गत एतद्वक्तव्यं यत्, कानिचित् परिषत्संगृह्योत-हस्तलिखितानि पुस्तकानि अवलम्ब्य केचन निबन्धा रचिता वृत्तान्ते । तेषु ‘बोपदेवकृता सुग्व-बोधटीका’ इतिश्रीर्षको यो निबन्धः श्रीमच्चिन्ताहरणकाव्यतीर्थेन निर्मितो वाचितश्च परिषत्-साधारणसभायां, तस्यालम्बनं खलु तन्नामक-परिषद्ग्रन्थ एव । परिषद्ग्रन्थालय-रक्षित-चित्रचम्पूनामानं ग्रन्थ-मवलम्ब्य ‘वाङ्मलाय वर्गो’र हाङ्गामार प्राचीनतम विवरण’ इतिश्रीर्षको निबन्धस्तथा ‘कालिकामङ्गलाख्य’ वङ्गभाषामयं ग्रन्थमवलम्ब्य ‘विद्या-सुन्दरेर उपन्यास श्री कविशेखरेर कालिकामङ्गल’ इतिश्रीर्षको निब-

न्यस्य वङ्गभाषया तेनैव रचितो । प्रबन्धद्वयं वङ्गीयसाहित्यपरिषत्पत्रिकायां प्रकाशितं वर्त्तते ।

सुद्रितपुस्तकविभागेऽपि वयं न शिथिलप्रयत्ना वर्त्तमहे । तन्नास्माभिर्विगते वर्षे सहस्राधिकमुद्रा व्ययिताः । संस्कृतमहामण्डलाख्यं यत् प्रतिष्ठापनं प्रतिष्ठानं वर्त्तते स्म, तस्य द्विशत-संख्यका बहुमूल्या ग्रन्थास्तत्कर्तृपक्षेयैः संस्कृतसाहित्यपरिषदे समुपहृताः । एतेन परिषदो सुद्रितपुस्तकविभागस्य महत्त्वेन वृद्धिर्जाता । अस्या वृद्धेर्निदानं खलु पण्डितवर्याणां श्रीमतां कृष्णचन्द्रमृतितोर्थ-महाभागानाम् अकपट-प्रयत्न एव । श्रीमन्तो वसन्तकुमाररायविद्यारत्न-महोदया अपि चत्वारिंशत्संख्यकानमूख्यग्रन्थान् कृपया परिषदे अर्पितवन्तः । सर्व एव ते परिषत्परिपुष्टिप्रयत्नपरा महात्मानोऽस्माकं हार्दिकान् धन्यवादानर्हन्ति ।

सुद्राप्यमाणेषु ग्रन्थेषु कान्दोग्यभाष्यं नाम कर्मकाण्डग्रन्थः 'स्कटिश-चार्च'कलेजाध्यापक-श्रीमद्दुर्गामोहनसांख्यतीर्थ एम्. ए. महोदयेन सम्पाद्यमानः सम्पूर्णं प्रायो वर्त्तते । नव्यन्यायग्रन्थस्य 'भाषारत्नस्य' च समधिकांशस्य सम्पन्नं सुद्रापणम् । 'आनन्दलतिकाया' अपि अर्धपरिमितांशो सुद्रितः । आशास्महे सर्व एव ग्रन्था वर्त्तमानवर्षाभ्यन्तर एव सम्पूर्णतां यास्यन्तीति । परिषत्प्रकाशितानां ग्रन्थसमूहानां देशेयेषु विदेशेयेषु च पत्रिकानिवहेषु प्रशंसामतिमात्रां पश्यामः । पवनदूत-ग्रन्थस्य विविधतत्त्वपूर्णस्य मुखबन्धस्य सारांशः हिन्दोभाषया परिणम्य श्रीमता बलदेवोपाध्यायेन "कोशोल्लवस्मारकसंग्रह" नाम्नि ग्रन्थे प्रकाशितः । सुद्रापणार्थमस्माभिः साम्प्रतं सप्तसंख्यका ग्रन्था गृहीता वर्त्तन्ते । तेषु रामायणाख्ये ग्रन्थे प्राधान्येन समुल्लेखमर्हति । जानक्येव भवन्तो यत् वङ्गदेशोयपाठमुपजीव्य सुद्रितं रामायणमधुना दुष्प्राप-मेव । बहोः कालात् पूर्वं 'गोरिसियो' नामा कश्चित् इटालीदेशीय-पण्डितस्तद्देशीयभाषोपनिबद्धभूमिकासहितं रामायणं सुद्राप्य प्राका-

शयत् । तत् खलु वङ्गदेशीय-पाठावलम्बनेन सम्पादितमासीत् । ततः परं पुण्यक्षेत्रे वाराणस्यां वङ्गदेशीय-पाठसमन्वित-रामायणप्रणयने केषाञ्चन पण्डितानां चेष्टा प्रावर्तत । सा खलु चेष्टा न सफलतां गता । वङ्गो-यानामस्माकं वङ्गदेशीयं रामायणं नास्त्येति नास्माकं गौरवायैति मन्थ-मानैरस्माभिः । रामायणमुद्रापण-कार्यं समारब्धम् । सम्पादनभारस्तु श्रीमदक्षय कुमारशास्त्रि-श्रीमत् कालीपदतर्काचार्य-श्रीमत्-कृष्णचन्द्र-कृतितीर्थ-श्रीमद्-वाणेश्वरकाव्यतीर्थ-श्रीमच्चिन्ताहरणकाव्यतीर्थ एम्. ए. श्रीमज्जानकोनाथसाहित्य-शास्त्रिषु तथा प्राधान्येन महामहोपाध्याय-श्रीयुक्त-दुर्गाचरण-सांख्य-वेदान्ततीर्थेषु महामहोपाध्याय-श्रीयुक्त-भागवतकुमार-शास्त्रिमहोदयेषु च न्यस्तः । एतत् महान्त-मर्थव्ययमपेक्षते । ब्राह्मणपण्डितबहुलाया दरिद्रभूयिष्ठायाः परिषदः स न सञ्चवेदतो भवन्तोऽत्र दत्तदृष्टयो भवन्त्विति सानुनयं प्रार्थयामहे ।

बहुषु शास्त्रेषु सुकृतपरिचर्याणां धीरमतीनां पूतचरितानां श्रीमतां कालीपद-तर्काचार्य-महाभागानामाध्यक्ष्येण परिषद्विद्यालयः सुष्ठु प्रचलति । संस्कृतविद्यालयस्योन्नतिविधानं यादृशमर्थमपेक्षते तादृग-स्माकं नास्ति । अवस्थाप्रातिकूल्येऽपि अस्माभिविद्यालयविभागेषु सार्धत्रिंशताधिका मुद्रा व्ययिताः । अष्टाविंशतिसंख्यकाऽष्टात्राः परिषद्विद्यालये अध्यापितास्तेषु सप्तसंख्याका विभिन्नशास्त्रेषु परीक्षां दत्तवन्तः, षट्संख्याकाः समुत्तीर्णाः । स्थानाभावात्तथाऽर्थाभावा-च्छात्राणाम् आहारवासस्थानादि-दानविधौ समोचीनव्यवस्थाकरणेऽसामर्थ्यमेव विद्यालयोन्नतिप्रतिबन्धहेतुभूतमित्यस्माकं महद्दुःख-कारणं संस्कृतशिक्षापक्षपातिनाम् ।

पूर्वेष्विव वर्षेषु विगतेऽपि वर्षे संस्कृतभाषामयी परिषत्पत्रिका यथाकालं प्रकाशमापद्यमाना सङ्गदयानामानन्दवर्धने समर्थासीदिति परिषत्पक्षपातिनां गौरवाय एव । आशास्महे यत् श्रीमतां काली-पद-तर्काचार्यप्रवराणां सम्पादकत्वेनास्थाः क्रमोन्नतिर्भविष्यतीति ।

एतन्मया सानन्दं विज्ञाप्यते यत् परिषत्पत्रिकायां प्रकाशितः श्रीमच्चिन्ताहरणकाव्यतीर्थ एम्. ए. महोदयेन लिखितो 'दूतकाव्य'-मिति शोर्षको निबन्धः तेल्लेगुभाषयानूदितः तेल्लेगुपरिषत्पत्रिकायां प्रकाशं नीतः, एतत् संस्कृतसाहित्यपरिषत्पत्रिकाया विशेषतो निबन्धकर्तुर्गौरवमेवोद्घोषयति ।

समवेताः सभ्यमहोदयाः ! विदितमेव भवतां राजकीयं साहाय्य-मेव परिषदः प्रधानमालम्बनमिति । अधिकारवन्तो राजपुरुषाः परिषद उपयोगितामङ्गीकुर्वन्तः प्रतिवर्षमेव साहाय्यानि दत्त्वा अस्माकं कृतज्ञताभाजनं वर्त्तन्ते । अस्माकं दीर्भाग्यं यदालोच्ये वर्षे साहाय्यस्य न्यूनत्वं सञ्जातम् । पूर्वेषु वस्त्रेषु साहाय्यस्य परिमाणं विसहस्रमुद्रापर्यन्तमासीत् । आलोच्ये वर्षे सहस्रमुद्रात्मकं साहाय्यमस्माभिलम्ब्यम् । अस्माभिः सबहुमानमशेषकृतज्ञताप्रकाशपुरःसरञ्चेतद् गृहीतम् ।

एतत् राजकोषाधिकृतानां प्रधानपुरुषाणां सविधे निवेद्यते, साहाय्यस्य न्यूनीकरणेनास्माकं महती भीतिश्चिन्ता च सञ्जातति । न्यूनीभूतेन साहाय्येन कथं वयं कार्यजातं साधयितुं शक्नुम इति वयं प्रार्थयामहे यत् सानुग्रहास्ते पूर्वानुरूपसाहाय्यं दत्त्वा परिषत्-पुष्टिं विदधत्विति ।

अन्तागारोन्नतिविधये सार्धषट्शतपरिमिता मुद्रास्तथा विद्यालय-रक्षणविधये सार्धद्विशतमुद्राः "कलिकाता-कर्पोरिशना"ध्यक्षैः साहाय्य-रूपेण परिषदे प्रदत्ताः । तेभ्यो वयम् अशेषान् धन्यवादान् आन्तर-कृतज्ञताञ्च आपयामः ।

विगते वर्षे 'दीक्षापत्तिया' राजवंशावतंस-श्रीयुक्त-शरत्कुमारराय एम्. ए. महोदयात् मुद्राणां शतं, मल्लिक कुलालङ्कार-श्रीमज्जितेन्द्रनाथ-मल्लिकमहोदयात् शतम्, अन्येषाञ्च कतिपयोदारचरितानां महात्मनां सकाशात् समष्ट्या प्रायो मुद्राणां द्वे शते एककालीन-वृत्तिरूपेण

परिषदा लब्धानि । तेभ्यो वदान्यवरैभ्योऽशेषान् धन्यवादान् विज्ञाप्य प्रार्थ्यते यत् एतादृशी अनुरक्तिः परिषदं प्रति रक्षणीयेति ।

सभ्यमहाभागाः ! परिषदवस्था भवत्सविधे मया समासतः समालोचिता । परिषदि कार्यकारका बहवः सन्ति, अर्थाभाव एवास्या बहूनि कार्याणि व्याहन्ति । भवन्त्येत् सानुपहास्तर्हि सर्व एव विज्ञा दूरोभविष्यन्ति, परिषदप्युन्नतिमार्गमधिगमिष्यति । भवतामानुकूल्ये नैवास्माकं शक्तिवृद्धिर्भविष्यति । अन्ते च पुनरपि कृपया समागतानब्रभवतः सभाजनान् सादरं सन्भाष्य यथायोग्यं नमस्कृत्य प्रणम्य च विरमामः । इति शम् ।

रजनौ

(पूर्वतोऽनुवृत्ता)

[निबन्धिका—श्रीमती रेणुदेवी]

वाञ्छारामस्यापि तस्मिन् स्नेहातिशयः सर्वातिशायिनम् अपत्यस्नेहमप्यतीत्य वर्त्तमान आसीत् । निर्गतं च तस्मिन् तनयं प्रति तस्य रोषातिशयः सुतरां प्रावर्द्धत । तेन च सीमानमपत्यस्नेहश्चातीत्य वर्द्धमानेन रोषातिशयेनास्तन्त्रः समुद्गोर्णवान् बहूनि कर्णकटूनि तिरस्कारवचनानि । न च पुत्रोऽपि पितरि भक्तिप्रकर्षेण तानि निःशब्दं सेहे । एवञ्च पितापुत्रयोः प्रवर्द्धमानस्य कलहस्य फलमेतावदेव बभूव, यत् पित्रा गृहान्निष्कासितस्तनयो “न भूयः पितृभवने सुखं दर्शयिष्यामौ”ति दृढ़प्रतिज्ञा निर्जगाम । कोपातिशयविकृतचित्तवृत्तिः पितापि प्रणिनाय चरमाभिलाषपत्रमेकम् । तत्रैवमासीत् समयः—

‘वाञ्छाराममित्रे सृते तदात्मजो रामसदयः कदापि न पित्राष्टक्यं
लभ्यते । किन्तु मनोहरदास एव तन्नाधिकारी । तदभावे च तस्य
दायादा एव दायमेतं निर्हर्युः । तेषामभावे च रामसदयस्य पुत्रादय
एव धनाधिकारिणः, किन्तु कदापि न रामसदयः” इति ।

रामसदयोऽपि पित्रभवनमपह्राय प्रथमां स्त्रियमादाय कलिकाता-
नगरीमाससाद । आसीच्च तस्याः पित्रप्रदत्तं धनं किञ्चित् । तदेव
सारभूतमवलम्बमानः कस्यचित् सुजनताभृतो वैदेशिकस्य वणिज
आनुकूल्येन वाणिज्ये प्रावर्त्तत । प्राप च प्रसादपात्रतां पञ्चालयायाः ।
नान्वभूच्च दुःखस्रवमपि धनाभावनिदानम् ।

पितुरपि स्रबुद्धिर्नैपुण्यविहितधनसञ्चयं सुखेनैवावस्थितं तनय-
माकर्णयतो नोपश्रयाम कोपदहनः । प्रत्युत योपि स्नेहलवावशेष
आसीत् सोऽपि शनैः शनैर्विशुष्कतामयासीत् । तातेन सखे हमाहृत
एव गमिष्यामि, नान्यथेत्यभिमानवता तनयेन पितुः कश्चिदपि सन्देशो
न संगृहीतः । भक्तिहीनतया मामवज्ञायैव पुत्र एवं व्यवहरतीति
मन्यमानो वाञ्छारामोऽपि तं भूयो नाजुहाव, एवं हयोरनुपशान्त एव
रोषपात्रे न परिवर्त्तिते च चरमाभिलाषपत्रे सहसा पुरन्दरपुरा-
तिथित्वमवाप वाञ्छारामः । शोकजालाकुलितचित्तो रामसदयोऽपि
कथं मया तातस्य देहवियोगात् प्रागेव न कृतः साक्षात्कारः, कथं वा
प्रयत्नेन नापनोतस्तस्य रोषसञ्चयः, न वा सम्पादितः कर्त्तव्यनिवह इति
सुतरां स्त्रिभेन मानसेन चिराय करोद । कलिकातायामेव च निष्पा-
दयामास पितुः पारलौकिकं कर्म । न च भूयो भवानौनगरं प्रत्या-
जगाम । सर्वञ्च तद्वत्यमिदानो मनोहरदासगामि बभूव ।

मनोहरदासस्य स्थिति-पदमपि तदापि न केनापि विदितमासीत् ।
न च जीवतापि वाञ्छारामेण प्रयत्नेनापि लब्धा तस्य कापि
प्रवृत्तिः । तेन भवानौनगरात् यद्गतं तद् गतमेव । वाञ्छारामो
बहु समन्विथापि यदा न प्राप तस्य काञ्चन वार्त्तां तदा चरमपञ्च

ओडपत्रमेकम् प्राप्स्यीषीत् । तत्र च कलिकातावास्तव्यं विष्णुरामं
 नाम कञ्चन सम्बन्धिनं कार्यसम्पादकं विधाय कृतवान् एवं समयम्—
 विष्णुराम एव सप्रयत्नं मनोहरदासम् अन्विष्य तदन्वेषणफला-
 नुसारेण यथादायादं सम्पदं विनियोजयिष्यतीति । मृते च वाञ्छा-
 रामे सोऽतिशयेन विचक्षणो निरपेक्षः कर्मकुशलश्च विष्णुरामो महता
 परिश्रमेण धनव्ययेन च मनोहरदासमनुसन्धाय वाञ्छारामेण प्रयत्ने-
 नाप्यनाविष्कृतपूर्वं निगूढं तथ्यमिदमाविष्कारः, यथा मनोहरदासो
 भवानीनगरादपसृत्य सपरिवारः कञ्चन कालं पूर्ववङ्गमध्युवास । तत्र च
 धनाभावात् क्लिश्यन् प्रजीवनाय जलवर्त्मना कलिकातां प्रत्यावर्त्तमानो
 वात्याहत-क्षुभित-नदीनिमग्ननौकः सपरिवार एव जीवनं तत्याज ।
 न च तस्य कश्चिदुत्तराधिकारो कचिदस्तीति केनापि ज्ञायते । विष्णु-
 रामेण सर्वमेवेदम् अखण्डप्रमाणप्रमाणोक्तं रामसदयाय प्रदर्शितम् ।
 ततः शचीन्द्रनाथो भ्राता च तस्य धनाधिकारिणौ जातौ । विष्णु-
 रामोऽपि वाञ्छारामनिर्धारितं समयमनुसरन् तयोर्हस्तगतां सम्पद-
 सकरोदिति । अथेदानीं यदि जीवति रजनो, येयमधुना सम्पदुप-
 भुज्यते रामसदयेन, तथैव तदधिकारिण्या भूयते । क्लिप्नाति च सा
 दारिद्रेण, अतो युज्यते मे तदनुसन्धानम् । न चान्यदस्ति मे किञ्चि-
 दपि कर्म ।

अथ वङ्गविषयमुपेतः कदाचिदेकेन ग्राम्यसम्बन्धवता निमग्नित-
 स्तत्र गत आसम् । प्रातश्च तस्मिन्नितस्ततः परिभ्रमन् कचिदेकं
 निभृतमरण्यमपश्यम् । मधुरं कूजन्तो वनविहङ्गमाः सप्तस्वरसंयोगेन
 विचित्रमैक्यतानमिव कर्तुं प्रवृत्ताः । समन्ताच्च घनविन्यस्तैः कोमल-
 श्यामलसिन्धुपल्लवदलैः समाच्छन्नाः पादपाः । पत्राणां निरन्तरता
 संमिश्रणश्च । श्यामलता श्रियश्चानन्तता । कचिद् कलिकानां प्राचुर्यं,
 कापि विकाशवतां कुसुमानां सन्धारः । कचिदपाकानि कचन च परि-
 पाकामोदवन्ति फलानि । अथाकस्मादन्तर्वनमत्युधमार्त्तनादमाकर्ण-

यन् वनाभ्यन्तरमवगाहमानः कमपि विकटमूर्त्तिं पुरुषापसदं बलेन कामपि युवतौमाक्रामन्तमपश्यम् । दर्शनमात्रेणैव च तं नीचकुलोत्पन्नं पाषण्डभावभौषणं डोम्बं वा चाण्डालं वा जात्या, कटितटबद्ध-कर्त्तरिकम् आकृत्वा महदन्तर्बलं सूचयन्तमवेदिषम् ।

शनैश्च तस्य पृष्ठदेशमुपागतः कटौबन्धात् कर्त्तरिकामपनोय दूरं न्यक्षिपम् । तदा सोऽपि दुष्टो युवतौ तामपहाय मां प्रत्यभिमुखीभूय नीचजनोचितया वाचा निर्भर्त्सयामास । तस्य दृष्टिपातेनैव जाता-शङ्को विलम्बो न विधेय इति मन्यमानः करेण तस्य गलदेशमगृह्णाम् । सोऽपि तदाक्षिप्य मामाक्रामत् । अहमपि तत्र प्रतिक्रियायां प्रवृत्त-मानः समधिकं बलं बिभ्रतोऽपि तस्माद् भीतिं नाविन्दम्, न वा स्थैर्य-मजहाम् । लब्धावसरश्च भद्रे द्रुतमपसर, अहमेनं समुचितेन दण्डेन संयोजयामीति तां तरुणौमभिहितवानस्मि । सा प्रत्युवाच कथमेवं सम्भाव्यते नयनहीनाहं, न च परिज्ञातः पत्या इति ।

नयनहीनेति प्रवृद्धं मे बलेन । अहं हि रजनीं नाम काश्चिदन्य-कन्यकामन्वितामि ।

अथ स बलवत्तरः पुरुषो बलेन मां प्रवृत्तमशङ्कन्वपि यत्र कर्त्तरिका तिष्ठति तं देशं प्रत्याचकर्ष । विदिततदभिप्रायेण च मया तमपहाय पूर्वमेव संगृहीता सा कर्त्तरिका । तेन च तरुशाखामेका-मवभज्य तामुद्यम्य च करे मे तथा प्रवृत्तं यथा ततो विगलिताभूत् सा कर्त्तरिका । स तामादाय त्रिचतुरेषु शरीरप्रदेशेषु मां दृढं प्रवृत्त्य द्रुतमपससार । अहञ्च—बलवदाहतः कथमपि कुटुम्बभवनं प्रति प्रचलितः । सा च नयनहीना युवतो मम पदशब्दमनुसृतवती । ततश्च गन्तुमसमर्थं मां पृथिका एव तदभवनं प्रापयामासुः । तत्र शय्या-शरणः कञ्चन कालमतिष्ठम् । आश्रयान्तराभावेन मम परिणाम-मविदन्त्या गमनमशक्यमिति च हेतोस्तस्या अप्यन्ययुवत्याः तदेव भवनं स्थितिपदं बभूव । एवं बहुषु दिवसेष्वतिक्रामत्सु क्रमेण कृच्छ्रेण

रोगविनिर्मुक्तोऽहमभवम् । प्रथमत एव तामन्धकन्यकामवलोकयतः सन्देहो मे हृदये पदं निदधे । अतो रोगशयनपार्श्वमुपेतां प्रथममेव तामपृच्छं “किमङ्ग ते नामधेय”मिति । तस्यां च ‘रजनी’ति व्याहृत-वत्यां चकिताऽहं “किमङ्ग त्वमेव राजचन्द्रदासस्य दुहितासी”ति ज्ञातवान् पुनरपि प्रश्नान्तरम् । विस्मिता सा प्रत्युवाच “किं भवानवगच्छति मे पितरम् ।” अहन्तु स्मृतया किमपि प्रत्युत्तरं नाकरवम् ।

अथ कलिकातां प्रत्यावर्त्तमानेन मया तस्याः सन्तोषाय न केवल-मेकाकिनो तामेव किन्तु कुटुम्बभवनादेकां प्राचीनां परिचारिकामपि गृह्यता गन्तुमुपक्रान्तेन पथि जिज्ञासितुं प्रक्रान्तम् । “ननु रजनि, कलिकातायामेव निवसन्त्या भवत्याः कथमिह समागमो जातः ।” तथा प्रत्यभिहितं “किं सर्वं वक्तव्यमेव मये”ति ? मया पुनरपि व्याहृतं, “मेवं, स्वतन्त्रासि प्रत्युत्तरं प्रति” इति तथ्यमेवैतद् यदहमस्मा अन्धयोषितः सरलतया बुद्धिप्राख्यर्थेण विवेकप्रकर्षेण च विशेषेण प्रीतो न तां क्लेषयितुमलमासं सा तु वक्तुं प्रवृत्ता । “यद्यनुमन्यते भवान् तदाहमंशतो निगूहमाना बाहुल्येन प्रकाशयामि—गोपालो नाम ममैकः प्रतिवासी वर्त्तते । तस्य पत्नो चम्पा नाम । तथा सह सहसा मम सञ्जातः परिचयः । ततः कदाचित् तस्याः पितृभवनं प्रति गमने नितरामनुरुद्धाहं तथैव सह तस्या भर्तृभवनमुपेतवतो । समागता-याश्च गमनवेलायां स्वयं गन्तुमप्रवर्त्तमानया च चम्पया सम्प्रेषितो मया सह तस्या भ्राता होरालालः । तेन च तरणयोगेन हुगलोनगर-मानौतास्मि इति अत्र चेयं होरालालसम्बन्धं कञ्चन वृत्तान्तविशेषं निगूहतीति विदिततदभिप्रायेणापि मया पृष्टम्, “अपि तेन सह गमनमनुमतं त्वये”ति ? सा प्रत्यवादीत् “मेवम् । अनिच्छन्त्या अपि मे तेन सह गमनमप्रतिबन्धम् आसीत् । न च तत्र कारणमभिधातुं समर्थास्मि । अथ पथि साधुजनविगर्हितमाचारमारभमाणो माञ्च

तत्र विरोधवर्ती मन्थमानो जीवनं मे वियोजयितुं कृतसंकल्पः
 क्वचन जलवेष्टितायां भूमौ मामवतार्य तथैव तरङ्गा स प्रतिनिवृत्तः ।
 इति विरतायाश्च तस्यां नरच्छद्मना राक्षसोऽयमिति धिया तस्य रूपं
 परिकल्पयितुं प्रवृत्ते च मयि पुनरपि व्याजहार रजनौ । “गते च तस्मिन्
 उदकप्रवेशेन प्राणान् परित्यजामौति कृतनिश्चया न्यमञ्जमुदकेषु” । इति
 अविरतायामेव तस्याम् अहं प्रावोचम्, “कथमेवं नाम ? किं जनेऽस्मि-
 न्नेतावाननुरागो भवत्याः सम्भूतः” इति । सा सम्भ्रूमङ्गमभाषत “नहि नहि
 पृथिव्यामस्यमिह कस्मिन्नपि न मे तथा विरागो यथा तस्मिन्” इति ।
 “कथं तर्हि प्रवृत्तासि मत्तु”मिति व्याहृतवति मयि “न मे दुःखं भवते
 कथयितुं शक्यत” इति सा प्रत्युवाच । “वाढं ततः कथये”ति मया
 साग्रहमभिहिता सा भूयो वक्तुं प्रावृत्तत । “ततः पयसि निमग्नाहसु-
 श्मन्ना च नावमेकामारुह्य गन्तुं प्रवृत्तेः कौशिकदवलोकिता समारोपिता
 च तामेव तरणीम् । यत्र च ग्रामे मया भवदनुग्रहो लब्धः तत्रैवावतरन्
 कश्चिदारोही कुत्र त्वमवतरिष्यस्येति मां पप्रच्छ । यत्रैते मामवतारयि-
 ष्यन्ति तत्रैवेति कथयन्ती मां क्व ते वास इति भूयः समपृच्छत ।
 कलिकातायामिति विदिततत्त्वः स पुरुषः श्वस्तावदहं भूयस्तत्र
 गमिष्यामि एहि त्वं मयैव सह । तिष्ठ च दिनमिदं ममैव गृहेषु ।
 श्वस्तां स्वभवनं प्रापयिष्यामिति प्रोवाच । आनन्देन तमनुसरन्ती
 मामादाय स प्रचलितः । तदनन्तरं च प्रवृत्तिजातं भवानेव सर्वं
 जानाती”ति उक्त्वा सा विरराम । “किं यतो मया परिमोचितासि स
 एवेष” इति जिज्ञासमाने मयि सा “तथैवे”ति निरदिशत् । अथाहं कलि-
 कातासुपेतस्तया कृतनिर्देशं राजचन्द्रदाससदनमासाद्य रजनौ मनयम् ।
 राजचन्द्रोऽपि तनयासन्दर्शनेन सुतरामानन्दितो बभूव । तस्य पत्नी
 तु क्लान्दितुमारमे । मत्तश्च तस्याः सविशेषं विदितोदन्तो मयि
 विशेषेण कृतवेदितां निवेदितवन्तो च । ततोऽहं रहसि रामसदय-
 मपृच्छम्, “अपि नाम जानासि ते दुहितुर्गृहपरित्यागनिदान”मिति ।

स प्रत्युवाच “नहि नहि निरन्तरं निपुणं चिन्तयन्नपि नालमस्मि
निदाननिर्णये ।” मया भूयः पृष्टम्, “अपि जानासि कथं सा पयः-
प्रवेशेनात्मानं व्यापादयितुं यतमाना बभूवे”ति । तेनापि सविस्मयं
प्रत्याभिहितं, “किं तदस्या दुःखं तदपि नावधारयामि । महतो दुःखस्य
निदानमपि नयनहो नत्वं कथमेतावतः कालादनन्तरमिमां तथाविधे
कर्मणि नियोजयतीति न शक्यते सम्भावयितुम् । एतावता वयसापि
परिणयो न जात इत्ययमपरोऽपि दुःखहेतुर्नात्र प्रयोजकतामुपयाति,
यतः समवधारितपरिणयदिवसात् पूर्वस्यामेव रजन्यां सा गृहादप-
गते”ति । अश्रुतपूर्वोऽयं वृत्तान्तः । तमहं पुनरपृच्छम् । “भद्र,
सत्यमिदं सा गृहात् पलायितेति । किमविदित एवायं वृत्तान्तो
युष्माभिः ? केन वा सह तस्य परिणयकथा स्थिरोक्तता ?” मयैव-
मभिहितः स “सत्यमेव सा पलायितेति, न चेदं मया वा तस्या जनन्या
वा पूर्वं विदितमासीत् । गोपालेन सह परिणयकथा संवृत्तेति” मां
व्यजिज्ञपत् । “कोऽयं गोपालो नाम ? किमयं चम्पायाः स्वामी”ति
मयानुसुक्तो राजचन्द्रः क्रमेण, “सर्वमेव भवान् जानाति स एवाय”मिति
भूयः प्रकाशयामास । लब्धो मया कश्चिदालोकः । मन्ये चम्पा सपत्नी-
यन्त्रणाभयेन रजनीं वञ्चयित्वा सह सहोदरेण तां देशान्तरगतामक-
रोत् । मन्ये तस्या एव मतमनुवर्त्तमानेन हौरालालेनापि रजन्या
जीवनापनयनाय प्रयत्नो विहितः । किन्तु सर्वमेवेदम् अहं मनसि
गोपायन् राजचन्द्रं प्रत्यवादिषम्, “भद्र, सर्वमेवेदं जानामि कश्चि-
दन्यदपि । तदहमिदानीं भवते कथयामि । किन्तु न त्वया किमपि
निगूह्यनोयम् ।” ‘नन्वाज्ञापय’ इति तेन विज्ञापितो “न रजनी भवतः
कन्यके”ति व्यजिज्ञपत् । “किमिदं न चेदियंमम दुहिता कस्य तर्ही”ति
सविस्मयं प्रवदन्तं तमहं ननु “दरेक्षणदासस्ये”ति प्रावोचम् । तेन तु
क्षणं तूष्णीं तिष्ठता समभिहितं, “को भवानिति नावगच्छामि किन्तु
शिरसा भवन्तं प्रसाद्य समभ्यर्थये यदिदमस्यै न कथयितव्य”मिति ।

मया प्रत्यभिहितम्. “नेदमिदानीमस्यै प्रकाशनोयं, किन्तु प्रकाशयितव्यमेव । तिष्ठतु तावदिदं यदहमिदानीं पृच्छामि दीयतां तत्र यथार्थमुत्तरम् । यदा तु मृतोऽस्या जनकः किं तदास्या आसन् कानिचिदाभरणानि ?” स भीतः प्रत्युवाच “न मया ज्ञायते काचिदपि तस्या भूषणकथा, न वा लब्धानि कानिचिदपि भूषणानि” इति । “किं मृते तस्मिन् तेन त्यक्तां सम्यदमनुसन्धातुं न त्वं तत्र गतवानासीः ? गतश्चेत् किं कृतवानि”ति भूयो मया पर्यनुयुक्तः पर्यवोचत राजचन्द्रः—“वाङ्मेवं, गतं मया तत्र, गत्वा च समाकर्णितं यत् सर्वमेव तस्य वस्तुजातं राजपुरुषैः परिगृहीतं, बिभेमि च राजपुरुषेभ्यः, तस्या एव रजन्या वलये तस्करेणापहृते, प्रवृत्ते च विचारे तैरहं नितरां निषीडित आसम् अतश्च तेषां नाम समाकर्णयतो मे न कियदप्यवशिष्टमासीत् कर्तव्य”मिति । “किमिदं वलयापहरणं नाम ? कीदृशी वा तच्च प्रावर्त्तत विचार” इति जिज्ञासमानं मां स भूयो विज्ञापयामास । रजन्या अन्नप्राशनसमये तस्करः कश्चिदस्या वलययुगलमपहरन् तत्रत्यैः परिगृह्येत आसीत् । वर्द्धमाननगरे च तस्य विचारः समारब्धः । साध्यसम्पादनायाहमित आहृतस्तत्र गतः । प्राप्तश्च महान्तं दुर्भाग”मिति स विरराम । दृष्टश्च मया पत्न्याः ।

(वक्ता शचीन्द्रनाथः)

मपि न्यस्तोऽयं भारो यथा, विचित्रमिदं रजनीचरित्रमंशतो मया चित्रयितव्यमतः सम्पादयामि कर्तव्यम् ।

अथाहमस्या विवाहायोद्युञ्जानो विवाहवासरे प्रातरेव तां पलायितामश्रीषम् । विशेषेण बहुशस्तामनुसन्दधानोऽपि तस्या नोपयातः कामपि प्रवृत्तिम् । सा भ्रष्टेति कथयत्स्वपि केषुचिज्जनेषु न तत्र मे समुपजातो विश्वासः । बहुशस्तामवलोकितवता मया सशपथमिदं शक्यते वक्तुं यदियं न भ्रष्टा भवितुमर्हतीति । इदन्तूपयुज्यते

यथा कुमारीयं कौमारे वयसि वर्त्तमाना ज्ञापि प्रणयातिशयं बिभ्राणा
विवाहभयेन विजह्वी भवनम् । किन्तु कथमन्वायाः प्रणयप्रसरः ।

—

(क्रमशः)

संस्कृतसाहित्यपरिषदः

वयोदशवार्षिक-महोत्सवविवरणम्

[निबन्धकः—दीक्षितारञ्जन-शास्त्री एम्. ए.]

विगत-सौरभाद्रस्य नवमदिवसे रविवासरे सायं षड्वादनतः परम्
“युनिभासिष्टि इन्ष्टिट्ट भवर्न” परिषदस्त्रयोदशवार्षिकमधिवेशनं
सुसम्पन्नम् । माननीया अध्यापकाः श्रीमन्तः डक्टर् एस्. राधाकृष्णन्
महोदयाः सभापतिपदमलमकुवन् । समवेतानां महात्मनां विपश्चिद्-
वर्षाणां मध्ये महामहोपाध्यायाः श्रीमन्तः शितिकण्ठवाचस्पतिमहो-
दयाः म.म. श्रीमन्तः अनन्तकृष्णशास्त्रिणः म.म. श्रीमन्तः कमलकृष्ण-
श्रुतितीर्थाः म.म. श्रीमन्तो भागवतकुमारशास्त्रिणः म.म. श्रीमन्तो
दुर्गाचरणसांख्यवेदान्ततीर्थाः म.म. श्रीमन्तः फणिभूषणतर्कवागीशाः
कलिकाता-राजकीय-संस्कृतमहाविद्यालयाध्यक्षाः श्रीमन्त आदित्य-
नाथ-सुखोपाध्यायाः मूलाजोडसंस्कृतमहाविद्यालयाध्यक्षाः श्रीमन्तो
निश्चिकान्ततर्कतीर्थाः संस्कृतमहाविद्यालयाध्यापकाः श्रीमन्तः कुञ्ज-
विहारितर्कसिद्धान्ताः श्रीमन्तः सुरेन्द्रनाथविद्यारत्नमहोदयास्तथा
विश्वविद्यालयाध्यापकाः श्रीमन्तः पञ्चाननतर्कवागीशाः श्रीमन्तः
प्रबोधचन्द्रवाक्चिमहोदयाः श्रीमन्तः द्वितीयचन्द्रचट्टोपाध्यायाः
पण्डित-प्रकाण्ठास्त्रान्ये बहवः श्रीमन्तो हरिदाससिद्धान्तवागीशप्रमुखा-
स्तथा श्रीमन्तो जहरलालनेह्रूमहोदयाः श्रीमन्तो द्वारकानाथमिश्र-
महोदयाश्च सविशेषमुल्लेख्याः ।

सभायामादौ श्रीमान् विष्णुपददत्त उद्बोधनसङ्गीतस्य ताललय-
मिश्र-सुमधुरालापेन समवेतसामाजिकानां मनांसि युगपदेवाकृष्य

सर्वान् सभ्यान् विव्रगतान् इव करोत् । ततश्च कलिकाता-राजकौक्ष-
संस्कृतमहाविद्यालयाध्यक्षाणां परिषदो विशिष्टसहायभूतानां तत्र-
भवतां श्रीमतामादित्यनाथमुखोपाध्याय एम्.ए.पि.एड्.च.डि, दर्शनसाग-
राणां प्रस्तावेन कलिकाता-विश्वविद्यालयाशुतोषासनाधिकारिणां परि-
षदः सहकारिसभापतीनां महामहोपाध्यायानां तत्रभवतां श्रीमतां
भागवतकुमारशास्त्रिमहोदयानां समर्थनेन च सभापतिवरणं समनुष्ठि-
तम् । ततः परिषन्मन्त्रिणा श्रीमता अमरेश्वरठाकुर-वेदान्तशास्त्रिणा त्रयो-
दशवार्षिकं कार्यविवरणं वाचितमभूत्—तच्चास्यामेव पत्रिकायामन्यत्र
संयोजितमास्ते । पठितं च कार्यविवरणे परिषदोऽन्यतमेनोपसमन्त्रिणा
श्रीमता दानब्रम्हसाहित्यशास्त्रिणा आगामिवर्षीयकार्यपरिचालकानां
नामानि वाचितानि । सम्पन्ने च तस्मिन् श्रीमता अक्षयकुमारशास्त्रिणा
परिषदाचार्येण श्रीमता कालोपदत्तकाचार्येण तथा परिषदोऽन्यतमे-
नोपसभापतिना महामहोपाध्यायेन श्रीमता अनन्तकृष्णशास्त्रिणा परि-
षदा भूतपूर्वान्यतरसम्पादकत्वान्यतम-प्रतिष्ठापकस्य च गोष्पतिराय-
चतुर्धुरीणकाव्यतोर्यमहोदयस्य गुणव्याख्यानादिकं प्राञ्जलया सोच्छ्रा-
सया च भाषया कृतमासौत् । ततः सभापतिमहोदयैस्तस्यैव परिषद-
गतप्राणस्य काव्यतोर्यमहोदयस्य तैलचित्रस्यावरणोन्मोचनं विहितम् ।
समनुष्ठिते च तैलचित्रावरणोन्मोचनकार्ये महामहोपाध्यायेन श्रीमता
भागवतकुमारशास्त्रिणा तथा कलिकाता-विश्वविद्यालयाध्यापकेन
श्रीमता प्रबोधकुमारवाक्चि-महोदयेन परिषत्पत्रिकाया भूतपूर्व-
सहकारिसम्पादकस्य सुरेन्द्रनाथमजुमदारशास्त्रिणः एम्. ए. पि. आर.
एस्, महोदयस्याकालपरलोकप्रयाणे शोकः प्रकाशितः ।

शोकप्रकाशानन्तरञ्च सभापतिपादानां दशगुणसमलङ्कृतमाङ्गल-
भाषामयमभिभाषणम् । प्रसङ्गक्रमेण च समापतिपादैः सङ्केतितं
यदस्माकं भारतौयानां साम्प्रदायिकधारासंरक्षणमेव सुख्यसुहृद्भ्यः,
स्माराभ्यादोनि तु केवलं साधनमात्राण्येव भवितुमर्हन्तीति । समाप्ति

गते च सभापतिमहोदयानामभिभाषणे परिषच्छात्रसमिति-सभ्यै-
रनुष्ठित-पूर्वं स्वमन्त्रकोदाराभिनये जाम्बवतांश-ग्राहिणे श्रोमते
मधुसूदनचक्रवर्तिने अभिनयदर्शनसम्योतेन श्रोमता अमरेश्वरठाकुरेण
प्रदत्तं रौप्यपदकं सभापतिना उपायनीकृतम् । ततः सम्पन्ने निखिले
सभाकार्यजाते परिषद उपमन्त्रिणा श्रोमता चिन्ताहरणचक्रवर्तिना
जर्जरपूजाया इतिहासः संक्षेपेण अभिनोयमानानां नाटकानां तत्-
कर्तृणां परिचयश्च समुल्लिखितौ ।

ततश्चाभिनये दत्तमानसैः परिषत्सभ्यैः प्रथममेव भरत-प्रणीत-
नाट्यशास्त्रसरणोमनुसृत्य जर्जरपूजा विहिता । अभिनवेयं जर्जरपूजा
सर्वेषामेव सामाजिकानां मनांस्यन्तरञ्चयदिति परम-प्रमोदस्थान-
मस्माकम् । परिसमाप्तिं गतायां जर्जरपूजायां चण्डकौशिके केवलं
श्मशानदृश्यमतिकरणं यथायथमभिनोतमासोत् । ततः शाकुन्तले
पञ्चमाङ्गावतारोऽभिनोतः सम्यक् । धीवरांशस्याभिनयपाटवं सर्वैरेव
सामाजिकैरुच्चैरुदघोषितम् । तदनन्तरं महाकवि-भास-विरचितस्य
पञ्चरात्रस्याभिनयः । यद्यपि परिषत्सभ्यैरभिनोतपूर्वमिदं नाटकं
तथापि वर्षेस्मिन्नस्याभिनयः प्रायेणाभिनयकौशलस्य परां काष्ठा-
मधिरूढ इति सर्वेषामेव साध्वसाधुविचारणानिपुणानां दोष-
ज्ञानामभिमतम् । बालोऽभिमन्युरभिनयकौशलेन मधुरया चाकृत्या
विशेषेणारञ्जयत् सामाजिकमनांसोति सर्वैरेवोद्बोध्यते । हृहन्नलापि
न विस्मर्यते । शकुनि-गुणाश्च श्रूयन्ते प्रतिमुखम् । समासतश्च न
केषामप्यभिनयः सामाजिकानां विरागमुदपादयदिति विदितमस्माभि
विश्वस्तसूत्रेण ।

परमुपरते च गोष्यति-प्रतिमे गोष्यतिकाव्यतोर्थे परिषत्साध्याचार्य्यं
यत्किञ्चन साफ्थ्यं वर्षेऽस्मिन् लब्धमभिनयविषये परिषत्सभ्यैस्तु
नाट्यकज्ञानिपुणानां परिषदो वर्त्तमाननाट्यसम्पादकानां श्रोमतां
जगन्मोहनज्योतिर्विनोद-महोदयानां तथा श्रोमतां वामापदविद्यारत्न-

महोदयानां प्रयत्नगौरवादेवेत्यत्र नास्ति केषाञ्चन विप्रतिपत्तिरिति विदाङ्गुर्वन्तु प्रियपाठकाः । आशास्महे यदितः परमपि ते तथैव प्रयत्न-विशेषमातिष्ठन्तः प्रयोगप्रबन्धे संस्कृतभारतीञ्च परिषदञ्च प्राचीननाट्य-कलाञ्च परमुपकरिष्यन्ति । रात्रेर्द्वादशघटिकायामभिनयभङ्गो जातः । एतदस्माकं गौरवकारणम् अभिनयस्य च साफल्यसूचकं यदापरिसमाप्ते अभिनयस्य रङ्गगृहं पूर्णप्रायमेवासीत् । पश्चिमे वयसि वर्त्तमानाः शिक्षासंस्कारादि-गम्भीरविषये दत्तसमयाः परमदार्शनिका अपि अभिनयकलाकौशलदर्शनं तथा सुग्धा आसन् यथा आसनपरित्याग विषये तेषां मतिरपि नाजायत इति सङ्गदयान् सामाजिकान् संक्षेपतो विज्ञाप्य विरमामः ।

पुस्तकपरिचयः

चाणक्यसूत्रम्—श्रीमत्कौटिल्य-प्रणीतम् । पञ्चतोर्योपनाम-श्रीईश्वरचन्द्रशर्मशास्त्रि-वेदान्तभूषण-विरचित-सारायंबोधिनीसमाख्य-टोका-वङ्गानुवाद-टिप्पणौप्रभृतिभिश्च समलङ्कृतम् । ग्रन्थादौ सप्त-दशपञ्चापिनो गवेषणाविलसिता संस्कृतभाषामयी एका अवतरणिका, परिचयपत्रञ्च 'एसियाटिकसोसाइटी' साधारणमन्त्रिणामेकं तथा संस्कृतपरीक्षासमिति-सभापतीनामपरं संयोजिते । पत्रसंख्या ५४८ । मौल्यमन्त्र ३) रौप्यकम् । प्राप्तिस्थानं—संस्कृतयन्त्रपुस्तकालयः, कलिकाता,—अन्ध्र च ।

अवतरणिकायां टोकाकारेण शास्त्रिपादेन चाणक्यस्य समयं तत्प्रणीतान् ग्रन्थांश्चावलम्ब्य सम्यक् समालोचनं कृतं सिद्धान्तसोप-निबन्धः ।

भारतीय-मनोविषयः परलोकेश्वरात्मतत्त्वादौ काव्यालापादौ वा

यथा दत्तमानसा आसंस्तथा ऐहिकविषयेऽपि परमनभिज्ञा नासन्नि-
त्यत्र चाणक्यसूत्रादीन्येव प्रमाणकोटीमारोहन्ति । टीकाकाराश्च
शास्त्रिपादा यद्यपि वेदान्तविद्यापारीणास्तथापि तेषामत्र चाणक्य-
सूत्रविहृतौ प्रवृत्तिः साफल्यञ्च तदेव रहस्यं प्रकटयतः ।

वङ्गेषु संस्कृतभाषाविशेषज्ञा वङ्गभाषायां हतादरा इति तु प्रायो
वाद इत्यत्र यथा विद्यासागर-न्यायरत्न-तर्कालङ्कार-तर्करत्न-तर्कभूषण-
शास्त्रिप्रमुखा आचार्यवर्याः प्रमाणं तथा ; एतेऽपि टीकाकारा इति
तु स्वीकर्तव्यमेव । कथमन्यथा वङ्गाक्षरेणास्य मुद्रणं, वङ्गभाषया
वानुवादः ? एतेनास्य वङ्गविषयाद् बहिः प्रचारबाहुल्यं प्रतिहतमित्यत्र
कस्यास्ति विप्रतिपत्तिः ?

अन्यस्यास्य गौरवं यथा अप्रतिहतं स्यात्तदर्थं शास्त्रिपादेन आदर्श-
पुस्तकचतुष्टयं संगृहीतम् । चतुर्षु पुस्तकेषु सूत्राणां पाठानैक्यं च
बहुधा विद्यते इत्यपि तेनैवोद्दिष्टम् । परमस्माकं दौर्भाग्यादस्मिन्
आवृत्तिके पाठभेदे न प्रदर्शितः । यत्तु मुद्रायन्त्रस्थाक्षरयोजकानां
वृत्तिप्रासुर्यात् कुत्रचन कुत्रचन अमादिकं विद्यते तत्तु विषयगौरवा-
दुपेक्षणीयमेव ।

सर्वथा, येषां कृते प्रयत्नोऽयं तेषां मध्ये अन्यस्यास्य प्रचारबाहुल्य-
मभिलषामः । संस्कृतसमितिपरीक्षायां साहित्यविषये विषयान्तरे
वा पाठ्यरूपेण यद्ययं निर्दिष्टो भवेत्तर्हि पाठार्थिनां नितरामुपकारो
भवेदिति पाठ्यनिर्वाचनाधिकारिणामवधानमत्राभ्यर्थयामहे ।

सत्यनारायण-व्रतकथा—(मूल श्री पद्यानुवाद) वङ्गा-
क्षरमुद्रितमिदं पुस्तकं त्रैयुक्त-नृत्यगोपाल-मुखोपाध्यायेन सम्पाद्य
त्रैयुक्त-विश्वनाथमुखोपाध्यायेन प्रकाशं नीतम् ।

भारतवर्षे सर्वत्र सुप्रचारितस्य सत्यदेवार्चनस्याङ्गीभूता व्रतकथा
अन्यत्र रेवाक्षणीयापि वङ्गेषु कालवशाद्वा कारणान्तरवशाद्वा अप-
श्यद्बहुला अपभ्रंशभाषामयो चेति न केषामप्यप्रत्यक्षं नाम । अथ

च कारणत्वेनोपकल्पितं विषयकदम्बं मुखबन्धे ग्रन्थकृता निबद्धचेति रमन्तां तत्रैव कुतुकिनो हेतुवादमुदितमानसा अस्मत्पत्रिकापाठकाः । परमेतद्गुण्यापनिनौषयेव विषयिणोऽपि तद्वभवतो ग्रन्थकारस्य ग्रन्थमिममुपसम्पादयितुमयमुपक्रमः ।

ग्रन्थेऽस्मिन् रेखाखण्डीय-व्रतकथा मूलमात्रेण वामभागे सन्निवेशिता, दक्षिणतश्च तस्यानुपदमनुवादः सहजबोध्योऽपि मूलार्थमजहर्देव विजयते । अनेन च सुघटितसन्निवेशविशेषेण अनुवादस्य मूलाः नुगत्य-प्रत्ययं प्रति महान् सुयोगः सम्पद्यते स्वल्पविद्यानामपि ।

अस्ति ह्यत्र मुखबन्धे नानाविषयिणीष्वालोचनासु सत्यनारायणवर्ण-विमर्शनविधौ विचारवैदुष्यमुद्बोधितं ग्रन्थकारेण ; अस्ति च अर्वाक्तन-गर्वितानां हेतुवादमात्रपराणामशास्त्रजुष्टेषु स्वकपोलकल्पितेषु च सत्य-देवार्चनस्याधुनिकत्ववादेष्वपवादमप्रवादोऽपि तदुद्भावितः, तथा चास्ति पूजायाः कालकरणाद्यूहापोहेन प्रकृतमतनिर्णायिका साधारणोपयोगिनो सुविस्तृता समालोचनेति । मूलानुवादकर्मणि च ग्रन्थकर्तुरैकान्तिकता परिश्रमविशेषः पाण्डित्यप्रतिभा चास्माभिर्निःशेषमुद्बोध्यन्ते । परमस्य मुद्रणकार्यं कागदं ग्रन्थपुटकञ्च मनोरमाणि क्लेतारमनिच्छन्तमपि बलादाकारयिष्यन्तीवेत्यपि न कथामात्रमस्माकम् । अस्ति च वर्णव्यसङ्कलनेनाङ्कितानि त्रीणि चित्राख्यत्रैव—एकं सत्यनारायणस्य, द्वितीयं ग्रन्थकृतासुतीथञ्च नैमिषारण्यस्येति मोदन्तां कोमलकलानुशीलनपरायणाः सत्यनारायणसेवाधिकृताः । वयमस्य ग्रन्थस्य प्रचार-बाहुल्यं सुतरां कामयामहे । ग्रन्थकृतसङ्केतितेषु संख्यातीतेष्विव ग्रन्था-सादनपदेषु स्थानसंक्षेपादेकमेव तावदधो निर्दिश्यते प्रकाशकगोचरं—पोः मुगकल्याण, चन्द्रभाग, साधनापुस्तकालय, जिला हवडा ।

मूल्यमस्योत्तमकर्पटकबद्धस्य १) एका राजती मुद्रा, मध्यमबद्धस्य ॥० हादशाणकम्, साधारणबद्धस्य ॥० अर्धचन्द्रमात्रम् ।

परिषत्सन्देशः

परलोके सुरेन्द्रनाथः—पाठकमहत्तमाः, परिषदं प्रति सदातनीं निर्देयतामद्ययावत्तत्तत्-कर्मसु प्रदर्शयतो विधेः किञ्चनाकारुण्यं दुःखदुःखेन विस्तुब्धहृदया वयं वक्तुमुद्युक्ताः स्मः। परिषत्पत्रिकाया भूतपूर्व-सहसम्पादकस्तत्रभवान् सुरेन्द्रनाथ-मञ्जुमदार-शास्त्री एम्. ए., पि. आर्. एस्, महोदयः अकाले एव कालग्रासमनुभूतवान्। विदुषोऽस्य सौजन्य गरिमा सौन्दर्यमधुरिमा, अध्ययन-द्राघिमा, शास्त्राभ्यास-पटिमा चास्मांस्तुदानीमेवमावर्जयन्त येन चिर-प्रोषितस्य तस्य दुःखव्यपोहिकामपि प्रसूतिं नैवाद्याप्यासादयामो मन्दभाग्याः।

महानुभावोऽयं पूर्वं पाटलिपुत्रस्थे कस्मिंश्चिद् विद्यालये अध्यापक-पदमारूढः परया योग्यतया शिष्यान्ध्यापयन् सदगुरुगोचरस्य यशसो भाजनमभूतपूर्वमिवाभूत्। काले च विदितविद्याप्रकर्षः “विहार-ओडिष्ठा”प्रदेशीय-शिक्षाप्रेक्षकपदे समुचीयमानो देहत्यागावसानं यावत् तत्कर्मजातं सप्रशंसं निरवाहयत्। विद्यावत्ता चास्य सुघटितयोपाधि-मालया सूच्यमाना प्रमाणाधिकतामात्मनो दर्शकवृन्देषु व्यञ्जयति।

देवाधीना वयं तत्कृते सकतज्ञताकं शोकाश्रुजातं, तत्परिजने-भ्यश्च ससान्त्ववादमोक्षराशीर्वादं प्रयुञ्जानाः प्राणानेव केवलं धारयाम इति।

संस्कृतसाहित्यपरिषत्

इयं संस्कृत-साहित्य-परिषत् प्रतिभा रवेः ।

भावालोकेर्मनःपद्मं प्रकाशयतु धीमताम् ॥

October,	}	१८५१ शक्रौये आश्विने	}	Vol. XII.
1929.		१२श-वर्षस्य षष्ठ-संख्या		No 6.

मतिमञ्जरी

यत्किञ्चित् प्राप्तकालम्—निष्ठां गतः प्रौढपदस्य नव-
माहे महोत्सवः परिषदस्त्रयोदशवर्षावसानसम्भूत इति यत् सत्त्वं समुच्छ-
सितमिव नखेतोभिः । परिषन्वियमानुगत्या चेतः परत एव ऐषमीयाः
पारिषद्याः कर्मपरिचालकाः स्वं स्वं नियोगमशून्यं करिष्यन्तीति
शास्त्रलोकवहिर्भूतापि वस्तुगत्या भाद्रपदादेवास्मिन् वर्षे वर्षप्रवृत्तिः
परिलक्ष्यते परिषदः । परिषत्कार्याणामुत्सवानाञ्च कथन्ताजिज्ञासुभि-
र्विप्रकृष्टैः सदस्यैरेतत्पूर्वाङ्गसङ्कलिते “परिषदस्त्रयोदशवार्षिककार्य-
विवरणञ्च” “परिषदस्त्रयोदशवार्षिकमहोत्सवविवरणञ्च” सदय-
मुदीक्षणीये ।

चतुर्दशवर्षदेशीया चेयं परिषत् केवलमस्माकं विशेषसंरुष्टानां बान्ध-
वानां, परं दूरस्थितानामपि गुणमात्रवशोभूतानां विदुषां हृदयमावर्ज-
यति समुपेक्षयति च । एतच्चास्या एव स्थानान्तरे विनिवेशितस्य मद्र-
देशीयेन केनचित् पण्डितप्रकाण्डेन निबद्धस्य परिषत्प्रशस्त्यात्मकस्य
लेखस्यावलोकनेनापरोक्षतां गमिष्यत्येव वाचकमुद्धदाम् ।

पत्रिका चेयं जनन्या वर्षद्वयादूना द्वादशे वर्षे पदं निदधती मातु-
 गुणेनेश्वर्येणान्येन च सौभाग्यवत्तादिना समुपेता कं न सम्प्रीह्यते ।
 विदेशोद्देशोयैश्च विद्वत्समाजैरस्या निबन्धशैलीं प्रचारबाहुल्यादिक-
 चावलोकयन्निरर्थगरिष्ठैर्भाषामधुरैश्च निबन्धैरियमशेषेणोपाकारि ।
 परं सन्ति केचनास्मदात्मपक्षाश्च कृतविद्याश्च विदितलेखप्रकर्षाश्च
 महात्मानो ये भाषान्तरमधिकृत्य निबन्धलेखनेन ख्यातिविशेषमुत्-
 प्रेक्षमाणा न तावत् संस्कृतनिबन्धादिविरचनेन गैर्वाणीं वाणोमिमां
 परिपोषयितुं प्रसोदन्ति ; केचन च केवलं स्तुत्यायाससाध्यं समा-
 लोचक-पदमधिकुर्वन्ते, अधिकृत्य च पदमिदं मञ्जिकासम्प्रदाय-
 सुलभेन मनोभावेन दोषमेव केवलमुत्प्रेक्षमाणाः खेदयन्ति, निबन्ध-
 लेखकान् पत्रिकासम्पादकसङ्घांश्च । नोपकुर्वन्ते संस्कृतभाषां नानुसन्द-
 धते निबन्धलेखनिबन्धनं परिश्रमविशेषं, न च जानते सम्पादकानां
 सङ्कटप्रचुरां पत्रोपरिचालनपद्धतिम् । किमिव हि तेषां यशोमूल्याने
 विद्याविक्रयिणामयशःख्यापनार्थं बह्वपरिकराणां पुरोभागिणाञ्च साम्प्रत-
 मिति जिज्ञासवो वयं सुधीसमाजेषु ।

परमियं संस्कृतभाषा स्वेन महिम्ना स्वेन दिव्यभावेन स्वेन च
 प्राचीनत्वेनोपचीयमाना मञ्जिकासम्प्रदायिनः प्रतिपक्षानाक्षिप्य
 प्रख्यातिमभिसन्धित्सूश्च अवधूयानुविधास्यति स्वं प्रचारमिति मन्वाना
 दुन्दुभिघोषेणाघोषयामो वयं महाकवेः सूक्तार्चम्—

“ये नाम केचिदिह नः प्रथयन्त्यवन्नां

जानन्ति ते किमपि तान् प्रति नैष यत्नः ।” इति । शम् ।

श्रीदुर्गा-प्रशस्तिः

[निबन्धकः—आयुर्वेदाचार्य-श्रीहेमचन्द्रचन्द्रव्याकरणतौर्यः]

अयि चिरसुखकरि ! शारद-सुन्दरि !
जागृहि, वर्षाल्लेशम् ।
अपनय तूष्णं धर रुचिपूर्णं
भुवनमनोहर-वेशम् ।
मधुमद-लोला मधुकर-माला !
गुञ्जत कुसुमितकुञ्जे ।
गायत चपलाः 'कोकिल-बाला !
अभिनव-किशलय-पुञ्जे ।
लतिका ! विहसत, कुसुमं वितरत,
विकिरत सुमधुर-गन्धम् ।
परिमल-लुण्ठन- सुरभि-समोरण !
वह ननु दिशि दिशि मन्दम् ॥
अपसर जलधर ! लस वि-लम्ब्यर !
वितर सुधाकर ! हास्यम् ।
नवकरहारा विहरत ताराः !
खञ्जन ! कुरु सुखलास्यम् ॥
हस हस शतदल ! विमलीभव जल !
गायत विहगा ! गानम् ।
ललित-तरङ्गे ! तटिनि ! सुभङ्गे !
कुरु सागरमभि यानम् ॥

जामृत लोका ! व्यपगत-शोका !
 दृशमुन्मीलयताम्बाम् ।
 पश्यत तरुणं प्रोद्यतमरुणं
 विजडित जाड्यविवशम् ॥
 चिनुध्वममलं विकसितकमलं
 कुसुमं बहुलाकारम् ।
 धूपय धूपं दीपय दीपं
 भूषय सकलागारम् ॥
 वादय वाद्यं जनगण ! हृद्यं
 गाय च गीतमपूर्वम् ।
 उलुलु-ध्वनिभि- मङ्गल-स्वनिभि-
 ललनाः ! पूरयताभ्रम् ॥
 ब्रजत सुदीना ! रिपवो होनाः !
 प्रशमं भुवने तूर्णम् ।
 प्रसीद मानस ? नितान्त-तामस !
 सत्त्वं श्रय सुखपूर्णम् ॥
 लोकय लोकय मुहुरवलोकय
 केयमुपेता शान्ता ?
 सिंहतनुस्था शशि-सित-मस्ता
 कोटिसुधाकरकान्ता ?
 भारतसन्तति- दुःखन्तुदती
 शङ्करदयिता दुर्गा ।
 सेयमपर्णा चम्पकवर्णा
 भवनमुपैति सवर्णा ! ॥
 तामनुगच्छति लघु लघु गणपति-
 रपास्य विघ्नवितानम् ।

श्रिया लसन्ती श्रियं दिशन्ती
 श्रीरपि यात्यनुयानम् ॥

सुसलितवीणा वादन-निपुणा
 शुचिरन्वेति च वाणी ।

शक्तिविधाता वैरि-विजेता-
 अनुगतः सुरसेनानोः ॥

ब्रह्म-विष्णु-हर प्रमुख-सुरेश्वर-
 निवहैरियमनुयाता ।

दातुं भारत- वषे दुर्गत-
 मेति त्रिजगन्माता ॥

एहि सुरेश्वरि ! भगवति शङ्करि !
 मान्ये हिमगिरि-कन्ये !

विश्व-कृति-स्थिति- लयकरि ! शाश्वति !
 देवि महेश्वरि ! धन्ये ! ॥

प्रहरण-धारिणि ! दशभुजशालिनि !
 देत्यनिसूदनि ! दुर्गे !

प्रसौद तारिणि ! विप्लव-वारिणि !
 भारत-सन्ततिवर्गे ! ॥

स्वधर्महोनाः स्व-भावदोनाः
 स्वदेशभक्तमन्याः ।

नेष्ट-पदस्था अहो व्यवस्था
 परिषदि ते शर्मस्थाः ॥

आयाहि जननि ! मृतसञ्जीवनि !
 तव पदधूष्यवकीर्णा ।

स्वदेशपण्ये-

धनजनधान्ये-

वसुधा भवतु सुपूर्णा ॥

नाशय रोगं

प्रशमय शोकं

दूरीकुरु सति ! दैन्यम् ।

अपहर पापं

दुःखं तापं

विश्वं कुरु सुखपूर्णम् ॥

सुक्ति-परिमले

तव पदकमले

भवतु सभक्तिरशेषः ।

गन्ध-पुष्प-जल-

पत्र-नयनजल-

संरचिताञ्जलिरेषः ॥

नमस्तुभ्यमयि

सदानन्दमयि !

भातु मनसि तव कान्तिः ।

निखिले भुवने

गगने यवने

विलसतु शाश्वत-शान्तिः ॥

अभिज्ञानशकुन्तले अभिनवतरो हापरः

[निबन्धकः—के. ए. रामलिङ्गशास्त्री]

रूपक-तत्त्वज्ञस्य अभिज्ञानशकुन्तलस्य अन्तरङ्गबहिरङ्गसौन्दर्यं
 को हि नाम सहृदयोऽध्यक्षं नानुभवति ? , गैर्वाणीलावण्यरसास्वाद-
 शेषधयः सुधिय आमेरिकेयादयोऽपि रूपकम् एनत् अतितराम्
 आद्वियन्ते ; किं बहुना बह्वीभिर्भाषाभिर्नाटकम् इदमन्ववादि ; एतस्मा-
 देव नाटकरत्नाकरात् श्रीमत्कुमारिलभट्टः—“सतां हि सन्देहपदेषु

वस्तुषु प्रमाणमन्तःकरणप्रवृत्तयः ।” इति सूक्तिलहरोमुद्धृत्य स्वकीय-
ग्रन्थे उपोद्बलयति स्म ; प्रत्येकं प्रत्यङ्गं च विमृश्यमानमदो रूपकम्
आदर्शभूतं, लौकिकवैदिकप्रमाणसर्वस्व-स्वर्णनिकषभूतं चेति को नु
खलु अभिरूपो नाभ्युपैति ? रघुवंश-मेघसन्देश-शकुन्तलादौ ग्रन्थे
दृश्ये च काव्ये कविकुञ्जरोऽसौ ‘अभिज्ञान’ पदम् असक्तदायोजयति
स्मेति ज्ञायते ; तत्र मार्गदर्शी महात्मा कः ? इति चेत् अनुयुज्यते,
तत्र भवान् आदिकविरवेति विदितप्रायमेवैतत् विपश्चिताम् । अस्तु—
प्रकृतमनुसरामः ;—आखेटाय अरण्यम् अनुप्रविष्टः प्रजारञ्जनलब्धवर्णः
पृथिवोपालो महाराजदुष्यन्तः—आश्रमानोकहानाम् आलवाल-
प्रपूरणार्थम् इतस्ततः पथ्यन्तोः श्रुतिमधुरम् आलपन्तोः, समवयो-
रूपसौहार्दशालिनोः, शकुन्तला-प्रिध्वदाऽनसूया अन्वर्थनामधेया
अवलोक्य आश्रमान्तिके आह स्म आत्मगतं शकुन्तलालाप्यलालसः,—
“अपि नाम कुलपतेरियम् असवर्णक्षेत्रसम्भवा स्यात् ? अथवा कृतं
सन्देहेन ;—

असंशयं क्षत्रपरिग्रहक्षमा यदाऽऽर्यमस्यामभिलाषि मे मनः ।

सतां हि सन्देहपदेषु वस्तुषु प्रमाणमन्तःकरणप्रवृत्तयः । १६ ॥

तथापि, तत्त्वत एनाम् उपलप्ते” इति । अनन्तरं च, “वयमपि
तावद् भवत्योः सखीगतं किञ्चित् पृच्छामः,—” इति प्रस्तुत्य, पप्रच्छ ;
—“स भगवान् काश्यपः शाश्वते ब्रह्मणि स्थित इति प्रकाशम् ; इयं च
वः सखी तदात्मजेति कथमेतत् ?” इति । अत्र—

‘ऊर्ध्वं रेता महाभागो भगवान्..... ।

... .. ॥

इति श्रीमद्महाभारतवचनात् नैष्ठिकब्रह्मचर्ये इत्यर्थं ‘शाश्वते ब्रह्मणि’
इत्यस्य व्याचक्ष्यः सर्वे व्याख्यातारः ।

‘ब्राह्मणस्य चतस्रो भार्याः, क्षत्रियस्य तिस्रः, वैश्यस्य द्वे, शूद्रस्य

स्त्रैव भार्या' इति स्मृत्या ब्राह्मणादीनां चतुर्णां वर्णानां सजातीय-
जाया धर्माचरणार्थं, विजातीया तु भोगार्थम् इत्यवगमात् कुलपतिना
भगवता काश्यपेन भोगार्थम् उदूढात् असवर्णचेत्रात् शकुन्तलाया
उत्पत्तिरभ्युद्घाते,—‘अपि नाम कुलपतेरियमसवर्णचेत्रसम्भवा स्यात् ?’
इति भाषितेन दुष्यन्तेन ; ‘आजन्म ब्रह्मचारो भगवान् काश्यपः’
इति-किंवदन्त्या विदितवृत्तान्तेनापि दुष्यन्तेन उत्तरम्—‘इयं च वः
सखी तदात्मजेति कथमेतत् ?’ इति असाङ्गत्वम् अनुयुज्यते , ऊहा-
पोहकुशलेनापि सार्वभौमेण दुष्यन्तेन पूर्वोत्तरसन्दर्भाननुगुणमिदं
भण्यत इति प्रथमोऽयं संशयावतारः (१) । वस्तुस्थितिमनुसृत्य काश्यप-
महामुनिम् आजन्म ब्रह्मचारिणं वा, परब्रह्मनिष्ठं वा अङ्गीकुर्मः ;
तथा सति, शिष्यः—‘बेलोपलक्षणार्थमादिष्टोऽस्मि प्रवासात् प्रति-
निष्ठसेन तत्रभवता काश्यपेन ; तत् प्रकाशं निर्गतस्तावदवलोकयामि
‘क्षियदवशिष्टं’ रजन्वा इति , (परिक्रम्यावलोक्य च) हन्त ! प्रभा-
तम्, तथा हि—

यात्येकतोऽस्तशिखरं पतिरोषधीनाम्

... .. ।

अन्तर्हिते यशिनि सैव कुमुदती मे

यावदुपस्थितां होमवेलां गुरवे निवेदयामि ॥

काश्यपः—‘वक्षे ! इतः सद्यो हुतान् अग्नौ प्रदक्षिणौकुरुष्व ।
(सर्वे परिक्रामन्ति)

अग्नौ वेदिं परितः कृतधिष्ण्याः समिहन्तः प्रान्तसंस्तीर्णदर्भाः ।

अपहन्तो दुरितं हव्यगन्धैर्वैतानास्त्वां वङ्गयः पावयन्तु ॥

(इति ऋक्छन्दसाऽऽशास्त्रे) इति ईदृशगुरुशिष्यवाक्यपर्यालोच-
नेन भगवान् काश्यपतापसः संज्ञायते ‘नित्याग्निहोत्रौ’ इति ; शास्त्रे

ब्रह्मणि स्थितस्य कुलपतेर्भार्याविहीनस्य अग्निहोत्रहोमः कथं प्रसज्यते ? यदि नाम साग्निकोऽयं काश्यपतपस्वी वानप्रस्थान्त्रयी अभ्युपेयते, तर्हि नित्यब्रह्मचारित्वप्रथा भज्येत ; यदि निरग्निकः, कथम् उपपद्यते वेतानाग्निहोमः ? इति द्वितीयः संशयावतारः (२)

ध्वन्यध्वन्यध्वन्य-मूर्धन्य-ध्वन्यस्य आदिकवेः सदन्तेवासिकल्पस्य महाकवेः कालिदासस्य अमृतस्यन्दिनि अभिज्ञानशकुन्तले ईदृशा पूर्वोत्तरसन्दर्भाननुगुणा वर्णनफक्किका निकामं साहित्यविद्यारसिकैः कथं वा आद्रियेत ? अतश्च ईदृशमंशय-नवावतारं कृपया संस्कृत-साहित्यपरिषदः पारिषद्याः पण्डिततल्लजा अविलम्बितमेव निवर्तयेयुरिति विश्वसिमि ; सति अवकाशे स्वीयमाशयं च प्रकटौचिकीर्षामि ; बहोः कालादारभ्य विषयोऽयं हृदयं मे आविलयति , अतो मयाऽयं सुकुमारोऽभ्युपायः कृतः ; पत्रे प्रश्नमुखेन जिज्ञास्यते स्वीय-धियः शुद्धेय इति शम् ।

मिथिलाधिप-राजश्री-

श्रीरमेश्वरसिंहबाहादुरमहोदयानां स्वःप्रयाणमुपलक्ष्य

“शोकोच्छ्वासः”

[निबन्धको—श्रीसारदाचरणसेन-कविरत्नम् श्रीउपेन्द्रनाथ-भा-

व्याकरणाचार्य्यश्च]

अस्तंगतो भारत-धर्मभानू

रमेश्वरः श्रीमिथिलाधिनाथः ।

ब्रह्मण्य-विद्या-विमलौकतात्मा

धरामराणां शरणं द्विजेन्द्रः ॥ १ ॥

तदीय-देहस्य विनाश-दुःखैः
 सा भारती लोकललामभूता ।
 विलोलमाख्याम्बर-वीतकान्ति-
 मृष्यत्यजस्रं बहुशोकजास्रम् ॥ २ ॥

अस्तंगते भारत-धर्मभाना-
 वधर्म-वात्याक्षुभिते धराब्धौ ।
 प्रवेपमाना वत ! धर्म-नीका
 विना सुदृढं नृप-कर्णधारम् ॥ ३ ॥

अस्तं गते भारत-धर्मभानौ
 रमेष्ट्वरे श्रौविदुषां वरेष्ठे ।
 सनातनं धर्मधनं जनानां
 ग्लानिं परां याति विनाशयेण ॥ ४ ॥

अस्तं गते भारत-धर्मभानौ
 गीर्वाण-वाणी-विदुरे नरेन्द्रे ।
 त्रिदत्प्रिये तन्त्रविदां वरिष्ठे
 पायादपायात् सुरभारतीं कः ? ॥ ५ ॥

अस्तं गते भारत-धर्मभानौ
 दिगन्त-विश्रान्त-यशः-प्रचारे ।
 शोकाग्निता जनतातिदोना
 मोमुञ्चते वज्रहता लतेव ॥ ६ ॥

आचार-पूतो महनीय-कीर्त्ति-
 विह्वलरेण्यो गुणवत्सहायः ।
 उमेशभक्तः करुणानिधान-
 मासोत् प्रजानां शरणं नरेन्द्रः ॥ ७ ॥

अस्मिं गते भारत-धर्मभानौ
 स्वाध्याययुक्ते मिथिलाधिनाथे ।
 ह्यसं जगच्छोक-घनाम्बकारैः
 हर्षा हेति शब्दं कुरुते सदैव ॥ ८ ॥

श्रीमद्रमेश्वरनृपो हृतजातवेदा
 वेदानुरक्तहृदयो बुधबद्ध-सख्यः ।
 वेदादि-शिक्षणविधौ विदत्रे महात्मा
 विद्यालयं सुकृतिनां प्रमुदे चिगाय ॥ ९ ॥

यदीय-सामर्थ्यमुपेत्य गङ्गा-
 नङ्गारिसङ्गानवरुद्धमार्गा ।
 हन्तीह नोऽघानि समागता सा
 ह्य राजतेऽसौ खलु दिव्यलोके ॥ १० ॥

स्वच्छास्त्र-पद्म-रुचिराणि सरोवराणि
 चञ्चच्छाङ्गकिरणोज्ज्वल-मन्दिराणि ।
 निर्माप्य भूमिपतिना भुवि तेन लब्धं
 पूर्णेन्दुकुन्दधवलं यशसः कदम्बम् ॥ ११ ॥

सन्ताप-हन्तुः शशिशेखरस्य
 कपाकटाक्षैर्मिथिलेशःसूनुः ।
 कामेश्वरो नाम नवोनभूपो
 जौयात् सुशीलः शरदां शतानि ॥ १२ ॥

“अभिनयशैलीविमर्श”-समालोचनम्

[निबन्धकः—श्रीविभूतिभूषणभट्टाचार्यः]

साहित्यपरिषदम्यादकैरग्रहायणमासे यः खलु ‘अभिनयशैली-विमर्श’ इति निबन्धः प्राकाश्यं नोतः, निबन्धे तस्मिन् एकत्र लेखकेनोक्तं ‘नाट्यप्रयोगस्य तथा तथा पद्धतयः पूर्वं स्थिता अपि अन्तरा भारते-ऽस्मिन् वर्षे दर्शनादिविद्यायामिव लोकानामत्यासङ्गेन स्मरणोपयतामिव उपजगद्भुरिति विदितमेव पुरातत्त्ववेदिनां विदुषाम्’ इति तु कथमपि न सङ्गच्छते । ११२ खण्डाब्दे यावत् दर्शनविद्यायाः प्रकृष्टालोचन-दर्शनात् । तत् “वेदान्तदर्शनेर इतिहास” नामके वङ्गभाषामये ग्रन्थे प्रज्ञानानन्दसरस्वतीपादेः सविस्तरं प्रपञ्चितम् । बौद्धादीनाम् अभ्युदयानन्तरम् एव तत्-खण्डनार्थं भूयसो चर्चा आसीत् इति तु प्रेक्षावस्तु प्रसिद्धम् । यदि नाट्यकलायाः पतनं कदाचिदपि स्वीक्रियते तत्तु नाट्य-कलाया एकशरणानां भारतीयानां राज्ञां पतनकारणीभूतात् यवना-क्रमणसमयादेव अजायत इति तु अध्यापकवरेण ‘कीथे’नापि समर्थितं स्वीयग्रन्थे, यथा—

“Doubtless the Mahomadan conquest seriously effected the vogue of the classical drama..... The kings who had been main support of the actors and the poets alike, disappeared from their thrones, or suffered grave reverses in fortune. The tradition of dramatic performances gradually vanished.—“Keith. Sans, drama, -p, 371.

यद्यपि अयं हि कालो नाट्यकलाया अवनतेराधारतामयासीत्

तथापि नेदं वक्तुमुचितं 'नाट्यकला अस्मिन् समयतः स्मरणीयतामिवोप-
जगृह्'रिति, १-१३-खट्वाब्दात् परमपि प्रसन्नराघवादीनां निर्माणात् ।
न खलु दृश्यकाव्यानि पठनार्थं लिखितानि ग्रन्थकारैः, किन्तु प्रयोगार्थ-
मेव, तत्र नास्ति कोऽपि सन्देहावसरः । उक्तञ्च कीदृशम्—

“Nor is there the slightest doubt that the early
dramatists were anything but composers of plays
meant only to be read’ S. D. by Keith, p, 358.

अतः परं लेखकेनोक्तम् “अत एव दूरातीते काले यथा यथा नाट्य-
प्रयोगाः कुशलानां कुशोलवानां कौशलेन सामाजिकचेतःसन्तोष-
माहितवन्तः तथा तथा नेव तदानों” यद्यपि दर्शनविद्यायामेव
अत्यासक्तिसमये नाट्यकलाया अवनतिः स्वीक्रियते, तथापि नाट्य-
कलाया नटजातीयानाम् उपजीविकारूपत्वात् पण्डितानां दर्शन-
विद्यायामन्यत्र वा अत्यासक्तौ कथं तस्या हानिर्भवितुमर्हति, अथवा
दर्शनविद्यायां सर्वेषां भारतीयानाम् आसक्तौ प्रमाणाभावात् तदपि
हेयमेव । यच्चोक्तं “तथा पटप्रवर्त्तनादिव्यापारेण नाट्यप्रयोगमुपभोग-
योग्यं सुप्रबन्धेन समपादयन् । ततः प्रभृति निरारामनुशूलनं नाट्य-
कलायाः समजनि जनानन्दनं भारते वर्षे” इत्यादि । अत्र वयम् अस्मा-
मेव पत्रिकायां प्रकाशितस्य कस्यचन निबन्धस्य प्रतिध्वनिं कुर्महे “यदेते
पटप्रवर्त्तनादिव्यापारा नाधुनिकाः परन्तु प्राचीना एव । तत्र रङ्गमञ्चा-
दिकं विनिर्माय चित्रलिखित-पटादि-साहाय्येन कृत्रिम-पर्वतादीना-
मुपकल्पनेन च अभिनयः सर्वथा याथार्थ्यं प्रापितोऽभूत्.....अभिनयः
प्रारम्भे नान्दोपाठश्च कृतः । अतो मन्ये सर्वथायमभिनय आधुनिक-
रूपकाभिनयेन तुल्य आसीदिति “भारते प्रथमनाट्याभिनयः” सां.
पं. पं. १म ख. २य स. । अत्र भरतोक्तम् अवधेयम्

“यद् द्रव्यं जीवलोके तु लतालक्ष्णलक्षितम् ।

तस्यानुकृतिसंस्थानं नाट्योपकरणं भवेत् ॥

प्रासादगृहयानानि नाना प्रहरणानि च ।

न शक्यं तानि वै कर्तुं यथोक्तानौह लक्षणैः ॥

अतः तेनोक्तम्

वर्मचर्मध्वजाः शैलाः प्रासादा देवता गुहाः ।

हयवारणयानानि विमानानि गृहाणि च ॥

पूर्वं वेणुदलैः कृत्वा कृतभावसमाश्रयाः ।

ततः सुरङ्गैराच्छाद्य वस्त्रैः सारूप्यमानयेत् ॥” इति ।

एवं वस्त्राणाम् असाक्षिध्यात् “तालोयैर्वा कलिञ्चैर्वा श्लक्ष्णैर्वस्त्र-
क्रिया भवेत् ।” २१ अ० १७४ श्लो० । इदमस्माकं प्रतिभाति चित्र-
पटाः खलु दृश्यानां प्रदर्शनार्थम् एव कल्पते न तु तेषाम् अन्यो नियोगः,
ते च दृश्या यदि याथार्थ्येन प्रदर्श्यन्ते तर्हि नास्ति तावत् दृश्यपट-
प्रयोजनं रूपकप्रयोगे । इदानीं तु कदाचिदपि वस्तूनां याथार्थ्येन
प्रदर्शनं नाद्ये क्रियते, अत एव इदानीन्तन-रूपकप्रयोगे बहुलप्रचारी
दृश्यते पटानाम् । यद्यपि कौथेन ‘प्रमाणाभावात् इदमेव वस्तुमुचितं
यत् नासौत् प्राचीनभारते नाद्ये दृश्यपटप्रयोगः, तदा तु रङ्गमञ्चाः
प्रान्तेषु लम्बमानया यवनिकया आवृता दरीदृश्यन्ते । स्थानकाला-
दयस्तु प्रेक्षकैरनुमेया आसन् । न खलु रङ्गमञ्चे रथादोनां पर्वतादोनां
वा उपस्थितिर्दृश्यते’ इति मनसि निधायैव उक्तम् —

‘The King may mount a chariot, but no effort is made to bring one for this purpose, he merely elaborate pantomime through the action of getting up off the ground, and the audience, trained and intelligent realizes what had happened at the beginning of Sakuntala the gazelle which Dusyanta follows is not a real animal, but the Sutradhara tells us the king is pursuing a gazelle “etc S. D. p, 364. किन्तु अतः परं

तेनैव उक्तं—“and doubtless there were represented, houses, caves, chariots, rocks, horses and so on” p, 365. S. D. by Keith. अस्मिन् विरोधि-वाक्यद्वये दत्तावधानैर्भवङ्किर्भाव्यम् इति वयं प्रार्थयामहे । अन्यत्र लेखकेनोक्तम्—“आदौ तावदस्माकं शैशवे यादृशो दृष्टो नाट्यानां प्रयोगो यादृशश्चाद्य सन्दृश्यते, तयोर्भूयान् प्रभेदः सूक्ष्मविचारमन्तरेणापि आपातत एव प्रतिभासते ।स्वभावतो यथास्माभिर्वचनानि प्रयुज्यन्ते, यथा वा स्वभावमनुबुद्ध्य भावाः समुपजायन्ते ततो विलक्षणं कमपि भावमङ्गीकृत्येव वेशादौ भाषायाञ्च प्रायोगिकाः प्रयोगविधिं व्यापारयन् ।” अत्र वयं पृच्छामः, अभिनय इति क उच्यते ? यदि तावत् स्वभावानुकरणम् अभिनयः स्यात् तर्हि अस्वाभाविकत्वात् लेखकोक्त-प्रकारो नाभिनयपदमारोहति । स्वभावानुकरणमेवाभिनयः इत्यस्य सर्ववादिसम्मतत्वात् न वा नवीनाभिनयशैली अभिनयपदमङ्गीकरोति ; यतस्तत्रापि तेनोक्तम् “अलौकिकभावं स्वाभिनयान्निर्वासयन्तः सुरचारित्र्ये वा, यक्षचारित्र्ये वा, गन्धर्वप्रकृतौ वा लोकातोतानामपरेषां स्वभावपरिचये वा मर्त्यसुलभं भावकदम्बकम् अवतारयन्तः सामाजिकानामनन्तां शान्तिं सम्प्रतिपादयितुं प्राचेष्टन्तः” । साहित्यदर्पणकारेणोक्तं “तद् रूपारोपात्त रूपकम्” इति ; न तु सुरचारित्र्याभिनयकाले मर्त्यसुलभभावकदम्बकावतारणं सुरचारित्र्याभिनयः । इदमपि बोध्यं—सुरचारित्र्ये मर्त्यसुलभभावाभिनयं प्रति अलौकिकभावस्याभिनयान्निर्वासनेच्छा न कारणम् अपि तु सुरचारित्र्याश्रया एवात्र कारणम् इति मन्यामहे । एकात्र लेखकेनोक्तम् “अधुना बहुभिरेव तौर्ध्वत्रिकादिविविधवाद्यस्थले शङ्खघण्टादिभिरेव वाद्यकर्तृत्वं सम्पाद्यते” । वयमत्र पृच्छामः किं नाम शङ्खघण्टावादनं नाट्यकलायाः “नितराम् अनुशीलनफलम् ।” अधुना एतदेव पश्यामः इदानीन्तनी नाट्यकला तावद् वल्गाङ्गीना अस्मेव इतस्ततो धावति, किन्तु लेखकेनोक्तं “तत्र वयं नवोनमतानुप्रवेशं

वितराम् अनुबन्ध्याम् ।” सत्यमेव “बद्धमन्यन्त चामौ तरलतरनाट्य-
रसमधिजिगांसुभिः सामाजिकसम्प्रदायै” न तु यथार्थप्रेक्षकैस्तेषां
लक्षणं तु भरतनोक्तम् ;—

अव्यग्रेरिन्द्रियैः शुद्ध ऊहापोहविशारदः ।

व्यक्तादोषोऽनुरागी च स नाट्ये प्रेक्षकः स्मृतः ॥

यस्तुष्टे तुष्टिमायाति शोके शोकमुपैति च ।

दैव्ये दोनत्वमभ्येति स नाट्ये प्रेक्षकः स्मृतः ॥ इति ।

अथ अत्रैव विरमामः, कालान्तरे विषयेऽस्मिन् विशेषम् आलो-
चयितुम् आशास्महे, इति शम् ।

परिषत्-प्रशस्तिः

[निबन्धकः—वा सा सूर्यनागायण-शास्त्री]

श्रीमन्नोतमपाणिनिप्रभृतिभिः शास्त्रैकनिर्मादभि-

स्तुत्यारूढयशःश्रियः सुमनसो यद्गर्भकोशान्तरे ।

जायन्ते शतशोऽनिशं त्रिभुवने नाराधितात्मोदया

स्यं मङ्गलवक्तिका विजयतां वङ्गावनो भारते ॥ १

यद्गर्भशक्तिमुक्ताः श्रीमद्रघुनाथधीर-जगदीशौ ।

मथुरानाथसुधोन्द्रः स्यं बाभाति वङ्गभूरजिता ॥ २

श्रीवासुदेव-रघुनन्दन-राघवेन्द्र-

गौराङ्गविश्रुतगदाधरसहरेण्याः ।

यत्रावतीर्य जगतां शुभमावितेनु-

स्तदङ्गभूमिमहिमा न हि माति बुद्धौ ॥ ३

प्रादर्शभूतचरिता जगताममेय-
 प्रीरभसम्भृतमहोदयदुर्विदग्धा ।
 सौजन्य-सद्भिनयसंवलितालम्भूमा
 वाचामतोतमहिमा ननु वङ्गसीमा ॥ ४
 गीर्वाणवाग्विलसितानि पुरातनानि
 सर्वाभिवन्द्य-रसभावनिरन्तराणि ।
 शास्त्रानुरूपमभिनीय च रूपकाणि
 सेयं बह्वपकुरुते परिषद् जगत्याः ॥ ५
 ओ'चित्तरञ्जन'यशो हरिचन्दनाद्रा
 श्रीमद् 'रवीन्द्र'कविताऽमृतपानमत्ता ।
 विद्व'अफुल्ल'जगदीश'विशोधितार्थैः
 संभूषिता लसति काचन वङ्गभूमिः ॥ ६

धीरोदाररसज्ञतादिसुगुणप्राग्भारविद्योतिनां
 गङ्गा-प्लावितपावनान्तरलसद्वङ्गावनीजम्भनाम् ।
 यावद्भारतकीर्तिरक्षणकलाधीरेयदौञ्चाजुषां
 वङ्गानामुदितोदिता विजयतां साहित्यविद्वत्सभा ॥ ७

नामावशिष्टविभवामपि देवभाषा-
 सुहृत्सु या स्थिरयशः समवासुकामा ।
 तां वङ्गसत्परिषदं बुधलोकमान्या
 वाग्देवता भगवती परिपातु नित्यम् ॥ ८
 जितं गोष्पतिरायिण स्वर्गीयेण महात्मना ।
 जितं साहित्यपरिषत्-संस्थया तदुपन्नया ॥ ९

रजनौ

(पूर्वतोऽनुवृत्ता)

[निबन्धिका—श्रीमती रेणुदेवी]

कथं वा नयनहीना साहसेनाश्रयं विजहाति । नेदं हितयमपीति मे निश्चयः । न चात्र विधेयो विदुषा परिहासः । सन्ति हि बहवः पण्डितश्चान्या मादृशा मूर्खा ये द्वित्रेष्वेव ग्रन्थेषु कथञ्चित् कृत-परिश्रमाः सर्वस्यैव जगत्स्येतनाचेतनयोगूर्णादपि गूढतरं तत्त्व-निकरं करतलाकलितामलकवदवगतं मन्यन्ते । न च विश्वसन्ति धियमतीत्य वर्त्तमानेष्वर्थेषु । नहि क्षुद्रया विचारशक्त्या जगदीशितु-स्तत्त्वं मौमांसयितुमर्हन्तीति तमेव विभुम् असन्तं मन्यन्ते । कथ-मीदृशा अन्धाया रूपोन्नततामवगच्छेयुः ।

अथ क्रमेणानुसन्दधानस्तस्यामेव निशीथिन्यां हीरालालमप्यन्त र्हितमश्रीषम् । हीरालालेन सह तथा कृतः कुलत्याग इति प्रवृत्तः प्रवादः । अतो मया कृतोऽयं निर्णयो यथा हीरालाल एव तां वञ्चय-मानः समादाय समपससार । सुसम्पादा हि नयनहीनानां वञ्चना । गतेषु च केषुचिद्विषयेषु समदृश्यत हीरालालः । मया च रजनौ प्रवृत्तिं पृच्छमानो “न किञ्चिदपि जानामी”ति प्रावदञ्च । किमिदानी-मनुष्ठेयम् । राजहारे अभियोगोऽपि निरर्थक एव । ज्यायांस्तु मे सहोदरो मया निवेदितवृत्तान्तो “दृढं निषोढय दुर्हृत्”मिति व्याजहार । किन्तु तदपि विफलमेवेति मन्यमानस्ततोऽहं “य एव रजन्याः प्रवृत्तिम् अवगमयिष्यति, स एव महान्तमर्थसन्तानमवाप्स्यती”ति समन्तादुदघो-षयम्, किन्तु तदपि निष्फलमेव जातम् ।

जन्मनः प्रभृति नयनहीना रजनौ, किन्तु तन्नयनयुगलमवलोकयता नहि केनापि तथा शक्यते ज्ञातुम् । नहि नयनयोर्विलोकने कोऽपि

दोषः प्रतिभाति । वृहत् सुनोलं भ्रमरकण्ठकनोदिकासनाथमतोऽत्र मनोहरं चक्षुः । किन्तु न विद्यते तत्र कटाक्षविशेषः । चाक्षुष-
स्त्रायुदोषेणैयमन्वा स्त्रायूनां निश्चेष्टतया न वर्तते वस्तूनां प्रतिविम्ब-
ग्रहणशक्तिः । सर्वाङ्गसुन्दरी खलु रजनी । समुद्भेदोन्मत्त-नवीन-
कदलीदलकान्तिमभिभवति तस्या गौरकान्तिः । वर्षासु सलिल-
सम्पूरिता तरङ्गिणीव सम्पूर्णतां प्राप्ता घटनभङ्गी । गाम्भीर्यमण्डिता
मुखश्रीः । गतिरङ्गभङ्गी च मृदु-धीरा, नयनहीनत्वेन कमपि सङ्कोच-
विशेषश्च ज्ञापयतः । हसितमपि दुःखमान्तरम् अभिव्यनक्ति । सदा-
स्मिन् स्थिरप्रकृति-सुन्दरे विग्रहे कटाक्षहीनां दृष्टिमवलोकयतां
भास्कर्यपटुना शिल्पिवरेण यत्नेन विनिर्मिता पाषाणमयी प्रतिमा
स्मृतिपथमलङ्करोति । प्रत्यभाञ्च प्रथमत एव तां पश्यतो मे मनसि-
यदनन्दनीयमपि सौन्दर्यमिदं न मनसो मोहनहेतुः । नहि रूप-
वत्या अपि रूपमस्याः कमध्युन्नतं विधास्यति । नहि वर्तते नयनयोः
सा मोहजननी गतिलीला । निरवद्यं सौन्दर्यमस्या विलोकयतां
प्रकाममभिनन्दनीयं न वा विस्मृतिविषयः । स्थिरगम्भीरायास्तस्याः
कान्तेरिम्ति काचिदार्कर्षणी शक्तिः । किन्तु अन्यदेव तदार्कर्षणम्
इन्द्रियसम्बन्धमतोऽत्र वर्तमानं तस्य प्रभावमभिभूय प्रवर्तते, यं जनाः
पञ्चवाणमिति वदन्ति । अथवा किमेवमेव ?

तदेतद् यदेव भवतु नाम, अहन्तु प्रायेण चिन्तयामि कोऽयमस्या
दशापरिणामो भवितेति । इयमितरकुलोत्पन्नापि नेतरप्रकृतिमनु-
सरति, इति पश्यत एव प्रतिभाति । न च सम्भाव्यते सदन्वयाभिमान-
वता सहास्याः परिणयः । एतावतापि कालेन न सञ्जात इतरेण सह
विवाहः । गृहकर्मप्रधान एव हि दारसंग्रहो दरिद्राणाम् । गृह-
कर्मसमर्था क इमां नयनहीनां दरिद्रः परिणेष्यति । को वाग्यः
सदन्वयजः साधारणवृत्तिपरायणामुद्वेगव्यत्येनाम् । नयनहीना चेय-
मोदृशेन स्वामिना सहवासेन दुःखमेव प्राप्स्यति रजनी । कुतस्ताव-

इत्याः सुखसम्भावना । दुःखेद्यं कण्टककाननमन्तरा प्रयत्न-पालनीया
यदियमुद्यानलतिकेव लब्धवती विसदृशे कुले जन्म, ततः कण्टकाहता
तथैवानुभविष्यति मरणम् । कथं वा मयास्या गोपालेन सह परि-
श्रयाय प्रयत्नो विहितः । न सम्यगवगच्छामि, किन्तु कनिष्ठाया मातु-
राप्रज्ञातिशयः समुत्तेजनानैरन्तर्यञ्चात्र निदानमित्यपि सत्यमेव ।
किञ्च, या न शक्नते स्वयं परिणेतुं तस्याः परिणयप्रयत्नोऽपि मनोरथ-
विषय एव ।

अथैवं निश्चय्य सुन्दरीचयः समधुरं विहस्य यदि पृच्छति “किं
रजनीं परिणेतुं साभिलाषं ते मानस”मिति ? नैवमिति मे तत्र प्रत्युत्तर-
मवगन्तव्यम् । सत्यमिदं यदियमलोकसामान्यमाधत्ते सौन्दर्यं, तथापि
नौचकुलजेयं नयनहीना च । न च शिक्षालोकरेखासम्प्रातेन समुज्ज्वल-
मस्त्रा हृदयम् । अतो नेयं मे परिणययोग्या, न वा तादृशी मे मनो-
रथः । न वा परिणये पराङ्मुखं मानसं मे । दुर्लभा तु मनोरथानु-
रूपा महिला ।

(क्रमशः)

आवाहनम्

[निबन्धकः—श्रीहरिहरशास्त्री]

एहि मातरयि भारतवर्षं

वितनु जगति पुनरुज्ज्वलहर्षम् ।

अश्विन-वसन-सुख-

हानि-मलिनसुख-

सुहासय करुणामयि तूर्णं

कुरु कुरु भूतलमुज्ज्वलपूर्णम् । १

अयि गिरिनन्दिनि खण्डय शोकं

जायमानमनुदिनमधिलोकम् ।

शान्ति-निहन्ता हन्त समन्ता-

दाधिरूपेति विकासमजस्रं
शमय तस्य परिणाह-सहस्रम् ॥ २

दधति कथं ते क्लेशविशेषां-
स्त्वमसि दयामयि जननी येषाम् ।

सकल-कलुषभर- मचिरमेव हर
दमय भुवनगत-विपदभिघातं
विलसतु सततमनाविलशातम् ॥ ३

विदधतु निरवधि तव परिवाराः
शान्तिरहित-हृदि मङ्गलधाराः ।

हरतादु गणपति- रखिलविघ्न-तति-
मिन्द्रमुकुटमणि-दोधिति-पातः
स्मितयति यस्य चरणमयि मातः ॥ ४

क्षीरसिन्धुद्विता हितदृष्ट्या
पश्यतु तनयगणं प्रति दिष्ट्या ।

विभव-विरहजनु- रशुभभयं ननु
जननि चिरादपगच्छतु दूरं
भुवनसुपैतु विमलसुखपूरम् ॥ ५

निखिलशक्तिलसिते ! तव दासाः
कथमिह सन्तु जगति विफलाशाः ।

शक्तिधरस्ते कर्मणि शस्त्रे
सपदि योजयतु सेवकहृन्दं
यजतु च खलु सफलत्वमनिन्द्यम् ॥ ६

प्रकृत-बोधविधुरास्तव तनया
 विपदा क्लिश्यन्त्यनुदिनमनया ।
 वाग्देवो किल निदधातु निखिल-
 मानवेषु दयमान-दृगन्तं
 स्फुरतु च दिशि दिशि कुशलमनन्तम् ॥ ७
 एवमेव जननि प्रतिवर्षं
 घटय तवागमहर्षणवर्षम् ।
 हिमगिरिबाले सुचतु काले
 जलदश्रेणिरुचित-जलधारां
 लभतामवनो शान्तिमुदाराम् ॥ ८

भिक्षुप्रवर-स्वर्गोय-

शौतलचन्द्रचट्टोपाध्याय-कविरत्नः

[निबन्धकः—श्रीकालिदासचतुर्धुरोण-काव्यतीर्थः एम्. ए]

यः खलु महात्मा स्वकीयादम्याध्ववसायेन सुतीक्ष्ण प्रतिभया च
 षोडशवर्ष-देशीय एव स्वजीविकामुपार्जयन् अशेषाणि शास्त्राणि च
 अधीयानो भिक्षुवत्सुपागतो दीनानाम् आर्त्ताणां भूर्य्यपकारं विदधत्
 सर्वेषां चिरस्मरणीयतां गतः, स भिक्षुपतिः शौतलचन्द्र आषाढस्य
 द्वाविंशदिवसे शनिवासरे अमावस्यायान्तिथौ स्वजनान् शोकान्धकारे
 निक्षिप्य चिराय अस्तमितः । तस्य सौम्याकृतिं लोकहितकरानुष्ठान-
 प्रयत्नं च निरोक्ष्य मन्यामहे यत्, स्वयमेव तारापतिः स्वर्गस्थितः कलङ्क-
 लाञ्छितम् अभिधानं परिजिह्वीर्षुरिव निष्कलङ्को विधुर्भवितुं खुलना-
 प्रदेशान्तर्गत-मागुराग्रामे विशुद्ध-कुलोनवंशे जन्म परिजयाह । बाह्ये
 पिढहीनत्वात् कथमपि प्राप्तव्याः षोडशवर्ष-देशीय एव जीविकार्जन-
 मावश्यकं मन्यमानः असम्यग्भविद्याभ्यास एव वङ्गविद्यालयस्य

कस्यचित् शिक्षकत्वमुपगतः संस्कृतव्याकरण-काव्यादीनि अध्यापनावसरे अधिजगे। संस्कृतभाषायां लब्धव्युत्पत्तिः स आयुर्वेदमभ्यास्यत्। तीक्ष्णप्रतिभावलेन अल्पेनैव कालेन सविशेष-पारदर्शिता-मायुर्वेदशास्त्रेष्वियाय। स्वग्रामे दीर्घकालं चिकित्सारतो लोकानां बह्वपकारं साधितवान्। तस्मिन् महात्मनि स्वग्राममधिवसति ग्रामवासिनो निःशङ्कमानसाः कालं निन्युः। समाजस्थितविभिन्नवर्णानां मध्ये यथा कोऽपि विवादो न जायते तथासौ यतते स्म। सम्भावित-विवादानाम् आरब्धानां वा तेषां प्रशमनाय सर्वदैव अचेष्टत्, प्रशमनकर्त्तरि तस्मिन् परस्परं विवदमाना जना अतिष्ठन्त। बहुसंख्यका गाः पालयन्तसौ महात्मा स्वग्रामस्थितेभ्यो दुर्बल-दरिद्रो गिभ्यो दुग्धोप-कार्येभ्यो दुग्धम् औषधञ्च वितरन् प्रभृतं नरसेवापुण्यम् अर्जितवान्। खुलना-प्रादेशिकवोर्डास्थसभायाः सदस्यत्वं गच्छन् अधिक-विंशानि वर्षाणि सदस्यकार्यं चकार। एकदा भोषणे दुर्भिक्षे सञ्जाते राजकोयसाहाय्य-प्रदत्ता लक्षसंख्यका मुद्राः स्वहस्तेन दरिद्राणामन्नाभावदूरीकरणे एवम् अर्थशेचं रक्षन् व्ययितवान् यत् जिलाशासनकर्त्ता म्याजिष्ट्रेट्बाहादूरः केनचित् विशिष्टसम्मानसूचकोपाधिना एनमलं चिकीर्षुः स्वमतम् अज्ञापयत्। असुभिन् ऋषिकले महात्मनि स्वकोयसम्मानसूचकोपाधिं प्रत्याख्यातवति साहेबमहोदयस्तस्य तुष्टिं विधित्सुः पुनरपि विकल्पेन किमियेष इत्यपृच्छत्। असौ “स्वग्राम-स्थिताङ्गलविद्यालयगृहम् इष्टकनिर्मितं कारयत्वित्”त्यब्रवीत्, तथास्तु इत्युक्त्वा तेन जिलाशासकेन अष्टौ सहस्राणि मुद्राणां मागुराविद्यालयगृहनिर्माणार्थं दत्तानि। एवं परहितव्रतोऽसौ सुधी-वरः खुलनाप्रदेशवासिनां सर्वेषां मनांसि रञ्जयामास। आसन्नविंशानि वर्षाणि स्वप्रदेश-सेवाकार्ये रतः, स्वग्राममधिवसन्नसौ स्वपुत्रयोः शिक्षार्थं कलिकातावासिनां भिषजां सनिर्बन्धानुरोधरक्षार्थं च कलि-कातामधिवस्तुमायातः।

अत्रागतस्य तस्य चिकित्सानैपुण्यं स्वल्पेनैव कालेन साधारणेषु प्रचारं गतम् । दर्शनशुष्कं विनासौ स्वभेषज्यालयमागतानां रोगिणां रोगं परोक्ष औषधादीनि व्यवस्थापितवान् । औषधादीनि च आमरणात् स्वयमेव पर्यवेक्ष्य विशुद्धोपादानेन शास्त्रोक्तविधिना निर्मितानि अकरोत् । औषधमूल्यञ्च सर्वदेव मध्यवित्तानाम् आर्थिकावस्थानुरूपं कृतवान् । महात्मा शीतलचन्द्रे इव सुचिकित्सको विरल एव । सत्यपि तस्य चिकित्सानैपुण्ये सत्स्वपि तस्य बहुसंख्यकेषु रोगिषु स कदापि उत्तरोत्तरं दर्शनशुष्कं नावर्धयत्, नापि गृहागतभ्यो रोगिभ्यो दर्शनशुष्कं स्नेह्यया आदत्त । परोपकारप्रवृत्तिस्तस्य एवं महतो आसीत् यत्, ज्वरचिकित्साभिधानं स्वायत्तचिकित्साभिधानञ्च ग्रन्थद्वयं विरचय्य न केवलं साधारणानाम् अपि तु सर्वेषां भिषजाम् एतत्पुस्तकद्वयं अधीयमानां बह्वपकारं साधितवान् । उभयोर्ग्रन्थयोर्ये च मुष्टियोगाः यानि च औषधानि उक्तानि तानि सर्वाण्येव दृष्टफलानि । स्वयमभिज्ञतया येषाम् औषधानां मुष्टियोगानां च फलं प्रत्यक्षीकृतवान् तान्येव ग्रन्थद्वये प्रकाशितवान् । ईदृशम् औदार्यम् ऋषिकल्पे शीतलचन्द्रे दृश्यते । त्यागशीलोऽयं भिषग्वरो न केवलम् अर्थेषुः परं परोपचिकीर्षुरपि आयुर्वेदचर्चामकरोत् । अहो तस्य अभावेन आयुर्वेदीयचिकित्साया महतो क्षतिः सञ्जाता । विशुद्धायुर्वेदीय-चिकित्साकुशलस्तादृशो नासीत् कोऽपि, नापि जनिष्यते कश्चित् अस्मिन् पाश्चात्यचिकित्सा-प्रादुर्भावाकुले जगति । चिकित्सा-कार्यभारं तस्य ज्येष्ठपुत्रे कविराजप्रवरि श्रीयुक्त-शचीन्द्रनाथे न्यस्त दितौयपुत्रं श्रीयुक्त-यतोन्द्रनाथं च राजकौयकाय्ये विनियोज्य असौ सम्यादितकर्तव्य एकाशीतितमवधे स्वर्गमगात् ।

मनोदूतम्

(पूर्वतोऽनुवृत्तम्)

श्रीचैतन्यदेवमातुल-कवोन्द्र-विष्णुदासविरचितम्
[श्रीचिन्ताहरणकाव्यतीर्थ-(एम्-ए) सम्पादितम्]

यस्याङ्घ्रिपङ्कजह्रि पाणितलं नखेन्दु-
विम्बे दृगञ्चलपटं श्रवणं कथायाम् ।
चेतः प्रसादकणिकैकमहोत्सवेऽपि
प्राणैः समं विदधतं ब्रज नीरजाक्षम् (?) ॥ ६३ ॥

कङ्कल्लिकोमलदलोपरि जृम्भमाण
मल्लोशिरोषपरिकल्पितचारुतल्पे ।
उद्ध हसुग्धकुसुमावलिमाकरन्द-
गन्धभ्रमद्भ्रमरभङ्गुतिसंभृतेऽपि ॥ ६४ ॥

वल्लीकुटीरकुहरे तमुपेहि मन्द-
मन्दं समोरणसमौरितपल्लवाग्रे ।
आभीरिकाभिरभितः पदपाणिपद्म-
संवाहनग्रहपराभिरुपास्यमानम् ॥ ६५ ॥

लीलाश्रमाम्बुचयसुखितक्षणगौर-
तन्वोस्तयोरभिमुखं हरि-गोपवध्वोः ।
अन्योऽन्यदेहरुचिर-प्रतिविम्बयोगाद्
गौरो हरिः किमपि गोपवधूश्च कृष्णा ॥ ६६ ॥

63. इतः श्लोकत्रितये पङ्क्तिविशेषा नसोनाशात् अस्मृतामुपगताः
I पुस्तके । b कथायाम्—D. कथायाः—I.

66. a -श्रमा—D. -श्रया—I. -पद्म—D. -कृष्ण—I.

चेतः कलिन्ददुहितुः पुलिनं नवीनं
 वृन्दावनं रसमयं समयो वसन्तः ।
 गोपाङ्गनास्तुरणिमासृतपूरपूर्णाः
 कृष्णः कलाकुलगृहं किमहं ब्रवीमि ॥ ६७ ॥

एतान्यनन्तरसवन्ति शिवं वहन्ति
 वृन्दावनान्तविहितानि हितानि जन्तोः ।
 पेयानि कर्णपुटकेन तथा त्वयैव
 ध्येयानि मानस हरेस्वरितानि तानि ॥ ६८ ॥

पीताम्बरं परिगृहीतपराङ्गनं वा
 गोपीः परं पुरुषकान्तमुपेयुषीर्वा ।
 मासूय मानस परं नहि तस्य विश्वं
 विश्वस्य सोऽपि हि परो न तदात्मकत्वात् ॥ ६९ ॥

यासां करेषु करमीक्षणमोक्षणेषु
 गण्डेषु गण्डमधरेषु तथाधरञ्च ।
 वक्षस्तटेषु हृदयाभिविलीय वक्षः
 सम्मानयन् मनसिजं विजहार कृष्णः ॥ ७० ॥

शृण्वन्ति कर्णपुटकेन हृदा नमन्ति
 गायन्ति मुक्तरसनेन दृशा पिबन्ति ।
 लक्ष्मीप्रियं करतलेन पदे स्पृशन्ति
 या निर्भरं स्तनतटेन परिष्वजन्ते ॥ ७१ ॥

69. b -मिष्ट—D. -कान्त—I.

70. d विलुप्तैवेषा पङ्क्तिः I पुस्तके ।

71. c विलुप्तैवेषा पङ्क्तिः I पुस्तके ।

६९। कृष्णस्य विश्वात्मकत्वात् अत एव विश्वाभिन्नत्वात् गोपीभिः रमणं
 न दीपावहम् इत्यर्थः ।

तासाञ्च मानस मुकुन्दपदारविन्द-
 इन्द्राद्विहितमनस्तनुजीवितानाम् ।
 प्रेमोत्तराणि चरितानि हरिप्रियाणां
 गेयानि वल्लवकुरङ्गविलोचनानाम् ॥ ७२ ॥

यानि व्रजेऽर्कद्विहितः पुलिने जले वा
 वृन्दावने च सुरवैरिण ईहितानि ।
 आर्त्तेन मानस-सुखान्यपि सम्यगेता-
 न्यद्देश्यमन्यदिति तानि न वर्णितानि ॥ ७३ ॥

दौनाधमार्त्तपतितानभिसन्धिबन्धोः
 श्रीपुण्डरीकनयनस्य कृपैकसिन्धोः ।
 पादाम्बुजम्बुजानि मनः समयं समौख्य
 यद्वाग्मदौरितमिदं विनिवेदनोपमम् ॥ ७४ ॥

आपादमस्तकमयं दुरिताणवान्त-
 र्मग्नश्चिरं निगडितो हतवासनाभिः ।
 दत्ताभयं चरणतामरसं तवेद-
 मुद्दिश्य कोऽपि मधुसूदन रारटौति ॥ ७५ ॥

72. b. d प्रायेण विलोपमिवोपगतमेतत् पङ्क्तिद्वितयं I पुस्तके ।

74. a नानाधमा—D. दौनाधमा—I, d -वाद्दौरित—D, -त्वद्दौ-
 रित—I.

75. a दुरितारन्तः—I. b निपतितो भववासनाभिः—I.

७२ । मुकुन्दपदारविन्दइन्द्रे आहितं न्यस्तम् ईहितं च मनस्य तनुज जीवि-
 तञ्च यामिच्छासाम् । हरिप्रियाणां हरिः प्रियो यासां तासां, यद्वा हरिः याः
 प्रियास्तासामिति ।

दीनं यथोचितनिजाचरणैर्विहीनं
 हीनं परं परमपापमहाधुरीणम् ।
 एकं त्वदीयचरणं शरणं स्मरन्तं
 सीदन्तमन्तकभयादनुकम्पयेश ! ॥ ७६ ॥

यत् कामदं चरणतामरसं तवेदं
 स्त्रग्नेऽपि तन्न खलु सेवितमेव देव ।
 मामन्तकान्तिकमनन्त परिभ्रमन्तं
 पाद्वीति दग्धवदनः कति वावदीमि ॥ ७७ ॥

ध्यातं न तेऽङ्घ्रिकमलं कमलाङ्कुरं
 गीतं न वा निखिल-मङ्गलधाम नाम ।
 नाकर्णितं जगदनर्घ्यतमं चरित्रं
 किन्तत् प्रभो विहितमार्त्तहिताय यत् स्यात् ॥ ७८ ॥

यातं दिनं किमिति यामवतीथमग्रे
 साप्याजगाम विरतिं दिनमेति भूयः ।
 एवं स्त्रवश्चनपटुर्मधुकैटभारे
 न त्वां स्मरामि न भजामि न चाश्रयामि ॥ ७९ ॥

७७. c -न्तिकपरं परितस्त्रसन्तं—D. d वावदीनि—I.

७८. b -मङ्गलधाम नाम—D. -नाम तवात्र नाम—I. c विषितं—I.
 चरित्रं—D. -स्त्रि विहाय—I. -र्त्तहिताय—D.

७९. d न भजामीत्यत्र नेति लुटितं I पुस्तके ।

त्वां ब्रह्ममौलिमुकुटाग्रमरीचिपूर-
नीराजिताङ्गिकमलं कमलालयेष ।
धन्याः स्तुवन्ति कथयन्ति जपन्ति शृण्व-
न्त्यत्कौर्त्तयन्ति विलपन्ति विलोकयन्ति ॥ ८० ॥

झौ-भौति-वौतङ्गदयः क्षितिपृष्ठधूलि-
सन्दोहधूसर-तनुर्विलपन् मुकुन्दम् ।
उन्मत्तकेशवसनः परिमुक्तकण्ठ-
मुत्काण्डितः कः परितः परिरोषदौमि ॥ ८१ ॥

ईहामहे न हि महेन्द्रपदं मुकुन्द
स्त्रोकुर्महे चरणदेन्यमुपागतं वा ।
आशां पुनस्तव पदाब्ज-कृताधिवासाम्
आशास्महे चिरमियं न कृशा यथा स्यात् ॥ ८२ ॥

कोटिः शिरांसि मम सन्तु शिराऽनु कोटि-
वेक्त्राणि वक्त्रमभितो रसनाश्च कोटिः ।
वायोपतेऽनुरसनं परितस्तवैव
नामानि कोटिरनुकोटियुगं स्फुरन्तु ॥ ८३ ॥

आकाङ्क्षायममरैरपि मर्त्यदेहं
लब्ध्वापि दुःखेभ्यस्तम किमहं करोमि ।
गोविन्द यत् सुरमुनोन्द्रजनैकवन्द्यं
नाराधयं किमपि ते चरणारविन्दम् ॥ ८४ ॥

80. a चन्द्रचूडमुकुटालिमरीचि—D. ब्रह्ममौलिमुकुटाग्रमरीचि—I,
b -नरेण—I. लयेण—D. c जपन्तीति लुटितं I पुस्तके ।

81. a -वौति—I. -वौत—D. b विलपन्—D. वितपन्—D.

82. b तरल—I. चरण—D.

84. d -महं—D. I, -तमं—D. (margin)

उद्दामपामरजराविधुरं शरीरं
नीरन्ध्रमाकुलितमामयसङ्करेण ।
दुर्वासनाभिरनिशं पिशिताशनाभि-
राकृष्यते तत इतः शरणं त्वमीश ॥ ८५ ॥

असृष्ट एव धन-दार-तनू-तनूज-
मानापमानकुलशेलविचिन्तनेन ।
अज्ञातदिग्बिदिगनन्यपगः परेश-
मन्तः स्मरन्नविरतं क्व नु बन्धमीमि ॥ ८६ ॥

मुक्तिर्न कर्णपथमेति किमेव सिद्धिः
कारुण्यपुण्यनिलयार्थनमेतदेव ।
त्वां ध्यायतः क्वचन काननसन्निवेशे
शेषं प्रयान्तु मम जन्मशताहृतानि ॥ ८७ ॥

जन्मावसानमपि जन्म तथावसानं
यत्नं क्वचिन्मम सुरोत्तम जाघटौतु ।
किन्तु श्रुतिं स्पृशतु कापि सुधाप्रवाह-
सन्दोहनिर्भरपटुर्भवदीयवार्त्ता ॥ ८८ ॥ (क्रमशः)

86. a एव—D. बन्ध—I.

87. a मूर्त्तिर्न मुक्ति—1. मुक्तिर्न मुक्ति—D. मुक्तिर्न कर्ण—D.
(margin)

d शताहृतानि—D. I, शतानि तानि, शताहृतानि—D. (margin)

८५। पिशिताशनाभिः राक्षसीभिरिव दृष्टवासनाभिर्नदीयं शरीरं चाक-
ष्यते इत्यर्थः ।

८७। इ कारुण्यपुण्यनिलय एतदेव अर्थनं प्रार्थनम् । जन्म- शताहृतानि
कर्मजन्मौति शेषः ।

विविदिषा

(पूर्वानुवृत्ता)

[निबन्धकः—श्रीउपेन्द्रनाथ-सेनगुप्तः काव्यतौर्यः]

ननु जरामरणादिदुःखजातं कथमुत्पद्यते ? सर्वं दुःखं जातिप्रत्ययं जन्मास्ति दुःखं मरणश्चास्ति, यदि जन्म न स्यात् तदा मरणमपि न स्यात् । कुतो जन्म भवति ? भवात्, यतो भवः सत्तास्ति ततो जातिः, यदि सत्ता न स्यात्, तदा जातिरपि न स्यात् । स च भवः उपादान-प्रत्ययः, यत् किल बाह्यं जगद् उप समीप आदत्ते तदुपादानम्, असत्यु-पादाने भवो नश्यति । उपादानन्तु दृष्ट्याप्रत्ययं, दृष्ट्या वासनाख्या, असत्यां दृष्ट्यायाम् उपादानं नश्यति । वेदनाप्रत्यया दृष्ट्या, वेदना तु विषयानुभूतिरूपा, असत्यां वेदनायां दृष्ट्या नश्यति । वेदना पुनः स्पर्शप्रत्यया, स्पर्शस्तु विषयेः समम् इन्द्रियाणां स्पर्शः सम्बन्धो वा, असति स्पर्शे वेदना नश्यति । स्पर्शस्तु षडायतनप्रत्ययः, षडायतनानि तु षडिन्द्रियाणि, पञ्च ज्ञानेन्द्रियाण्यन्तःकरणश्च । नामरूपप्रत्ययं षडा-यतनम्, तत्र नाम वेदनासंज्ञासंस्कारविज्ञानानां समाहारः, रूपन्तु चित्त्वप्वेजोमरुतां भूतानां चतुष्टयस्य समष्टिः, नामरूपे एकौभूय पञ्चस्कन्धान् घटयतः । असतोर्नामरूपयोः षडायतनानि नश्यन्ति । विज्ञानप्रत्यये नामरूपे, विज्ञानं पुनर्हर्तिविशेषः । या वृत्तिः सुख-दुःखदुर्बलज्वादिप्रत्ययान् सम्बध्नाति प्रत्ययानां धारावाहिकज्ञाने च कारणं भवति, सर्वान् प्रत्ययान् यथायथं सन्निवेशयति, स्वकर्मणि विनि-युक्ते च तच्चिच्छेदकत्वकर्मकं किञ्चित् । असति विज्ञाने नामरूपे नश्यतः । संस्कारप्रत्ययं विज्ञानम् । स्मृतिवितर्कविचारप्रौढि मोहाद्या द्विपञ्चाशच्चित्तवृत्तयः संस्कारान्नाभिधीयन्ते, समासेन सर्वा एव चित्तवृत्तयः संस्कारा इत्यभिधीयन्ते । असति संस्कारे विज्ञानं नश्यति ।

अविद्याप्रत्ययः संस्कारः । असत्त्वाम् अविद्यायां संस्कारनिरोधः । तस्मादाविद्याया निरोधोऽष्टाङ्गयोगमार्गानुशोलेन भवति । कोऽसावष्टाङ्गयोग इति उपरिष्टाद्वक्ष्यते । सङ्क्षेपत इदमेव भगवता बुद्धेनाविष्कृतं सत्यम् । एतानि द्वादश निदानानि इति बौद्धशास्त्रे प्रथितानि । अयमेव प्रतीत्य-समुत्पादः कथ्यते । अथेदानो कोऽयं वस्तुशून्यवादो नामेति तदालोच्यते । अविद्यायां नष्टायां किमवशिष्यते ? ननु शून्यमेव । ननु किमिदं शून्यं नाम, सर्वेषां वस्तूनामत्यन्ताभावरूपम् उताहो भावरूपं किञ्चित् ? तत्र बौद्धविद्वेषिणः सर्व्व एव टोकाभाष्यादिकृतः सर्व्वेषां वस्तूनामत्यन्ताभावरूपं शून्यमेव शून्यशब्देन जगृहुः । स्वभाववादिनः केचिद्वर्वाचौन-बौद्धशास्त्रप्रणेतारश्च शून्यशब्दस्य तथाविधमेव व्याख्यां चक्रुः । परं—प्राचीनबौद्धशास्त्रे शून्यशब्दस्य तादृशो कापि व्याख्या न लभ्यते, भगवान् बुद्धोऽपि शून्यशब्देन तथाविधं किञ्चित् बोधयामास । बुद्धेन कोऽपि शास्त्रग्रन्थो न विरचितः । धर्मकोत्तिनामा कश्चित् बौद्धाचार्य्यः स्रक्तग्रन्थे शास्त्राणि तु “तद्विनेयाः प्रचक्रिर” एवमुक्तवान् । बुद्धस्य मतमप्यर्वाचौनकाले विभिन्नप्रकारैर्व्याख्यातं विभिन्नशिष्यैर्विकृततां प्रापद्यत । तथा च बोधिचित्तविवरणे श्रूयते—

“देशना लोकनाथानां सत्त्वाशयवशानुगाः ।

मिथ्यन्ते बहुधा लोक उपायैर्बहुभिः पुनः ॥

गम्भीरोत्तानभेदेन कचिच्चोभयलक्षणा ।

भिक्कापि देशनाभिक्का शून्यताद्वयलक्षणा ॥”

अपि च भगवता बुद्धेन यादृशो योगोऽनुष्ठितः, तेनैवभावात्कर्म शून्यं नासाद्यते, परं भावरूपं वैदान्तिकानां परमात्मेव किञ्चित् वस्तु । निरवलम्बनस्य मनसोऽवस्थितिर्न सम्भवति । एतत्तु शून्यं काठानां ब्रह्मवस्त्विव,—

अशब्दमस्य शर्मरूपमव्ययं तथाऽरसं नित्यमगन्धवच्च यत् ।

अनाद्यनन्तं महतः परं ध्रुवं निचाय्य तन्मृत्युमुखात् प्रमुच्यते ।

कठ १।३।१५

इदमपि शून्यं बलहीनेन न लभ्यते, अस्यापि—

क्षुरस्य धारा निशिता दुरत्यया दुर्गं पथस्तत् कवयो वदन्ति ।

कठ १।३।१५

अत एव (अष्टसाहस्रिका) प्रज्ञापारमितायां षोडशपरिवर्त्ते—
“गम्भीरेयं देवपुत्राः प्रज्ञापारमिता दुरभिसम्भवानुत्तरा सम्यक् सम्बोधिः
परमदुरभिसम्भवाऽनुत्तरा सम्यक् सम्बोधिरभिसम्बोद्धं दुष्प्रज्ञैर्हीनवैर्यै-
र्हीनाधिकमुक्तिकैरनुपायकुशलैः पापमित्रसंसेविभिः ।” अपि च तत्रैव
“शून्यत्वाद् भगवन् सर्वधर्माणां न स कश्चिद्धर्मः संविद्यते यो धर्मः
शब्दोऽभिसम्बोद्धम् । तथा हि भगवन् सर्वधर्माः शून्या, यस्यापि
भगवन् धर्मस्य प्रहाणाय धर्मो देश्यते सोऽपि धर्मो न संविद्यते, एवं
यथाभिसम्बन्धेतानुत्तरां सम्यक् सम्बोधिं यथाभिसम्बोद्धव्यं यच्च जानी-
याद् यच्च ज्ञातव्यं सर्वे एते धर्माः शून्याः ।” अत एव शून्यमिदं—

“यतश्चोदेति सूर्योऽस्तं यत्र च गच्छति ।

तं देवा सर्वेऽर्पितास्तदु नात्येति कश्चन ॥” इति

(कठ० २।४।८)

कठोल्लिखितवस्तुवत् किञ्चित् । अपि च—प्रज्ञापारमिताया-
मष्टादशपरिवर्त्ते,—“शून्यतायाः सुभूते एतदधिवचनं यदेतद् गम्भीर-
मित्यादित आरभ्य—“ये च सुभूते शून्या अक्षया अपि ते । या च
शून्यता अप्रमेयतापि सा तस्मात्तर्हि सुभूते एषां धर्माणामर्थतो विशेषो
वा न नानाकरणं वा नौपलभ्यते । अभिलापा एते सुभूते तथागते,
नाख्याता अभिलपिता अप्रमेयमिति वा असंख्येयमिति वा अक्षय-
मिति वा शून्यमिति वा अनिमित्तमिति वा अप्रणिहितमिति वा
अनभिभङ्गस्कार इति वा अनुत्पाद इति वा वाऽजातिरिति वाऽभावः

इति वा विराग इति वा निरोध इति वा निर्वाणमिति वा ।” अन्ना-
 भावो विषयाणामिति वेदितव्यम् । वस्तुतः प्राचीनबौद्धाः कुत्रापि शून्यं
 सर्वेषां वस्तूनामत्यन्ताभावरूपमिति नाभिहितवन्तः । शून्यस्य भाव-
 रूपत्वे अद्वैतत्वसिद्धौ च वेदान्तिकानां ब्रह्मवस्तुना तस्यामेव एव
 मन्तव्यः । अत्र वैदेशिकस्य कस्यचित् महापण्डितस्य निर्वाणविषयक-
 मतमुल्लिख्यते, तेन तु बौद्धशास्त्रं भूयो भूयः समालोच्य लिखितमिदम्—
 “Nirvana is not a state of pure nothingness. It is a
 form of existence of which none of the qualities pre-
 sented in the constant flux of experience can be pre-
 dicated, which therefore, appears nothingness to us
 in comparison with the states with which existence
 has familiarised us. It is deliverance from all needs
 and sorrows, from hate and passion, from birth and
 death. It is only to be attained by the highest possi-
 ble concentration of thought and will. In the mysti-
 cal concept of God (of the German mystics) as well
 as in the Buddhist conception of Nirvana, it is precise-
 ly inexhaustable possibility which bursts through eve-
 ry conceptual form and makes every determination
 an impossibility.” (Prof. Harold Hoffding ,
 of Copenhague.)

अस्यार्थसारस्तु,—बौद्धशास्त्रस्य निर्वाणपदं सर्वेषामभावानामत्यन्ता-
 भावरूपं किमपि असन्नावबोधयति । सर्वदानुभूयमानानां विषयाणां
 केनापि (निर्वाणस्य भावरूपं) इदं वस्तु प्रकाशयितुं न शक्यते अतः
 अस्मादनुभूतैर्वस्तुभिरस्य सादृश्याभावाद् इदं शून्यरूपेण प्रतीयते ।
 रागद्वेषजन्ममृत्युप्रवृत्तिसर्वदुःखाद् विमुक्तिरेव निर्वाणम्, श्रेष्ठसमाधि-

नैवेदमधिगतव्यम् । शर्मप्रत्य (जारमानी) देशोयानां रहस्यरसिकानां
 दार्शनिकानाम् ईश्वरसम्बन्धीयं ज्ञानं बौद्धानां निर्वाणविषयकञ्च ज्ञानं—
 नितरामिव भावरूपत्वं व्रजतः, परं केनापि ज्ञानविषयेण ज्ञानमिदं
 निरूपयितुं न शक्यते । (पण्डितप्रवर हेराल्डहफडिङ्गस्य ? कोपेन
 हेगेनवासिनः)

बौद्धानां शून्यवादं क्षणिकवादश्च प्रायेण सर्वे एव भाष्यन्ततः सम-
 धिक्कृतवन्तः । पातञ्जलदर्शनस्य व्यासभाष्येऽप्यस्ति कश्चिन् महान्
 अवयवो यः परमाणुपुञ्जानां समष्टिमप्यतिशेते इति प्रतितिष्ठापयिषुषा
 भाष्यकारेण “यस्य पुनरवस्तुकः स प्रचर्याविशेषः सूक्ष्मश्च कारणमनुप-
 लभ्यमविकल्पस्य तस्यावयवाभावात् अतद्रूपप्रतिष्ठं मिथ्याज्ञानमिति
 प्रायेण सर्वमेव प्राप्तं...मिथ्याज्ञान”मित्येवंविध-वाक्यैः बौद्धमतमाक्रान्तं
 दृश्यते, एवमन्यत्रापि । यदि शून्यत्वं निर्वाणञ्च भावरूपं किञ्चित्
 तदा तस्मिन् प्रायेण सर्वेषामेव प्रतिपक्षस्थापित-दोषाणां निर-
 सनं स्यात् । भगवता बुद्धेन अहिंसादयो ये धर्माः प्रचारिताः, वेदादौ
 भारतादौ च तेषां बाहुल्येनैव प्रचारो दृश्यते । तथा च महाभारते—

“अहिंसा सत्यमक्रोधः सर्वाश्चमगतं तपः ।

(शान्ति० १८१।१५)

न भूतानामहिंसाया ज्यायान् धर्मोऽस्ति कश्चन ।

यस्मात्क्रोद्विजते भूतं जातु किञ्चित् कथञ्चन ॥

(शान्ति० २६१।३०)

ऋषयो ब्राह्मणा देवाः प्रशंसन्ति मह्यमतैः ।

अहिंसालक्षणं धर्मं वेदप्रामाण्यदर्शनात् ॥

(अनु० ११४।२)

अहिंसा परमो धर्मस्तथाहिंसा परं तपः ।

अहिंसा परमं सत्यं यतो धर्मः प्रवर्त्तते ॥ (अनु० ११५।२४)

तदेतदुत्तमं धर्ममहिंसा धर्मलक्षणम् । (अनु० ११५।७८)

अहिंसालक्षणी धर्म इति धर्मविदो विदुः !

(अनु० ११६।२१)

मन्वादिस्मृतिसंहितादिषु अहिंसामैत्रीप्रभृतौनां प्रशंसा कृता ।
तथा च मनौ—

इन्द्रियाणां निरोधेन रागद्वेषक्षयेण च ।

अहिंसया च भूतानाममृतत्वाय कल्पते ॥ (मनु० ६।६०)

अपि च भगवान् मनुः स्वकृतसंहितायामेकत्र जीव-नाशभिया
भूमिकर्षणमपि निषेधन् बुद्धेन याहिंसा प्रचारिता तामेवाहिंसां समा-
हृतवान् । अन्येष्वपि स्मृतिसंहितादिषु तन्त्रेषु च—बौद्धमतसमर्थकं
पर्याप्तं वस्तु विद्यते, अत्र तु निबन्धस्य दैर्घ्यभिया अस्माभिस्तेषा-
माकलनात् विरम्यते । केचन बौद्धा आत्मानं नाङ्गीकुर्वन्ति इति
तन्मतं दूषयन्ति, अपरे च केचन असद्वादिनो बौद्धा इति तन्मतं
दोषं पश्यन्ति । यदि शून्यं भावरूपं तत्त्वं स्यात् तर्हि आत्मेति
शब्दमात्रस्य अव्यवहाराद् बौद्धा नापराहवन्तः किमधिकं वेदेऽपि
केवलम् ऋग्वेदीय-नासदानोयसूक्ते एव स्फुटतरो वेदान्तवादावाक्ये
अनुभूयते नान्यत्र, न तेन अन्येषां वेदानां कापि अनुपपत्तिरसमादरो
वा । असद्वादस्तु उपनिषद्यपि दृश्यते, तथा च—“असद्वा इदमेवायं
आसीत्” इत्यादि श्रूयते । (तैत्ति० (२।७) विभिन्नप्रस्थानानां
संवाद उपनिषद् एव लभ्यते तथा च,

“कालस्त्रभावो नियतिर्यदृच्छा

भूतानि योनिः पुरुषः इति चिन्त्यम् !

संयोग एषां न त्वात्मभावा-

दात्माप्यनीशः सुखदुःखहेतोः ॥ (श्वेता० १।२)

इत्यादि श्वेताश्वतरवाक्यं सर्वेषां विदितम् । बुद्धेन कीदृशतं समा-
हितं तन्निश्चयेन वक्तुं न शक्यते, परं तन्मतं यद्भवति तद्भवतु, तस्मात्
प्रायपि तस्य प्रचार आसीत् । अत एव भगवता बुद्धेन नूतनं किञ्चिन्न

प्रचारितम्, परन्तु तदाविर्भावसमये अन्तःशुद्धिरहितानां शुष्ककर्मा-
काण्डरतानां प्रादुर्भावेण धर्मं आकुलितो बभूव, स किल भगवान्
आविर्भूय स्वयं योगोपदेशदानेन आत्मानम् आदर्शरूपेण प्रदर्श्य च
“अन्धभूतानां लोकानां कर्त्ताहं सदृशो प्रभा”मिति प्रतिज्ञाय लोकानां
शिक्षां विदधत् आत्मनो युगे युगेऽवतीर्णस्य भगवतो नाराणस्यावतारत्वं
प्रथयामास । अत्रेदमपि वक्तव्यं यद्, बौद्धानां मतेऽपि “स्वकर्मफल-
भाक् पुमान्” । अपि च तेषां मतेऽपि जन्मान्तरमस्ति । जातकग्रन्थे
भगवतो बुद्धस्यैव बहूनां जन्मनां विवरणं समासाद्यते । बौद्धशास्त्रे
स्वर्ग-नरकादीनां कथापि बाहुल्येनैवास्ति, परं यथा वैदान्तिकानां मते
स्वर्गलाभादीनामसारता बौद्धमतेऽपि तथैव । अत एव बौद्धधर्मः
सर्वथा वेदविरोधीति वक्तुं न शक्यते ।

नास्ति वेदोदितं लोके इति येषां मतिः स्थिरा ।

नास्तिकास्ते समाख्याता अस्ति येषां त आस्तिकाः ॥

इत्युक्तलक्षणं नास्तिकत्वं च कथं बौद्धेषु समारोपयितुं शक्यते तदपि
भाव्यम् । (क्रमशः)

संस्कृतपत्रिका-विमर्शनम्

ब्राह्मणमहासम्मेलनम्—ब्राह्मणमहासम्मेलनं नाम
मासिकं संस्कृतपत्रं केवलं सनातनधर्मरक्षायै बह्वपरिकरं द्वाराणसी-
धामतः प्रकाशितं भवति । “वर्त्तमानस्य युगसङ्कटस्य सन्धिसुज्ञेनै
तत्सदृशस्य एकस्य सामयिकपत्रस्य प्रयोजनमस्ती”ति अनेनैवो-
च्यते । यद्यपि साहित्यरसपिपासूनां सङ्गदयानां सम्यग्जनोरञ्जन-
मनेन भविष्यति वा न वेति महान् सन्देहो वर्त्तते, तथापि वयमेतस्य

स्वास्थ्यं सुदीर्घं जीवनञ्च कामयामहे । यतोऽस्माकं भारतीयानां
साहित्यसेवाऽपि न धर्मसेवातो भिन्ना । 'चतुर्वर्गफलप्राप्तिः सुखा-
दव्यधियामपि काव्यादेव ।' चतुर्वर्गमध्ये धर्मस्तु आदावेव निर्दिष्टः ।
अस्माकं साहित्यरसास्वादनं ब्रह्मास्वादसहोदरम् । आधुनिकास्तु
तस्मादादर्शाद् भ्रष्टा इव लब्धन्त इति नितरां दुःखिता वयम् । परम्
एतन्नते तु यत् किञ्चनाधुनिकं तदेवासाधु, पुराणमित्येव हि साधु
सर्वम् । अस्मन्नतं तस्माद् भिन्नमेव—'पुराणमित्येव न साधु सर्वम्,
न सर्वमेवाधुनिकमसाधु । न वा यत्किञ्चनात्राधुनिकनाम्नोद्धोषितम्
—'आधुनिकसभ्यसमाचाराः' इतिशोर्षके निबन्धे अन्यत्र वा तत्-
सर्वमेवाधुनिकम् । को वा न जानाति यदाचारनिन्दा-परदारगमनपर-
स्नापहरणासृश्यतावर्जनशास्त्रनिन्दाद्यनुकूलयुक्तिजालविस्तारश्चार्वाका-
दिभिर्नास्तिकैः स्मरणातोतकालात् प्रभृति कृतः, क्रियते, करिष्यते
च । न इमे आधुनिकसभ्यसमाचाराः । प्रतियुगमेवासन् लौकाय-
तिकाः स्यास्यन्ति च । यदि पुराणमात्रमेव साधु तर्हि एतेषां मत-
मपि साधुतया ख्यातं स्यात् । अत एव ग्राह्यमपि भवेत् । अस्माकं मते
तु न पुराणमात्रमेव ग्राह्यं, न वाधुनिकमात्रमेव त्याज्यम् । साधु-
करी वृत्तिरेवात्र साधोयसो । परं पुराणं वा भवतु नवोनं वा भवतु
सनातनधर्मविरोधि मतमपि सप्रयोजनमेव सनातनधर्मस्य उत्कर्ष-
प्रतिपादनाय—रात्रिर्यथा दिवसस्य, दुःखं यथा सुखस्य, अन्धकारो यथा
आलोकश्चेति ।

सुप्रभातम्—सुप्रभातं नाम संस्कृतसाहित्यसमाजस्य मासिकं
सुखपत्रम् । सम्पादक्रीयात् स्पष्टमवगम्यते यत् पत्रमिदं सामाजिक-
निबन्धबहुलं ब्राह्मणसम्बोलनप्रतिपक्षीभूतञ्च । अनेनेवोक्तं—'चिरं
स्थापितायाः वङ्गीय-ब्राह्मणपरिषदो वृहदायोजनं ब्राह्मणमहासम्बो-
लननाम्ना काव्यां सञ्जातमासीत् । तत्र च—यथा स्वार्थपरायणै-

र्महत्वाकाङ्क्षिभिः केषुन द्वित्रैः पण्डितैः स्वायसाधनाय नियमहत्वा धर्महत्वा च कृता, साऽपि विदितप्रायैव पञ्चपाठकानाम्।' इति । साम्प्रतमुदासीनप्राया वयं सामाजिकवार्त्तादौ ।

उद्योतः—पञ्चनदीय संस्कृतसाहित्यपरिषदो मासिकं मुख-
पत्रम् । पञ्चनदीयत्वमस्य वैशिष्ट्यमतस्तत्रैवास्व प्रचारवाङ्मयमभ्यर्थया-
महे । अत्यन्तमेव नूनं सार्धरूप्यकमस्य वार्षिकं शुल्कं स्थापितम् । परम्
—'अग्रिमे वर्षेऽवश्यं तद्वर्धनोयं भविष्यति । यतो ग्राहकसङ्ख्याद्यापि
सन्तोषप्रदा न जाता' तस्माद्वाषिकप्रवर्धनभयात् "ग्राहकसङ्ख्याभि-
वर्धनमवश्यमेव कुर्वन्तु भवन्त इति सादरमभ्यर्थना" अस्व सम्पाद-
कानाम् ।

श्रीशारदा—मैसूरविभागात् प्रकाशिता, आयुर्वेदविमर्श-
बहुला च । वर्णाश्रमधर्मविषयकाश्च निबन्धाः स्वल्पा अपि न विद्यन्ते
इति न । अनेनोच्यते—'वर्णाश्रमाचारधर्मनिर्मूलनमेव स्वराज्यसिद्धेः
सोपानमिति ये तु भणन्ति ते ह्यनादिप्रपञ्चचारित्र्यमेव न जान-
न्ती'ति । विचारयन्तु साध्वसाधुविचारनिपुणा अस्मा उक्तेः सार-
वत्ताम् ।

रसमञ्जरौ *

[निबन्धकः—श्रीदक्षिणारञ्जन-शास्त्री एम्. ए]

ह्यावप्रतिभा—ग्रामान्तरादागतः शिरोमणिर्माधवमपृच्छत्—
'कस्यान्तेवासो भवान्' इति । अधीतो व्याकरणे माधवः सगर्वमाह—
'तत्रभवतो विद्यानिधिस्ये'ति । शिरोमणिराह—'माधव, अदन्तानामेव
ऽसः स्यो भवति । कथमुच्यते त्वया विद्यानिधिस्ये'ति ? माधवेन
पुनरपि सदपमेवोक्तं—'किं भवता न ज्ञायते यद् विद्यानिधिरप्यदन्त-
स्तस्य एकोऽपि नास्ति दन्तो मुखविवरे ? अदन्तत्वादेव मया ऽसः
स्थाने स्यः कृतः' इति ।

* * * * *

शिरोमणिः पुनरप्यपृच्छन्माधवं—'माधव, व्याकरणे व्युत्पन्नो
भवान् उच्यतां स्त्रियाः सम्बोधनेकवचने कीदृशं रूपं भविष्यती'ति ।
माधवेनोक्तं—'प्रेयसि, प्रिये, प्रियतमे वा भवति' इति ।

* * * * *

शिरोमणिः पुनराह—'माधव, व्याकरणे ते अगाधपाण्डित्यं
सञ्जातम् । परं दर्शने ते कीदृशं ज्ञानमिति जिज्ञासुरहं पृच्छामि
'को नाम जैमिनि'रिति । माधवेनोक्तं सकोपं 'चौरः स दार्शनिकाप-
सदो यो बौद्धशास्त्रादेव सर्वं तत्त्वं संगृहीतवान्' इति । शिरोमणिनेक्तं
'किं तत्र प्रमाण'मिति । माधवेनोक्तं 'तद् बुद्धशास्त्रादिति' 'तस्य सूच-
नेवात्र प्रमाणम्' इति ।

* * * * *

* इतः परं सरलः सरसश्च क्षुद्रतमः सन्दर्भविशेषी "रसमञ्जरौ" इत्या-
ख्या पत्रिकायां प्रचरिष्यति । आशास्महे "रसमञ्जरौ"यं मतिमञ्जर्याः सोद-
र्घ्यैव वाचकानां हृदयमदयमावर्जयितेति ।

संस्कृतसाहित्यपरिषत्

इयं संस्कृत-साहित्य-परिषत् प्रतिभा रवेः ।

भावालोकेर्मनःपद्मं प्रकाशयतु धीमताम् ॥

November } १८५१ शकौघे कार्तिके { Vol. XII.
1929. } १२श-वर्षस्य ७म-संख्या { No 7.

विजया

[निबन्धकः—श्रीउपेन्द्रमोहन-साङ्गतीर्थः]

धर धर धर भूधरपति-पुत्रि ! तनयदत्तं
भक्तिबहुलमर्थविकलमर्चनमतिसत्तम् ।
स्त्रीकुरु तरुपल्लवगुरु-कुम्भशिरसि पादं
नाशय सति सन्ततिमनु सन्ततमवसादम् ॥ १
भयमपनय दलितहृदयमुद्गतहृदयाधो-
ननुकम्पय ननु शाश्वति ! तनुजाननुशाधि ।
आशिषसुपवर्षय सुतमूर्धसु शतधारां
जहतु त इह मोह-महितसंस्मृतिगुरुकाराम् ॥ २
अर्चनमिह कतिपयदिनमेत्य जननि तुच्छं
पद्मबहुल-नेत्रसलिलसिक्त-यवसगुच्छम् ।
हर्षमवनि-दुर्लभमुपपाद्य तनयसङ्गे
रङ्गिणि ! पुनरद्य किमिति मज्जसि गुरुभङ्गे ॥ ३

प्रभवसि सुतसञ्चनि पतिवेश्मनि तव दास्यं
 स्त्रियसि गृहकर्म्मसु पुनरपि भवति लास्यम् ।
 पित्रवनमनु तत्र वससि सौध इह हि शेषे
 कथमिह सति ! वर्त्तितुमभिवाञ्छसि नहि देशे ॥ ४
 चिरमनुचर पतिमतिवरमस्ति किमत इष्टं
 स्वामिनि दृढभक्तिरिति हि रमणी-शुभदिष्टम् ।
 केवलमिह कतिपयदिनमस्य ! सुतकदम्बं
 शोकमलिनमिच्छति वत मातरमवलम्बम् ॥ ५
 गिरिश-रमणि ! किमिति तत्र भवसि निरनुकम्पा
 पात्यत इह सुतवक्षसि किमिति विषम-शम्या ॥
 तारकारिपु-वारणमुख-मुखविनिहित-दृष्ट्या
 सुतचयमवलोकय सति ! हृद्यसरससृष्ट्या ॥ ६
 जननि ! सुतवदाश किमिति तव च विरसमास्यं
 नन्दति कथमिन्दुविमलमद्य न किल हास्यम् ।
 पतिगृहगतिरत्र न सति ! हेतुरभवदिष्टः
 ताम्यति नहि नियतकाम्यकर्म्मणि वत शिष्टः ॥ ७
 तिष्ठतु तद् यदुपतपति भृशमिह हरजायां
 सुतगणमुपतपति किन्तु विरहो विजयायाम् ।
 भवदनन्य-माढक इति ताम्यति सुतसार्य-
 स्त्रिदिवजननि ! मानवमनु कोऽपि तव हि नार्थः ॥ ८
 प्रकृतिमुलभ-दयया प्रतिवर्षमतुलहर्षे
 सुतगणमनुषञ्जय सति यादृशमिह वर्षे ।
 त्रिदिनमात्रमाहितमिह मिलनं तव तथ्यं
 भवतु जननि मानवमनु दिवसक्षयपथम् ॥ ९

श्रीमल्लिनाथ-मखीन्द्रः सञ्जीविनो च

[निबन्धकः—के. ए. रामलिङ्गशास्त्री]

वेदुष्यत्रिया राजमान-भाजनं श्रीमल्लिनाथसूरिणं मन्यामहे
—संस्कृतसाहित्यरसास्वादलम्पटाः सर्वेऽपि विद्वद्विदुषुभट्टगणाः
सर्वदा संस्मरन्त्येवेति ; संस्कृतसाहित्यरत्नाकरे लघुत्रय-गुरुत्रयत्वेन
प्रथितानां रघुवंश-कुमारसम्भव-मेघसन्देशानां, शिशुपालबध-किराता-
जुनीय-नैषधौचरितानां भट्टिकाव्यादीनां च अन्येषां काव्यानां वैश-
द्येन, वैशारद्येन च व्याख्याता असौ सूरिवर्यः सर्वेषां विदुषां विवि-
दुषूणां च हृदयकुहराजिरं प्रतिष्ठितः समस्तशास्त्रार्थतत्त्वं सदा
उपदिशन्निव प्रतिभासते ; अन्तर्वाङ्मयेष असदृशवाक्यनुरङ्गविशेषेण
'नामूलं लिख्यते किञ्चिन्नाऽनपेक्षितमुच्यते' इति स्वप्रतिज्ञानुसारं
पठन-पाठनोपयुक्ताखिलकाव्यपद्यविवरणं करतलामलकवत् बहु-
प्रमाणप्रबन्धोपोद्बलनेन विशदोचकार च उपचकार च इति नाति-
शयोक्तिः ; यत्र कुत्रापि ईषदनवधानं न दोषावहम् ; 'न हि सर्वः
सर्वं जानाति' इति नीत्या, 'सहजं गच्छतः स्वलनम्' इति नयेन च ;
अमुना मनोषिणा आरचितस्य अत्युत्तमस्य आजानसिद्धस्य उपकारस्य
सर्वथा वयं कृतज्ञाः स्मः ; अधुना अधीति-बोधाऽऽचरण-प्रचारणार्थं
सुपयुज्येतेति विचिन्त्य कश्चन विवरणविशेष उद्घाट्यते अदसौय-
रघुवंश-सञ्जीविन्याम् ; तदयथा—

“तथाऽक्षोभ्यं यशोराशिं निवेश्याऽवरोह सः ।

पौलस्त्यतुलितस्याऽद्रेरादधान इव स्त्रियम्” ॥ ८० ॥

इति रघुवंशचतुर्थसर्गायपद्यव्याख्यां सञ्जीविनी विवृणोति एवम्—
 ‘स रघुः, तत्र हिमाद्रौ, अक्षोभ्यम् अष्टम् ; यशोराशिं निवेश्य
 निधाय ; पौलस्त्येन रावणेन तुलितस्य चालितस्य अद्रेः कैलासस्य
 द्वयम् आदधानः जनयन्निव अवरोह अवततार ; कैलासमगत्वेव
 प्रतिनिवृत्त इत्यर्थः ; नहि—शूराः परेण पराजितम् अभियुज्यन्ते,
 इति भावः ।’ अत्र कवेराशयो नैव स्फुटोभवति ; अतः किञ्चित्
 प्रस्तूयते—

“परस्मरेण विज्ञातस्तेषूपायनपाणिषु ।

राज्ञा हिमवतः सारो राज्ञः सारो हिमाद्रिणा ॥” इति

पूर्वतन्त्रपक्षे हिमवता नगराजेन रघुमहाराजस्य सामरस्यं सम्पादित-
 मिति विज्ञायते ; हिमाद्रिशिखर एव स्थासु अष्टाच्छं स्वकीयं यशः
 पूर्णताकारं समूह्य, रजतमयस्य रावणान्दोलितस्य शिवत्रासस्य स्वसदृश-
 यैस्त्रासनिर्माणेन लज्जां सञ्जनयन्निव नृप उपत्यकामभिजगाद्रे ;
 मन्त्रावासां कैलासं कालिदासः—‘राशोभूतः प्रतिदिनमिव त्रयम्बक-
 स्त्राह्मसः ।’ इति क्वचित् अष्टहासत्वेन,—‘कैलासस्य त्रिदशवनिता-
 दर्पणस्यातिथिः स्याः ।’ इति दर्पणत्वेन क्वचिद्वर्णयामास ; तद्वत्
 रघुमहोपतिनापि स्वकीय-यशोराशिना गुम्फितेन कैलासान्तरं निर्मित-
 मिति, प्राचीनः कैलासः बिभार्थेति अभिप्रायः ; विनोतवेषप्रवेशः
 किञ्च श्रीशङ्करालयः । ततश्चात्र मूढकोतित्वेन कैलासो वर्णितः ।
 पाठभेदविषयेऽपि—

“ताम्बूलीनां दलैस्तत्र रचितापानभूमयः ।

नारिकेलासवं योधाः शात्रवं व पपुर्यशः” ॥ ४२ ॥

अत्र, ‘मन्त्रवं च पपुर्यशः’ इति पाठं स्वीकृत्य तदनुगुणं मन्त्रिनाथ-
 कविः—योधाः महेन्द्रगिरो नारिकेलमयं पपुः तत्र विजङ्गुरित्यर्थः ;
 शात्रवं यशस्य पपुः जङ्गुरित्यर्थ इति प्रणिजगाद ; तदेतदसङ्गतमिव
 प्रतिभाति, नष्टम् ? श्रीमद्भट्टोजोदोचितवरेण्येः खलु—‘मन्त्रो वोद्भूतः

काम्येति प्रियौ वक्षतरो मम ।' इति कथम् इत्याशङ्क्य, 'इदार्थं व-क्ष्यते वा-शङ्क्ये वा बोध्यः' इति कौमुदीमूलग्रन्थव्याख्यावसरे—'व प्रचेतसि जानीयादिवार्थं च तदव्ययम् ।' इति, 'व वा यथा तथैवैव काम्ये' इति निघण्टूनिर्दिश्य, तदुपपद्यतया च कालिदासीयं पद्यमिदं निरदिक्षत्—शात्रवं यशो व, कीर्तिमिव शुभ्रं नालिकेरमधु भट्टा असेवस्तेति तदर्थः ;—

“स नन्दिनीस्तन्यमनिन्दितात्मा सहस्रलो वक्ष्यतावशेषम् ।

प्रपौ वसिष्ठेन कृताभ्यनुज्ञः शुभ्रं यशो मूर्तमिवाति तृणः” ॥६३॥
इति द्वितीयसर्गपद्ये महाकविरयं चौरस्य यशःसाम्यं वर्णयामासेहि
श्लिष्यते ; यशोविषयप्रस्तावात् इयदुक्तम् ।

किञ्च, इन्दुमतीखयंवरमहोष्णवदिदृष्टार्थमाज्ञतागतराज्यप्रस्ताव-
नाम्नाम्—

“अथोरगाख्यस्य पुरस्य नाथं दौवारिकी देवसरूपमेव ।

इतश्चकोराच्च । त्रिलोकयेति.....

सुनन्दा इन्दुमतीम् अवह्नितां विधाय उपश्लोकयति सः पाण्ड्य-
महाराजम्—

“पाण्ड्योऽयमंसापितलम्बहारः क्लृप्ताङ्गरागो हरिचन्दनेन ।

आभाति बालातपरत्नसानुः सनिर्भरोद्गार इवादिराजः” ॥५३॥
इत्यादि पद्यैः ; अत्र व्याख्याता अविदितदेशस्थितिरिव ‘उरगाख्यस्य
पुरस्य पाण्ड्यदेशे कान्यकुब्जतीरवर्ति-नागपुरस्य नाथम् एव प्राप्तुं’
इति वक्ष्यते ; ‘रघुवंशविमर्श’प्रबन्धप्रबन्धा यशःकायेन जीवन्
‘सङ्गदया’-सम्पादकः स्वकीये विमर्शग्रन्थे नागपुरं नागपट्टम्
(Nagaputa, Tanjore Dt.) इति विवेचयति सः ; एतदपि न
सम्भवम् ; किं तर्हि, ‘नागपुरम्’ इति श्रीमत् ‘हालाख्य’ चैत्रं निर-
दिक्षत् महाकविः ; तस्यैतस्माधुना (Madura) ‘मधुरा-पुरो’ति
नामधेयं विकसति ; हालाख्यचैत्रं पूर्वं कदम्बवनमयमभूत् ; पाण्ड्य-

भूपतिभिः तदेतत् परिष्कृतम् ; तदाऽऽदिशेयः फणीन्द्रः विषाखः
नगररचनायै सीमां निर्दिदेश ; 'मधुरोदकसंस्निग्धा मधुरेयं महापुरी'
इति शिवलोलार्णवे श्रीनीलकण्ठदोक्षितवयः कवयाश्चकार ; अत्रैव
पाण्डुरोपपदा धीरोदात्ता अपरिमिता भूपाः प्रजा रक्षयामासुः, अन-
न्तरं नायकोपपदाः पृथिवोपालाः 'तिरुमले'-नायकस्य सचिवः, सामा-
सच्च श्रीमान् नीलकण्ठदोक्षिततल्लजो रराज ३०० हायनेभ्यः पूर्वम् इति
ज्जायते ;

अत्रैव नागपुरे श्रीमीनाक्षी-सुन्दरेश्वरौ देवौ भक्ताभौष्ठित-
वितरणार्थं सदा सज्जौ चकास्तः ; अत्रैव भगवान् चतुःषष्टिलीलाः
कलयामासेत्यवगम्यते ; अतः 'उरगपुर'-पदेन श्रीमत् 'हालाख्येच'
पुरमेव (मधुरापुरमेव Madura) महाकविना वर्णितमित्यवधेय
अस्मिन्नेव दिव्यक्षेत्रे निवासेन वासवस्य वृत्रहणनोद्धृता ब्रह्महत्या
निवृत्तेति आगमोऽवगमयति । अपि च,—

“ततो गौरीगुरुं शैलमःकरोहाऽश्वसाधनः ।

वर्धयन्निव तत्कूटानुद्धूतैर्धातुरेणुभिः” ॥ ७१ ॥

इत्यस्य अनन्तरपद्ये—

“शशंस तुल्यसत्त्वानां सेन्यघोषेऽप्यसंभ्रमम् ।

गुहागतानां सिंहानां परिवृत्यावलोकितम्” ॥ ७२ ॥

सैन्यैः समानबलानां गुहावासिनां पञ्चास्थानां सम्बन्धि परिवृत्य
परावृत्य अवलोकितम् अवलोकनं कर्तुं, भयकारणे सैन्याऽऽरावे
सत्यपि, असंभ्रमम् अन्तःलोभविरहित्वम् शशंस कथयामास ; अर्थात्
'सैन्येभ्यः' इति लभ्यते ; नहि समबलः समबलाद्विभेति इति भावः,
इति व्याख्याति स्म ; इयं क्लिष्टकल्पना नास्तीति ; कुतः ? पूर्वतने
पद्ये 'अश्वसाधनः' इति राजविशेषणपदस्य सत्त्वात्, राज्ञः अनन्तर-
पद्येऽपि अस्माद्वारात् भयकारणे सैन्यघोषे सत्यपि सैन्यतुल्यशौर्याणां
सिंहानां यथावस्थितदेशात् अपसरणं विनेक असंभ्रमं परिवृत्य अवे-

क्षणं कर्म, राजा शम्भाध्ये इति ऋतुः पन्थाः साहित्यविदा हृदयङ्गम
इति प्रतिभाति ; एवमेव तत्र तत्र परिष्करणीयम् इति सञ्ज्ञोविन्धां
लब्धप्रबोधेषु च्छात्रेषु, पण्डितप्रकाण्डेषु च साक्षलिबन्धं संप्रार्थ्यते-
ऽस्माभिरिति शुभम् ।

दशमहाविद्या-स्तोत्रम् *

[निबन्धकः—श्रीयज्ञेश्वरवेदान्तभूषणः]

या दिग्वस्त्रविभूषिताईशशम्भौलिविलोलाधरा
देव्यालीङ्गधिराक्तमौलिविलसम्भाला त्रिनेत्रोज्ज्वला ।
या विश्वेशमधिष्ठिता नरकरश्रेणो-लसम्भेखला
सा काली कलिकाल-कालदलनी मां पातु विश्वेश्वरी
व्याघ्रत्वक्परिवीत-सुन्दरकटिर्भोमास्यहास्योज्ज्वला
प्रोद्यन्मेघ-विभा-विभासितवपुर्भाभौमवक्षोऽक्षरा ।
हङ्काराक्षर-निर्गतोद्गतजटाजूटैकसर्पावृता
सा तारा भवदुर्गभव्यविभवा मां पातु विश्वेश्वरी ॥२॥
प्रोद्यन्मानुसहस्रसन्निभवपुः पाशाङ्कुशेष्वासने-
धूनाधाय शयैः क्रमाद् युगयुगेर्या याति देव्याह्वम् ।
ब्रह्माद्यैः परिवारितत्रिपुरजिन्नाभ्युत्थिताजे स्थिता
सा राजेश्वरशक्ति-शक्तजननी मां पातु विश्वेश्वरी ॥३॥
भक्तानां हितकाम्यथाभयवरं हृद्येस्तु पाशाङ्कुशं
धृत्वा या भुवनस्य वैरिनिकरं हत्वाऽशुभाद्रक्षति ।

या रत्नाञ्जनिभाजदीप्तमुकुटा हास्यास्यतेद्वयथी .
 सा शक्तिर्भुवनेश्वरो भवभयान्मां पातु विश्वेश्वरो ॥४
 अस्तग्रस्तविभाकराकणविभा पूर्णेन्दुविम्बानना
 विद्युद्दामलसद्विलासमणिहारोद्दीप्तपौनस्यनी ।
 हस्ताब्जैर्धृतपुस्तकाभयवराक्षसक् द्विनेत्रोज्ज्वला
 सा भक्ताश्चितभेरवौ शुभकरौ मां पातु विश्वेश्वरो ॥५
 या कोदण्डविमण्डितारिभयदा हस्तेन मौलिं सुदा
 च्छित्त्वा वामकरे निधाय विगलत्त्वसं पिबन्ती सुदुः ।
 नृत्यन्ती नियतं निरस्तवसनं हन्धोपरि प्रेतिनी-
 युक्ता सा विगतास्त्रविग्रहधरा मां पातु विश्वेश्वरो ॥६
 रुक्माक्षी मलिनाम्बरा वरकरा सव्येतरं शूषेष्ट-
 हस्ते विस्तृतघोषया भयकरौ क्रूरा कठोरानना ।
 काकाङ्क्षाक्षित-यान-वासनिरता नित्यं पिपासार्दिता
 सा धूमा वलिधूपधूमधयिनो मां पातु विश्वेश्वरो ॥७
 धृत्वा वामकरे सपद्मरसनामादाय दक्षे गदां
 शनोः संहरणे रता प्रतिदिनं पोताम्बरा पीतभा ।
 पीयूषाब्धिनिवासरत्ननिलये सिंहासनाध्यासिनौ
 सा देवी वगलामुखौ रिपुभयान्मां पातु विश्वेश्वरो ॥८
 सान्द्राब्जदूरगादङ्गणरजनीश्यामा द्विनेत्राक्षिता
 मेवालोव विभाति भातचपला शम्भ्राशुभालोज्ज्वला ।
 हस्तैः पाश-तृपाण खेटक-शृणोर्यां बिभ्रतो लोलया
 मातङ्गी नृपपीठवासनिरता मां पातु विश्वेश्वरो ॥९
 विद्युद्दीप्तसुवर्णपर्वतनिभां भास्वत्किरीटोज्ज्वला-
 माशा-पुष्करिणः सुवर्णकलसैः पीयूषपूर्णैर्मुदा ।
 यां सिञ्चन्त्यरविन्दयुग्मवरदाभीतोभङ्गैर्बिभ्रती
 सा शक्तिः कमलामलानिकमला मां पातु विश्वेश्वरो ॥१०

ये मानवा भक्तिपरीतमानसा-
 स्तुवन्ति विद्या-दशकं सुसिद्धिदम् ।
 विधूय विघ्नप्रचयं परं पदं
 व्रजन्ति तंदा गिरिशानुशासनात् ॥११

विविदिषा

(पूर्वानुवृत्ता)

[निबन्धकः—श्रीउपेन्द्रनाथ-सेनगुप्तः काव्यतीर्थः]

अविद्याप्रभृतिभ्य एव दुःख रोग-मरणादीनि जायन्ते इति प्रागे-
 वोक्तम् । अविद्यादोनि द्वादश निदानानि च पुनः अष्टाङ्गयोगेन
 नश्यन्ति । तत्र, सम्यक्दृष्टिः, सम्यक् सङ्कल्पः, सम्यक् वाक्यं, सम्यक्
 कर्मान्तः, (उत्तमव्यवसाय इत्यर्थः) सम्यगाजीवः (आजीवः-जीविका)
 सम्यक् व्यायामः (व्यायामः चेष्टा) सम्यक् स्मृतिः, सम्यक् समाधिश्च
 अष्टाङ्गयोगमार्गेण एते गृह्यन्ते । तत्र चत्वारि आर्य्यसत्यानि,
 तद् यथा—‘दुःखमस्मीति प्रथमं सत्यं, दुःखोत्पत्तिकारणमप्यस्तीति
 द्वितीयम्, दुःखात् मुक्तिरपि सम्भवोति तृतीयम्, अष्टाङ्गयोगाभ्यास
 एव दुःखमुक्तेरुपायः इति चतुर्थं’ सत्यम् । सर्वमेतत् धर्मपदग्रन्थस्य
 बुद्धवगे ‘चत्वारि अरिय सच्चानी’त्यादिषु श्लोकेषु द्रष्टव्यम् ।

बौद्धैः प्रथममेव रत्नत्रयस्य शरणं गृह्येतव्यम् । रत्नत्रयश्च—बुद्धः १
 धर्मः २ सङ्घः ३ । त्रीणि तावत् कुशलमूलानि, तद् यथा—
 बोधिविचित्तोत्पाद आश्रयविशुद्धिरङ्गारममकारत्यागश्च (ध. स.)
 अत्र बोधिविचित्तोत्पादश्चित्तनैर्मल्यसाधनम् । समविधानुत्तरपूजा, तद्-
 यथा—वन्दना १ अर्थात् प्रणमामौल्यादिरूपा नतिः, पूजना २
 अर्थात् धूपदीपादिप्रदानं, पापदेशना ३ अर्थात् चापल्येन मोहेन

वा मयेदं पापं कृतमिति तद् विनश्यतु इति बुद्धसमीपे कथनम्, अनुमोदना ४ अर्थात् पुण्यानुमोदनम्, अध्येषणा ५ अर्थात् स्वाध्यायः, बोधिचित्तोत्पादः ६ पूर्वमेव व्याख्यातः, परिणमनम् ७ अर्थात् विनयः । दश कुशलमूलानि तदयथा—प्राणातिपातोऽदत्तादानं काममिथ्याचारो वृषावादपैशुन्यं पादुष्यं सन्निवृत्तप्रलापोऽभिध्याव्यापादो मिथ्यादृष्टिश्चेति । (ध. स.) तत्र प्राणातिपातो हिंसा, अदत्तादानं चौर्यं, काममिथ्याचारो यथेच्छाचारः मिथ्याचारश्च, सन्निवृत्तप्रलापो विरुद्धभाषिता, अभिध्या मिथ्याभिनिवेशः व्यापादः प्राणिहत्या मिथ्यादृष्टिः नास्तिकता । अत्रेदमवधेयं यद् बौद्धा अपि नास्तिकतां निन्दन्ति ।

एतान्येव दश शीलानेत्यभिधीयन्ते, आर्यशास्त्रे च एतान्येव दशविधपापानि । दशकुशलमूलानि च एतेषां विरोधेन ज्ञातव्यानि, अर्थात् अहिंसादीनि एव दश कुशलमूलानि । तत्र पञ्च आनन्तर्याणि, तदयथा—मातृबन्धः पित्रबन्धः सुहृद्बन्धः तथागतहिंसा, दुष्टचित्त-वधिरोत्पादसङ्गमेदम् । आनन्तर्याणि निन्दितकर्माणि महापातकानि वा । अष्टौ लोकधर्माः, तदयथा—लाभोऽलाभः सुखं दुःखं यशोऽयशो निन्दा प्रशंसा च । लोकधर्माः उपेक्षणीया इत्यर्थः । षट् क्लेशाः, रागः प्रतिघो मानोऽविद्या कुदृष्टिर्विचिकित्सा च । तत्र प्रतिघः विद्वेषः, कर्मफलं नास्ति मरणमेव मुक्तिरित्यादिप्रकारकं कुञ्चानं कुदृष्टिः, विचिकित्सा बुद्धोपदेशे सन्देहः । चतुर्विंशतिरुपक्लेशाः, तदयथा—क्रोधः, उपनाहः, म्रत्तः, प्रदाशाः, ईर्ष्या, मात्सर्यं, मदः, शब्दं, माया, विहिंसा, ज्ञोः, अनपत्रपा, स्थानम्, अश्राव्यं, कौसौद्यं, प्रमादः, सुषितस्मृतिः, विचेयः, सम्प्रजना, कौकल्यं, मिद्वं, वितर्कः, विचारश्च । तत्र माया वस्तुना, स्थानमनुष्णाहः, साम्प्रजन्यं कुकर्मोपार्जितः, मिद्वम् औद्वल्यं, म्रत्तादीनामर्थस्तु, दुर्बोधः । पञ्च मात्सर्याणि, तदयथा—धर्ममात्सर्यं लाभमात्सर्यम्, आवासमात्सर्यं, कुशलमात्सर्यं, वर्णमात्सर्यञ्चेति । तत्र चतस्रः अङ्गाः, तदयथा,—आर्यसत्त्वं, त्रिरत्नं,

कर्म, कर्मफलञ्च । दानं त्रिविधं, तदयथा—धर्मदानं मामिषदानं मैत्रीदानञ्च । 'तच्च मामिषदानं द्रव्यदानम् । त्रिविधं कर्म तदयथा—दृष्टधर्मवेदनीयम् उत्पद्यवेदनीयम्, अपरवेदनीयञ्चेति । अस्मिन् जन्मनि अनुभूतफलं कर्म दृष्टधर्मवेदनीयम्, अपरजन्मनि कृतं यत् कर्म शरीराङ्कुरमुत्पादयति तदुत्पद्यवेदनीयम्, अस्मिन् जन्मनि कृतं यत् कर्म आगामिनि जन्मनि फलं जनयति तदपरवेदनीयम् । एतामेव पातञ्जले दृष्टादृष्टवेदनीयादिक्रमेण कथितानि । त्रौण्यकुशलमूलानि, तदयथा—लोभो मोहो द्वेषश्चेति, एतद्विपर्ययेण त्रौणि कुशलमूलानि च । तिस्रः शिक्षाः, तदयथा—अधित्तशिक्षाऽधिशीलशिक्षाऽधिप्रज्ञाशिक्षा चेति । चत्वारो ब्रह्मविहाराः, तदयथा—मैत्री करुणा सुदितोपेक्षा चेति । एता एव गोतायां ब्राह्मस्थितिसंज्ञया संज्ञिताः । षट् पारमिताः, तदयथा—दासपारमिता, शीलपारमिता, क्षान्तिपारमिता, वीर्यपारमिता, ध्यानपारमिता, प्रज्ञापारमिता च । पारमिता परमभावः परमोत्कर्षप्राप्तिर्वा । चत्वारि संग्रहवस्तूनि, तदयथा—दानं प्रियवचनमर्थचर्या समानार्थता च । समानार्थता समदर्शितेत्यर्थः । चतस्रो धारण्यः, तदयथा—आत्मधारणो, ग्रन्थधारणो, धर्मधारणो, मन्त्रधारणो च । अत्र धारणो रतिरित्यर्थः । षडनुष्मृतयः, तदयथा—बुद्धानुष्मृतिः, धर्मानुष्मृतिः, संघानुष्मृतिस्त्वागानुष्मृतिः, शीलानुष्मृतिर्देवानुष्मृतिश्च । अनुष्मृतिरनुस्मृतिरित्यर्थः । चत्वारि धर्मपदानि, तदयथा—अनित्याः सर्वसंस्काराः, दुःखाः सर्वसंस्काराः, निरात्मानः सर्वसंस्कारा, शान्तं निर्वाणञ्च । निरात्मानः खण्डपुण्यादिवत् तुच्छा इत्यर्थः ।

गतयः षट्, तदयथा—नरकस्त्रीर्यक् प्रेतोऽसुरो मनुष्यो देवश्चेति, षड्धातवः, तदयथा—पृथिव्यप्तेजो वायुराकाशो विज्ञानञ्च । अष्टौ विमोक्षाः, तदयथा—रूपी रूपाणि पश्यति शून्यम् । अध्यात्मरूपसंज्ञी बहिर्भारूपाणि पश्यति शून्यम् । आकाशानन्त्यायतनं पश्यति शून्यम् ।

विज्ञानानन्त्यायतनं पश्यति शून्यम् । आकिञ्चन्यायतनं पश्यति शून्यम् । नैवसंज्ञानासंज्ञायतनं पश्यति शून्यम् । संज्ञावेदयित-
निरोधं पश्यति शून्यम् । निर्वाणञ्च । निर्वाणं पातञ्जलस्यात्मकैवस्थ-
मेव । द्वादश धूतगुणाः, तद्यथा—पैण्ड्रपातिकस्तैचौररिकः खलू-
पञ्चाङ्गक्तिकः यथासंस्तारिको वृक्षमूलिक एकासनिक आत्माकासिक
आरण्यक श्माशानिकः पांशुकुलिको नामतिकञ्च । धूतग्रन्थेन भिक्षु-
रवगम्यते । य एकेनेव पिण्डेन दिवसं पातयति अतिवाहयति स पैण्ड्र-
पातिकः एवमन्येऽपि बोद्धव्याः । चत्वारि ध्यानानि, तद्यथा—सवि-
तर्कं सविचारं विवेकजं प्रीतिसुखञ्चेति प्रथमं ध्यानम्, अध्यात्मप्रसा-
दात् प्रीतिसुखमिति द्वितीयम् । उपेक्षा स्मृतिसंप्रजन्यं सुखमिति
तृतीयम् । स्मृतिपरिशुद्धिरदुःखाऽसुखा वेदनेति चतुर्थं ध्यानम् ।
दश भूमयः, तद्यथा—प्रमुदिता, विमला, प्रभङ्करी, अर्चिष्मती,
सुदुर्जया, अभिसुखा, दूरंगमा, अचला, साधुमती मधुमती वा धर्म-
मेघश्च । भूमिस्तु ध्यानारूढानाम् उन्नतावस्था । धर्मं मिहति
चरतीति धर्ममेघः पातञ्जलेऽपि द्रष्टव्यः, तथा च “प्रसंख्यानेऽप्यकुसी-
दस्य सर्वथा विवेकख्यातेर्धर्ममेघः समाधिः” इति पातञ्जले (पा० कै०
२८) । त्रीणि वैशारद्यानि, तद्यथा—अभिसम्बोधिर्वैशारद्यम्,
आश्रयवक्ष्यज्ञानवैशारद्यं, नैर्वाणिकमार्गावतरणवैशारद्यञ्च । आश्रयः
क्लेश इत्यर्थः । बोधिसत्त्वानां दश वशिता, तद्यथा—आयुर्वशिता,
वित्तवशिता, परिस्कारवशिता, धर्मवशिता, ऋद्धिवशिता, जन्मवशिता,
अधिसुक्तिवशिता, प्रणिधानवशिता, कर्मवशिता, ज्ञानवशिता च ।
हे सत्ये, तद्यथा—संहतिसत्यं, परमार्थसत्यञ्च । संहतिसत्यं व्याव-
हारिकसत्यमित्यर्थः । शीलं त्रिविधं, तद्यथा—सम्भारशीलं, कुशल-
संग्रहशीलं, सत्त्वार्थक्रियाशीलञ्च । सत्त्वार्थक्रियाशीलं परोपकार-
रूपम् । चान्तिस्त्रिविधा, तद्यथा—धर्म्मनिध्यानचान्तिर्दुःखाधि-
वासनचान्तिः परोपकारधर्म्मचान्तिश्च । प्रज्ञा त्रिविधा, तद्यथा—

श्रुतमयी, चिन्तामयी, भावनामयी चेति । ज्ञानं त्रिविधं । तद्यथा—
अविकल्पकम्, विकल्पसमभावबोधकम्, सत्यार्थोपायोपरक्तश्चेति ।
नैरात्म्यं द्विविधम्—धर्मनैरात्म्यं, पुद्गलनैरात्म्यञ्च । पुद्गलशब्देन
देह उच्यते । पञ्च स्कन्धाः—रूपस्कन्धः, वेदनास्कन्धः, संज्ञास्कन्धः,
संस्कारस्कन्धः, विज्ञानस्कन्धश्च । द्वादशायतनानि—चक्षुरादीनि
पञ्चेन्द्रियाणि तेषां विषयाः मनः धर्मश्च ।

वेदना त्रिविधा—सुखवेदना, दुःखवेदना, उभयातीतवेदना
चेति । दश बलाः तद् यथा—

दानं शीलञ्च शान्तिश्च ध्यानं वीर्यं बलस्तथा ।।

उपायः प्रणिधिः प्रज्ञा ज्ञानं सर्वगतं हि तत् ।।

एतेषु आधिपत्यादेव बुद्धो दशबल इत्युच्यते । तत्र प्रणिधिः गूढ-
दर्शनम् । उपायः द्विविधः, तद्यथा—प्रतिकूलः अनुकूलश्च, तत्र
प्रतिकूलः दशधा, तद्यथा—स्वकायदृष्टिः (आत्मभ्रमः स्वकीयवैत-
भावो वा) विचिकित्सा, शीलव्रतपरामर्शः, कामरागः, प्रतिघ्नः, रूप-
रागः, अरूपरागः, मनः, श्रौढत्यम्, अविद्या च । अनुकूलस्तु अष्टधा—
अष्टाङ्गयोगरूपः । दश शीलानि, तद्यथा—अहिंसा, अस्तेयं, ब्रह्म-
चर्यं, सत्यभाषणं, मद्यादिपानवर्जनम्, आपराधिकभोजनवर्जनं,
नृत्यगीतादीनामनुपभोगः, गन्धादीनामनुपभोगः, उच्चासनादीना-
मनुपभोगः सुवर्णादीनाम् अपरिग्रहः । अत्र अहिंसादीनि पञ्च
शीलानि पातञ्जले यमनामधेयानि । सम्बोध्यङ्गानि सप्त, तद्यथा—
स्मृतिः, धर्मविचयः, वीर्यं, प्रीतिः, प्रश्रम्भिः, समाधिः, उपेक्षा च ।।
आश्रवः चतुर्विधः, तद्यथा—कामाश्रवः, भवाश्रवः, दृष्टाश्रवः, अविद्या-
श्रवश्च । आश्रवः क्लेश इत्यर्थः । बौद्धशास्त्रे रागद्वेषमोहाः किञ्चन-
शब्देन उच्यन्ते, अत एव अकिञ्चनशब्देन रागादिनिर्मुक्तः अवगन्तव्यः ।

अत्र समासेन सौगतसमयस्य यत्किञ्चिदालोचितं, तेन तु कथमपि
बौद्धानां नास्तिकत्वं नाभ्युपगम्यते । न किल ते वेदान् न परिगृह्णन्ति

प्रामाण्यतया इति वक्तुं शक्यते, योगदर्शनस्यापि वेदानुमोदितत्वात्, अपि च तैरनुष्ठितवस्तूनां वेदादिषु चोपलब्धात् । स्मृती ये शिष्टाचारा दृश्यन्ते सौगतस्तेषां सर्वथा अपरिगृहीतत्वेऽपि बौद्धानामाचारा अपि वेदस्मृतिसम्प्रिता एव । यदि तेषां शून्यं खपुष्यादिवत् किञ्चिन्न स्यात् परन्तु भावरूपमेव किञ्चिद् भवति तदा तु आत्मेति शब्दमात्र-स्यापरिग्रहात् न ते कुत्रापि अपराहवन्तः, तात्पर्यस्य एकस्मिन् एक-विधे च वस्तुनि पर्यवसानात् । बौद्धमतस्यानुचितसमालोचनात् सौगतमते प्रतिपक्षसमुद्भावितदोषाणामपि याथातथ्ये सन्देहात् न किल तथाकथित-महतामुक्तिमात्रेणैव बौद्धमतपरिगर्हणं शिष्टसम्मतमिति ब्रूमः । तथा च ब्रह्मसूत्रान्तर्गतस्य “आकाशे चाविशेषादि”त्यस्य (ब्रह्म० २।२।२४) सूत्रस्य व्याख्यानप्रसङ्गेन शङ्करभगवत्पादैः लिखितम्—“अपि चावरणभावमात्रमाकाशं मन्व्यमानस्य सौगतस्य स्त्राभ्युपगमविरोधः प्रसज्येत ।” सौगते हि समये “पृथिवो भगवः किं संनिश्रया” इत्यस्मिन् वचनप्रवाहे पृथिव्यादौनामन्ते वायुः किं संनिश्रय” इत्यस्य प्रश्नस्य प्रतिवचनं भवति ‘वायुराकाशसंनिश्रयः’ इति । “तदाकाशस्यावस्तुत्वे न समञ्चसं स्यात् ।” परं नागाजुनकृत-धर्मसंग्रहे “पृथिव्यप्तेजो वायुराकाशो विज्ञानञ्च षड् धातवः” इति लिखितं दृश्यते । तत्राकाशः सांख्यवेदान्तवादिनामाकाश इव वस्तु न त्ववस्तु, अत एव आवरणमात्रमाकाशमिति सौगतसम्प्रदायविशेषाभि-मतम् आचार्य्यपादोद्धृतवाक्यं निरवलम्बनं स्यात्, न तेन सर्वसौग-तानां मतविगर्हणमुचितं भवति । अपि च “अनुस्मृतेश्च” इति सूत्रस्य (ब्र० २।२।२५) व्याख्यानप्रसङ्गेन श्रीमद्भिराचार्य्यपादैरुक्तम्—“अपि च वैनाशिकः सर्वस्य वस्तुनः क्षणिकतामभ्युपयुक्तुपलब्धुरपि क्षणिकता-मभ्युपेयात् । न च सा सम्भवति । अनुस्मृतेः ।” तत्र वक्तव्यं, येन अघटनाघटनपटौयसी काचित् माया खोजता, सर्वञ्च दुर्मीमांशं वस्तुजातं येन „अविद्यावशादेवं जायते” इति व्याख्यातञ्च सकथ-

मित्यमभिदधाति ? बौद्धाः अपि अविद्यां खोक्नुवन्ति, तन्मतेऽपि अविद्ययैव एवमघटनमपि घटते इति प्रतिवचनं युज्यते, तदा वेदान्तिकस्य अप्रतिवचन एव सम्पद्येत, एवमन्यत्रापि । अपरञ्च ब्रह्मसूत्र-प्रणयनसमये भगवतो बुद्धस्य आविर्भावो न बभूव, तत् कथं बौद्धानां सम्प्रदायविशेषसमयमधिकृत्य भगवता वादरायणेन सूत्राणि प्रणीतानीति नाभ्युपगम्यते, अथ प्रागेव तादृशतं वेदादिष्वासीदिति वेदादीनामेव गर्हणमुपयुज्यते, उभयथा सौगतमताक्रमणं—ब्रह्मसूत्राणां स्वकल्पितभाष्यनिर्माणञ्च अशेषप्रतिभानिदर्शनस्थानमपि विजिगीषुत्वमेव । अपि च सांख्यशास्त्रेण वेदान्तवादो दूषितः, वेदान्तेन सांख्यशास्त्रं दूषितं, न किल तादृशं शास्त्रं दृश्यते येन परमतं न दूषितं येन केनापि प्रकारेण आत्ममतमपि न रक्षितं, तत् कथं बौद्धा एव निगृह्येरन् इति वक्तुं न शक्यते ।

शङ्कर-श्वरादयोऽपि महान्त एव, ज्ञानेन वीर्येण तपसा श्रीमद्-भगवन्नारायणावतारः बुद्धोऽपि महान् एव आसीत्, तन्मतमपि पुरस्तात् किञ्चित् वर्णितं विशेषन्तु विशेषज्ञाः दोषज्ञा एव जानन्ति, तदत्र पण्डिता एव अपक्षपातेन विचारेण निर्धारयन्तु सत्यम् । अर्वाचीनानां बौद्धानां केचन वेदप्रामाण्यं नाखण्डयन् इति न, किन्तु प्राचीनानां बौद्धानां कोऽपि तत्त्वकार इति न जानीमः । * यदि केचन प्राचीनबौद्धानासुक्तीनामपि दीषान् दर्शयन्ति तदा तेऽस्माकं भ्रमाप-नोदनेन महान्तमुपकारं करिष्यन्तीति अस्मिन् वाक्प्रपञ्चेन ।

अत्र निबन्धे नागार्जुनकृतधर्मसंग्रहात् बहूनि वाक्यानि समुद्धृतानि, ललितविस्तर-प्रज्ञापारमिता-धर्मपदादिग्रन्थाश्च सम्यगवलोकिताः परमस्य निबन्धस्य प्रणयनै तत्रभवतो रामदासाभिधस्य सेनोपाधिकस्य

* अत्र निबन्धकृता स्वाभिमतानां प्राचीनानामर्वाचीनानाञ्च बौद्धानां नामनिर्देशः समयनिर्देशो वा सम्यगपेक्षितोऽपि नोपदिष्टः ।

पण्डितवरस्य सरणिरनुसृता । नात्र वयं सिद्धान्तविशेषावगाहिनः
परं शास्त्रालोचनेन बुद्धमतेऽस्माभिः कश्चिद्दोषो न समान्नायि, परं यन्मते-
ब्राह्मणा एव मतिमतामादर्शस्थानीयाः लोकानुग्रहाय त्यक्तसर्वभोगेन
परम-यतिना येनाहिंसा मैत्री च लोके प्रतिष्ठापिते, ब्रह्मविद्यालाभ-
मार्गश्च अष्टाङ्गमार्गोपदेशेन सुगमः कृतः, ज्ञानवैराग्यचित्तनैर्मल्यादिना
आध्यात्मिकोन्नतौ च परमो यत्नः कृतः, यः खलु श्रीमद्भगवन्मारायणा-
वतार इति मत्स्यादिभिरुक्तो गण्यते कथं श्रीमदाचार्यपादा-
दिभिः सहजैः अर्वाचीनानां सम्प्रदायविशेषाणां मतमाकर्ण्य तन्मते
तस्मिंश्च अनास्था प्रदर्शिता ? कथं वा बौद्धाः देशादस्मात् निपीडन-
निःसारिताः, न वा कथमद्यापि बौद्धानां बुद्धस्य बौद्धशास्त्रस्य च यथो-
चितसमादरः बौद्धशास्त्रस्य यथारोति चर्चा च समं वेदान्तादिभिः
न भविष्यति इत्येव मे विविदिषा विदुषां पुरतः समुपस्थाप्यते, अधुना
विद्वांस एव प्रमाणमिति ।

सर्वप्रत्ययमाला

(पूर्वतोऽनुवृत्ता)

[श्रीशङ्करार्यविरचिता]

धनादृते न सम्पत्तिद्वितीया स्यादृते धनम् ।

एनबित्यन्तदिक्शब्दयोगेऽपि स्याद्विकल्पितः ॥ १२५

पृथङ्-नाना-विनायोगे तृतीया पञ्चमौ तथा ।

ग्रामात् पृथग्विहारोऽयं ग्रामेण पृथगित्यपि ॥ १२६

धनादाना च लक्ष्मोः स्यात् धर्ननेत्यथवा भवेत् ।

विना वार्तं विना वधं विद्युत्पतनं विना ॥ १२७

विना वातादिदोषेण केन तौ पातितौ द्रुमौ ।
 अस्त्रीलिङ्गे गुणे हेतौ तृतीया पञ्चमी यथा ॥ १२८
 जाङ्गाद् गृहीतो जाङ्गेन गृहीत इति वा भवेत् ।
 हेतौ तृतीया-पञ्चम्यौ स्यातां तदुभयं यथा ॥ १२९
 अग्निमान् धूमवत्त्वेन धूमवत्त्वादसौ गिरिः ।
 भयात्पलायते शत्रुर्भयेन तु पलायते ॥ १३०
 पञ्चम्यर्थी मया प्रोक्तः षष्ठ्यर्थोऽथ प्रकथ्यते ।
 षष्ठी तु कारकं मुक्ता सम्बन्धार्थं व्यवस्थिता ॥ १३१
 सम्बन्धभेदा बहवो भवन्त्येकोत्तरं शतम् ।
 तत्र स्वस्वामिसम्बन्धो राज्ञोऽमात्य इतीरितः ॥ १३२
 आश्रयाश्रयिभावेन नृपस्य धनमित्यसौ ।
 स्वामिभृत्याख्यसम्बन्धो राज्ञोऽमात्य इतीरितः ॥ १३३
 आश्रयाश्रयिभावाख्यो नद्यास्तोरमितौष्यते ।
 वाच्यवाचकभावाख्यः शब्दस्यार्थ इतीरितः ॥ १३४
 पितुः पुत्रेण सम्बन्धः स्याज्जन्यजनकाङ्गयः ।
 कार्यकारणसम्बन्धो मृदो घट इतीदृशः ॥ १३५
 सुहृदोः सङ्गतिः प्रीत्यै वैरिणो मरणाय सा ।
 मित्रयोरमृतं वाक्यं पुत्रयोरधिकं ततः ॥ १३६
 दन्तिनां संहतिर्भाति महतां वामुचामिव ।
 वृक्षाणां फलमत्राऽस्ति पुष्पाणां गन्ध उत्तमः ॥ १३७
 प्रियाणां मधुरं वाक्यं कवीनां रसवद्बचः ।
 गुरुणां वचनं पथं कर्तृणामुत्तमं वचः ॥ १३८
 तुलार्थशब्दैर्योगि च वर्जयित्वा तुलोपमे ।
 षष्ठी भवेन्नृतीया च तदुदाहरणं यथा ॥ १३९
 कमलेन समं वक्त्रं वक्त्रस्य सदृशः शशी ।
 सदृशः शशिना राजा तस्य भास्वान् प्रभावतः ॥ १४०

नेत्राभ्यामुत्पले तुल्ये तुल्ये उत्पलयोश्च ते ।
 नगैः समाना नागेन्द्रा नागानां सदृशा नगाः ॥ १४१
 एवं ज्ञेयाः प्रयोगेषु विशेषा ये भवन्ति हि ।
 षष्ठो स्यात् कृत्यदैर्योगे कर्त्तर्ये वाऽथ कर्मणि ॥ १४२
 प्रभूणामासिका पीठे सर्पाणां शायिका बिले ।
 बह्वनामत्र पुष्पाणामुत्पत्तिरिति कर्तरि १४३
 अपां स्रष्टा पुरां मेत्ता कर्ता पुण्यस्य सर्वदा ।
 शत्रूणां नाशकोऽर्थस्य प्रदातेत्यत्र कर्मणि ॥ १४४
 तुमुन् क्त्वात्पठनां निष्ठा-शतशानच् कस्क्कजाम् ।
 उपत्ययेष्णुचो योगे षष्ठ्यत्र प्रतिषिध्यते ॥ १४५
 गङ्गां गन्तुं गृहं गत्वा पितरावभिवाद्य च ।
 गन्ता देशान् गतोऽध्वानं गतवानाश्रमं मुनेः ॥ १४६
 गच्छन्नन्नानि भुञ्जानो गयां चापि प्रपेदिवान् !
 गामुक्स्तोर्थजातानि जिह्वासुः कल्मषं निजम् ॥ १४७
 निराकरिष्णुर्बौद्धादीन् मनो जिष्णुर्जितेन्द्रियः ।
 भोक्तुमोदनमादातुं शरानिति तुमुन् भवेत् ॥ १४८
 गत्वा ग्राममिति क्त्वा स्यात् प्राप्य ग्राममिति ल्यपि ।
 पायं पायं पयो भुङ्क्ते तृषाऽऽतंश्चेत्यसौ णमुल् ॥ १४९
 कटान् कर्ता प्रवदिता जनानित्यत्र ढन् भवेत् ।
 क्तवतुः प्राप्तवान् ग्रामं क्तो ग्रामं गत इत्यसौ ॥ १५०
 शतप्रत्यय उक्तः स्यान्नच्छन् ग्राममितीदृशः ।
 सेवमानो नृपं चेति शानचो रूपमिष्यते ॥ १५१
 कसुः स्याच्छुवाञ्छास्त्रं गामुको ग्राममित्युक्ञ् ।
 ग्रामं जिगमिषुषेति भवेदुप्रत्ययस्तथा ॥ १५२
 अलङ्कारिष्णुरात्मानमिष्णुजन्तं पदं भवेत् ।
 इत्येतेषां प्रयोगेषु न षष्ठी कर्तृकर्मणोः ॥ १५३

दुष्करं कृतवांस्तेन दुष्पारं पापिना जलम् ।
 तृतीयां लघुचोर्थेति दुष्पारो भवता त्विति ॥ १५४
 कृत्यप्रत्यययोगे तु वा षष्ठो कर्तरोच्यते ।
 तथ्यानीयर्थं यत् क्वप् च केलिमर्कृत्यसंज्ञकाः ॥ १५५
 कर्तव्यो भवतो धर्मः करणीयो मठस्तव ।
 तव कृत्यमिदं सर्वमापाद्यं कृतिनां यशः ॥ १५६
 कर्तव्यो भवता धर्मः करणीयो मठस्त्वया ।
 त्वया कृत्यमिदं सर्वमापाद्यं कृतिभिर्यशः ॥ १५७
 शब्दन्तस्य तु षष्ठो वा द्विषन्नित्यस्य कर्मणि ।
 सपिण्डानां द्विषन् पापो सपिण्डांश्च द्विषन्नपि ॥ १५८
 चोरान् द्विषन् जनः सर्वश्चोराणाञ्च द्विषन्निति ।
 स्मरणार्थेस्तु शब्दैः स्यादयोगे षष्ठो विकल्पिता ॥ १५९
 मातुः स्मरति बालोऽयं मातरं स्मरतीति वा ।
 अधौगर्धदयेशाञ्च षष्ठो कर्मणि तदयथा ॥ १६०
 मातुरध्येति दयते प्राणिनामोशते नृणाम् ।
 लोकाणामोशते देवा बन्धूनां दयते घृणो ॥ १६१
 षष्ठो स्यादेवमादीनां कर्मणोत्ववगम्यताम् ।
 जासि-निप्रहणक्राथपिषां हिंसार्थवाचिनाम् ॥ १६२
 षष्ठो कर्मणि निर्दिष्टा तदुदाहरणं यथा ।
 जासयत्यथ शत्रूणां प्रणिहन्ति पिनष्टि च ॥ १६३
 षष्ठ्यर्थोऽयं मया प्रोक्तः सप्तम्यर्थोऽथ कथ्यते ।
 सप्तम्यत्राधिकरणे तदर्थः सप्तमीरितः ॥ १६४
 श्रीपञ्चैष-वैषयिक-व्यापकासत्तिभेदवान् ।
 चतुर्थोऽऽधार आख्यातस्तदुदाहरणं यथा ॥ १६५
 आस्ते सिंहासने राजत्वीपञ्चैषिक-सप्तमौ ।
 तिलेषु तैलमित्यादौ व्यापिका सप्तमीच्यते ॥ १६६

गङ्गायां घोष इत्यादिभवेत्यासन्नसप्तमी ।
 वृक्षे स्थितं कपिं पश्य गगने विहगेश्वरम् ॥ १६७
 वनेषु मत्तमातङ्गाः शरभा गिरिसानुषु ।
 भूयुक्तु पादपाः सन्ति सन्ति गङ्गासु वालुकाः ॥ १६८
 वार्तासु वर्तते बुद्धिः प्रायो धर्मकथासु नः ।
 यस्य तु क्रिययाऽन्यस्य लक्ष्यतेऽत्र क्रियाऽपरा ॥ १६९
 तस्य क्रियावतश्चापि सप्तमी तदुदाहृतिः ।
 उदितेऽर्केऽभवत् पुत्रः पुत्रे जाते गता व्यथा ॥ १७०
 गोप्यं दुह्यमानासु गतो दुग्धास्त्रिहाऽऽगतः ॥ १७१
 वीक्षादिबीजेष्वनिमुच्यमाने-
 प्वगानुपात्तेषु गृहं प्रविष्टः ।
 पुष्पक्षु चूतेषु गतोऽहमेषु
 पक्षेषु सर्वेषु समागतोऽस्मि ॥ १७२
 यस्य तु क्रिययाऽन्यस्य लक्ष्यते तु क्रियाऽपरा ।
 अनादराधिके तत्र भवेत् षष्ठो च सप्तमी ॥ १७३
 भीमस्य युध्यमानस्य जीवतोः कृष्णपार्थयोः ।
 पश्यतां पाण्डुपुत्राणामभिमन्युर्निपातितः ॥ १७४
 सन्यचापे स्थिते कर्णे पश्यतोर्द्रीणभीमयोः ।
 क्रुध्यन्तु धार्तराष्ट्रेषु धर्मराज उपागतः ॥ १७५
 जात्या वा क्रियया वाऽपि गुणैर्वा समुदायतः ।
 यतो निर्धार्यते वस्तु तत्र षष्ठो च सप्तमी ॥ १७६
 नृपाणां क्षत्रियः शूरो नृपेषु क्षत्रियोऽथवा ।
 अध्वगानां वरो धावन्नध्वगेषु जवौ वरः ॥ १७७
 गवां कृष्णा हि कल्याणी गोषु कृष्णा गुणान्विता ।
 विभक्तिः सप्तमी नित्यमिनन्तार्थस्य कर्मणि ॥ १७८
 इष्टी तुरगमेधेषु कृतौ कर्मसु सर्वदा ।

अधोती वेदशास्त्रेषु श्रुती धर्मकथासु च ॥ १७८
 ग्रहीती सर्वशास्त्रेषु नित्यं गुरुषु पूजितौ ।
 निमित्तात् कर्मसंयोगे सप्तमो तदुदाहृतिः ॥ १८०
 चर्मणि द्वीपिनं हन्ति दन्तयोर्हन्ति दन्तिनम् ।
 बालेषु चमरीं हन्ति सौमि पुष्कलको हतः ॥ १८१
 स्वामीश्वराधिपतिभिर्योगे षष्ठी च सप्तमी ।
 गोषु स्वामी गवां स्वामी गवामधिपतिस्तथा ॥ १८२
 गोष्वोश्वरस्तथैव स्याद् गवामोश्वर इत्यपि ।
 साध्वसाधुप्रयोगेऽपि परिप्रत्यनुवर्जिते ॥ १८३
 साधु मातरि पुत्रोऽयमसाध्वन्यजनेष्विति ।
 मातरं प्रति साध्वेषा चैवं पर्यनुयोगयोः ॥ १८४
 एवं सप्तविभक्त्यर्था विस्तरेण प्रदर्शिताः ।
 कृदन्तास्तद्धितान्ताश्च समासाश्चाऽव्ययानि च । १८५
 स्त्रीप्रत्ययान्तशब्दाश्च सुवन्ताः पञ्चधा मताः ॥ १८६
 इति श्रीशङ्करार्थविरचितायां सर्वप्रत्ययमालायां
 सप्तविभक्त्यर्थदर्शनं नाम प्रमथोऽध्यायः ।

आतङ्कनिरसनम् *

[निबन्धकः—श्रीदुर्गाप्रसन्न-विद्याभूषणः]

१८२८ खृष्टाब्दीय २३ये सेप्टेम्बर-दिवसोयकलकत्तामुद्रित-
 “जैनगजट” नामधेय-सामाहिक-संवादपत्रे सम्पादकौयस्तम्भे “अवि-

* वर्तमानवर्षीय-ज्यैष्ठसंख्यायां प्रकाशितस्य प्रकाशमाननिबन्धलेखकेन
 निबन्धस्य “ब्राह्मणानां मत्स्यभोजनस्य शास्त्रीयत्व”मिति शीर्षकस्य लेखस्य,
 कलिकातानगरोतः प्रचारितायां ‘जैनगजट’ पत्रिकायां हिन्दीभाषया कश्चि-

चारितरम्य-मोमांसा”भिधेयः कश्चिद् निबन्धः प्रकाशतां नीतः, तदवलोकनेन विज्ञातं मया यन्मल्लिखित-“ब्राह्मणानां मत्स्यभोजनस्य शास्त्रीयत्व”मिति शोधकस्य निबन्धस्य प्रतिवादात्मकोऽसाविति ।

यद्यपि शिष्ट-परिगृहीत-वेदादिशास्त्र-प्रामाण्यमनङ्गोर्कुर्वणानां जैनानां व्यर्थ-जल्पनमालोक्यतामस्माकं नाल्पमपि प्रतिवदितव्यं तथापि हथादम्भावष्टम्भेन भूयोभूयोऽशिष्ट-वागव्यवहारेण च तत्प्रतिवादाय मां सुखरीकृतवान् जैन-पत्रिकासम्पाद-महोदयः ।

मदौयनिबन्ध-सन्दूषकेण जैनधुरन्धरेण यदस्मन्निबन्ध-सन्दर्शनेन “निन्दितमपि मत्स्य-मांस-भोजनं शास्त्रानुमतमिति मनसि विधाय मनुजाः स्वीयहीनाचारं द्रढयन्तो जीवभक्षणरूपेण राक्षसकृत्येनात्मानं शम्भ्रादिगतिपात्रमत्रापादयिष्यन्ती”ति प्रलपितं तत्र विविच्यते, कोऽयं जीवो नाम ? दृश्यते तु ब्रह्मवैवर्तपुराणे प्रकृतिखण्डे—“प्राणदेहादि-भृद्देहो स जीवः परिकीर्तित” इति जीववर्णनप्राणधारणे इत्यस्माद्वातोर्निष्पत्त्याच्च प्राणसम्बन्धवान् देहाद्यवच्छिन्न आत्मा जीव इति प्रतिपन्नम् । स च आकोट-पतङ्गेभ्यः स्थावर-जङ्गमात्मकेषु वृक्ष-वृक्ष-

दाक्षेपः सम्पादकौयत्वेन प्रकाश्यं नीतः । स हि निबन्धस्तत्सम्पादकेन तदनुपदमेव गैर्वाङ्गिरा परिणमय्य प्रकाशार्थमस्मत्पत्रिकायां प्रेषितः, किन्तु नुवादात्मकत्वात् नालमास्महे तं प्रकाशयितुमिति सलज्जमावेदयामो वयं सम्पादकमहोदयेषु । एतद्विषये च विशेषतो वक्तव्यमेतदेवास्माकम् यत्—अभिलाषवन्तः काममदन्तु मत्स्यान् मांसं वा निरामिषाग्निनश्च प्रकामं परिवर्जयन्तु नाम, वयं न कश्चित् प्रेरयामो नापि निवारयामः नवा शास्त्रनिषेधमालेख्य मत्स्यादानासुत्पत्त्यते विरक्तर्मत्स्यादने, निरामिषाग्निनाश्च शास्त्रादेशमालेख्य तन्नानुरक्तिश्च । परं शास्त्रकाराणां क्वासौत् पक्षपीत इत्येवं निर्णेतुमयमुद्यमी न तावत् साम्प्रदायिकविवादपदमास्त्वामिति नेतः परमेतद्विषयिणी क्वाचना-स्त्रेचना पत्रिकायामस्मां प्रकाशयिष्यते ।

वक्त्रो-बीजपर्यन्तेषु सर्वत्र समभावेन विराजमानो दृश्यते, क्वचित् प्रकटभावेन कुत्रचिद् वाऽप्रकट-भावेन । तथा च—आकोटपतङ्गेभ्यो वृक्ष-वक्त्रो-दृष्टपर्यन्तेषु जीवः प्रकटः, बीजादिषु चाप्रकटः । बीजा-दङ्कुरोत्पत्त्यनन्तरं प्रत्यक्षेण लक्ष्यत्वात्, तत्पूर्वमदर्शनाच्च ।

न चासत् एवोत्पत्तिरिति वाच्यम्, असतोऽनुत्पत्तेः । तथा चोक्तं शास्त्रकदम्भिः—“नासतो विद्यते भावः” इति । यदि नाम आकोट-पतङ्गेभ्य आबीजात् सर्वत्र जीवः समभावेन विराजमानस्तर्हि किमिति न नाम निश्चयदूषकेणापि धान्यादिवीजभर्जन-पेषण-कण्डनादिना शाक-वृक्षादिच्छेदेनेन तथा गृहप्राङ्गणमण्डन-घासनाशेन च तद्गत-जीवहननेन वा स्वनिरयगमनपथः सुगमो-ऽकारि ? क्रियते वा ? तेनापि स्वकृतनिबन्धे वृक्षादीनां जीवत्वं स्वयमेवाङ्गीकृत्य प्रतिपादितमिति न तद् विशेषेणास्माकं प्रतिपादयि-तव्यम् । न च जीवहननमृते जीवनयात्रा निर्व्वहति जीवानाम्, विशेषतो गृहस्थानाम् । तथा च प्राणविद्यायां श्रूयते—

सहोवाच किं मेऽनं भविष्यति यत् किञ्चिदाश्वभ्यः आशकुनिभ्यः इति ।

महाभारते शान्तिपर्व्वणि च—

अजासाश्वस्य मेषस्य गौस्य पक्षिगणास्य ये ।

ग्राम्यारण्यास्यौषधयः प्राणस्यान्नमिति श्रुतिः ॥

तथैवान्नं ह्यहरहः सायं प्रातर्निरूप्यते ।

पशवस्याथ धान्यस्य यज्ञस्याङ्गमिति श्रुतिः ॥

श्रीधरस्वामिधृत-स्मृतिवक्त्रेषु प्राप्यते—

“गृहमेधो गृहस्थः स्यात् हिंसा तस्यैव विद्यते” ॥ इत्यादिः ।

“देवतातिथिसेवार्थं रक्षार्थं देह गृहयोः ।

हिंसा काश्चिद् गृहस्थेन स्लोकार्थ्या शास्त्रशासनात् ॥

जीवदेहं विना नैव देहस्य रक्षणं भवेत् ।

नहि धर्मी गृहस्थस्य जीवो जीवस्य जीवनम् ॥” इति च ।

मनुना च मतमेतदनुमोदितं दृश्यते—

“प्राणस्यान्नमिदं सर्वं प्रजापतिरकल्पयत् ।

स्यावरं जङ्गमञ्चैव सर्वं प्राणस्य भोजनम् ॥”

अत्र प्राणशब्देन जीव उच्यते, प्राणितीति प्राणो जीवः इति टीकाकृद्ब्याख्यानात् । न च पञ्चेन्द्रियत्वेनैकेन्द्रियत्वेन वा जीवगतोऽस्ति कश्चिद् विशेषः, येन पञ्चेन्द्रियत्वविशेषं प्रदर्श्य अस्मान् अधिष्ठितवान् जैनपत्रिकासम्पादकमहोदयः ।

अपि च सम्पादकमहोदयेन यदुक्तं वृक्षादय एकेन्द्रिया इति, तत् पृच्छामि वृक्षादीनामेकेन्द्रियत्वे किं मानम् ? दृश्यते हि वल्लरी-प्रभृतोनां दृगिन्द्रिय-व्यापारोऽपि । तथाहि यस्यां दिशि वृक्षशाखा-दिकमालम्बनीयं वर्त्तते तस्यां दिश्येव वल्लरीणां गमनं तदालम्बनञ्च, तथाहि वृक्षानां भणितिः—“विनाश्रयं न तिष्ठन्ति पण्डिता वनिता लताः” इति । दृश्यते वृक्षादीनाम् आलोकानुसारेण शाखाविस्तृतिः । काशाञ्चिच्च “लज्जावती”ति प्रसिद्धाभिधेयानां वल्लरीणां स्पर्शमात्रेण निमोलनम् । एतेन तासां स्पर्शसम्बिदप्यस्तौत्यविसम्बादिनो वाचो युक्तिः । केषाञ्चिच्च वृक्षविशेषाणां पतङ्गभुङ्नामधेयानां काञ्चनपत्रव-द्विफालपत्राणां पतङ्गपतनमात्रेण सङ्कोचनं, निःशेषपतङ्गजीर्णता-काल-पर्यन्तं तदवस्थयाऽवस्थानञ्च । वृक्ष-लतादीनामपि स्वाप-श्वास-प्रश्वासादिकमस्तीति तत्त्वविदामनुभवः ।

अतस्तेषां क्षेदन-विवदारणादौ दुःखकरविषये अवश्यमेव दुःखं, सुखकरविषये च सुखमस्तीति सर्वथा स्वीकर्तव्यम् ।

तथा च मनुः—

तमसा बहुरूपेण वेष्टिताः कर्महेतुना ।

अन्तःसंज्ञा भवन्त्येते सुखदुःखसमन्विताः ॥ इति ।

अतो वृक्षादीनामेकेन्द्रियत्ववादिना शास्त्रिमहोदयेन कीदृशी
सुग्धा वेदधर्मी प्रकटिता तद् विविच्यतां सङ्गः पाठकमहोदयैः । वृक्षा-
दीनां जीवत्वसत्त्वादेवास्मच्छास्त्रे वृक्षच्छेदनादौ प्रायश्चित्तं दृश्यते,
तथा च मनुः—

“फलदानां तु वृक्षाणां छेदने जप्यमुक्तशतम् ।

गुल्मवल्लीलतानाञ्च पुष्पितानाञ्च वीरुधाम् ॥” इत्यादि

ननु पृच्छामि जैन-महाभागानां सुखभोगार्थं या पथ्यङ्कासनादिका
सामग्री वर्तते सा किं स्वयमुत्पन्ना ? उत वृक्षच्छेदन-पाटन-विदा-
रणादि-घटिता ? या च तेषां पाकादिक्रिया सा किं निरिन्धना ?
सेन्धना चेद् वृक्षवधसम्बन्धगन्धोऽपि किं तत्र नास्ति ? अस्ति चेत्
अहिंसा कीदृशी ? हिंसाशब्दस्य प्राणि-बधे रूढत्वात्, अहिंसाशब्दस्य
च तद्विपरीतार्थत्वात् ।

अपि च शास्त्रिमहोदयेन मन्निबन्ध-सन्दूषणाभिप्रायेण यदु-
ल्लिखितं,—

“योऽहिंसकानि भूतानि हिनस्त्यात्मसुखेच्छया ।

स जीवन्ध सृतस्यैव न क्वचित् सुखमेधते ॥”

इति मनुवचनं, तत् किं न स्वमतेऽपि प्रतिकूलम् ? अस्मादृशवत्
तेषामपि वृक्षदण्डलतादीनां छेदनभोजनादिना प्राणिहिंसाया अनि-
स्कारात् । जलपानादिद्वारा संख्यातीतसूक्ष्मजीवदेहभक्षणञ्च । दृश्यन्ते
चाणुवोक्षणयन्त्रसाहाय्येन जलमध्ये संख्यातीताः सूक्ष्मा जीवदेहाः ।

अस्माकं या वैधहिंसा हिंसात्वेनाभिमतता जैनपत्रिका सम्पादक-
महोदयेन, सा तु अहिंसेव, हव्यकव्याव्यर्थं जीवबधस्य शास्त्रानु-
मोदितत्वात् । तथा च मनुः—

“या वेदविहिता हिंसा नियतास्मिंश्चराचरे ।

अहिंसामेव तां विद्याद् वेदाहर्मो हि निर्वर्भौ ॥”

स्मृत्यन्तरम्—

“विधिपूर्वा तु या हिंसा सा त्वहिंसा प्रकीर्तिता ॥” इति ।

अवैधहिंसायान्तु कदापि नास्माकं सम्प्रतिरिति विज्ञानन्तु सम्पादक-शास्त्रि-महोदयाः । तथा च पूर्वनिबन्धे मया लिखितं “कामतोऽवैध-निषिद्धमत्स्याशनेन दोषस्तु सुतरामेव”, सम्पादक-शास्त्रि-महोदयानां शाकभक्षणादावपि जीवहिंसायाः क उपायः ? इति गतो जीवधारित्व-पक्षः ।

मनुष्यत्वादपक्षमवलम्ब्य शास्त्रिमहोदयेन यत् प्रलपितं तदिदानीमालोच्यते,—

मनुष्याहारपक्षं पक्षीकृत्य यदाख्यातं शास्त्रिमहोदयेन “यो हि तीक्ष्णदंष्ट्रो जिह्वाग्रभागेण पानीयं पिबति यश्च क्रूरस्वभावस्तस्यैव मांसमश्नोय”मिति । तत्र पृच्छामि, एतादृगुद्भट-सिद्धान्तः शास्त्रि-महोदयेन कस्मिन् शास्त्रे उपलब्धः ? अपि च मनुष्यत्वपक्षमवलम्ब्य “ये तु मत्स्यमांसादिकमश्नन्ति ते तु मनुष्यपदवाच्या एव भवितुं नार्हन्ति, परन्तु राक्षसा वा नराधमा वा” इति यत् प्रलपितं तत्र इदमस्माभिर्वक्तव्यम्, किं शास्त्रिमहोदयस्य मतेन य एव मांसं खादन्ति त एव तीक्ष्णदंष्ट्रादिविशेषणवाच्याः मनुष्यपदवाच्यबहिर्भूताः ? , हन्त तर्हि “सर्वं हिंस्रमयं जगत्” ।

वयन्तु महाभारतादीतिहाससमालोचनया, यशःप्रभा-समुद्भासित-सप्तविष्टपानां मूर्त्तधर्मीस्वरूपाणां साक्षात् करुणारसजलनिधीनां, ब्रह्मण्यदाल्पिण्यप्रमुख-वरेण्य-गुणगणैक-पात्राणां पुण्य-प्रभावेण स-शरीरं स्वर्गं गतानां पुण्यश्लोकधर्मीवतारधर्मीत्मजमहाराज-युधिष्ठिरादीनामपि मांसभक्षणमालोकयामः, तथा च महाभारते वनपर्वणि ५० तमाध्याये वैशम्पायनं प्रति जनमेजयस्य—“किमासौत् पाण्डु-पुत्राणां वने भोजनमुत्तमम्” इति प्रश्ने—

“वानेयश्च सृगांश्चैव शुद्धैर्वाणैर्निपातितान् ।

ब्राह्मणानां निवेद्यापमभुञ्जन् पुरुषर्षभाः ॥ इत्युत्तरतः ।

अपि च निखिल-भूभारहरणकारण-कलित-कलेवराणां दलित-सकल-नरक-बलानां साक्षात् करुणामय-विग्रहाणां स्मरणनिवारित-मानवकृत-दुरितनिवहानां दुष्यार-भवपारावार-सन्तारणैककर्णधाराणां विश्ववन्द्य-वृन्दारक-वृन्दवन्दित-चरणारविन्दानां श्रीमत्-परमेश्वर-भगवत्कृष्णचन्द्रादीनामपि यादवसहितानां मांसादिभोजनं हरिवंशे महाभारते विष्णुपर्वणि ८६ तमाध्याये समासादयामः । तथाच—

अन्नानि वीरा बुभुजुः प्रतीता मांसानि पक्वानि फलान्मूत्राणि ।

मैरेय-माध्वीक-सुरासवांस्ते सूदोपनोतांश्च पपुः प्रियाभिः ॥

अन्धश्च च—

यजनान्ते तदन्नञ्च तत्पयो दधि चोत्तमम् ।

मांसञ्च मायया कृष्णो गिरिर्भूत्वा समश्नूते ॥ इत्यादिभ्यः ।

किञ्च—नाममात्रस्मरणजनितागणितमहापातकादिपापविरामस्य रामस्यापि राजसूयाश्वमेधप्रमुखमखानुष्ठानं मांसभक्षणञ्च अवेक्षामहे वयं रामायणादौ ।

भट्टावपि—“बुभुजे देवसात् कृत्वा शूल्यमुख्यञ्च होमवान्” इति दृश्यते । उत्तररामचरितादावपि रघुकुलगुरोर्वशिष्ठस्य मधुपर्के मांसाशनमासाद्यते ।

किं नाम जैनपण्डितप्रकाण्ड-शास्त्रिमहोदयसविधे मांसाशिन एते युधिष्ठिरादयः पण्डिताग्रगण्या जगच्छरण्यवरेण्य-गुणग्राम-मण्डिताः करुणाश्रीण्ड-प्रवीणा महापुरुषप्रकाण्डा अपि मानवधर्म-विरहिताः ? स्वकरकर्मलकलितललितलेखनीगलिततीक्ष्णदंष्ट्रादि-विशेषणविशेषविशिष्टाः प्राणिविशेषाः ? मनुष्यपदवीबहिर्भूता राक्षसाः ? नराधमा वा ? येन मांसभक्षणमात्रेणैव तत्तद्विशेषणपात्रतां नीता मानवाः ?

हो हो भोः, यदि नाम जैनपण्डितमहोदयमतेन विशिष्टमनुष्य-
धुरन्धरा अपि युधिष्ठिरादयो मांसभोजनान्मनुष्यपदवाच्या भवितुं
नार्हन्ति, तर्हि का कथा मादृशानाम् ? शास्त्रिमहोदया इव मनुष्य-
पदवाच्यतामासादयितुं नाभिलषामो वयमिति गतो मनुष्यत्वादि
पक्षाक्षेपः ।

इदानीं शास्त्रदृष्टिपक्ष आलोच्यते—शास्त्रदृष्ट्या ब्राह्मणादीनां
वेध-मत्स्य-मांसभोजनविधिरस्त्राभिरासाद्यते । तथा च मनुस्मृतौ
पञ्चमाध्याये—

प्रोक्षितं भक्ष्येन्मांसं ब्राह्मणानाञ्च काम्यया ।

यथाविधि नियुक्तस्तु प्राणानामपि चात्यये ॥

प्राणस्यान्नमिदं सर्वं प्रजापतिरकल्पयत् ।

स्थावरं जङ्गमञ्चैव सर्वं प्राणस्य भोजनम् ॥

अत्र प्राणशब्देन जीवो बोध्यः, प्राणितौति प्राणो जीवः इति
टीकाकृदव्याख्यानात् ।

नात्वा दूष्यत्यदन्नद्वान् प्राणिनोऽहन्यहन्यपि ।

धानैव सृष्टा हृद्याश्च प्राणिनोऽत्तार एव च ।

क्रीत्वा स्वयं वाप्युत्पाद्य परोपकृतमेव वा ।

देवान् पितॄंश्चार्चयित्वा खादन्मांसं न दूष्यति ॥

अवेधमांसभक्षणे निषेधोऽपि दृश्यते यथा—

नाद्यादविधिना मांसं विधिक्षोऽनापदि द्विजः ।

दग्ध्वा ह्यविधिना मांसं प्रेत्य तैरद्यतेऽवशः ।

यावन्ति पशुरीमाणि तावत् कृत्वो ह्यमारणम् ।

इथा पशुघ्नः प्राप्नोति प्रेत्य जन्मनि जन्मनि ॥

तथा श्रुतिस्मृतिषु यन्नाद्यर्थं पशुर्हि नस्य प्रशंसापि दृश्यते । तथा च
श्रुतिः—

पशुर्वै नीयमानः स मृत्युं प्राप्स्यत् स देवान्मान्वकामयतैतुम् ।

तं देवा आब्रुवन् एहि स्वर्गं त्वा वै लोकं गमयिष्यामः ॥

न वा उ एतन्म्रियसे तरिष्यसि देवाद्वात् ।

एहि पथिभिः सुगेभिः ।

मनुरप्याह—

यज्ञार्थं पशवः सृष्टाः स्वयमेव स्वयम्भुवा ।

यज्ञोऽस्य भूत्यै सर्वस्य तस्माद् यज्ञे वधोऽवधः ॥

ओषध्यः पशवो वृक्षास्त्रिर्ष्वङ्गः पक्षिणश्च ये ।

यज्ञार्थं निधनं प्राप्ताः प्राप्नुवन्त्युच्छ्रितोः पुनः ॥

मधुपर्कं च यज्ञे च पिबदैवतकर्माणि ।

अत्रैव पशवो हिंस्या नान्यत्रेत्यब्रवीन्मनुः ॥

एष्वर्थेषु पशून् हिंसन् वेदतत्त्वार्थविद् द्विजः ।

आत्मानञ्च पशुञ्चैव गमयत्युत्तमां गतिम् ॥

या वेदविहिता हिंसा नियतास्मिंस्वराचरे ।

अहिंसामेव तां विद्याद् वेदाङ्गमो हि निर्वर्भौ ॥ इति ।

महाभारते चानुशासनपर्वणि—

प्रोक्षिताभ्युक्षितं मांसं तथा ब्राह्मणकाम्यया ।

अल्पदोषमिहाख्यातं विपरीते तु लिप्यते ॥ इति ।

भागवते एकादशस्कन्धे च—

तथा पशोरालभनं न हिंसा । इति ।

अत एतेभ्यो वचनेभ्यो वैधो हिंसा न हिंसा, ततश्च न दोषावहा इति प्राप्यते । महाभारते शान्तिपर्वणि ३६ अ-तमाध्याये युधिष्ठिरस्य भक्ष्याभक्ष्यप्रश्ने—

“अभक्ष्या ब्राह्मणैर्मत्स्याः शक्नोत्येवै विवर्जिताः ।”

इत्यादि भोक्षवचनेन सशक्ता मत्स्या ब्राह्मणैर्भक्ष्या इति स्पष्टं प्रतीयते ।

विशुद्धे च विष्णुनैवेद्यमविकृत्योक्तं—नाभक्ष्यं नैवेद्यार्थं,

भक्ष्येष्वजामहिषीक्षीरं वर्जयेत् पञ्चनख-मत्स्य-वराहमांसानि च ।
इति ।

अत्र भक्ष्येषु मत्स्यस्य विष्णुनेवेदार्थं वर्जनदर्शनात् मत्स्या भक्ष्या
इति प्राप्तम् । अन्यथा नाभक्ष्यं नैवेदार्थं इत्युक्त्यैव गतार्थत्वात् किं
विशिष्टभक्ष्येषु परिगणय्य वर्जनेनेति ।

मत्स्यादेः प्रत्याख्याननिषेधश्च दृश्यते, तथा च याज्ञवल्क्यस्मृतौ—

कुशाः शाकं पयो मत्स्या गन्धाः पुष्पं दधि क्षितिः ।

मांसं शय्यासनं धानाः प्रत्याख्येया न वारि च ॥

मनुस्मृतौ च—

अय्यां गृहं कुशान् गन्धान् आपः पुष्पं मणिं दधि ।

मत्स्यान् धानाः पयो मांसं शाकश्चैव न निर्णुदेत् ॥

‘न निर्णुदेत्’ न प्रत्याचक्षीत इत्यर्थः ।

मत्स्यमांसादिना आह्वकरणे तु पितृणां हस्तिविशेषः स्मर्यते,
तथा च महाभारतेऽनुशासनपर्वणि—

द्वौ मासौ तु भवेत्तस्मिन्मत्स्यैः पितृण्यस्य च ।

त्रौन् मासानाविक्रेनाहुश्चतुर्मासाञ्छुशेन ह ।

आजिन मासान् प्रीयन्ते पञ्चैव पितरो नृप ॥ (क्रमशः)

लीलाकैवल्यम्

[निबन्धकः—श्रीप्रबोधेन्दुनाथ-ठाकुरः वि. ए.]

परिहर सति । वञ्चितपति-पञ्चित-गुरुगच्छं

रसय रसय विषमविषय-विकल-हृदयकञ्जम् ।

साधय वरसज्जां

परिहर गुरुलज्जां

चञ्चलमतिरेति भटिति हरिरधिरतिकुञ्जं

भीरु ! दरय गृहपतिभयमनुभव रसपुञ्जम् ॥

रसमयं-रसपात्रि !

मधुरमिलनरात्रि-

रुदयति रतिरङ्गविरतिमङ्ग जहिहि तूणे
सुदति ! हृदयभावनिचयमाशु रचय पूर्णम् ॥

स्वपिति सकलपत्नी

हसति मधुरमस्त्री

ननु दिशि दिशि शारद-शशिकान्त-किरणकान्ती
राजति जितसरसिजमुखि ! दृश्यस इव यान्ती ॥

नीलनलिननयने !

कथय किमसि भवने

पशुप-युवति ! पूरय रतिरङ्गिणमनु कामं
कलमपनय ननु मणिमय-नूपुरमतिवामम् ॥

शारदशशिभासा

रजनिरमलहासा

यास्यसि कथमभिसृतिपथमाशु रचय वेशं
ननु निशमय वपुषि शमय निपुणमसितलेशम् ॥

विरचय निजगात्रं

मलयज-रसपात्रं

गञ्जित-गलिताञ्जनगिरि-गर्वे चिकुरपाशं
नय रसवति ! कुसुमविततिभातिषु लघु नाशम् ॥

मरकतमणिहारं

वहसि किमतिभारं

हृदयजमधिवासय यदि सितसरसिजदाम
वर्त्तन्ति शिवमस्तु क इव वेत्तु तदिह नाम ॥

नीलवसनमधुना

दर्शितमयि विधुना

परिहर परसंशयकरमाहर मित-सिचयं
गुणवति ! नय विनयमदयकलुषवचननिचयम् ॥

वेणुरणति दूरं

जनयति रसपूरं

वारिजसुखि ! भावय सुखि मधुसुरहरचित्तं
चल कुलवति ! वल्लवपतिरिच्छति सह नृत्यम् ॥

कवलय कुलभीतिं

सवलय रसरीतिं

वितनु सुतनु ! नागरमनु नूतननटरङ्गं
 रङ्गिणि ! रससङ्गिनि तव घटय सघनमङ्गम् ।
 कृत-कल-करताला निखिल पशुप-वाला
 नाटय नट नवनटवर एष नटति साकं
 विश्ववलय ! पश्य कलय परमसुकृतिपाकम् ॥
 मनसिजमदहारी रासरसविहारी
 नृत्यति कति तरलितमतिरनु नृत्यति राधा
 पश्य भुवन ! नश्यतु तव जनन-मरण-वाधा ॥

परिषत्प्रशस्तिः

[निबन्धकः—श्रीसुरेन्द्रनाथविद्यारत्नः एम्. ए ।
 यत्र प्रसन्नगन्धोरा भावाबन्धरसोज्ज्वला ।
 गैर्वाणी सेव्यते वाणी संसत् सा कस्य न प्रिया ॥
 गीष्पतिं पशुपतिं सभापतिं प्राप्य हृष्टहृदयो दिवस्पतिः ।
 तद्वियोगविधुरोऽपि मन्यते तां सभां स्थितिमतीं स्थिरायतिम् ॥
 तर्काचार्या विविधविबुधाः कोविदश्रेष्ठसभ्या
 यत्रादित्याः स्फुरितधिषणातेजसो दुर्निरोद्धाः ।
 कालीदुर्गाचरणरजसा नीरजीकारितान्त-
 स्तत्त्वाः सा स्याद् दनुतनुज-भी-यस्तधैर्याकुला किम् ।
 इयमिष्टफलाय कल्पतां नटविज्ञानकलासुमङ्गरी ।
 नव “पञ्च” सुचारुवङ्गरी प्रतिभापुष्पविलासहासिनी ॥

ग्रन्थ-निकषः

[निबन्धकः—श्रीचिन्ताहरणचक्रवर्त्ति-काव्यतोरः एम्. ए.]

A Descriptive Catalogue of the Sanskrit Mss. in the Tanjore Maharaja Serfoji's Sarasvati Mahal Library, Tanjore, by P. P. S. Sastri, B. A. (Oxon.), M. A. (Madras), M. R. A. S.

ताञ्जोरस्थितप्रसिद्धग्रन्थागारस्य प्रस्तूयमानविशालसूचिपुस्तकस्य त्रयोविंशतिखण्डात्मकस्याद्य यावत् प्रकाशं नीतं खण्डद्वितयमुपलब्धमस्माभिः । ग्रन्थागारस्यैतस्य सविस्तारसूचिनिर्माणप्रयत्नोऽयं सर्वथाऽस्माभिरनुमोद्यते आशास्यते च निर्वाधमेतत् कृत्यं तूर्णतया सफलतामुपगतं संस्कृतसाहित्येतिवृत्तमालोचयतां महान्तमुपकारमुपजनयेदिति ।

सूचि-ग्रन्थादौ ग्रन्थागारस्येतिहासं समासतो वर्णयता सम्पादकेन श्रीमता शास्त्रिमहोदयेन सर्वथा साधु समनुष्ठितम् । वर्षाणां शतचतुष्टयं यावत् क्रमेण वृद्धिं भजतोऽस्य ग्रन्थागारस्य विवरणप्रकटनेन न जानीमः कियन्ती वा नवीननवीना ग्रन्थविशेषा विलुप्तत्वेन प्रतीयमानाः सामाजिकानामतितरां वृत्तिमुपजनयेयुः ।

ततोयखण्डप्रारम्भे प्रस्तूयमानग्रन्थस्य विवरणमुपन्यस्तम् । तत्र प्रतिखण्डं विषया निरूपिताः । एवञ्च सप्तदशखण्डे दर्शनग्रन्थविवरणात्मके शैव-शाक्त-गाणपत-दर्शनग्रन्थानां विवरणमुपनिबध्येत । जनविशेषे च खण्डे शैवाद्यागमग्रन्थाः, एकविंशे च शैवादिमन्त्रशास्त्र-ग्रन्थाः विव्रियेयुरिति निर्णीतम् । परं सम्भवति आगमशास्त्रे एव शैवादि-दर्शनानां मन्त्रशास्त्राणां च सम्यगन्तर्भावे तेषां पृथगुपन्यासस्य च प्रयोजनं न सर्वथोपलभ्यतेऽस्माभिः । विषयेऽत्र सम्पादकमहोदयस्य दृष्टिराकृष्यते ।

अपरञ्च किमपि वक्तव्यमस्ति ग्रन्थस्यास्य उपयोगातिरेकं द्रष्टु-
मीहमानानाम् अस्माकम् । तथा च द्वतीयखण्डान्ते विन्यस्तायां
ग्रन्थनामसूची यदि Catalogus Catalogorum ग्रन्थे Aufrecht
महोदयैरनुलिखितानां ग्रन्थानां नामपात्रे चिह्नं किमपि प्रदीयेत
तथा प्राचीनतरा अन्यथा वा उपयोगमावहन्तो ग्रन्था सूच्यामेतस्यां
चिह्नविशेषैरङ्किताः स्युस्तदा ग्रन्थमालोचयतां विशेषतः सौकर्यं
स्यादिति विषयोऽयं सर्वथा विचारमर्हति सम्पादकमहाभागानाम् ।
एतदप्यत्र वक्तव्यम् यथा बडोदाप्रकाशितसूच्यामेवैवंविधालोचनसौकर्य-
मुपलभामहे नान्यत्र कुत्रापि । एवं कृते उपयोगवतोऽस्य ग्रन्थस्योप-
योगो वर्द्धेततरामिति निःसंशयं वच इति शम् ।

संस्कृत-साहित्य-परिषच्छात्रसमितेः

प्रथमवर्षीय-कार्यविवरणम्

[निबन्धकः—श्रीविष्णुपदभट्टाचार्यः वि. ए.]

महतस्तमसः पारे पुरुषं ह्यतितेजसम् ।

यं ज्ञात्वा मृत्युमत्येति तस्मै ज्ञानात्मने नमः ।

पञ्चविंशदुत्तरत्रयोदशशततमवङ्गीयाब्दे शुभसौरभाद्रपदे परिष-
च्छात्राणां श्रीमतां ज्ञानदाचरणशर्मभट्टाचार्याणामुक्ताह्नेन नाम
मात्रावसितायाः संस्कृतसाहित्यपरिषच्छात्रसमितेः पुनः प्रतिष्ठापनं
सञ्जातम् । शाखाविशेषः खल्वियं परिषच्छात्रसमितिः संस्कृत-
साहित्य-परिषदः । दश सदस्यान् समादाय प्रतिष्ठितेयमासीत्
समितिः । अनाङ्गबरोपक्रमायां सकलच्छात्रजनहितेषिष्ठ्यामस्यां
समित्यां सम्प्रति प्रायेण पञ्चाशत्संख्यकसदस्या विद्यन्ते ।

आर्थगौरववाहिन्याः सुरसरस्वत्याः प्रचारेण समुन्नतिसम्पादन-
क्तावदस्याः समितेर्मुख्यं लक्ष्यस्थानम् । परिषदा सह लक्ष्येभ्योऽपि

किं तावदनया छात्रसमित्या प्रयोजनमिति चेदत्रोच्यते । वयोवृद्धानां विदुषां समवाये सुकुमारमतीनां जडधियां छात्राणां वाणौ न सम्यक् स्फुरति इति कृत्वा येन ते स्वच्छन्दं संस्कृतमालोचयितुं पारयेयुस्तदर्थमेव प्रतिष्ठितेयं समितिः । खानुष्ठितायां समानवयोविद्यप्रायायां संसदि छात्राणां स्वाभिप्रायप्रकाशप्रयत्नो यथा सफलतां गच्छते तथा भवति नो विद्वज्जनसमागमे । अधोऽस्याः समितेर्नियमावली दीयते—

१ । परिषद्विद्यालयस्य सर्वे विद्यार्थिनो नियमेनास्याः समितिः - सभ्यपदं गृह्णीयुः । २ । विभिन्नविद्यालयाध्यापकैः स्वीयविद्यार्थितया विज्ञापिताऽच्छात्रा अप्यस्याः समितिः सभ्यपदमर्हेयुः । ३ । समितेरस्याः सभ्यपदग्रहणे किमपि शुल्कं नापेक्ष्येत । ४ । समितेरस्या अधिवेशने निबन्धा व्याख्यानानि पारस्परिकसंवादाश्च संस्कृतवाचमेवोपजीवेयुः । ५ । एतस्याः सम्बन्धिनो निबन्धादयः सर्वे एव विशेषतो विद्यार्थिनामुपकारमनुबध्येरन् ।

प्रतिमासं समितेरस्याः साधारणाधिवेशनं भवति तत्र छात्रैः संस्कृतभाषया निबन्धा विरच्यन्ते पठ्यन्ते समालोच्यन्ते च । एवं प्रबन्धसमालोचनाविरचनादिना नूनं विवर्धतेतरां तेषां संस्कृतेषु ज्ञानम् । मासिकसभासु रघुवंशीयानां कुमारसम्भवस्थितानां रामायणमहाभारतगतानामन्येषामपि सुकविभाषितानां श्लोकानामावृत्तिर्भवति । प्रचलति च कदाचित्तासु सभासु श्लोकविवादो यः किल अति हि नाम पुरातनः । एकेन समुच्चारितस्य श्लोकस्यान्यं व्यञ्जनं समादायान्येन तद्व्यञ्जनादिश्लोकोच्चारणं श्लोकविवादो नाम । आलोच्य वर्षे द्वादशसंख्यकानि अधिवेशनानि जातानि । अधस्तादुल्लिख्यमाना निबन्धा अधःसमुल्लिख्यमानैश्छात्रैर्विरचिता वाचिताश्च । सुष्ठु समालोचिताश्च सदस्येस्ते ते निबन्धाः ।

प्रबन्धाः

रचयितारः

प्रथमाधिवेशने छात्रसमितेः प्रयोजनम्

श्रीविष्णुपदभट्टाचार्यः

द्वितीयाधिवेशने श्लोकविवादः

श्रीरामकृष्णचक्रवर्ती, एम्. ए.

तृतीयाधिवेशने	{ युधिष्ठिरः स्वार्थपरो न वा श्रीज्ञानदावरणभट्टाचार्यः छात्राणां कर्त्तव्यम् श्रीबद्धिमचन्द्र दासः, वि. ए.
चतुर्थाधिवेशने	उत्तररामचरिते शाकुन्तले च स्त्रीशिक्षाया निदर्शनम् श्रीअमरेन्द्रनाथमजुमदारः, वि. ए.
पञ्चमाधिवेशने	भवभूतिकालिदासयोः प्रकृतिवर्णनम् श्रीहरेन्द्रकुमारगङ्गोपाध्यायः
षष्ठाधिवेशने	कादम्बरीमहाश्वेते श्रीअनादिनाथभट्टाचार्यः, वि. ए.
सप्तमाधिवेशने	वागशैली श्रीगौरीनाथभट्टाचार्यः
अष्टमाधिवेशने	शिक्षा श्रीकालोपदभट्टाचार्यः
नवमाधिवेशने	माघः श्रीहरेन्द्रकुमारगङ्गोपाध्यायः
दशमाधिवेशने	युधिष्ठिरचरितम् श्रीबद्धिमचन्द्रव्याकरणतौर्णः
एकादशाधिवेशने	शिष्टाचारः श्रीमहेन्द्रलाल साहा, वि. ए.
द्वादशाधिवेशने	माघकाव्यम् श्रीहेमचन्द्रभट्टाचार्यः

अस्याः समितेः कश्चिदभिनयविभागोऽप्यस्ति । आलोच्यवर्षे समिति-सदस्यैः परिषदाचार्याणां तत्रभवतां श्रीमत्कालोपदकर्त्ताचार्याणां स्वमन्त्रकोद्धारः, भास्करकविकृतम् उन्मत्तराघवं (रूपकमिदमनभिनीतपूर्वम्) भासकृतं दूतघटोत्कचञ्चेति त्रीणि रूपकाणि निपुणमभिनीतानि । स्वमन्त्रकोद्धारं दारकभूमिकां समाश्रित्य रङ्गं प्रविष्टस्य श्रीमतो मधुसूदनचक्रवर्तिनः अभिनयचातुर्यचोरितचित्तैः माननीय-संस्कृतसाहित्यपरिषत्सम्पादकैः श्रीमदमरेश्वरठाकुरवेदान्तशास्त्रि- (एम्. ए. पि. एच्. डि.) महोदयैः प्रीत्या तस्मै रौप्यपदकमेकं प्रदत्तम् ।

छात्राणां सम्मिलितश्रम एव केवलं छात्रहितैषिणीं समितिमिमां सफलकामां विधातुं प्रभवतीति कृत्वा तेषां समवेतसहानुभूतिं सानुनयं प्रार्थयामहे । मन्यामहे विवर्धयिष्यन्ति ते तेषां स्त्रीक्रीयामिमां समितिमित्यब्जं पल्लवितेन ।

परिषच्छास्त्रसमितिः

वार्षिक-महोत्सव-विवरणम्—व्यतीत-सौराश्विनमासस्य
पुनर्दशमिने सोमवासरे सायं सार्धषष्ठहोरायां परिषच्छास्त्रसमितिः ।
प्रथमवार्षिकमहोत्सवो महता समाडम्बरेण समाहितः समभवत् ।
तत्र समवेतानामुपरिष्ठान्निवेदितामानो महात्मानो विशेषेणो-
ल्लेख्यतामवगाहन्ते,—महामहोपाध्याय-भागवतकुमारशास्त्री एम्.ए.पि.
एड्च्. डि, आदित्यनाथमुखोपाध्यायः एम्. ए. पि. एड्च्. डि, सुनोति-
कुमारचट्टोपाध्यायः एम्. ए. डि. लिट्, किरणचन्द्रदत्तः, क्षितीशन्द्र-
चट्टोपाध्याय (एम्. ए) प्रभृतयश्च । तत्रादौ वाणीवन्दनमिषेण श्रीमता
सनत्कुमारचट्टोपाध्यायेन ताललयसहकृतं किञ्चिद् गीतपदं गायता
सभ्यानां मानसमुत्सुकमकारि । ततश्च तत्रभवता भागवतकुमार-
शास्त्रिणा सभापतित्वे वृतास्तत्रभवन्त उपेन्द्रनाथघोषाल (एम्. ए. पि.
एड्च्, डि.) महोदयाः । एते महोदयाः कलिकाता-विश्वविद्यालये
तथा कलिकाता-प्रेसिडेन्सिमहाविद्यालये च इतिहासाध्यापकतायां
लब्धख्यातयो विद्यत्समाजेषु प्रख्यातिमापन्नाः । वृतेषु सभापतिषु
समितेरन्यतरसम्पादकेन श्रीमता विष्णुपदभट्टाचार्य्येण पठितमासौत्
वार्षिककार्य्यविवरणम् । अनेके विद्वांसः समयोपयोगिनं वाग्विस्तरं
प्रस्तूय समन्वरञ्जयञ्जसैव सभाजनानां मनांसि । सभापतयो भाग-
वतकुमारशास्त्रिणश्च क्वात्रसमितेरधिवेशने विशिष्ट-प्रबन्धरचयित्रे
क्वात्राय रौप्यपदकद्वयमङ्गीकृतवन्तः । अवसाने च क्वात्रैः स्वयमेव
सन्धिष्य नवीनतयैव संस्कृतं मृच्छकटिकं नाम रूपकं प्रयुक्तम्, यस्य
दर्शनेन समागताः सर्वे एवापामराः परां प्रीतिमाविरकारुः ।
गभीरतामधिगतायां रजन्यां सञ्जातायाश्च रूपकाभिनयविरतौ, सभ्या-
स्तदगतचित्ता एव मृहं प्रति प्रतिनिवृत्ताः । इति शम् ।

संस्कृतपत्रिका-विमर्शनम्

एद्यानपत्रिका—मद्रदेशस्थ-ताञ्जोरान्तर्गत-तिरुवदिप्रान्तात् प्रकाशिता । अनया सञ्चिकया अस्याः पत्रिकाया द्वितीयं वर्षं पूर्णं भवदिति विदाङ्गुर्वन्तु प्रियपाठकाः । अस्या वार्षिकं मूल्यमतीव स्वल्पमेकं रूप्यकमतः कागदादिकं सुद्रुणादिकं वा नातीव रमणीयम् । अत्र न केवलं 'विधिपरिच्छेदो' 'मिघसन्देशो' वा वर्तते परं 'देशभाषा-ध्यापकाः' 'अप्रशान्ति'रित्यादयोऽपि । 'देशभाषाध्यापकाः' इति निबन्धस्तु समीचीनतथैवोपन्यस्तः । भाषाद्वये लब्धप्रज्ञानां खलु भाषा-न्तरीकरणं शक्यं स्यात्, न केवलं देशभाषाप्रवीणानां न वा केवलम् आङ्ग्लभाषाविरुद्धभाजामिति तु अस्माकमपि मतम् । 'अप्रशान्ति' रिति निबन्धे तु सेप्टेम्बर-षष्ठदिनस्य हिन्दुपत्रिकायां लोकस्याप्रशान्ति-मधिकृत्य क्वचित् केनचित् कृतस्योपन्यासस्यावेदनं प्रदत्तं समर्थितञ्च । आवेदनञ्चेदम्—“अप्रज्ञः, आत्मप्रज्ञः, ब्रह्मप्रज्ञ इति जीवस्य त्रयः प्रकाराः । स्थावरलोकोऽप्रज्ञः । पशव आत्मप्रज्ञाः । मनुष्येस्तु ब्रह्मप्रज्ञैर्भूतव्यम् । य इमं प्रज्ञाविशेषमन्तरा वर्तते स आत्मनो जन्म तिर्यक्सदृशं कुर्वन् पशुप्रकृतितां दर्शयति । यदा मनुष्यो भगवतः सम्बन्धात् प्राच्यवत तदा लोकेऽप्रशान्तिः प्रावर्तते । सर्वे कर्मीपजोविनां क्लेशाः, जातिकुलावान्तरकलहः, सर्वविधाश्चान्ये मतिभेदा मनुष्याणां भगवत्संसेवनविरहादेवोत्पन्ना भवन्ति ।” वयमप्यत्रानेनैव 'अप्रशान्ति'रिति शीर्षकनिबन्धकारेण सह वदामः 'को नामास्मादुपन्यासकात् बुद्धिमत्तरं भाषेत ?'

साहित्यसुधा—पाटलीपुत्रान्तर्गत-राघवपुरात् प्रकाश-मापन्ना । एकहायने वयसि वर्तमाना पद्यमयो देशभाषान्विता च ।

‘क्रमागतो वनितावियोग’स्त्वतोव कश्चरसात्मकः सद्दयमनांसि
द्रावयतीत्यत्र नास्ति सन्देहविन्दुरस्माकम् ।

The Sanskrit College Magazine—पत्रिकायामस्यां
त्रयो विभागा वसन्ते—संस्कृताङ्गल-वाङ्गलभेदेन । आङ्गलवाङ्ग-
लयोरस्माकमनपेक्षा । संस्कृताङ्गल मुद्रणादिकं नासाधु । निबन्धाश्च
भाषाचातुर्येण विषयगौरवेण चास्मान्नानन्दयति इति न ।
परमस्याः प्रतिवर्षं सङ्गदाविर्भाव इति न वयं तथा सन्तोष-
विशेषमनुभवामः, न वा संस्कृतविभागीयच्छात्राणामत्र सहयो-
गिता नास्तीत्यप्यस्मान् सन्तोषयति । यदुक्तमस्यां सम्पादकीये,
“सामयिकं किमपी”ति निबन्धे, प्रवीणेनाध्यापकवर्येण—‘कृत-
भवितव्यता-देवता-नतिभिर्वा शक्तिक्षयं परिहरद्भिः श्रीहरिपाद-
पद्मसमर्पितफलैः सर्वथा बिरोधो हातव्य’ इति । अस्य सारवत्तां
विचारयन्तु भवन्तः साध्वसाधुविचारनिपुणाः प्रियपाठकाः ।

रसमञ्जरी

[निबन्धकः—श्रीदक्षिणारञ्जन-शास्त्री एम्. ए]

काक्षप्रतिभा—शिरोमणिर्विस्मयाकुलः क्षणं विचिन्त्य पुनरप्याह
—माधव, सर्वज्ञो भवानिति मे प्रतिभाति । उच्यतामिदानीं को नाम
कालिदासः, कीदृशं वा तस्य पाण्डित्यमिति । माधवेन तु नासिका-
विकुञ्चनपुरःसरमुक्तं—न्तरां संस्कृतानभिज्ञो देवानां प्रियः खलु
कालिदासो यो मेघदूतस्य कर्ता । स खलु मूर्खो मेघदूतस्य प्रथम एव
श्लोके विशिष्यविशेषणयोः समलिङ्गतामप्यजानन् ‘कश्चित् कान्ता’
इति प्रयुक्तवान् । धिक् तं वालिशोधमम् ।

* * * * *

शिरोमणिना विस्मृतेनेवोक्तं—माधव, सर्वशास्त्रज्ञस्यापि ते व्याकरण एव समधिका व्युत्पत्तिरिति प्रतिभाति । उच्यतां तावदपवर्गे तृतीयेति पाणिनिस्मृत्यस्य को वा समीचीनो नवीनोऽर्थस्तव प्रतिभासमुद्भूत इति । माधवेन सदर्पणेवोक्तं—तृतीया प्रकृतिर्नपुंसकः । तेनैव अपवर्गे—मोक्षे प्रयतितव्यम् । मिथुनधर्मे अशक्तत्वात् । स्त्रीपुंसलक्षणा व्यक्तिमैथुने शक्तत्वात् न मोक्षेऽधिकारिणो । नपुंसकानामेवापवर्गेऽधिकारः । स्त्रोणां पुंसाश्च भोग एवाधिकारो नत्वपवर्गे इत्येव ‘अपवर्गे तृतीयेति’ सूत्रे भगवतः पाणिनेरभिप्राय इति ।

* * * * *

शिरोमणिर्विस्मयसागरमग्न इव पुनरप्यवदद् माधव, महोयसो खलु ते नवनवोन्मेषशालिनो बुद्धिरिदानीं ज्ञातुमिच्छामि नीतिशास्त्रे ते कीदृशं पाण्डित्यं जातमिति । श्रुत्वैतन्माधवो विहस्याह—यद्येवं तर्हि आगम्यतां मयेव सार्द्धम् । शिरोमणिरपि तूष्णीमेवानुससार गच्छन्तं तं माधवम् । अथ गच्छतोस्तयोः पथि काचित् षोडशी सद्यः स्नाता आर्द्रसुचिकृष्णवसना रूपलावण्यवती जलकलसमुद्वहन्ती गृहं प्रतिगच्छन्ती चावलोकिता । दृष्ट्वैव तां यवोयान् माधवस्तस्या वस्त्राञ्चलमाकृष्य विहस्याह भवति कस्य त्वम् ? अथवा यस्य कस्य वा, आरोपय मामुत्सङ्गे यतस्तत्र ममैवाधिकार इति बलादुत्सङ्गमाश्रयितुं प्रवृत्ते तस्मिन्, शिरोमणिना अन्येष्ट पथिकैर्निवारितः प्रवृत्तश्चायं सदर्पमाह माधवः—किं न ज्ञायते भवद्भिर्नीतिकारवचनं “मातृवत् परदारेष्विति” ? मातेयं मे षोडशी । मातृक्रोडे कस्याधिकार इत्यपि भवद्भिर्न ज्ञायत इति अनैतिकः एव भवन्त इति मन्यामहे ।

संस्कृतसाहित्यपरिषत्

इयं संस्कृत-साहित्य-परिषत् प्रतिभा रवेः ।

भावालोकेर्मनःपद्मं प्रकाशयतु धीमताम् ॥

iber } १८५ / शकीये अग्रहायणे { Vol. XII
). } १२३-वर्षस्य ८८-संख्या { No 7.

द्रविण-महिमा

[निबन्धकः—श्रीलक्ष्मीनारायण द्विवेदी]

परिभ्रान्तो देशानगणिततुषारातपजलैः

अमैस्थिताहारावमतसुखानद्रं विधिश्चैः ।

उपार्ज्य द्रव्याणि त्वमसि मणिमालावलयिता

यदर्थं तत्कान्ते वितर मम हे मानमहिते ॥ १

मानमिच्छसि चेत्कान्त मा न त्वं धनमर्जयः ।

मानजुष्टो नरो लोके मानजुष्टो न जायते ॥ २

अयि रा इति नूनमद्भुतं त्वयि सुष्टौ सति पादयोर्जनः ।

निपतत्यथ निस्त्वदागतिं विगतिं हन्त्यनुकुङ्कुरं परः ॥ ३

धनेन हीनं पुरुषं मद्भ्रान्तं गुणाकरं तूलसमं धुनन्ति ।

धनेन युक्तं व्यसनानुषक्तं दोषाकरं चन्द्र इति श्रयन्ति ॥ ४

धनेन हीनस्य गुणा जनस्य जृणन्ति पङ्कस्थ-सणस्य यद्वत् ।

गलग्रहार्था अपरस्य वा स्थितिपातनोत्पातकृते तथा स्युः ॥ ५

यातोऽहं धनिकानां भवनमवाप्तुं धनं किञ्चित् ।

हन्त मया न ज्ञातं पश्चात्तन्ना ममासिद्धिः ॥ ६

त्वत्सन्निधौ देवि पदं सरोजायते विना त्वाच्च खुरायते च ।

त्वया वने नन्दनगर्भलीला त्वामन्तराचैत्ररथः श्मशानम् ॥ ७

धन्यासि प्रचुरव्ययाल्पनिचये ! निध्यापितान्धानने !

शुक्लवृद्धाधिसरोरुपाधिवसते ! निर्मुक्तमानांशुके ।

स्नान्तङ्गीणनिजास्यगोप्तुमनसः क्षीणास्यसन्दर्शना-

व्यग्रे ! देवि ! दरिद्रते ! शनिपदाभोजप्रिये दुग्धेहे ॥ ८

दुर्भाग्य ! त्वापनोक्तुं पदतलमयिता हन्त के न प्रदेशाः

केषां केषां कटूक्तिप्रहरणहृतिभर्जारितो वा न मानः ।

केषां वा साचिवीक्षाकुटिलतवदनं दृक्पथं न प्रयातो

हा ! हा ! त्वत्कारणान्मे हिततरमखिलं धर्मकर्मापि नष्टम् ॥ ९

निःस्वप्नेद्विहितः कुतो न निहितः कुत्वापि दुर्गे वने

मुग्धो वा न कृतः किमङ्ग वसतिदेत्ता समृद्धं पुरम् ।

चेतो वा तपसे न कारितमये दैवस्य दुष्टेष्टितं

तत्तत्कारयते जनैरगतिभिर्यद् यन्न तैरिष्यते ॥ १०

धृतांशुके पाणितलेऽपि भूयो निवेशिताऽनुक्षणमौक्षिताऽपि ।

यच्चञ्चले वारविलासिनीव चक्षुर्यसे तन्न नरस्य दोषः ॥ ११

यदर्थं हे लक्ष्मीस्त्वमसि कृतनिन्दा तमघदं

धिगाह्यां सन्तोषं परजन्निन्नरोषं गृह्यती ।

प्रसीदाम्ब स्नानं भजति न सुखं त्वामिह विना

तपो विद्या पूजा सकलमिव मोघी भवति च ॥ १२

आतङ्कनिरसनम्

(पूर्वतोऽनुवृत्तम्)

[निबन्धकः—श्रीदुर्गाप्रसन्न-विद्याभूषणः]

इत्यादि भीषवाक्यम् । याज्ञवल्करस्मृतौ च—

मात्स्य-हारिणकौरभ्र-शाकुनच्छागपार्श्वतैः ।

एन-रौरव-वाराह-शाश्वैर्मांसैर्यथाक्रमम् ।

मांसवृद्ध्याभिष्टप्यन्ति दत्तैरिह पितामहाः ।

आहभोजिनो ब्राह्मणाश्च कथ्यन्ते याज्ञवल्करस्मृतौ—

अग्रः सर्वेषु वेदेषु श्रोत्रिया ब्रह्मविद् युवा । इत्यादि

पितृमातृपराश्वे ब्राह्मणाः आहमभ्यदः । इत्यन्तवचनजातैः ।

मनुना च—

यत्नेन भोजयेच्छास्ते बह्वचं वेदपारगम् ।

शास्त्रान्तरमथाध्वर्युं हृन्दोगन्तु समाप्तिकम् ॥

एषामन्यतमो यस्य भुञ्जात आहमर्चितः ।

पितृणां तस्य हसिः स्याच्छाश्वतो साप्तशोरुषो ॥ इति ।

एतेषु च वचनजातेषु ब्राह्मणानां मात्स्य-मांसभोजनविधिर्दृश्यते, तत्र कथं शास्त्रदृष्ट्यापि मात्स्य-मांसभोजनस्यावेधत्वमिति न जानौमः । नहि अवैध-मात्स्यमांसभोजनं शास्त्रसम्मतमिति मया पूर्वप्रबन्धेऽपि उक्तम् ।

आद्यादौ यथाविधिर्नियुक्तस्य च ब्राह्मणस्य मांसाद्यभक्षणे दोषमाह मनुः । तथाहि,—

नियुक्तश्च यथान्यायं यो मांसं नास्ति मानवः ।

स प्रेत्य पशुतां याति सश्वानेकविंशतिम् ॥ इति ।

आहशेष-यज्ञशेष भोजनञ्च —

विघसाशी भवेन्नित्यं नित्यं वाऽमृतभोजनः ।

विघसो भुक्त-शेषस्तु यज्ञशेषं तथाऽमृतम् ॥

इति मनुना अवश्यकर्तव्यत्वेनाभिहितम् ।

यज्ञावशेषभोजनेन च सर्वपापक्षयः श्रूयते गौतमीयनिषत्सु—

“यज्ञशिष्टाग्निः सन्तो मुच्यन्ते सर्वकिल्बिषैः ।

यज्ञशिष्टामृतभुजो यान्ति ब्रह्म सनातनम् ॥” इति ।

आहशेषभक्षणं तथा तदकरणे मृत्यवायश्च स्मर्यते पितृदयिता-
दिषु यथा—

आहं कृत्वा न मनुजो यो भुङ्क्ते पितृसेवितम् ।

वृथा तस्य भवेच्छ्राद्धं कर्त्ता च नरकं व्रजेत् ॥ इति ।

प्रागुक्तश्रुतिस्मृतिवचननिचयपर्यालोचनेन, वेदवेदानुगतशास्त्र-
शासनशासितानां गृहस्थानां मत्स्यमांसादिना आहदेवार्चनादिकं
यज्ञञ्च विधाय तच्छेषभक्षणे न दोष इति प्राप्यते ; अतो यथाविधि
शास्त्रोद्दिष्टमत्स्यमांसभक्षणं वैधमेवेति भूयोऽपि मया मुक्तकण्ठ-
मुच्यते । यत् प्रतिवादकशास्त्रिमहोदयः—

यथा स्वात्मा परमदुःखं द्रष्टव्यः सुखमिच्छता ।

सुखदुःखानि तुल्यानि यथात्मनि तथापि । इति याज्ञवल्क्यवचनं,
तथा—

यस्तु मत्स्यानि मांसानि भक्षयित्वा प्रपद्यते ।

अष्टादशापराधञ्च कल्पयन्ति वसुन्धरे ॥”

इति वराहपुराणवचनम् उद्धृतवान्, तत्र प्रथमं याज्ञवल्क्यवचनं
वैधर्हिसेतरहिंसानिषेधात्मकम्, वैधर्हिंसायां तस्य सम्मतिदर्शनात् ।

द्वितीयन्तु वाराहवचनं हव्य-कव्याभ्यामन्यत्र शास्त्रनिर्दिष्टेतर-
मत्स्यमांसविषयम् इति मन्तव्यम् । अन्यथा शास्त्रिमहोदयेनापि
प्रमाणरूपेणोद्धृत-महाभारतीय-शान्तिपर्वोक्तस्य “अभक्ष्या ब्राह्मणै-

मत्स्याः शक्न्ये वै विवर्जिता” इत्यादि वचनस्य तथा “नियुक्तञ्च यथान्यायं यो मांसं नास्ति मानवः” इति प्रागुक्तमनुवचनानुपपत्तिः स्यात् । न चात्मसुखेच्छया कामकारेण जीवहननं मांसभक्षणं वा अनुमोदितमस्माभिः । अस्माभिस्तु यच्छास्त्रीयं तदेवानुमोदितम् । न च वाराहवचनं वैष्णवानां सर्वथा मत्स्यमांसभोजनेऽष्टादशापरध-
बोधकमित्यपि वाच्यम्, हरिभक्तिविलासादिग्रन्थे वैष्णवानां तिथि-
विशेषे मांसविशेषे चामिषवर्जनदर्शनात् । यत् शास्त्रिमहोदयेन—

सुरां मत्स्यान् मधु मांसमासवं कसरोदनम् ।

धूर्त्तैः प्रवर्त्तितं ह्येतन्नैतद्वेदेषु कल्पितम् ॥ इति ।

महाभारतीयवचनेन मत्स्यमांसादीनां हव्यकव्यादौ नियोजनं धूर्त्तप्रवर्त्तितमित्युक्तं, तदपि न समीचीनम् । प्रकरणविशेषतयाऽन्याथ-
त्वात्तद्वचनस्य । अन्यथा श्रुतिस्मृतयो व्याकुप्येरन् । अपि च “नैतद् वेदेषु कल्पित”मिति चतुर्थचरणस्य यथाश्रुतार्थाङ्गोकारे “अश्वमेधेन यजेत” “वायव्यां श्वेतच्छागलमालभेत” “चित्रया यजेत” “पशुना रुद्रं यजेत” इत्याद्याः श्रुतयः केषु कल्पिता इति किं शास्त्रिमहाशयं प्रष्टुं नार्हामः ? वेदवाक्यानां चापौरुषेयत्वात् धूर्त्तप्रवर्त्तितत्वं कीदृश-
मित्येतन्न जानोमः । धूर्त्तप्रवर्त्तितत्वे च यागादिविधीनां परम-
धार्मिकाणामशेषशास्त्रतत्त्वार्थदर्शिनां युधिष्ठिरादीनां राजसूयाश्व-
मेधादियज्ञेषु कुतः प्रवृत्तिः ? जातायामपि प्रवृत्तौ किमर्थं वा सकलशास्त्रपारावारपारोणस्य धार्मिकधुरन्धरस्य भोक्षस्य न निवा-
रणम् ? किमर्थं वानुमोदितं भोक्षेण ? इति किं न प्रष्टव्यो मया शास्त्रिमहोदयः ?

अपि च वैदिकमतानुसारिणां निखिलपण्डितमण्डलीनां वैध-
हिंसायां प्रवृत्तिदर्शनात् वैध-हिंसायां दोषाभावः सर्वथा स्वीकार्यः-
सम्पादकशास्त्रिमहोदयेनापि । अवैध-पञ्चसूनाजनित दुरित-निवृत्तये

च गृहस्थानां पञ्चमहायज्ञरूपं प्रायश्चित्तमभिहितं शास्त्रकृद्भिः ।
तथा च मनुः—

पञ्चेतान् यो महायज्ञान् न हापयति शक्तितः ।

स गृहेऽपि वसन् नित्यं सूनादोषेर्न लिप्यते ॥

गृहस्थेऽथ तत्सर्वमेव प्रतिपालितं दृश्यते, न हि अवैधहिंसायामस्ति
केषामपि सम्प्रतिः । वैधहिंसायान्तु हिंसाभावतया शास्त्रकृद्भिर्निर्दिष्ट-
त्वात् शिष्टानां प्रवृत्तिरस्ति, अभूत्, स्यास्यति च, नहि तच्छब्द-
केनापि वारयितुम् । यत्तु—

“देवोपहारव्याजेन यज्ञव्याजेन येऽथवा ।

घ्नन्ति जन्तून् गतप्राणान् घोरान्ते यान्ति दुर्गतिम् ॥”

इति मनुस्मृतिरूपेणोद्धृतं सम्पादकमहोदयेन वचनं, तत्र पृच्छामि,
गतप्राणानां हननं कीदृशम् ? तदननेन वा घातकानां कथं
दुर्गतिप्राप्तिः ?

अहो मृतमारणे दोषस्तु कुत्रापि न श्रुतः । इदानीन्तु सम्पादक-
शास्त्रिमहोदयेन आवितः । सम्प्रति मया श्रोहर्षभाषया उच्यते—

“नवौनमश्रावि तवाननादिद”मिति । उपसंहारे च वक्तव्यं
यच्छास्त्रेषु प्रवृत्तिनिवृत्त्युभयमार्गं एव प्रदर्शितः शास्त्रकृद्भिः ।
मया च पूर्वप्रबन्धे “न च निराभिषाशिनः प्रति किञ्चिद् बलव्यं
केषाञ्चिदपि, प्रवृत्तिरेषा भूतानां निवृत्तिस्तु महाफले”ति मन्वु-
शासनादित्युक्तम् । तथापि जैनपरिक्लासम्पादकशास्त्रिमहोदयस्य ये
मदौयप्रबन्धमन्दर्शनेन सातङ्काक्षेपाः ते नास्मान् विस्मापयन्ति,
क्षिप्तानामातङ्कप्रसिद्धेः । इत्यलं बहुप्रलपितेन ।

मनोदूतम्

(पूर्वतोऽनुवृत्तम्)

श्रीचैतन्यदेवमातुल-कवोन्त्र-विष्णुदासविरचितम्
[श्रीचिन्ताहरणकाव्यतीर्थ (एम्-ए) सम्पादितम्]

देव त्वदीयचरणाब्जमधुव्रतेषु
त्वत्कीर्त्ति-नामगुणगानदृढव्रतेषु ।
त्वय्यस्तजोवितधनेहितमानसेषु
प्रेमार्थवृत्तिषु कदा नु चरीकरोमि ॥ ८९ ॥

जातस्य देव नि मेन मृतिर्भवित्री
को दूयतेऽत्र विधरं पुनरेतदेव ।
अत्रापि जन्मान तवाङ्घ्रिसरोजभक्ते-
र्गन्धेऽपि यन्न हि मया विहितोऽनुबन्धः ॥ ९० ॥

सिद्धिं वकोऽपि यदिमां तव तापकोऽपि
लेभे वकी च करुणामय देवको च ।
तन्निग्रहोऽपि तव तावदनुग्रहोऽपि
तुल्यः परं कमपरं शरणं भजामि ॥ ९१ ॥
तापत्रयेण किमपि प्रतिहृत्य भारं
संमूर्च्छितेन परितः परितप्यमानः ।
अज्ञानगाढतिमिरेण यथान्वितोऽहं
लोकत्रयीमशरणः कति पर्य्यटामि ॥ ९२ ॥

91. a तापको—D. d किम्—I. -कम्—D.

92. a भारं—D. लुटितमेतत् I पुस्तके । -हृत्य I, D. (magen),
-कृत्य—D. b परितः—I. सहता—D. c यथा—I. तथा—D.

दष्टोऽस्मि कालभुजगीन किमप्यपार-
 संसारपामरदवानलदह्यमानः ।
 निर्वामि तामरसनाभ कदा तवाङ्घ्रि-
 लोलाकथामृतमहातटिनोप्रवाहे ॥ ८३ ॥

तप्तस्य पादनखनिर्जितशारदेन्दु-
 दीनस्य नीरधिसुतामुकुटाङ्गिताङ्घ्रिः ।
 अन्धस्य सिद्धिमयमञ्जनमार्त्तबन्धो
 तस्मात् त्वमेव जगदेकपतिर्गतिर्मे ॥ ८४ ॥

किं वा त्वयातिपतितेन समुद्धृतेने-
 त्यस्मात् कृपानिलय मार्त्तमुपेक्षतां माम् ।
 एवं न ते क्षतिरहं चरितार्थ एत-
 दक्षुण्णमस्ति पतितोद्धरणे यशोऽपि ॥ ८५ ॥

एवं सुदुर्गममपारकृपाणवाय
 पीताम्बराय विनिवेदयतस्तवास्ताम् ।
 तस्याङ्घ्रिपङ्कजहि कुम्भसमुद्भवस्य
 स्थेमा मुनेरिव मनो दिशि दक्षिणस्याम् ॥ ८६ ॥

94. b -मार्त्त D. -मार्त्ति—I.

96. a सुदुर्गमम—I. सुदुर्हर D.

क्षुद्रं गतं परिगृहीतमहाजनो नु
गृह्णातु देव इति मानस मास्त्र वादीः ।
अश्वः प्रवाहनिवहाश्रयतां गतोऽपि
वारांनिधिस्तुहिनयिन्दुमुपेक्षते किम् ॥ ८७ ॥

तत्राच्युते निरतिरिक्तसुखैकसङ्ग-
न्यत्कण्ठितं व्रज न मानस मां विनेव ।
स्वैर्य्ये पुनस्तव तथा द्रष्टुमानमाप्ते
जानीहि तावदक्षिण्ये सतिर्मनैव ॥ ८८ ॥

किं जल्पितेन बहुना तव तावदास्तां
वैशत्यमात्रमपकैतवमावता च ।
चेतस्तस्त्वयि तदङ्घ्रिपदे पश्यः
सत्यं निवत्स्यति सुखं स्वयमेव देवः ॥ ८९ ॥

चेतस्त्वया मुरहरः परितस्तनूज-
कूपान्तरालावलसज्जगदण्डकोटिः ।
निर्व्याजमुद्यत इतः परमाणुना चेत्
ख्यातं ततस्तव यशः सुखिनो वयञ्च ॥ ९० ॥

९७. a गतः—D. कृतः दृतः इति परिगृहीतम्—D.

९९. d निवत्स्यति—I. निरस्यति—D.

१००. c-सुद्यत—D. -सुद्यत—I. d इत—D. वय—I.

८८ । वैशत्यमात्रम्—विश्रुतो भावः वैशत्यम् आवेश इत्यर्थः ।

१०० । तनूजकूपः लोमकूपः । परमाणुना इति, मनसोऽणुपरिमाणत्वं
प्रसिद्धम् ।

बन्धुस्त्वमेव हृदयार्थपथं प्रपन्नं
 सत्त्वं रिपुर्विपद्यगामितया त्वमेव ।
 तत् कातरे मयि विधेहि कृपां यदेत-
 दुक्तं कुरुष्व सुरवैरिपदे रमस्व ॥ १०१ ॥

इति श्रीविष्णुदासकवौन्द्विरचितमनोदूतकाव्यं समाप्तम् ॥

1. एतद्वृत्तं D पुस्तकेऽनन्तरं श्लोकद्वयं परिदृश्यते—

ऋत्वष्टकालेन्दुमिति श्रकान्दे प्रणम्य भक्त्या हरिपादपद्मम् ।
 मासे तपस्ये तपनालजाह्निलेखीददः काव्यमरागहेतुम् ॥
 श्रीकृष्णचरणे भक्तिर्भक्तिस्तत्प्रतिपादके ।
 ग्रन्थे यस्य दिवारात्रं स मनुष्य इति श्रमः ॥

१०१ । आर्यपथं सत्पथं प्रपन्नं सत् त्वमेव बन्धुः ।

अभिज्ञानशकुन्तले अभिनवतरस्य द्वापरस्य
 प्रबलतमः कृतान्तः

[निबन्धकः—टि रामकृष्णः (विद्यार्थी)]

अयि भो महाभागा विवेकचतुराः पण्डितप्रकाण्डाः परिषत्पारि-
 षद्याः सङ्घदयधुरीणाः ! वयमिदानीं प्रतिमासमिव सोत्कण्ठं सादरं
 च मासिकीम् इमां परिषत्पत्रिकाम् अवालोकिष्यहि । अविन्दामहि
 च प्रख्यवसरमिवानन्दसन्दोहम् । तत्र “अभिज्ञानशकुन्तले अभि-
 नवतरो द्वापरः” इति शीर्षको लेखो व्यलाकि । लेखे

च तस्मिन् वर्णितं शकुन्तलस्य बहुमानं प्रेक्ष्य विशेषतश्च तत्र निहितादरा वयं भृशं समतुष्याम । तत्र च लेखे लेखकमहाशयेन द्वौ संशयो अवतारितौ । किन्तु 'अभिनवतरो द्वापरः' इति शीर्षे तरघटितम् अभिनवपदमेव न हृदयङ्गमम् । यतः एतद्विषय-हयमपि प्राचीनेष्वर्चितचरमिति अभिनवत्वमेव न सिध्यति, कुतः पुनरभिनवतरत्वम् ? एवमेव 'ईदृशसंशयनवावतारः' इत्यत्र नवपदमपि न खदते । विचारितौ हि अभिनवतरे व्याख्याने (सारा-स्वादिनीनामनि) मञ्जूषायां च संशयाविमौ ।

अभिनवे व्याख्याने प्रथमः प्रश्नः समाहितः । द्वितीयश्च विस्तरेण विचार्य मञ्जूषायां समाहितः । परन्तु अनवलोकितभिनवव्याख्यानानाम् अदृष्टमञ्जूषाभिधानिबन्धमूर्धन्यानाम् अनुत्पन्नैतत्संशयानाञ्चायं द्वापरो नूनमभिनव एव भायात् । मन्ये लेखकमहाशय ईदृशानु-द्दिश्यैव प्रायुङ्क्त पदं तादृशमिति वयन्तु संशयितार इव अनधिगत-मञ्जूषादौर्नोद्दिश्य तद्वत्प्रश्नस्य समाधिं सम्प्रति सम्प्रदातुं सम्प्रवर्तमाने, अत्र दीयमानः समाधिः स हृदयानां चेतः समुत्तासयताम् । अथ अव-तरेम प्रस्तुतां सरणिम् ।

(प्रथमसंशयस्य उत्तरम्)

यद्यपि सार्वभौमो राजा दुष्मन्तो विदितव्रतान्तः किंवदन्त्या काश्यपो नैष्ठिको ब्रह्मचारीति, तथापि 'इदानीमेव दुहितरं शकुन्तला-मतिथिसत्कारायादिभ्यः दैवमस्याः प्रतिकूलं शमयितुं सोमतीर्थङ्गतः' इति वैखानसवाक्यश्रवणेन 'त्वत्तोऽपि तातकाश्यपस्य' इति सखी-वाक्यश्रवणेन च किमस्य सुनेर्नित्यब्रह्मचारित्वं भग्नं, गार्हस्थ्यमव-लम्बितं वा इति सन्भावयता राज्ञा, पूर्वमाशंसितम् 'अपि नामेयमस-वर्णं नैव सन्भवा स्यात्' इति । वर्णोत्तमानां हि वर्णान्तरेषु दारपरिग्रहो अभ्यनुज्ञातः इत्यपरोक्षोऽयमर्थो धर्मशास्त्रज्ञानाम् । लोकप्रसिद्ध-पेक्षया, तच्छिष्याणां तत्सुतायाः सखीनां च सूनृतवादिनां आज्ञानः

शास्त्रमशिक्षितानां हि वचनं प्रबलतरं प्रमाणमिति 'को वाऽभिरूपो नाभ्युपैति ? पूर्वं नैष्ठिकब्रह्मचारिणोऽपि स्याच्चेत् तस्य आश्रमान्तरपरिश्रमः किं नाम लोकस्तु विजानीयात् ? नहि सर्वेऽपि मुनयो मनसः प्रणिरोद्धारो भवन्ति इति शक्यते निर्विकल्पं निश्चेतुम् । किं वा न शक्यते भवितुं परिगृह्येतदारैरपि वसिष्ठादिवत् संयतान्तःकरणैर्मुनिभिः ? कति वा मुनिपुङ्गवाः परमे तपसि वर्तमानाः सन्तः परित्यज्ज्वाप्यग्रं तपः पर्याटुः पामरगोचरं वैषयिकव्यापारः । परन्तु लोकः परमार्थतः परमे ब्रह्माणि तिष्ठति काश्यप इत्येव विश्वस्यात् ।

उत्तरत्र च 'तत्रभवानि'त्यादिना तत्त्वमवबुभुत्सुना भूभुजा दुष्मन्तेन "नैष्ठिको ब्रह्मचारी तत्रभवान् काश्यप इति हि प्रकाशम्, अथ कथमियं तदात्मजा" इति लोकप्रसिद्धिमादायैव प्रष्टव्यमासीत् । न खल्वेतावताऽवनिपतेर्वाक्येषु पूर्वापरविरोधः प्रसज्यते । पूर्वं भग्नं ब्रह्मचर्यमिति सम्भावयता 'अपि नामे'त्यादिना उक्तम्, इदानीन्तु सखीसमक्षं लोकप्रसिद्धिमादाय 'तत्रभवानि'त्याद्युच्यते । "किं प्रख्यात-ब्रह्मचर्यः काश्यपः परितत्याज ब्रह्मचर्यं, यत इयं तदात्मजिति श्रूयते" इत्येवंरूपः प्रश्नः सार्वभौमस्य राज्ञः कवीनां च विदितलौकिक-समुदाचाराणां विशेषतो महामतेः कालिदासस्य अननुगुण इति नै तथानुयुक्तम् ।

किं चात्र ब्रह्माणि स्थित इति ब्रूते न पुनस्तिष्ठतीति ; अतोऽपि प्रतीयते, पूर्वं स्थित इति प्रकाशं, इदानीं युष्मद्वचनात् संशये इति ; तथा च तत्त्वावजिगमिषया प्रवृत्तत्वात् अनुसृत्य लोकप्रसिद्धिमुक्तवानेवमिति न कश्चिदत्र संशयावतार इत्येवं समाहितः संशयः प्रथमः ।

(अथ द्वितीयं समादधः)

द्वितीये हि प्रश्ने, भार्याविहीनस्य कण्वस्य कथमग्निहोत्रहोमः प्रसज्यते इति पृच्छ्यते । प्रसज्यत एवेति वदामः, भार्याविहीनस्यापि अग्निहोत्रस्य विधानात् । अत एव भीषोऽपि अग्निहोत्रमाचरिष्टेति

श्रूयते । ऊर्ध्वरेताः खलु पितॄन् गृहीतभीषणव्रतभूषणः अन्वर्ध-
नामा भीषः ।

‘ऋते शान्तनवात् भीष्मात् न पश्याम्यूर्ध्वरेतसः ।’

इति हि प्रशस्यतेऽसौ भारते । भीष्मोऽग्निहोत्रमन्वतिष्ठत् इत्यत्र ।
प्रमाणं किमिति चेत्,—

“महता राजयोगेन परिवारेण संवृतः ।

स्तूयमानां महार्तजाः भीष्मस्याग्नौ ननुव्रजन् ।

प्राप्तोऽस्मि समयं राजन् अग्नीनादाय तं विभो ॥”

इत्यजातशत्रोर्वचनमेव प्रमाणत्वेन स्वीकुर्मः ।

अत्र च बहुवचनेन त्रयोऽग्नयः अवश्यं स्वीकार्याः । क्वायं विधिः
यो नाम पत्नीरहितस्याप्यग्निहोत्रं विधत्ते ? बह्वृचब्राह्मणमत्र-
प्रमाणमुदाहरामः । तत्र हि “अपलोकोऽग्निहोत्रमाहरेत् नाहरेत्”
इति विचार्य, आहरेदित्याहुर्निति मिहान्तितम् । अगन्तरं च तदननु-
ष्ठाने प्रत्यवायोऽपि श्रूयते ‘यदि नाहरेदनश्चा पुरुषः स्या’दिति । अद्या
सत्यम् अनद्या तद्विपरोतमसत्यम्, अग्निहोत्राननुष्ठाने असत्यो भवे-
दित्यर्थः । असत्यत्वं स्वयमेव प्रतिपादयति श्रुतिः प्रश्नात्तराभ्याम्
“कोऽनद्या पुरुषः ? न देवान् न पितॄन् न मनुष्यान्” इति । अत्र-
पूजयेदिति शेषः, यतोऽयमृणवयमपाकृतमुत्पन्नः अतोऽग्निहोत्रा-
ननुष्ठाने असत्यो भवतीति भावः । मुच्यते हि देवर्णात् अग्निहोत्रेण,
ततश्च आहरेदित्याहुर्निति मिहान्तितमर्थम् उपसंहरति ब्राह्मणम्—
‘तस्मादपलोकोऽप्यग्निमाहरेत्’ इति, नन्वितोऽपि स्पष्टमवगम्यते
नैष्ठिकस्याप्यग्निहोत्रे वर्ततेऽधिकार इति ।

ननु “पत्नीवदस्य अग्निहोत्रं भवति” इत्यादिवचनमवलम्ब-
मानानाम् अस्माकं निरुक्ता श्रुतिर्विरुध्यते इति चेत्, अस्य वचनस्य
सन्निहितपत्नीकविषयत्वमभ्युपगम्य वयं विरोधमिममुपरुध्यः, तथा
च रुद्रदत्तः—अग्निहोत्रं पत्नीवत् सन्निहितपत्नीकमिति अतः एव

“या यजमानस्य पत्नी”—इत्यापस्तम्बसूत्रे अविद्यमानायाम् इति प्रतीकमुपादाय ‘अनालंभुकत्वादिना निमित्तेन असन्निहितायाम्, अभावे च अविशेषात् इति व्याचक्षाणो विद्यारण्योऽप्यस्माकमनुकूलः । किञ्च “त्रौह्यवपश्चान्यकपालपत्नीसम्बन्धानि” इति प्रसिद्धाङ्ग-समभिव्याहारेण, पत्न्या अप्यङ्गत्वेन तदभावेऽप्यग्निहोत्रमनुष्ठातव्य-मेव, नष्टेकमङ्गं नास्तौति प्रधानमुचितं प्रहृतुं, यद्यपि दम्पत्योः सहाधिकार इति न्यायेन सत्याः पत्न्याः प्राधान्यं बोध्यते, अथापि न यजमानाभ्युत्थत्वम् । “यदुक्तमाशी ब्रह्मचर्यं तत्र पत्न्याः अतुल्यत्वात्” इति किल जैमिनीयं सूत्रम्, अत एव—“ऋषानि चोत्थपाकृत्य मनो मोक्षे निवेशयेत्” इति वचनस्याप्यैककण्ठं प्रेक्षामहे, यतः कण्वादयः अग्निहोत्रानुष्ठानेन देवणं, तपोबलेन मानसपुत्रेण वा पितृणं चापाकुर्वन्त इति, मानसपुत्रस्त्वसन्नावादेव गर्गादिभ्यो गोत्रे, पाणि-नीयि सूत्रे गणे कण्वशब्दपाठः सङ्गच्छते ।

परन्तु इदानीन्तनानामस्माकं न तदनुष्ठानं समीचीनम् । तादृश-शिष्टाचाराभावात् । ये किल ऊर्ध्वरेतस्त्वादिगुणगणमण्डिताः तेषा-मेवापत्नीकानामत्र (अद्यापि) अधिकारम् अभिप्रयन्ति आगमरहस्य-वेदिनः । तथैव शिष्टतमानां पूर्वेषामनुष्ठानस्य दृष्टचरत्वात् । तदाहूतुं रुद्रदत्तविद्यारण्यो “वाचारोऽप्यत्र दृष्टः शिष्टतमानां पूर्वेषां” यथा कण्वविभाषकभीष्मादीनां, यथा च भगवतो दाशरथेः इति ।

सन्ततनिष्पन्दमानसुधास्रोतःप्रस्रवणे, सुकृतिलभ्य-(विषय) सुक्ता-मयी, सदाचार्यसमौरणसमुष्णश्रितोपदेशवीचीध्वनिपरम्परासुखरिते, सङ्घट्टयसुधाकरसन्दर्शनसमुत्थासिते, सुधावर्षिसुधीमणिसलिलवाह-संवेविते, इतिहासादिदेशान्तरसमाहृतसर्वदर्थसुक्ताफलसङ्कुलसुभा-जितमहापोत-(ship) समाहृतसाहित्यग्रन्थावतारस्थले, कालिदास-सगरनिर्मिते, शाकुन्तलरत्नाकरे गाहं गाहं सुक्तामणीनादातुम् अभिषेधन्तो रसिकमतिगावमारुह्य शब्दार्थसम्बन्धोचितीमेव कञ्चुक-

मासुञ्चन्तः स्वप्रतिभाकौशलेन विमलेन महादर्पणेन, विवेकाख्य-
चक्षुर्विषयोक्तेशुक्तिका आसाद्य मुक्तामणीन् स्वकृतिष्वेवापणेषु
प्रसार्य तान् श्रेष्ठिन इव परेषां तत्र रुचिं समधिकां समुत्पादयन्तः,
सकृत्तज्ञताकं सशिरःकम्पञ्च संज्ञाघनमेव संगृह्य मूष्यमनर्घान् मणीन्
विक्रीणन्तः परापरतत्त्वज्ञा विवेचनचुञ्चवः प्राचीनालङ्कारिकाः काव्य-
प्रकाशकारादयः अयस्क्रान्तेनैव लोहधातुः शाकुन्तलेन समावर्जित-
चेतसः शास्त्रविरुद्धाख्यं दोषं नात्र रूपकमणी निरूपयामासुः, किमेता-
दृशा महामहिमानो दोषमिमं न जानत इत्यपि पारयामो वक्तुम् ।

तदस्य हापरहस्यस्य मञ्जूषाद्युक्तमेव समाधिमुपहारीकृत्य प्रेक्ष-
काणामध्यक्षं निर्वृतहृदया वयं लेखन्ये विन्नमावकाशं दातुमभि-
लषाम इति ।

शकुलकथकम्

[निबन्धकः—श्रीकानाइलालपञ्चतोर्यः]

(पूर्वाभाषः)

कृष्णः कश्चित् कृपणशकुलो लक्ष्यकायः स्त्रोका-
देकाकित्वादिकृतमतिकः कान्तकूपान्तरोकाः ।

आकाशं स्वं हृदयमथवा वासभित्तिं प्रतीत्य

साचित्वेऽपि स्वचरितचयस्याख्यदात्तेतिवृत्तम् ॥ १

किं त्वं बन्धो ! मम कुचरितं प्रष्टुमिच्छः कुजाते-
र्भूयः पञ्चस्यशुभवर्दनं मां प्रभाते प्रभाते ।

(१) कृष्णः शकुलः “सत्का” इति ख्यातो विष्णुभोजी मत्स्यः एकाकित्वा-
दिति विकृतमतिन्ये वास्तवो हेतुरवास्तवस्तु वक्ष्यमाणः ।

मृत्याहीनं मृतमिव सुखैर्वञ्चितं दुर्नियत्या
 त्वं संवित्स्वामरमपि न मां निर्निमेषं प्रकृत्या ॥ २
 जानीहि त्वं स्वजनरहितं मां न मेकं सगर्वं
 जातो दीर्घं सरसि यदहं वेद्मि वासं न सर्वम् ।
 गोत्रं यदि द्विजपदयुतं विप्रसाम्यादवध्यं
 तज्जं विद्धि प्रकृतिनियताङ्गदोषादमेध्यम् ॥ ३
 आनं दोषं शमयितुमहं कूपनिःक्षेपयित्वा
 नीरेकान्तश्चिरविरहितो येन मात्राय पित्रा !
 निन्द्यो वन्द्यः किमुत स इतीहास्य कृत्यो विचारः
 श्रोता वार्त्तां व्रतिन इव मे यो गलहाप्यधारः ॥ ४
 मात्स्यः कल्यो नरगणनया पञ्चषाब्दावसानो
 नेयहीर्षायुरपि गणयाम्यात्मनो यद्विहीनः ।
 किं मे तौ तस्सरसि पितरावन्वितोऽद्यापि शोक-
 शुष्को गेहे किमुत भजतो धीमन्नादान्यलोकम् ॥ ५
 ईर्ष्यामर्षाविरहितमृषाभाषिणो नीचजाते-
 विंष्टादुष्टास्य-गलितकथाकर्णनोया नवा ते ।
 इत्यज्ञात्वापि लपितुमिमामाकुलं मेऽधुना हृत्
 रिक्तः शोकाद् यदिह भविता निर्विलापो न कश्चित् ॥ ६
 सुप्रातास्तेऽदधत दिवसाः सूर्यसोमोदयास्ते
 श्रोतप्रोता जगति सुषमा काचिदासीत् समस्ते ।
 राकाभिन्नाऽभुवि सितनिशा वेद्यसिद्धास्तदानी-
 मास्यान्याशा अनिशमवहन्स्त्वोद्भासितानि ॥ ७

(२) यतो नाहं मृतामरयोरन्यतरस्तस्माज्जिज्ञासुतयैव मुहुर्वदननिरीक्षणं
 सङ्गतं, स्वाभाविकञ्च सद्यो निद्रीत्यतस्याकाशादिसन्दर्शनमित्यर्थः ।

तत्र प्रेष्ठे सरसि नभसोवाम्बरश्चन्द्रिकायां
 हासज्योत्स्नां शशिनि वदनं चन्द्रमम्बुर्मिकायाम् ।
 पथ्यस्कुर्वन्नफलममलाङ्गानि वामास्तदानीं
 सन्नानोऽहं यदवधि निजां वच्मि चातीतवाणीम् ॥ ८
 सद्यो दृष्ट्या सह मम यदा चेतना प्रादुरासीद्
 यद्वचिःसारितजवनिकाभ्यन्तराद् दृश्यराशिः ।
 व्यक्तो युक्तः कृपणधनिभिर्द्राक् तदा मत्तंसङ्घै-
 र्भूलोकोऽयं विविधचरिताकारवेशोक्तिमञ्जैः ॥ ९
 चित्रैर्वचैर्विहग-ललितैः कापि फुल्लप्रसूनैः
 प्रातर्वाताहत-फलभरैः कापि दोलायमानैः ।
 सुग्धाकारैः स्थलजलचरैर्यथैवैस्तदानीं
 भूलोको मेऽक्षिहृतिमभिनन्दयद्दुष्णो हिमानीम् ॥ १०
 कौटैर्गार्ग्यार्थमपि रचितैर्मार्दव्यां रणुमानै-
 र्धातुः प्राणार्पणकृपणताह्वेनतां भाषमाणैः ।
 हंसाभोजप्रभृतिभिरपूर्वक्षणीयस्तदासौ
 कासारोऽद्य क्षिपति हृदयं मे स्मृतो दुःखराशौ ॥ ११
 मातानेकान् क्रिशलयन् दुःस्निग्धगोणान् शिशून्
 कृत्वाङ्गे यामलभत मुदं तामभोजाङ्गना न ।
 चातुं मत्स्यासप-कवलनाक्षमिणो नोऽन्वगात् सा
 रक्ताभोजङ्गविवनचरो पन्नगोवोग्रवेष्टा ॥ १२
 काले काले जनकयुगलं कालमस्मानधस्तात्
 पोतान् पाथः प्लान्दटाभ्यासिनः पतुमस्थात् ।
 पूर्वाकाशोद्यदरुणक्तराक्षस-खड्ग-द्विखण्डं
 लब्धुं रन्ध्रं द्रुतमिव दिवः पातितं ध्वान्तपिण्डम् ॥ १३
 फुल्लं रक्ताम्बुरुहमथवा लूनमीनासराशौ
 रक्तं चेलांशुकसुतसरः सिक्तमौषत् प्रकाशि ।

इत्थं कूले सपदि सरसो योषितः त्रेणिवद्धाः
 खेलहालाङ्गुलिसमतयास्मासु सन्देहमुग्धाः ॥ १४
 स्थाने स्थाने जलतलगतान् कापि वा भासमानान्
 वृत्ताकार-क्रम-मिलदयोगोलवस्तस्मानान् ।
 स्कन्धारूढानिव जनकयोः सोदराश्चर्मवश्यान्
 तास्ताः स्निग्धाः सचकितदृशो दुःखयन्त्यद्य हास्मान् ॥ १५
 हारं वक्षस्यभयपदयोर्नूपुरे कुण्डले द्वे
 श्रोत्रदन्धे विपुलजघने मेखलां देहमध्ये ।
 पाणौ पाणौ वलयमरुणं पद्मरागेण तस्या
 भ्रामं भ्रामं वयमरचयामाङ्गनायाः सरस्याः ॥ १६
 मध्येऽस्माकं चपलवपुषां खेलितैः सोदराणां
 मातापित्रोरवहितदृशोऽश्रान्तमप्याश्रितानाम् ।
 केचिन्मत्स्यास्रप-कबलिता व्याधिभिः केचिदस्ता
 ईदृश्येकोदरजनिजुषां भूयसां स्याद् व्यवस्था ॥ १७
 प्राप्तः पापः कुलसमुचितः किं कदम्बाय कामः
 किं वा सद्यः सहजविरहाग्न्युद्भवः शोकधूमः ।
 शोणां सायं श्रियमिव तमोऽङ्गेषु गर्भच्छविं न-
 श्लिच्छोद्यत्तो वितरितुमभून्नोलिमानं क्रमेण ॥ १८
 एवं तस्मिन् वसति सरसि भ्यातरः स्नेहपुष्टा
 मातापित्रोर्वेयमनुदिनं भुक्तनष्टावशिष्टाः ।
 गत्याहारप्रभृतिषु ततो दन्वतोऽभ्यस्तशिष्टा
 स-व्याहारव्यवहृतिमिताः केवलं नाप्रमाख्याः ॥ १९
 घटे हटे भ्रमितुमसकृद्धौतपात्रात्तलोभा-
 दल्पोयोङ्गेन्द्रियचयबलान्यात्मना वीक्षितुं वा ।
 त्यक्त्वा तातो तदवधि पृथक् सोदरैरास्म हन्त
 स्वार्थायत्ताः स्वजनविमुखाः शक्तितः प्राणवन्तः ॥ २०

सन्ध्यांशुग्मे सुखकरसरोवोचिसन्तारवन्तो
 मध्याह्ने च प्रतिदिनमसञ्चातपैर्दग्धवन्तः ।
 रोधोवृक्षश्चतसरसिजादिच्छदाधो निषण्णा
 दूरे पित्रोर्वयमपि तदा नास्म किञ्चिद्विषण्णाः ॥ २१
 यावद्देहोपचितवयसा चापलं नो व्यकासीत्
 दूराद्दूरान्तरविहरणन्ताततस्तावदासीत् ।
 किं न प्रातः प्रभृति किरणास्तो मुहूर्ते मुहूर्ते
 दूरोक्त्यात्मजनकदिवाहर्धधौ भान्ति मर्त्ये ॥ २२
 देहान् बालाङ्गुलिदलमितान् गोलमुण्डान् दधाना
 व्यक्ताधो मृद्युपतटसरो वारि बभ्रम्यमाणाः ।
 दृष्ट्वा द्वित्राङ्गुलिमितजलादर्शधौताच्छदृश्यं
 भूयो भूयो वयममल-सामास्म तुष्याम विश्वम् ॥ २३
 क्व स्वातन्त्र्यं स्वजनजनकालोकनानन्दयोग्यं
 क्वेदं कारागृहपरिसरेऽन्धौ निवासाल्पभाग्यम् ।
 दैवं नात्र प्रभवति नृणामीर्यया यत्र शक्यं
 ज्ञातासीत्यं न यदि विफलन्तर्हि मे भाविवाक्यम् ॥ २४
 सद्यः तन्मे दिनमशकुनं सापि सौख्यस्य सीमा
 अर्त्तुं शक्यः क्षणमपि न मे स द्विजोऽकथ्यनामा ।
 येनैकाकी स्वसुखरचनान्यस्तिधोत्वादकस्मात्
 प्राप्ते नातीन्द्रियगतिमिवानेषिष्टत्वेत्य पश्चात् ॥ २५
 श्लाघ्यं यत्राकरणकरयोः षोडशेनापघातं
 वेद्योदानीं प्रियमपि तदा नान्धकूपे निपातम् ।
 तान्त्वां वक्ष्येऽस्य त्वं सुहृदः कूपयोगान्धवातीं
 धत्ते जन्तुर्लघुरपि मतिं हेतुनाल्पेन नातीम् ॥ २६

(२६) यत्नेति यस्यां वार्त्तायां सत्याम् । कूपयोगात्परवर्त्तिवार्त्तां श्रुत्वा कूपयोगस्य
 विडम्बनयायसदाचारनिवर्त्तकरूपोत्कर्ष एव भवतावगन्तव्य इति हृदयम् ।

जास्मै नाहं सपदि सरसो विप्रकृष्टो द्विजेन
 द्विजः सद्यः शिरसि विशिरस्काङ्गवत् कम्पमानः ।
 वर्ष्मनीतः किर्यादति तदा मूर्च्छितो न स्मरामि
 प्राणा ध्योन्ना सह न मिलितास्तत्शुचा सन्तपामि ॥ २७
 तावत् सद्यः खजनविरहाद् भाविमन्तापचित्तं
 प्राप्तं नव्यज्वररुग्दयात् प्रागिवाङ्गं जडत्वम् ।
 यावन्नागात् पथि मम दृशोः मा शिशोर्देहयष्टि-
 श्चित्रोत्पुल्लाम्बुजशशभृतामेकदैकेव गोष्ठौ ॥ २८
 वक्त्रं पूर्णेन्दुरिव नयने नोलपद्मायमाने
 रक्ताभोजे इव करतले लम्बिमालाभपाणेः ।
 तस्य घ्राणं तिलकुसुमवत् पक्कविम्बाधरोष्ठं
 खेलस्रावण्यलहरिवपुस्तन्मयादौ न दृष्टम् ॥ २९
 श्वासायैवान्यजनविष्टता तस्य विद्यानिवासा-
 दासीद्विणोद्धं दयकुहराच्छोश्चितोन्नाहिनासा ।
 पादद्वन्द्वं न कृपिजनवह्नेर्घलावण्यह्वीनं
 नापि क्षीणं भ्रूवगविजितं शान्तसिंहप्रयाणम् ॥ ३०
 क्रीडाक्लान्तोऽध्ययनसमयस्थातिवाहे स सायं
 मात्रा प्रातः क्वचन मिलितः सञ्चिष्टत्वाच्च तोयम् ।
 उत्थायेत्यं मम नवनिशान्तान्मूर्ध्निर्भकेन्दु-
 नीराञ्चित्तप्रतिफलितवन्मूर्तिरापादि बन्धुः ॥ ३१
 कृष्णं नान्तर्बहिरिव ममत्येवमालोच्य नूनं
 चित्तन्तस्य खजनरहिते मय्यनुक्रोशदूनम् ।
 प्रातर्भेदोन्मथकमलवत्तच्छिशौ सौहृद्वयं
 येनासीन्मे कृतकरिपुणास्याग्रजनाप्यजयम् ॥ ३२

(३१) अग्रजस्य मदग्रहणरूपकविमश्रुतायास्तदनुजेऽस्मिन् शिशौ सौहार्दस्य
 वक्ष्यत्वादिति भावः ।

काले' काले मम नवगृहस्थासवान् सन्निकर्षं
शोकेनार्ते हृदि शिशुसुहृद्वातुमेषोऽतिहर्षम् ।
दुष्टे बाले धृतवति पितुः क्रोधिना मुष्टिवर्षे
पृष्ठे मातार्पयति किमु न स्निग्धहस्तावमर्षम् ॥ ३३

तन्नावर्णं द्रुतकनकवत्तस्य सा मिष्टवाणी
तत् सौगन्ध्यं सहजकृतकं मे दृगादीन्द्रियाणि ।
यावद्यावद् जगद्गुरधिकं प्रार्थयन्तोह तावत्
सान्निध्यानां क्रमपरिणतिर्बन्धुता प्राणिनोर्यत् ॥ ३४

मूलादस्मान्मम परिचयो मुग्धवज्रोवितानः
पर्याश्लिष्यन्नरुणतरुवद् यं गृहस्थं क्रमेण ।
माता तातोऽग्रजयुगमलघ्वृक्षतस्रोऽस्य शाखा
नात्यल्पास्ता जनकसहजा भ्रातृपत्न्यादिलोकाः ॥ ३५

सर्वत्रैषा समपरिचयस्यावकाशो न तादृग्
निर्वाधं यद्विचरितुमलं रन्ध्रधाम्नो न मे दृक् ।
जिह्वेभिं त्वां गदितुमिति यद् ग्राहकस्यापि तस्य
व्याहारा मेऽतिशमरचयन् दीत्यमौचाक्षमस्य ॥ ३६

भोक्तुं माताध्ययननिरतं तं न्ययुङ्क्तेति दृष्टं
कर्तुं कर्माग्रजयुगममं प्रेरिरद् यावदिष्टम् ।
तातोऽध्येतुं व्यसनविरतं प्रायशो नादिशत्
गुर्व्याऽपृच्छन्निति तमपराः किं गतं ते शिशुत्वम् ॥ ३७

(३३) श्रीकार्त्ते हृदि हर्षातिरेकदानमसङ्गतमिव भासमानमन्यथा सम-
र्थयति दृष्ट इत्यादिना ।

(३७) शिशुधर्मक्रीडाद्यदर्शनादिति भावः ।

तत्रान्येषां विरलविरलं बालबन्धोर्निकामं
 गेहस्थानां व्यवहिततयातीतदृक्शक्तिसीमम् ।
 स्वप्नस्नानाशनविहरणादौर्निशाहःसु वार्त्ता
 विश्वभ्रान्ता प्रियमकथयन्नक्तिदूत्यो यथार्थाः ॥ ३८
 भूयो दृष्टं वपुरिति मया तस्य दृष्टा न दृष्टिः
 श्रोत्रायातैर्मुहुरपि गुणैः श्राविता नात्म-ऋद्धिः ।
 यद्वा न् शुष्को बहिरिव सुहृद्वज्रमे स्नेहपात्रं
 भग्नं सिञ्चत्यहह विरहे तैर्भुवं सोऽतिमात्रम् ॥ ३९
 गाभीर्येणार्जवसहभुवा वर्द्धितो विद्यया च
 प्रागल्भ्यालङ्कृतविनयया श्लाघ्यपाश्चात्यवाचः ।
 सुब्राह्मण्योचितनियमवत्सात्त्विकाहारवेषो
 भाग्यायत्तं प्रखरमधुरं प्राप कैशोरमेषः ॥ ४०

इति शकुल-कथके पूर्वाभासः समाप्तः ।

श्रीवामूलाद्रजतगुणवद्यज्ञसूत्रेण युक्तो
 दत्त्वोरोऽहं गलमपि गिरे किं श्रियासौ विभक्तः ।
 कालोऽतीते कियति स सुहृद् ब्रह्मचर्य्यकसारः
 पित्रोराशामुदमपि हृदोऽवर्द्धयन्मो किशोरः ॥ १
 तुच्छं त्यक्त्वा नयनयुगलं पुस्तकेष्वेव लग्नं
 चेतो ग्रन्थार्थजलधितटेऽस्याट भूत्वेव रुग्णम् ।
 आत्मार्थेभ्यो भुवनविजयि ज्ञानमाप्तुन्तदैच्छत्
 प्रातः पद्मं क्रमविकसनं रश्मितोऽर्कस्थं यद्वत् ॥ २

श्रीत्रे वंशीध्वनिरधिदृशं मेऽन्तिके कान्तकायो
 घ्राणे वंक्षादिकुसुमचयोद्भूतगन्धश्चिराय ।
 दूरे वाङ्मार्थदलवलिते सदगुणाचारसङ्घ-
 चित्तेऽनृत्यत् स सुखकुसुमाशकदम्बे त्रिभङ्गः ॥ ३
 बाल्येऽतीते वयसि सुहृदोऽङ्गेषु शीघ्रन्दधानो
 द्राघिष्ठत्वं कनककुसुमस्यर्द्धिकद्वर्वितानः ।
 अस्माच्चित्तापचितसचिवो ह्येष कैशोरसंज्ञ-
 स्तारुण्यस्यागमनमचिरात् सूचयामास राज्ञः ॥ ४
 आकौमारं जनकजननीभ्रातृतोऽप्राप्तरोषः
 पाण्डुच्छाया तनुरनुगतस्तान् स दोर्घात्मभासः ।
 छायापातो निशि यदि विना लोकतो दुर्विलोको
 भ्रान्तौ तेषान्तदनुगमनादर्शने दोषवान् कः ॥ ५
 कामोऽन्नेमोऽस्य तनुभवने प्राप्तवासो न रोषो
 लोभो नाशोभत हतशुभस्नेह मोहो निराशः ।
 जातोऽन्नादो मतिर्मतिमदो नात्र मात्सर्य्यमार्थ्य्यं
 वास्तव्यन्तत् कुमतिकुहरप्वन्धकारं क सूर्य्य ॥ ६
 प्रातर्वाते वहति कमलं कम्पयित्वोत्तमाङ्गं
 वर्द्धिष्णुश्रीर्ललितनलिनो याचते सूर्य्यसङ्गम् ।

(३) वंश्या ध्वनिः वंश्या ध्वनिरिव ध्वनिर्यस्येत्येवं पञ्चमेदे समासभेदः,
 परपक्षे विशेषवाधे विशेषण्ये क्रियान्वयः एवमन्यत्वा समीपवर्त्तिन्वे ध्वन्यादीनां
 श्रीवादिग्राह्यत्वं दूरतया तु तेषामेव विषयाणां सदगुणादीनाञ्च मानसप्रत्यक्षं
 दिग्वर्त्तिकदम्बवृक्षस्तादृशाशकदम्बवच्चित्तमेव । एवत्सर्वं त्रिभङ्गाख्यस्य बन्धो-
 खिभङ्गसुरारिणा साम्यं गम्यति । स इत्यनेन नित्यसम्बन्धस्य यस्येति पदस्या-
 चारसङ्घान्तैः कर्त्तृपदैः पृथगन्ययात्तदर्थानाञ्च भगवति प्रत्यक्षान्यलौकिकान्येव,
 प्रकृते तु सुखकुसुमेत्यविच्छेदः । दोषा वाच्या गुरोरपीति नयेनास्य निदीष-
 त्वादिति भावः ।

तादृक् कालस्तनुमपि तथा यस्य कैशोरसंज्ञो
 लोलालोलामलमरचयन् सखासौ त्रिभङ्गः । ७
 स्निग्धैरङ्गैः सममुपचितं यस्य संसारकृत्यं
 तन्द्रा मन्दा कटितटगृहेणाख्यतामाप नित्यम् ।
 तस्मिन् लोके यदुदितगुणोऽथास्वदोषजालः
 खातस्तभाङ्कित इव नृपो जिष्णुरासीत् स कालः ॥ ८
 कन्दूकैर्धौकुशलपृथुका कर्मभिर्नर्मचित्रं
 तस्योन्नतेर्यधित बहुधा मन्ददृग् दुःखमात्रम् ।
 तैर्विस्मयैर्भवत् परितोऽन्यत्र भूम्ना सदोषं
 क्षिप्रोत्क्षिप्तैर्नियममिलितैः कापि तस्मावकाशम् ॥ ९
 आसीत् सन्दानितमतिरहो यैः सहाध्यायिभिः स
 प्रज्ञा विद्यादिविततगुणैस्तेषु नैकोऽपि निःस्वः ।
 युक्तो व्यक्तं मधुरमधुरैः कोकिलाम्बालिचूतैः
 सम्यक् संज्ञो मधुरमधुरैर्नैव वर्षेष्मिणीतैः ॥ २०
 प्रत्यक्तीराध्ययनभवने प्राक्तटाञ्जङ्गजाया
 ग्राम्यात् पाठाद् गतिरतिगतस्यास्य यन्नो सहाया ।
 तस्माद्वाङ्मूषवनतरणोच्चालने नाकनद्याम्
 एषोऽभ्यास्यन्न बहिरसतो ग्रन्थमात्रस्य विद्याम् ॥ २१
 यातायाते गुरुपरिसरे तस्य गङ्गे विधातु-
 र्वात्योन्नोलिन्यपि भयम्भूकौपटुत्वान्न जातु ।
 सन्तीर्णोऽभूत् प्लवनविदुषानेन यद्वत् स सेतु-
 र्योऽयं भोगो जगति जनतातारको भीष्ममातुः ॥ २२

(सावशेषम्)

विद्याधरस्य दुःखम्

[निबन्धकः—श्रीभवभूतिविद्यारत्नः]

प्रतीच्यविद्यापारगो विद्याधरः स्वधर्मनिष्ठाद् द्विजकुलात् समुत्-
पन्नोऽप्या बाल्यात् प्रतीच्यदेशपुस्तकान्यधीयानस्तद्गताभिनवभावसम्पूरिते
स्वमनसि कदाचिदलब्धप्राच्यभावावकाश इदानीं च नवभावोद्भासित-
चित्तानां प्रतीच्यानां निखिलभूमण्डलाधिपत्यं प्राच्यानाञ्च हीनता-
करं परवशत्वमवलोकयन् न केवलं स्वमनसा प्रतीच्यभावानामुपादेयत्व-
मङ्गीचकार, अपि तु नियताचरितेर्धिकृत-प्राच्यभावैर्वाक्कायव्यापारैः
सर्वसमच्चं तत् प्रदर्शयितुमारभे । एवं संस्कारकमार्गालम्बिना तेनात्म-
समाजं कतिपयैः प्राचीनभावरूपैः कुसंस्कारकण्टकैः समाकीर्ण-
मवलोक्य सर्वथा तानुन्मूलयितुकामनादौ निपातिता कारुण्यपरीता
दृष्टिस्तत्रत्येषु चिरावरोधप्रपोडितेष्ववलाजनेषु । सोऽचिन्तयत्—
“यः परमकारुणिको हि विधिरिह जगति मानवजातिमसृजत्, तद-
न्तर्गतयोरन्योन्यसापेक्षयोः स्त्रीपुंसरूपयोरान्तरातिगतवैषम्यमन्तरेण
नापरं किमपि तस्याभोषितं भवेद्, येन हि तयोरेकः पुरुषश्चिरं
निग्रहीटरूपेणात्मनः प्रभुत्वशक्तिं परिचालयेदन्या च नारी किङ्करी-
वाजीवनं नतवदना तां सहमानात्मानं सौभाग्यशालिनीं मन्येत ।
किमशनभ्रमणविद्योपार्जनादिषु नित्यनैमित्तिकव्यापारेषु, किं गृहस्थ-
जनोचितेषु परिण्यादिसंस्कारेषु, किं वा मानवत्वपुरस्कारेण सर्वैरेवा-
नुष्ठेयेषु चतुर्वर्गसाधनेषु सर्वत्रैवास्नातन्त्रं विनिदेशयन् क्षीणबलेष्व-
बलाजनेषु, आत्मभोगपरायणः पुरुषो यत् तत्र स्नातन्त्रमवलम्बते,
तद्धि तस्य नारीनिर्ण्यातनमूलं स्वार्थपरत्वमेव प्रकटयति । सम्य-
गसमीचीनमेतद् यदुत्कटपौरुषः पुरुषो नियतधृतयथेच्छविलासवेशो

जगति सर्वत्रैव निर्बाधं पश्येत् न विविधकृत्रिमचारदृश्यपरिदर्शने-
नात्मन इन्द्रियकौतूहलं परितर्पयति, बलविरहिता तु नारी विसर्जित-
निखिलभोगाभिलाषा कूपमण्डकौव, गृहकोणमात्राश्रया समाचरति
केवलं स्वामिपदलाञ्छनस्थं नियतसम्भोगसम्पादिकां किङ्करीवृत्तिम् ।
स्वार्थचिन्तैकव्रतैः पुरुषैः किं विस्मृतं यत् मनुजान्तर्गतानां नारोणा-
मपि पुरुषवन्न केवलं पञ्चभूतात्मकं शरीरमपि तु बुद्ध्यहङ्कारैकादशे-
न्द्रियाणि प्रकृतिजानि ममत्वज्ञानकारणानि सन्ति, यैः खलु पुरुष-
वत्तासामपि सर्वसुखभोगेच्छाः प्रबला भवेयुरिति । कामनाश्च ता
बलीनिव निष्ठुरपुरुषचरणेषु समुपहृत्य कथं वा दृष्टिमात्रयुक्ते
रमणीजनाः ? अतो नारोणां चित्तवेदनाकरमस्वातन्त्र्यं दूरीकृत्य
यथा ता नित्यनैमित्तिकादिमानवव्यापारेषु पुरुषा इव स्वातन्त्र्यमधि-
कुर्युर्द्वारचरितैर्नैस्तथैव सर्वथा विधातव्य"मिति ।

एवं विचिन्त्य विद्याधरेण 'स्वोदारमतं पूर्वं स्वगृह एव प्रवर्तनीयं
ततोऽन्यत्रे'ति न्यायमवलम्बमानेनादौ स्वभार्याया मनोरमायाः संसार-
व्यापारेष्वेकैकशः स्वातन्त्र्यं प्रदातुमारभे । आ बाल्यात् शुद्धान्ता-
वरोधाभ्यस्तचित्ताया मनोरमाया यद्यपि प्रागेव स्वाधीनभावोऽभि-
नवतया किञ्चिद् दुष्करत्वेन प्रत्यभात्, तथापि पुनः पुनः पतिनिर्वन्ध-
कतेनाभ्यासवशेन क्रमेण तथा स सुकरत्वेन परिगृहीतो येन हि
तरुणवयस्कैरपरिचितैरन्तःपुरप्रविष्टैः पतिबन्धुभिः साहं मुक्तवदन-
माभाषणं, प्रातः सायञ्च सविलासवेशमुद्यानभ्रमणं, पत्या सह देश-
संस्कारार्थं प्रतिष्ठापितासु नानासमितिषु निरवगुण्ठनं उपानदावृतपाद-
पङ्कजं लौलागमनं, पुरुषबन्धुसमक्षं च मुक्तकण्ठं सङ्गीतालपनं—एतत्
सर्वमेवाभिनवस्वातन्त्र्यालोकदर्शिन्यास्तस्य । नित्यकार्यत्वेन पश्य-
णमत् ।

अविरामवज्रितापजनितकाठिन्या कोमलसृत्तिकेव पतिव्रतैः पुनः
पुनः स्वातन्त्र्योत्तेजनवचोभिरुत्पादितसाहसा मनोरमा कुलाङ्गनोचितं

शालीनत्वं विहायेतावद्दृष्टत्वमगाद् यत् पुरुषैरालापभ्रमणादिषु व्यापे-
रेषु स्वामिदैवताभिमतग्रहणमपि बाहुल्यं मन्यमानावगणित-गार्हस्थ्य-
चिन्ता भर्त्तव्यसंकोचं सर्वसंसारभारं विन्यस्य बन्धुभावापन्नैर्यैः कैश्चित्
पुरुषवरैः साहं नानाकर्मव्यपदेशेन यथेच्छं गृह्णाद् बहिर्गन्तुं प्रवृत्ते ।
पूर्वं पुरन्ध्रीचरितमनुसरन्ती सा रन्ध्र-गृहमार्जन-शिशुपालन पति-
शुश्रूषादिगार्हस्थ्यकर्माणि हृष्टचित्तं स्वकरेण सम्पाद्यात्मानं धन्या
ममंस्त, साम्प्रतं स्वाधोनभावोद्दोषितहृदया सा तानि खल्वधन्यानामेव
हीनचरितानीति विविच्य नवनियुक्तकिङ्करजनैस्तेषां सम्पादनं व्या-
स्थापयत्, तेन च स्वामिमहोदयस्यानधिकवित्तोपाजकस्य संसारनिर्वाह-
प्रथो व्ययबाहुल्याद् दुर्गमो भवेदिति चिन्ताया नासीत् कोऽप्यवसरो-
नवन्नानालोकालोकिते तस्याः सुविशालहृदये ।

अथ निरञ्जननामधेयः कश्चित् कायस्थकुमारः सुकुमारतातिर-
स्कृतकुमारो वाक्चातुर्यादिविविधगुणैकाधारः कायमनोवाग्व्यापारेषु
समुदारः सोष्मादृष्टहीन-स्वदेशोद्धारभार औदार्यख्यातस्य विद्याधरस्य
चित्तं नारीजागरणविषयकैस्तन्मतपोषकैर्वचनविन्यासैर्भट्टित्येव समा-
कृत्य परममभूत् तस्य सौहार्दभाजनम् । तयोश्च सा प्रीतिः क्रमेणैव-
सुपाचीयत, यन्निरञ्जनो विद्याधरस्य स्वजनान्तर्गत इवाबाधं तद्गृहं
नियतमेवायासीत् । तस्मिन् खलु गतायातविधौ स स्वकीयैश्चित्ता-
कर्षकमधुरालापैर्विद्याधरपत्नीं मनोरमामेतावत् स्वपक्षपातिनीं चकार,
यत् सा चकोरीव सुधाकरं प्रतिदिनं सौत्सुक्यमवेक्षत तस्य शुभा-
गमनम् । आगतं च तस्मिन् सा विस्मृतस्वामिसन्तानविषया तेन
सह निभृतमेकं गृहप्रकोष्ठमाश्रित्य विविधविश्रम्भालापेष्व्वात्मान-
मासञ्जयत् । अतिशिश्रुः पुत्रा मातृदर्शनमनाप्नुवन्तः समुच्चक्रन्दन-
रवैरापूरयन् समस्तभवनं, विद्याधरश्च गङ्गाधर इवाधारयदात्मशिरसा
विपुलं संसारकर्मस्रोतोनिवहं ; परिचालकजनाश्च स्वामिन्या अदर्शना-
दलब्धभोतिकारणलेशावकाशा यथेच्छं कृतवन्तः संसारानिष्टकाराणि

वर्षरसमाचरणानि, निरञ्जन-मधुरसम्भाषणरता तु मनोरमा निश्चितेव गृहकोणमधिष्ठितवती।

स्वदेशोद्धारव्रतिनो निरञ्जनस्य नित्यनूतन-देशात्मबोधक-वचनैः संक्रामित-तद्भावा मनोरमा क्रमेण नानाविधेषु जनहितकार्येष्वाम्बानं नियोजयितुमारम्भे। सर्वत्रैव निरञ्जनस्तस्य सहचर आसीत्। एतस्य परिणामोऽयमभूत्, यद् विद्याधरवराकस्यैहिकसुखनिलयं प्रतिजन-महेष्ठितं प्रियासमागमसुखं सम्यगेव विलुप्तम्। प्रियया सह क्षणं विश्रम्भालापं कुर्वतस्त्वस्य निरञ्जनो गृध्र इव सहसा समापत्य मध्याह्ने समितिगमनव्यपदेशेन निशायाञ्च छायाचित्र-(Bioscope)प्रदर्शनव्याजेन भ्रष्टिति तामन्यत्पापासारयत्। येन हि दरिद्राणां मनो-ऽभौष्टमिव तस्य भार्याभोगसुखकल्पनमुत्थायेव हृदि विलीयमानं भृशमपौड्यतस्य शान्तिकरं गार्हस्थ्यजीवनम्।

अपि च गृहीत-स्नातन्मग्नव्रताया मनोरमाया नवनवैः स्वाच्छन्दिक-सम्प्रदायैः सम्मिलन्त्याः कुलनारोजनोचिता निर्मलरुचयोऽपि विविध-वर्णसम्मिश्रिता आप इव महत् खलु वैचित्र्यमवापुः। तथाहि स्वपते-रवस्थानुरूपैः सामान्यप्रसाधनैस्तृप्तिं नोपगच्छन्ती सा तेषां स्वच्छन्द रुचिसम्प्रदायानामनुकृत्या नित्यं महार्घवेशपरिवर्त्तनं संघटयन्ती प्रभूतार्थव्ययभारप्रपौडितस्य स्वामिनो मनसि महतीम् ऋणचिन्ता-सुदपादयत्। पूर्वं सा भारतकुलललनेव नतमस्तका पत्युरादेश-मपालयत्, इदानीं त्वतिप्रगल्भप्रतीच्यनार्थ्याचरणशोलतया पति वाक्यानि कर्कशवचनेर्लङ्घयितुमपि न विचचाल।

एवं नारीस्नातन्मग्नव्रतिन्यवशदण्डं सर्वथा स्वशिरसि निपात्यमान मवलीक्य सानुतापो विद्याधरो मनसाऽर्प्यालोचयितुमारभतात्मनो भ्रान्तिमयमभिमतम्। तस्मिन् समये वैशिष्ट्यदुत्कटदेशसेवकैर्नारीणां शक्तिरूपत्वमङ्गीकुर्वाणैस्तत्सहायतया भारतोद्धारकामनां पोषयद्भिः “स्वदेशसेविका” ह्यं विपुलमेकं नारीसैन्यं संघटितम्। तेषामन्यतमो

निरञ्जनः प्रियसखीं मनोरमामेतस्य महोद्देश्यमतिनिपुणं विज्ञांष्य
तां तदन्तर्भूतं किमपि नेत्रोपदं ग्राहयितुमशकत् ।

अथ कदाचित् भारतोद्धारैकव्रता वाङ्मात्रपौरुषास्ते स्त्रीपुंसकृता-
मतिविपुलां वाहिनीं योद्धृक्रमेण राजपथेषु परिचालयन्तो राजपुरुषाणां
चेतःसु कमप्यव्यक्तविकटभावमजनयन् । तत्प्रातरैव पतिकरार्पित-
शिशुसंसारसम्भारभारा मनोरमा निरञ्जनेन सह गृहान्निःसृत्य सेना-
रूपेण तां वाहिनीं प्रविशन्त्यहर्निशं देशजनान्या मोचनचेष्टनमका-
र्षीत् । विद्याधरस्य दुरदृष्टतया तद्दिने पाचकोऽपि रन्धनार्थं नागतः ।
प्रबलक्षुधावेगमसहमानानां वाय्पाकुलनेत्राणां मृतप्रायाणां शिशु-
पुत्राणामुच्चरोदनरवैरुद्देजितचित्तो विद्याधर उपायान्तरमनवेक्ष्य स्वय-
मेवान्नपाकभारमग्रहीत् । पूर्वस्यां निशायां तु वृष्टिपातेनेन्धनकाष्ठा-
न्यार्द्रीकृतानि । सुडुसुडुस्त्रैरग्निमुद्दीपयितुं यतमानोऽपि स विफल
प्रयत्नः सञ्जातः । आर्देन्धनसंयोगादतिप्रबलधाराभिर्धूमराशिना समुत्-
पत्याच्छादितं रन्धनगृहं, भृशं तस्य नयनयुगलञ्चाभिभूतम् । येन
ह्यविरलगलदशुभिः प्लावितकपोलः स दुःखदुःखेनाचिन्तयत्—“अहो
नारीणामस्त्रातन्द्रप्रकृतमश्रुपातं विमोचयता किं स्वनेत्रे नानोतं तत्
क्लेशकरमश्रुवर्षणम् ? लोकचरित्रशिक्तकैस्त्रिकालदर्शिभिः प्रवृद्धैः सुष्ठु
खल्विदमुक्तं—

“बाव्ये पितुर्वशे तिष्ठेत् पाणिग्राहस्य यौवने ।

पुत्राणां भर्त्तरि प्रेते न भजेत् स्त्री स्वतन्त्रताम् ॥” इति ।

मूढचित्तेन मया कथमादौ न गृहीतमेतद्विवचनमिति ।

जनन्यष्टकम् *

[निबन्धकः—वरदाचरणकाव्यसाङ्गतोर्थः]

भूमिष्ठमात्रं निजदेहपाते
निःशङ्कमङ्गे निदधे सुतं या ।
नाजीगणत्तत्प्रसवोत्पदुःखं
हा हा धरण्यां जननीसमा का ॥ १
प्रायेण संचारहितापि सूनुं
स्तन्यप्रदानाय हृदि क्षिपन्ती ।
आशालता मे फलितेति मेने
हा हा धरण्यां जननीसमा का ॥ २
त्वं षष्ठि मातर्जननी-हृदीह
दुःखं न दद्याः समुपांथ नम्रा ।
षष्ठेऽङ्गि षष्ठीं समुपास्त यास्मिन्
हा हा धरण्यां जननीसमा का ॥ ३
पौत्र्यां रजन्यां शयने विमुक्तं
प्रसावविष्टं निदधेऽन्यतो या ।
स्वयञ्च तत्रैव सुखेन शिश्वे
हा हा धरण्यां जननीसमा का ॥ ४

* अकालोपरतेन अप्राप्ताष्टाविंशतिना वत्सराधिककालं कठिन-
रोगसमाक्रान्तेन शय्याशायिना जनन्याः परिचर्यादर्शनविस्मृतेन वाशिष्ठ-
वंशसम्भूतेन न्यायस्मृतिसांख्यकाव्यवेदान्तादिशास्त्राभिज्ञेन सुसूर्येणा निबन्ध-
कर्त्ता मनसा विचिन्त्य भाषितं तदुच्चातुष्यत्वेण श्रीहरिचरणश्रृंगेणा श्रुत्या
लिखितमेतत् ।

अन्धेऽथ खञ्जे वधिरपि पुत्रे
 या स्यात् समाश्वासवती सदैव ।
 भिक्षा वरं मेऽपि सपुत्रिकाया
 हा हा धरण्यां जननीसमा का ॥ ५
 कफादिरोगैर्विकले स्वपुत्रे
 कष्टं कठोरं बहुधा सचिन्ता ।
 स्नानेऽशने वा शयने दधे या
 हा हा धरण्यां जननीसमा का ॥ ६
 कान्तासुतौ वित्तसुखाभिलाषौ
 पितापि सूनोः सुयशोऽभिवाञ्छेत् ।
 माता परं पुत्रशरीरसौख्यं
 हा हा धरण्यां जननीसमा का ॥ ७
 या शेषशय्याशयिता मृतं व
 स्थितापि सूनोः शुभमौषते स्म ।
 सुताशुसंमोच्य प्रबोधयन्ती
 हा हा धरण्यां जननीसमा का ॥ ८

को नु खलु 'रत्नप्रभा'कर्ता ?

[निबन्धकः—के. ए. रामलिङ्गशास्त्री]

प्रसन्नगम्भीरस्य ब्रह्मसूत्र-शाङ्करभाष्यस्य विविधा व्याख्या विलसन्ति
 किल । तासु 'रत्नप्रभा' नाम्नाया व्याख्यायाः कर्ता कः ? इति काचि-
 द्विचिकित्सा साम्प्रतं चित्तम् आस्माकीनम् आस्कन्दति ; कुतः संशयः ?
 सर्वत्रापि भारतवर्षे रत्नप्रभाया रामानन्दीयत्वेन प्रसिद्धेः ; यथा

नाम श्रीमद् 'आनन्दज्ञान' विरचितस्य व्याख्यानस्य 'न्यायनिर्णय' नाम्नः आनन्दगिरीयत्वेन प्रथा बहुलम् समुलभ्यते, नन्येवमेव एतस्या रत्नप्रभायाः रामानन्दौयत्वेनैव प्रख्यातिरिति अविवादम् ; सैषा भाष्य-रत्नप्रभा-व्याख्या बहोः कालात् पूर्वं वाराणस्यां, कलिकातायां च श्रीजीवानन्दविद्यासागरप्रभृतिभिर्विद्वत्काण्डैः शोधिता मुद्रापिता प्रकाशितेति च जानन्त्येव नः प्रियपाठककण्ठोरवाः ; तत्र सर्वत्रास्या 'रामानन्दौयम्, रामानन्दौयम्' इति पठनपाठनादिष्वधिकृतैः व्यवहियमाणत्वमेव साक्षात् कर्णकर्णिकया चावगतमस्माभिः ; 'बाम्ने, इत्युपाह्व-श्रीमहादेवशर्मणा (Bombay) मुख्या 'निर्णय-सागर'मुद्रणालये मुद्रापित-प्रकाशिते रत्नप्रभा-भामतो-न्यायनिर्णयाख्य-व्याख्यात्रयोपेते ब्रह्मसूत्र-श्रीशाङ्करभाष्यग्रन्थे तु रत्नप्रभा श्रीगोविन्दा-नन्दविरचिता इति स्पष्टम् आदावन्ते च मध्ये च अङ्किता विराजते ; तदेतत् साधु वा असाधु वेति सकुतुकं किञ्चिद् विमृश्यते ; श्रीरामा-नन्द-सरस्वती-यतोश्वरः खलु श्रीमद्दरामभद्रभक्त इति कर-बदरवद् अवगम्यते ; अयमेव सुधीः 'विवरण-प्रमेयसंग्रह'-नामधेयस्य महनीय-ग्रन्थरत्नस्य कर्तेति तादृशप्रबन्धपरिशौलनेन निश्चप्रचम् ; तत्र च रत्नप्रभायां श्रीराममेव सदा एष स्तोति, इति दिक्षात्रमुदाह्रियते—

“यमिह कारुणिकं शरणं गतोऽप्यरिसहोदर आप महत् पदम् ।

तमहमाशु हरिं परमाश्रये जनकजाङ्गमनन्तसुखाकतिम्” ॥ १ ॥ इति उपोद्घातोपक्रमे, उपसंहारे च—

नानाविधग्रन्थजातं वोच्य सम्यग् यथामति ।

शारीरकस्य भाष्यस्य कृता व्याख्या सतां मुदे ॥

अन्तर्यामी जगन्मात्मी सर्वकर्ता रघूदहः ।

अतोऽत्र दोषोऽशङ्कः स्याद् एष ह्येवेति शासनात् ।

वक्ष्येच्छोश्च पाश्वं करतल-युगले कौस्तुभाभां दयाञ्च

सीतां कोदण्डदीक्षामभयवरयुतां वोच्य रामाङ्गसङ्गः ।

स्वस्याः क स्यादित्यं हृदि कृतमनना भाष्यरत्नप्रभाख्या

स्वात्मानन्दैकलुब्धा रघुवरचरणाभोजयुग्मं प्रपन्ना ॥

इति पद्येन स्वकीयं प्रबन्धप्रसूनं श्रीमदरघुवरपादारविन्दद्वन्द्वे सम-
र्पयति स्म ; किञ्च. ब्रह्मसूत्राणाम् अध्यायचतुष्टयस्य एकैकपादस्य
अधिकरणारम्भे वा अवसाने वा प्रायशः तत्तदधिकरणविषयानुगुणं
श्रीमद्राघवमेव स्वेष्टदेवतं ववन्दे इति, एतदपि उदाक्रियते ; प्रथमा-
ध्याय-द्वितीयपादारम्भे तावत्—

श्रीरामं सिद्धमत्तारं गुहाशयिनमन्तरम् ।

अन्तर्यामिणमज्ञेयं वैश्वानरमहं भजे ॥ इति,

तत्रैव तृतीयपादे—

द्युभ्योतभूमपदमक्षरमोक्षणीयं

श्रीराममल्पहृदि भान्तमधोशितारम् ।

इन्द्रादिवेद्यमखिलस्य च शासितारं

ज्योतिर्नभःपदमनिद्रमजं भजेऽहम् ॥

द्वितीयाध्यायारम्भे तावत् प्रथमे पादे—

सांख्यादि-स्मृतियुक्तिभिर्न चलितो वेदान्तसिद्धान्तगो

निर्मूलैर्विविधागमैरविदितो व्योमादिजन्माप्ययः ।

उत्पत्त्यन्तविवर्जितश्चितिवपुर्व्यापो च कर्ताऽंशको

लिङ्गेन प्रथितोऽपि नामतनुकृत् तं जानकोऽंशं भजे ॥

तत्रैव द्वितीये पादे—

सांख्य-तार्किक-बौद्धाश्च जैनाः पाशुपतादयः ।

यस्य तत्त्वं न जानन्ति तं वन्दे रघुपुङ्गवम् ॥

तत्रैव तृतीये पादे—

वियदादिविधातारं सीतास्याज-मधुव्रतम् ।

नित्यचिद्विश्वकर्त्तात्माभिन्नं सर्वेश्वरं भजे ॥

तृतीयाध्यायारम्भेऽपि प्रथमे पादे—

यं हि वैराग्यसम्पन्नास्तत्त्वमर्थविवेकिनः ।

लभन्ते साधनैर्दान्तास्तं सीतानायकं भजे ॥

तुरीयाध्यायारम्भेऽपि प्रथमे पादे—

यज्ज्ञानाज्जीवतो मुक्तिरुत्क्रान्ति-गति-वर्जिता ।

लभ्यते तत्परं ब्रह्म रामनामाऽस्मि निर्भयम् ॥ इति ।

‘श्रीगौर्या सकलार्थदं निजपदाभोजेन मुक्तिप्रदम्

प्रौढं विघ्नवनं हरन्तमनघं श्रोतृशृङ्खल-तुण्डासिना ।

वन्दे चर्म-कपालिकोपकरणैर्वैराग्यसौख्यात्परं

नास्तोति प्रदिशन्तमन्तविधुरं श्रीकाशिकेशं शिवम् ॥’

इति रत्नप्रभाप्रारम्भे द्वैतीयोक्तश्लोक-परिशौलनेन ज्ञायते व्याख्येयं
किल वाराणसौम् अधिवसद्भिः श्रीरामानन्दसरस्वतीभिः सङ्कलिता
इति ; किञ्च,

कामाक्षीदत्तदुग्धप्रचुरसुरनुत-प्राज्यभोज्याधिपूज्य-

श्रीगौरीनायकाऽभिव्यक्तनशिवरामार्य-लब्धात्मबोधैः ।

श्रीमद्गोपालगोभिः प्रकटितपरमाद्वैतभासा स्मितास्थ-

श्रीमद्गोविन्दवाणीचरणकमलगो निर्हृतोऽहं यथाऽस्मिन् ॥

पद्यमिदं सूक्ष्मेन्निकया अनुसन्धोयमानं सत् श्रीमद्वरामानन्द-
सरस्वतीपादानां गुरुपरम्परां याथातथ्येन सुविशदं विख्यापयति ;
तथाहि—श्रीरामानन्दसरस्वतीचरणानां गुरवः श्रीगोविन्दसरस्वती-
चरणाः ; अमोषां गुरवः खलु, श्रीगोपालसरस्वतीचरणाः ; एतेषां तु
गुरवः श्रीशिवरामार्यनामधेयाः ; एषां मनीषिणां हि—
श्रीकामाक्ष्या नाम देव्या पायित-पयःप्रभावेण—

‘शिवस्य हृदयं विष्णुर्विष्णोश्च हृदयं शिवः ।

यथा शिवमयो विष्णुरेवं विष्णुमयः शिवः ॥

यथाऽन्तरं न पश्यामि तथा मे स्वस्तिरायुषि ।

... .. ॥

इति श्रीस्कन्दोपनिषदादिषु प्रबोधितरीत्यनुसारम्, श्रीगौरीनायकस्य पार्वतीपतेः शिवस्य, ई-नायकस्य च लक्ष्मीपतेः विष्णोः रामस्य च ऐक्यबुद्धिरुदियाय इति, नन्वत एव एते शिवरामार्याः अन्वर्थनामधेय-भागधेयभाजनम् इति च अवश्यमङ्गीकर्तव्यम् । अपि च, केचित् खलु व्याख्यातवरेण्याः, स्वयं यस्य कस्यापि प्रबन्धस्य व्याख्यां विरचय्य, गुरोराख्यया प्रकटयन्ति ; गुरवे च समर्पयन्ति इति दृष्टचरम् ; श्रीरामानन्दसरस्वतीपादास्तु न तथा कृतवन्तः ; 'श्रीमद्गोविन्दवाणी-चरणकमलगो निवृत्तोऽहं यथाऽलिः ।' इतीदृशान्तिम-पादपर्यालोचनेन,

श्रीशङ्करं भाष्यकृतं प्रणम्य व्यासं हरिं सूत्रकृतं च वच्मि ।

श्रीभाष्यतीर्थं परहंसतुष्टौ वाग्जालबन्धच्छिदमभ्युपायम् ॥

विस्तृतग्रन्थवोच्चायामलमं यस्य मानसम् ।

व्याख्या तदर्थमारब्धा भाष्यरत्नप्रभाभिधा ॥

इत्याद्युपोद्घातपद्यविवेचनेन च श्रीरामानन्दसरस्वतीचरणानां गुरुवर्या एव श्रीगोविन्दसरस्वतीचरणा इति अकामेरपि अभ्युपेयमित्यभिप्रेतः । 'विवरणप्रमेयसंग्रह'-प्रबन्धपरिशोलनेनापि, रत्नप्रभाप्रबन्ध्यां श्रीराम-भक्तिधोरित्वम्, रत्नप्रभा व्याख्यातत्वं च अनन्तरवाङ्मये निरूपयिष्यामः । इति शिवम् ।

संस्कृतपत्रिकाविमर्शः

सुप्रभातम्—षष्ठवर्षे सौरश्रावणभाद्रयोः । प्रदत्तपरिचय-मिदं संस्कृतसाहित्यसमाजस्य मासिकं मुखपत्रम् । 'अद्वितीयमिदं संस्कृतमासिकपत्रम्' इति स्वयमेवोद्घोष्यतेऽनेन । तथापि 'सुप्रभात'-मिदं विगतेषु दिवसेषु विगतजीवनमिवासेत्, आसीदित्यस्य नायमर्थो-

यदिदानो नास्ति ; अस्त्येव कष्टमयमेवास्य जीवनम् । 'पत्रस्य यथा-
समयप्रकाशनाभावेन बहवो ग्राहका अस्य ग्राहकत्वं त्यक्तवन्तः,—
यन्त्रालय उपेक्षां करोति—सहायकस्य भृत्यस्य चाभावः' इत्यादिक-
मात्मविनिवेदनातो विज्ञायैव वयमस्याद्वितीयत्वं प्रतिपद्यापि स्वयं
सम्पादकमहत्तमेनैव कृतमद्वितीयत्वभङ्गमङ्गीकुर्महे इति विदितमास्तां
सौप्राभातिकानाम् ।

उद्यानपत्रिका—पुस्तकम् : सञ्चिके १, २ । इयमपि दत्त-
परिचया । अस्यामेकं पारितोषिकमुद्धोषितम् । 'सम्पादपञ्चमजार्ज-
धर्मतरणिर्विद्योततां भूतले' 'जोयात् पञ्चमजार्ज-लोकविजयी औचित्र
शब्दाव(?)धेः' अनयोरन्यतरां समस्यामादाय यावच्छक्ति श्लोका
विलिख्य मार्गशीर्षदर्शात् प्राक् प्रेषणीयाः । ययोः श्लोका उत्तम-
तया निर्धार्यन्ते तयोरेकस्य स्वर्णपदकम् अन्यस्य रजतपदकं च दास्यते ।
S. K. P. Moman Ram Shastri V. B. Asthana Pandita,
Shri Rama Vaikuntha, Puskar, Ajmir. अस्यां सम्पादकीये
चोक्तं—'नवौनानपेक्ष्य प्राचीनरौत्याऽधिगतविद्यानामयं विशेषः यदिमे
मुख्यविद्या भवन्ति न पुस्तकस्थविद्याः । तादृशा इदानीं क्रमेण
अपचीयमानसंख्या भवन्ति ।' विचारयन्तु अस्य वचनस्य समौचोचिता-
मसमौचोचितां वा साध्वसाधुविचारनिपुणाः प्रियपाठकाः ।

परिषत्सन्देशः

श्लोकप्रकाशः—प्रियवाचक-महाभागाः ! अहन्महनि आवं
आवं देवस्य वेवस्वतस्य संहारलीलायामत्यादरं को वा विवेकी
नेच्छति वधिरौभूतामात्मकर्णद्वयोम् । पुरुषायुषजोवित्त्वमिदानीं
शास्त्रकुक्षौ लीनमलौकतामिव व्यगाहत प्राणिनां वास्तवदशायाम् ।
क्रियद्दिनान्तर एव केचन तथाभूताः प्रख्यातकोर्त्तयो जनाः परलोक-

सुपागमन् ये सर्वथा जनप्रिया विद्वांसो दानवीरत्वादिगुणोपहिता-
श्वासन् । तत्र—

महाराज-मणौन्द्रचन्द्रनन्दी—प्राथम्येन निर्देशमर्हति ।
अयं हि महात्मा दानवीर इति ख्यातः शीलेन सर्वेषामेव जनानां
हृदयमावर्जयत् । को वा वङ्गीयस्तत्रभवतः सहृदयता-गोचरीभूत-
मात्मानं नाभ्युपैति । न जानीमो वयं दानशौण्डात्तत्रभवतः प्रत्या-
ख्यातानर्थिनः । यत् सत्यमव्यभिचारीव वचनमिदं वक्ष्यमाणं मानवेषु
केवलं तत्रभवत्येव प्रयुज्यमानमभिलषत्यभिरूपसम्प्रदायः—‘अर्थितस्तु
न महान् समोहते जीवनं किमु धनं धनायितुम् ।’ इति । द्वितीयश्च
तत्रभवान् विक्रमपुरान्तर्गत ‘टोलवासाइल’ निवासी—

म. म. कृष्णचरणतर्कालङ्कारः—स्मात्तत्प्रकाण्डोऽयं
स्मृतिशास्त्रेषु प्रगाढव्युत्पत्तिं लभमानो नव्यप्राचीनन्यायेष्वपि ज्ञान-
विशेषमुदकर्षयत् । जीविकाव्यपदेशेन प्राचीनप्रथामुलङ्घय भृति-
सूत्रेण विद्यायाः शिष्यसंक्रमकर्मणात्मानं नियोजयतोऽपि प्रावर्त्ततास्य
विशेषेणैव ब्राह्मणानामाचारपद्धतिरक्ष्येति को वा नाङ्गीकुर्यात् ।
अन्तर्धानेन चास्य केव स्याद् दशाविपर्ययासपरम्परा स्मृतिशास्त्रस्येति
व्याकुला वयमनुक्षणमनुदधः । तृतीयस्तत्रभवान् मद्रप्रान्तीयः—

एस्, भि, आप्यलाचार्यः—विद्वत्प्रकाण्डोऽयम् आङ्गला-
दिशास्त्रे कृतविपुलश्रमः ‘राजामुद्रि’स्य गभर्णमेण्ट् आर्टस् विद्यालये
अध्यापकपदे नियुक्त आसीत्, पश्चात् भारतगभर्णमेण्ट्सकाशाद् वृत्तिं
लब्ध्वा न्यायशास्त्राध्ययनार्थं जन्मभूमिं परित्यज्य सुदूर-वङ्गप्रान्तीय-कलि-
कातामहानगरीं वासमकल्पयत् । अप्रमेयाद् दौर्भागधेयादधोतिकामो-
ऽयं न केवलं स्त्राभिलषितादध्ययनाद् नवा केवलमनुवेलप्रियात् स्वदे-
शात् परं जीवनादेव चिराय व्यच्छिद्यतेति खिद्यते नश्यते । अनया
चाहृतया वासनया प्रेत्यापि शान्तिमनाग्नवतस्तत्रभवतामात्मनश्चिर-

शान्तिं कामयमाना वयं तदीयपरिजनेभ्यः समदुःखतामुपक्षिपामः ।
चतुर्थः—

सुरेन्द्रनाथरायः — धीरधुरोणोऽयं पराधीनताविधूनितेऽस्मिन्
भारतवर्षे स्वाधीनया जीविकया निकायस्योऽपि प्रभूतं धनमुपार्जयत् ।
स्वप्रतिष्ठं भारतीयव्यवस्थापरिषदि पदं कृत्वा देशस्य दशकस्य चोप-
कारमकरोत् । पञ्चमः—

पञ्चाननदास-मुखोपाध्यायः — कलिकातायां प्रेसिडेन्सि-
नामधेय-महाविद्यालयाध्यापकोऽयम् अध्यापनायामन्वर्थमकरोत्नाम-
धेयमिति तच्छात्रा एव सर्वदा प्रस्तुवन्ति । षष्ठः—

चारुचन्द्रसिंहः — विवादपत्रे गर्भर्णमेष्टपक्षतः समुपक्षिप्तो-
ऽयं व्यवहाराजीवो जीववदेतत्स्थूलशरीरे प्रभूतानि धनानि प्रभूतं
यशः प्रभूतञ्च मानसन्दोहमविन्ददिति के वा परनिन्दोपजीविनोऽपि
नोपजीवेयुः ।

तैस्तैर्धीरधुरन्धरैर्विधुरीकृता वङ्गराजधानी निधानक्षयदीना
नास्मान् यथापूर्वं धिनोतीति नातिरिच्यते वचः । सर्व एवैते महात्मानः
परिषत्सभ्या आसन्निति सविशेष-शोकक्षुब्धा वयं तत्परिजनेभ्यः
शोकविकलेभ्यो विभ्यद्भ्यश्च संसारमार्गादौश्वराशीर्वादमभिनिर्ह्वराम
इति ।

आङ्गलप्रतिष्ठाने संस्कृतनिष्ठा—महदिदं महीय-
मानायाः सुरभारत्याः प्राभातिकमिव कोकिलकलकूजितमाशास्थानं,
यदद्यतन-कालकलायामाङ्गलादिभारतीरसिकेष्वपि तस्याः प्रति-
भात्वाद्भूमा । अत्रियेभ्योऽपि साधुसंस्थास्वाद्यमानमिव बानर-
नृत्यमत्यादरोयमस्तु वा सोपहासमस्तु वाप्रस्तुतनिन्दाभिनन्दितं,
तद्यापि यथा तथा वा कृतसंसर्गाः प्राणिवर्गा गैर्वाणगिरा काले नून-
मस्या गुणवत्या भविष्यन्तीति नास्माभिरल्पमप्यन्नायितव्यम् ।

इतः पूर्वं कलिकाता-विश्वविद्यालयाध्यापकानां आर्ट्स-फ्याकाल्टि क्लब (Arts Faculty Club, Calcutta university) नामधेये प्रतिष्ठाने वार्षिकीवसुपलब्ध्याभूत् संस्कृतरूपकाणामभिनयः । परिषदाव्यसमितिरेव तच्च सादरमाह्वता “मध्यमव्यायोग-मत्तविलास-भगवदङ्गकीय” रूपकाणामभिनयेन समन्वतोषयद्दोषैकदृशमपि मानसमिति ।

“स्कटिशचार्च”महाविद्यालये चाब्दिकं “संस्कृत-संस”अहोत्सवमुपलब्ध “संस्कृतसाहित्यपरिषच्छात्रसमित्या” सबहुमानमभ्यर्थितया कृतः “कर्णभार”व्यायोगाभिनयः प्रभिन्नप्रतिभानामाङ्गलभाषाध्यायिनामपि च्छात्राणां मानसमतोषयत् । आसौच तत्र समागतानां चित्तरञ्जकः प्रभूतानां विषयाणां समभिहारः कृतस्तत्समायोक्तृभिरिति शम् ।

रसमञ्जरी

[निबन्धकः—श्रीदक्षिणारञ्जन-शास्त्री एम्. ए]

काचप्रतिभा—अथैकदा शिरोमणिर्माधवमाह—माधव, प्रत्नत्त्वे ते कीदृशी कुशलतेति ज्ञातुं समुत्सुकोऽहं पृच्छामि कालिदासः कदा प्रादुरभूदिति । प्रत्युत्पन्नमतिना माधवेनोक्तं ;—प्रत्नतत्त्वशास्त्रे अन्तरङ्गबहिरङ्गप्रमाणयोरन्तरङ्गप्रमाणमेव बलीयः । अतो मयान्तरङ्गप्रमाणमाश्रित्योच्यते कालिदासः समुद्रगुप्ताख्यनरपतेः समय एव प्रादुरभूत् । अन्यथा कथमनेन—“आ समुद्रक्षितीशानां” “गोप्ते गुप्ततमेन्द्रियाः” इत्यादौ ‘समुद्र’शब्दस्य ‘गुप्त’शब्दस्य च प्रयोगः कृतः ? अनयोर्मेलनेन च ‘समुद्रगुप्त’ इत्येव भवति ।

* * * * *

शिरोमणिः पुनरप्याह—माधव, उच्यतामिदानीं कालिदासो जन्मना कतमं देशं समलङ्कृतवानिति । प्रव्रतत्त्वविशारदो माधवो विहङ्गसाह ;—अत्रापि अन्तरङ्गप्रमाणबलमाश्रित्य मयोच्यते ;—वङ्गान्तर्गत-तालीवनाख्य-पत्तनमेवास्य जन्मना समलङ्कृतमिति । कथमन्यथानेन प्रयुक्तं 'तमालतालीवनराजिनौला' इत्यादिकम् ?

* * * * *

शिरोमणिः प्राह—माधव, 'मोक्षमूलर' प्रमुखाणां कथं वेदप्रकाशे वेदव्याख्याने वाधिकारः सङ्गच्छते स्नेच्छानाम् ? माधवेनोक्तं—यतस्ते मोक्षमूलरादयो जर्मणीयाः । जर्मन् इति शब्दस्तु शर्मन्-शब्दादेवोत्पन्नस्तस्मादभिन्नश्चातो ब्राह्मणास्ते, यतः शर्मन्त्रिति ब्राह्मणानामेवोपनाम । वेदप्रकाशविधौ वेदव्याख्याने च ब्राह्मणानामेवाधिकारः । अन्यच्च ते ख्रीष्टोपासकाः कृष्णोपासका एव । अतो नास्ति दोषलेशोऽप्यत्र । जापानानां तु न वेदे अधिकारो यतस्ते यवनाः । न वा 'अग्रासीरिया' निवासिनां यतस्ते असुराः ।

* * * * *

श्वशुरालयं प्रति गच्छन् माधवः पित्रा समादिष्टः ;—'पुत्र, श्वशुरालयं गत्वा श्वशुरादिभिः सह सद्दालापादिकं विधीयता'मिति । माधवोऽपि तथेति गृहीतान्नः श्वशुरालयं संप्राप्य पितुरादेशं शिरसि निधाय श्वशुरमाह—'श्वशुर, किं विवाहितो भवान्' इति । श्वशुरस्तु जामातुरालापेन विस्मयपयोधिजले दुःखपारावारं च निममज्ज ।

संस्कृतसाहित्यपरिषत्

इयं संस्कृत-साहित्य-परिषत् प्रतिभा रवेः
भावालोकेर्मनःपद्मं प्रकाशयतु धीमताम् ॥

January	}	१८५, शकोष्ठे पोषे	}	Vol. XII.
1930.		१२३-वर्षस्य ६म-संख्या		No 9.

जनन्यष्टकम्

[निबन्धकः—श्रीसोतानाथकतिरत्नः]

मातस्त्वं परमेश्वरोव महिमा ते केन विज्ञायते
त्वं दुःखक्षयकारिणो मम सदा स्वर्गापवर्गप्रदा ।
त्वच्चक्षुः शिशुकालतस्त्वमधमस्यानन्दनं चेतसः
सञ्जाहो नतया तवेदमधमो नाज्ञासिधं किञ्चन ॥ १
आजन्मेवमसह्यदुःखनिचयं सासह्यमाना सती
रक्षत्वा बहुरोगतः कृतवती त्वं देवि । मां मानुषम् ।
तस्मादद्य शुभाशुभस्य विषयं जानन् स्वकार्ये क्षमो
मातस्ते विषयं विचिन्त्य विमनाः क्रन्दामि हा मन्दधीः ॥ २

जनुदे ! जठरे परिगृह्य जनुं

क्रमशोऽवयवान् कुशलानगमम् ।

अशनीयरसै रसनादिरसौ
 तव मेऽवयवः परिपुष्टिमितः ॥ ३
 तव पालनतस्तव पोषणत-
 स्तव धारणतस्तव ताडनतः ।
 तव शासनतस्तव भाषणतो
 जननीह सुतस्तव वृद्धिमितः ॥ ४
 जगदौश-सकाश इमं हि सुतं
 कुशलं सकलं कतिशोऽचतथाः ।
 जननौमिव नो जगतोह जनं
 परिलोकयते सुत एष हितम् ॥ ५
 अजयेऽप्यजयं विजये विजयं
 असुखेऽप्यसुखं सुसुखे स्वसुखम् ।
 अशुभेऽप्यशुभं शुशुभे स्वशुभं
 स्वसुतस्य कृते सततं लभसे ॥ ६
 बहुकालपरं मम दर्शनतो
 बहुकालपरं घनदर्शनतः ।
 सुखदे ! शुभदे ! शमदे ! बहु मां
 सद्येषेव हि पश्यसि तोक्वधूः ॥ ७
 अकृतज्ञसुतेन हि शैशवतो
 नहि मोहवशाद्महिमा महिते ।
 तव बुध्यत एव मया क्षमतां
 महतीं भवतीं प्रणमामि मुदा ॥ ८

तन्त्रालोचनम् *

[निबन्धकः—श्रीचिन्ताहरणकाव्यतीर्थः एम्. ए.]

सम्यगालोचनाभावात् शास्त्रान्तराणीव तन्त्रशास्त्रमपौदानी-
न्तने काले दुर्बोधतां भजत् क्रमेण विलोपमिव समासीददुपलक्ष्यते ।
तन्त्रतत्त्वञ्च सम्यक्त्तयाऽनवबुध्य शास्त्रस्यास्य धर्मोत्कर्षापाद-
नाशक्तत्वादिदोषप्रचुरत्वमनलममुद्घोषयन्ति केचन सुतरामालोचित-
विविधतत्त्वाः प्रज्ञावन्तोऽपौति विशेषणानादरोपहतमिदं शास्त्र-
मधुना पण्डितसमाजेषु । यत् सत्त्वं गुरुपदेशमन्तरा शास्त्र-
स्यास्य रहस्यं न किमप्यधिगन्तुं शक्यम्,—न वा कथमपि समधिगत-
रहस्या अपि सुमनसः 'गोपयेन्मातृजारवत्' 'गोप्या कुलवधूरिव'
इत्यादिशास्त्रनिदेशमुररीकुर्वन्तः अधिकारिणं शिष्यमन्तरेण यत्र तत्र
रहस्यं प्रकाशयितुं कामयन्ते । न च विना साधनं केवलं शास्त्रालो-
चनेनैव तन्त्ररहस्यं केऽपि प्रभवेशुरवबोद्धम् ।

तथापि यथाशक्ति आधेयमाने प्रयत्ने शास्त्रालोचनमात्रेणाऽपि
शास्त्ररहस्यं स्फुटीभवतु मा वा, शास्त्रविषयम् अत्रादिकं क्रमशः परि-
हीयेत, अत्राविशेषात्र समुदियात् । समुत्पन्ने च अत्राविशेषे समा-
लोचयतामेव केषाञ्चिदनुष्ठानविषयिण्यपि बुद्धिरुत्पद्येत इति शास्त्र-
स्यास्य आलोचनानौचित्यं न कयापि युक्त्या प्रतिपादयितुं शक्यम् ।

तत्र च प्रवर्तमाने आलोचने प्रथमत एव किं नाम तन्त्रमिति
प्रश्नः पदं करोति जिज्ञासूनां हृदयेषु । तत्र—

‘आगतं शिववक्त्रेभ्यो गतञ्च गिरिजामुखे ।

मतञ्च वासुदेवस्य तस्मादागम उच्यते ।’

इत्येवं निर्दिष्टस्यागमशास्त्रस्य भेदविशेषे एव तन्त्रशब्दस्य रुढत्वेऽपि
तन्त्रागमयोर्न कोऽपि क्रियते विभेदो भाषायाम् । वस्तुतस्तु आगमार्थं

एव तन्त्रशब्दस्य बहुलप्रयोगः समुपलभ्यते प्राक्कनेऽपि काले, आगम-
शब्दश्चाधुना प्रायेण विरलप्रचार एव ।

तन्त्रशब्दस्य बहवः कल्पान्ते व्युत्पत्तयः । 'तनु विस्तारं' इत्यस्मात्
'तन्नि अवबोधने' इति वा धातोरस्य शब्दस्य निष्पत्तिं कल्पयन्ति
सुधियः । परं मूलमन्त्र-बीजमन्त्र-मुद्रा-न्यासादय एव प्राधान्येन
तन्त्रानुष्ठानस्य वैशिष्ट्यमापादयन्तीति तद्विधानपरा ग्रन्था एव
तान्त्रिका इति सामान्येन व्यपदेशो भवितुमर्हति ।

तन्त्रस्य प्राचीनत्वम्—केचन केचन साकल्येनेव तन्त्र-
शास्त्रस्यार्वाचीनत्वं प्रतिपादयितुमनसः, केचन चास्य अंशविशेषस्यैव
तथात्वं प्रतिपादयितुं प्रयत्नपरम्परामातिष्ठन्ति । परं तन्त्राक्तानु-
ष्ठानसदृशम् अनुष्ठानजातं प्रायेण सर्वत्रैव देशेषु प्राचीनजनसमाजेषु
प्रचरदासीदिति नायं नवीनः सन्देशः प्राचीनेतिवृत्तमालोचयतां
सुधियाम् । मारणवशोकरणादीनि कर्माणि देशान्तरेष्विव भारते
अपि सुप्राचीनाद् एव कालात् यत् प्रचरन्ति तत् वैदिकग्रन्थेभ्यः अने-
केभ्यः सुस्पष्टमेव प्रतिभाति । भास्कराचार्यप्रभृतयस्तान्त्रिकाचार्य-
चूडामणयस्तन्त्राणां न केवलं वेदाविरुद्धत्वं किन्तु वैदिकत्वमपि संस्था-
पयितुमौशते स्म । तथा चोक्तं सेतुबन्धे—'वेदे च पूर्वकाण्डस्य शेषभूत-
तया आश्वलायनादिकल्पसूत्राणां मन्त्रादिस्मृतौनाञ्च प्रवृत्तिवत्
उपनिषत्काण्डशिषत्वेन परशुरामकल्पसूत्राणां यामलादितन्त्राणाञ्च
प्रवृत्तिरिति । तन्त्रोपनिषद्ग्रन्थाश्च तन्त्राणां वैदिकत्वमेव प्रकटय-
न्तीति तेषां सम्मतम् । तथा च सर्वाण्येव तान्त्रिकानुष्ठानानि
वेदानुकूलान्येव इति समामनन्ति ते सुधियः । तान्त्रिकमन्त्रादयो-
ऽपि वेदादेव समुद्भूयन्ते । अथर्ववेदाङ्गत्वेन तन्त्रशास्त्रस्य निर्देशश्च
बहुमेवोपलभ्यते । नेपालराजकोयग्रन्थागारस्थितस्य कालीकुलाण्व-
तन्त्रग्रन्थस्यादावेव 'अथात आथर्वणगाढायां श्रीदेव्यवच' इति पंक्तिः,
रुद्रयामले सप्तदशपटले महादेव्या अथर्ववेदशास्त्रिनोति विशेषणं,

दामोदरकृतं-यन्त्रचिन्तामणिग्रन्थस्य “आथर्वणस्य वेदस्य सारात् सार-
तरं परम्” इति प्रशस्तिख्यापनं, कुलार्णवे च द्वितीयपटले—

“तस्माद् वेदात्मकं शास्त्रं विद्धि कौलात्मकं प्रिये ।

मथित्वा ज्ञानदण्डेन वेदागममङ्गार्णवम् ।

सारज्ञेन मया देवि कुलधर्मः समुद्धृतः ॥”

“देवताभ्यः पितृभ्यश्च मधु वाता ऋतायते ।

स्वादिष्टयामदिष्टया क्षीरं सर्पिर्मधूदकम् ॥

हिरण्यपावाः स्वादिष्ट्य अबध्नन् पुरुषं पशुम् ।

दीक्षासुपेयादित्याद्याः प्रमाणं श्रुतयः प्रिये ॥”

इत्याद्युक्तयश्च तन्त्राणां वैदिकत्वमेव सूचयन्ति ।

यत् सत्यं तन्त्रविदूषके तन्त्राणां वैदिकत्वं नैवाङ्गीकृतं वेदविरुद्धत्वञ्च
तान्त्रिकाचाराणां अनेकशः समुद्घोषितम् । परं नैतावता वेदेषूपल-
ब्धानां तान्त्रिकाचाराणां केषाञ्चन न कयापि दिशाऽनङ्गीकरणं सम्भ-
वेत् । यद्यपि तन्त्रोक्तं मकारपञ्चकं न तथैव नामतो निर्दिष्टं वेदेषु,
तथापि मय्यमैथुनादीनामुपयोगो वैदिकाचारैश्चपि तान्त्रिकानुष्ठानेष्विव
भूयसा परिदृश्यते इति नाविदितं कस्यापि । ‘न काञ्चन परिहरेत्
तद् व्रतम् । एतद् वामदेव्यं मिथुने प्रोतम्’ इति वामदेव्योपासनाङ्ग-
भूतो योषिदुपभोगो नैषधचरितकारेण श्रीहर्षेणाप्यलिखितः ।
सौत्रामण्यादिषु च यागेषु सुराया उपयोगस्तथैव सुविदितः । मांस-
मपि बाहुल्येनैव पशुयज्ञेषु सुतरामुपायुज्यते । शूलगवे च गोमांसोप-
योगस्यापि विधिरुपलब्धते । अभिचारादीनि च कर्माणि न नाम
वेदेषु न निर्दिष्टानि । यत्सत्यमेतेषां कर्मणां पापजनकत्वमपि निरू-
पितम् । परमेतान्यपि यत् कैश्चिदालम्बितान्येव न तत्र संशयो लेशता-
ऽपि वरोवर्त्ति । तैत्तिरीयब्राह्मणे च सांयज्ञस्येष्ट्या यन्नामोपलभ्यते
विवरणं तेनास्याः तान्त्रिकवर्गोकरणाच्च भेदः प्रतीयते मनागपि ।
एवञ्चात्र सायणभाष्यात् अंशविशेषः समुद्घ्रियते ।

“मनसा परस्परमेकमत्येन सम्यक् स्लोकारः संग्रहणम् । तद् यस्यामिष्ट्यामस्ति सा सांग्रहणो ॥.....ज्ञातिमनसः स्वाधीनत्वेन ग्रहणं मनोग्रहणं, तदेव सम्यग्ग्रहणम् इत्युच्यते । ततः सांग्रहण्येष्ट्या सजातानां मनः स्वाधीनं करोति ।.....स्वकुलैः स्वजातिषु मध्ये स्वधामे च ये महान्तः पुरुषाः प्रौढाः ये च क्षुल्लका बाला याश्च पत्नी-भगिनीमात्रादयः स्त्रियः एतावन्त एवापेक्षिताः सजातास्ताननयेष्ट्या स्वाधीनान् करोति । ते च जनाः स्वाधीना एव सन्त एनं सेवन्ते ।”

विस्तरभिया अथर्ववेदोक्तानामेतादृशानां कर्मणां विशिष्य विवरणं नात्रोपादीयते । केवलं पिष्टपेषणन्यायेनैतदेवोक्तिस्थिते सुविदितमेव वस्तु यत् एतान्येव कर्माणि बाहुल्येन तत्र प्रतिपादितानीति । बौद्धानां जैनानाञ्च शास्त्रग्रन्थेषु खण्डनमुखेन निन्दापरत्वेन च तन्मोक्षाचाराणा-मुल्लेखः कृतः ।

एवञ्चैतावता एतद् वक्तुं पार्थ्यते यत् तन्त्रानुष्ठानानि नार्वाचीनानि, न वा सङ्कोर्णस्थानमात्रेष्वेव प्रचरद्ग्राणि । एवंविधान्येवानुष्ठानानि बहोः कालात् प्रागेव बहुष्वेव देशेषु प्रचरन्ति दरोद्दिश्यन्ते,—न चेदानीन्तनेऽपि काले तन्त्रानुष्ठानं भारतस्य प्रदेशविशेषेष्वेव निबद्धम् । यत् सत्त्वं भारतस्य सर्वत्र सर्वेष्वेव ब्राह्मण्यधर्मानुष्ठानेषु तान्त्रिकत्वसुत्-पश्यामो वयम् । उपनयनादिषु वैदिकाचारिष्वपि गौर्यादिषोडश-माहकापूजनादिरूपन्तान्त्रिकानुष्ठानमन्तर्भवति वङ्गेषु, देवतापूजना-दिकन्तु सर्वे तान्त्रिकेणैवानुष्ठानेन निर्वाह्यते सर्वत्र । न च विना मूलमन्त्रं विना न्यासादिकञ्च अर्चनादिकं दृष्टचरम् । मूलमन्त्रा-दिकञ्च यत्तान्त्रिकमेव वस्तु न तत्र विलसति विप्रतिपत्तिः कापि ।

न चैतावता मदीयप्रयत्नेन कस्यापि चेतस्येवंरूपा धारणा पदं करोतु, यत् वयं तन्त्रग्रन्थानामपि तन्त्रानुष्ठानानामिव सुप्राचीनत्वं प्रतिष्ठापयितुकामा इति । यत् सत्त्वं केचन तन्त्रग्रन्थाः सुतरामिव प्राचीनाः । तथा च महामहोपाध्यायैः श्रीमद्भिर्हरप्रसादशास्त्रिभि-

नेपालराजकीयग्रन्थागारे गुप्तवंशराजसमकालीनाक्षरनिबद्धाः प्रत्यक्षी-
कृता वर्णिताश्च केचन तन्त्रग्रन्थाः । केचन केचन बौद्धतन्त्रग्रन्थाश्च
यत् अतितरामेव प्राचीनास्त त चेनिकपरिव्राजकभ्रमणविवरणग्रन्थेभ्यः
भोटचेनिकानुवादग्रन्थेभ्यश्च स्पष्टमेव प्रतीयते । परं केऽपि ग्रन्थाः
सुव्यक्तमेवार्वाकृतनत्वलिङ्गं दधतो विराजन्ते । दक्षिणात्य-शैवाना-
मुत्तरकारणागमे तिरुञ्जानसम्बन्धस्योक्तेः, वैष्णवानां वैखानसागमे
द्रविडवेदपाठविधानम्, ईश्वरसंहितायां बृहद्ब्रह्मसंहितायाश्च
आचार्यश्रोत्रामानुजपादानां नामनिर्देशः सुतरामेव तत्तद्ग्रन्थाना-
मर्वाकृतनत्वमाविष्कर्वन्ति (१) । योगिनोतन्त्रे कोचवंशादिपुरुषस्य
विष्णुसिंहस्य, विश्वसारतन्त्रे श्रोत्रेतन्यपार्श्वस्य नित्यानन्दस्य च वृत्तान्त
स्तथा मेरुतन्त्रे इलण्डोयानामुल्लेखोऽपि तदेवैतेषाम् अर्वाकृतनत्वमिति
संबन्धा दृढयतीव (२) । केवलम् अर्वाकृतनपुरुषाद्युल्लेखवता केनचि-
दंशमात्रेणैव सकलस्यापि ग्रन्थस्य अर्वाचौनत्वप्रतिपादनप्रयासस्या-
युक्तिकत्वेऽपि अर्वाकृतनेऽपि काले केचनांशा योजिता एवेति निर्वि-
वादम् ।

तन्त्रप्रामाण्यम्—न चैतदाधुनिकानां मतमिति कृत्योपेक्ष-
णीयम् । तन्त्राप्रामाण्यं प्रतिपादयतां प्राचीनानामपि एवमेव
सिद्धान्तः । तन्त्रप्रामाण्यविचारस्य नायमवसरः । केवलमेतदेव
वाच्यं यत् तन्त्रस्य वैदिकत्वे प्रामाण्ये च प्रतिपिपादिषुतायामपि
केषाञ्चन तन्त्राचार्याणां सुप्राचीनादेव कालात् तन्त्राप्रामाण्यं प्रथयन्तः
तन्त्रदुष्टत्वञ्चोद्घोषयन्त आसन् बहव एव जनाः । पुराण-धर्मशास्त्रादि

(१) एष विषये गोपीनाथरावौ कृत *Elements of Hindu Iconography*
नाम ग्रन्थो द्रष्टव्यः ।

(२) विषयेऽत्र सन्ध्यानाथदत्तकृत-महानिर्वाणतन्त्रे तन्त्राङ्गलानुवादग्रन्थभूमिका-
लोचनीया ।

ग्रन्थेष्वपि सूचनमेतस्य वरोवर्त्ति । तन्त्रविदूषकैश्च तेषु तेषु ग्रन्थेषु
तन्त्राप्रामाण्यं सुव्यक्तमेव प्रतिपादितमित्यनुमीयते ।

“कापालं पाञ्चरात्रं च याः लं वाममार्हतम् ।

एवंविधानि चान्यानि मोहनार्थानि तानि तु

कापालिकाः पाशपताः शैवाश्च सह कारुण्यैः ।

दृष्टाद्येदं रविमोक्षेत् स्पृष्टाद्येत् स्नानमाचरेत् ॥

पाषण्डिनो विकर्मस्थान् धर्माचार्यांस्तथैव च ।

पाञ्चरात्रान् पाशपतान् वाञ्छात्रेणापि नाचरेत् ॥”

इत्यादीनि परःशतानि वचनान्युपस्थापयितुं शक्येरन् । केषुचित्तन्त्र-
ग्रन्थेष्वपि साधारण्येन तन्त्रनिन्दा प्रकटीकृता । तथा च भैरव-
डामरै—

‘दृष्टानां मोहनार्थाय सुशमं तन्त्रमोरितम् ।’ इति ।

विभिन्नप्रस्थानोयग्रन्थेषु च तदितरप्रस्थानानन्दा प्रचुरतयैवोप-
लभ्यते । तथा पशुमतसमयसतावलम्बिभिः पाञ्चरात्रैश्च कौलमतस्य
कौलादिभिश्च पशुमतादीनां भूयसो एवानुष्ठिता निन्दा । तत्र च
निन्दायां तत्तन्मतस्यावैदिकत्वं पोरुषेयत्वमर्वाकृतनल्वं च प्रतिपाद्यते ।

उक्तञ्च वेदोत्तमेन पाञ्चरात्रप्रामाण्ये पाशपतमतासारतां प्रति-
पिपादयिषुणा—‘केनचिदर्वाकृतनेन चेन्ननेन महेश्वरसमाननाम्ना
त्रयीमार्गबहिष्कृतेयं प्रक्रिया विरचिता । तन्नामसामान्येन केचिद्
भ्रान्त्या महेश्वरोपदिष्टमार्गमवलम्बितवन्तः’ इति ।

पाञ्चरात्रमतमपि एवंन्यायेनैव दूषितम् इति

“वासुदेवाभिधानेन केनचिद् विप्रलिप्सुना ।

प्रणीतं प्रस्तुतं तन्त्रमिति निश्चिनुमो वयम् ॥”

यामुनाचार्योद्धृतवचनात् तथा—

अथाश्वः सात्वतो नाम विष्णुभक्तः प्रतापवान् ।

महात्मा दाननिरतो धनुर्वेदविदां वरः ॥

स नीरदस्य वचनाद् वासुदेवार्चने रतः ।
शास्त्रं प्रवर्त्तयामास कुण्डगोलादिभिः श्रितम् ॥
तस्य नान्ना तु विख्यातं सात्वतं नाम शोभनम् ।
प्रवर्त्तते महाशास्त्रं कुण्डगोलादीनां हितम् ॥

इति कूर्मपुराणवचनाच्च प्रतीयते ।

नैते दोषाः साकल्येन खण्डयितुं शक्याः । तथा च एवं तन्त्र-
विषये दोषश्रुतिनिन्दावादादिके दत्तदृष्टिकैः तन्त्राचार्यैः तन्त्राणां
सदसदभेदेन वैदिकावैदिकभेदेन च द्वैविध्यमुररीकृतम् । तथा विषय-
मिममधिकृत्य सेतुबन्धे भास्कराचार्येण यदुक्तं वाचकानां सुखबोधाय
तदेवोद्धृत्य प्रबन्धोपसंहारः क्रियते ।

“पाञ्चरात्रं भागवतं तथा वैखानसाभिधम् ।

वेदभ्रष्टान् समुद्दिश्य कमलापतिरुक्तवान् ॥

इत्यादिना कतिपयानामिव परिगणनमुपपद्यते । तेन—

श्रुतिभ्रष्टः श्रुतिप्रोक्तप्रायश्चित्ते भयं गतः ।

क्रमेण श्रुतिसिद्धार्थं मनुष्यस्तन्त्रमाश्रयेत् ॥

इत्यत्र तन्त्रसामान्यपदं तादृशविशेषपरम् । ‘पत्युरसामञ्जस्यात्’
इत्यधिकरणमपि तादृशतन्त्रपरम् एव ।”

“यत्तु कपालं भैरवं चैवे”ति कीर्मे गणितं तन्त्रं तत् देव्या विमुख-
जनव्यामोहाय उक्तत्वात् अवैदिकाधिकारिकम् इति तत्रैव
प्रतिपादनात् नोत्तमतन्त्रेषु तस्यावसरः ।

यत्तु कौलधर्मनिन्दादिकं तन्त्रान्तरे स्मर्यते, तन्न हि निन्दा-
न्यायेन तत्तन्त्रस्तुतिमात्रपरम् । कथमन्यथा—

पशुशास्त्राणि सर्वाणि मयेव कथितानि हि ।

मूर्त्यन्तरं तु सम्प्राप्य मोहनाय दुरात्मनाम् ॥

महापापवशाद्गुणां तेषु वाञ्छाऽभिजायते ।

तेषां हि सदगतिर्नास्ति कल्पकोटिशतैरपि ॥

इत्यादीनि कौलप्रकरणस्थानि परःशतानि शिववचनानि सङ्गच्छेरन् ।
वस्तुतस्तु कौलोपास्तेष्वरमभूमिकारूपतया तदधिकारि-दौर्लभ्याद्
अधिकारमज्ञात्वा तत्र प्रवर्तने च तद्विरुद्धाचारावश्यम्भावात् तेषां
निन्दा, अधिकारसङ्गावेऽपि वाऽतिरहस्ये प्रवृत्तिर्माभूदित्येतदर्थमपि
निन्दावाक्यमित्युपपद्यते ।”

तन्मन्त्रविषये वक्तव्यबहुत्वेऽपि किञ्चिदेवात्रोक्तम् । विस्तारस्तु प्रकाश-
माने एतद्विषयके मदीयाङ्गलनिबन्धेऽनुसन्धेय इति शम् ।

अमाभिसारः

[निबन्धकः—श्रीयामिनोकान्तसाहित्याचार्यः]

व्रसति विषमशरभाजः

कुञ्ज-भवनमधि सौदति निरवधि

सखि ! नवनागर-राजः ॥

घोर कुहनिशि वल्गति दिशि दिशि

तामसततिरतिपीना

वञ्चित-गृहपति चल सखि ! सम्प्रति

नोलवसन-युग-लीना ॥

नोल-नभसि नव- शरद-विधुरिव

तमसि सुतनु ! तनुरेषा

भवतु बहुल-घन- मृगमद-लेपन-

निविड-तिमिरपरिशेषा ॥

गंजमणिहारं नय परिहारं
 . तमसि वितत-सितभासं
 नीलनलिनमय- दाम समुपनय
 तत्पदमनु सखि ! वासम् ॥

भवदवलम्बित- गमनविलम्बित-
 मनुचितमतिचिरमव्र
 कलय कृते तव ताम्यति माधव-
 तनुरनुसर सति ! तत्र ॥

कोकिल-कलकल- मनसिजमङ्गल-
 विश्वविजयजयगीतिं
 यदि सखि ! कलर्याति गणयति यदुपति-
 रशनिपतनभवभीतिम् ॥

निशमय खरतद्- विषम-कुसुमशर-
 शीर्णकलेवर एष
 लघु लघु विलपति मुहुरपि मुह्यति
 विलुठति जीवितशेषः ॥

मेरुमहीधर- पौनपयोधर-
 गौरवमन्यरयानं
 रङ्गिणि ! विरमय सङ्गिनमुपनय
 मधुरमधररसपानम् ॥

कलिकातानिवासतत्त्वम् .

[निबन्धकः—श्रीपुलिनविहारो दासगुप्तः वि. एल्]

श्रीमत्कुमुदिनोनायकभूषणस्त्रैलोक्याधिदेवः पिनाकधृक् श्रीम-
च्छङ्करोऽवतु किंलिषादस्मान्, साधयन्तु च शान्तिं विघ्नान् दूरीकृत्य
हेरम्बचरणाम्बुजरेणवः । अथादौ भारतीयवनाधिकारशेषे वङ्ग-
राजनिकेतनं मुर्शिदाबादाख्यनगरं सुप्रतिष्ठितमासीत् । प्रागेव
युरोपागता वणिजः पञ्चदेशवासिनः पञ्चजातितः पञ्चधा विभक्ता “इष्ट-
इण्डियाकोम्पानि”संज्ञका वाणिज्यार्थमत्रागत्य विभिन्नप्रदेशेष्वपाणा-
गाराणि निर्माय यथासुखं वाणिज्यादिकं कृत्वा तत्र तत्र न्युषुः ।
तेषां त्रयोऽपि वाणिज्येषु समुन्नतिं ख्यातिं समृद्धिञ्च लेभिरे । इंग्लण्ड-
देशीयाः फरासोदेशीयाः पर्तुगोजास्येते त्रय आसन् । तेषां प्रथमपक्षः
सौभाग्यस्फुरितोन्नतिरधिगतकमलाकूपो हावेवापरावुल्लङ्घ्य विपुलां
प्रसिद्धिमवाप । ततस्ते इङ्गराजवणिजः कलिकाताद्यमधिष्ठानत्रयं
स्वल्पशुल्केनापि क्रीत्वा कलिकातेत्यभिधानं प्रदाय तत्र स्वकीय-
वाणिज्यनिकेतनानि संस्थापयामासुः । तदेतत्कलिकातामधिकृत्यास्ते
किञ्चित् पुरावृत्तमत्र यद्वर्णनीयम् । अथाभूद् यवनभूपालवंशधरेषु
भारतं सुशासत्सु तेषामेवाधिकारस्य शेषभागे सुतानटि-गोविन्दपुर-
कलिकातेति-ग्रामत्रयसमवायेन कलिकातानगर्थाः प्रतिष्ठा । कालो-
घट्टस्य नामतः तदपभ्रंशेन च कलिकाताया नामसम्भव इत्येव
कैश्चिदनुमीयते । एतत्त्रयाणां जनपदानामेकैकं प्रागेव कतिपय-
सामान्योत्तराजिपरिवृतमारण्यविटपिवेष्टितं खापदकुलसङ्कुल-
मभ्यपल्लादिपरिपूर्णञ्चासीत् ख्रिष्टीय-सप्तदश-शताब्द्या उत्तरभागे
इंग्लण्डदेशीया ‘इष्टइण्डियाकोम्पानि’संज्ञकाः सार्धवाहा दिक्षीश्वरा-
नुगृह्योतानामपरिषामपि सामन्तयवनभूपानामशेषादत्याहितादात्मनां

परित्राणायं वङ्गप्रदेशस्य कानिचित् स्वाधिकारगतानि स्थानानि
 सुरक्षितानि. सम्पादयितुं सर्वदेव मन्त्रयामासुः । अस्मिन्नेवावसरे
 'हुगलो'नगरस्थितैरिङ्गराजवणिग्भिः सह वङ्गीय यवनशासनकर्तृणां
 भीषणः कलहः समजायत । अत्र सङ्घर्षे इङ्गराजवणिक्तु लब्धजये-
 ष्वपि 'हुगलो'पत्तनमतः परं निरापदं नाभिमन्यमानास्तेषां दलपते-
 'जंवचारणक'स्योपदेशात्तस्यैव प्रभुत्वाधीना वणिजस्ते अधुनातनकालो-
 घट्टपत्तनस्य उदीच्यां 'सूतानटि'ग्रामे स्त्रोपनिवासादिकं स्थापयामासुः ।
 अचिरात् नानाविपर्ययात्तदेवोपनिवेशस्थानं परित्यज्य महामति-
 'जंवचारणकः' गङ्गासागरसङ्गममभितः 'हजलो'नान्नि कस्मिंश्चिद्विपैक-
 देशे पुनरुपनिवेशं निरमात् । अतः परं वङ्गाधिपेन सह तेषां सन्धिकेकः
 समजनि । तेन भूयोऽपि ते 'सूतानटि'पत्तने प्रत्यावहतिरे । वङ्गीय-
 यवनाधिपतिना पुनरत्याचारितास्ते वङ्गप्रदेशं कियतो दिवसान् परि-
 त्यक्तवन्तः । ततः १६८० ख्रिष्टाब्दे यवनाधिपेन पुनः सन्धी स्थापिते
 वङ्गभूमिं भूयः प्रविश्य 'हुगलो'नगरमनुपयुक्तञ्च विवेच्य 'सूतानटि'-
 पत्तने हर्म्यादिभूषितमुपनिवेशं पुनः स्थापयामासुः । यतः स्थानमेतत्
 समरोपयोगित्वाद् वाणिज्यव्यवसायानुकूलत्वाच्च 'जवचारणके'न प्रागेवा-
 भिमतमासीत् । तस्यैव मन्त्रण्याऽत्रापि तेषां प्रधानोपनिवेशः संस्था-
 पितोऽभवत् । १६८६ ख्रिष्टाब्दे काचिदनुकूला घटना सञ्जाता यया इङ्ग-
 राजवणिजः 'सूतानटी'नगरे दुर्गादिनिर्माणस्य सुयोगं प्रापुः । वर्द्धमा-
 नाख्यस्याधिष्ठानस्य भूस्वामी शोभासिंहस्तदा मोगलशासनस्य विपक्ष-
 तथा विद्रोहमाचरितवान् । कलिङ्गस्य पाठानभूस्वामिनः साहचर्येण स
 भूयसि भूमिभागे स्वाधीनताध्वजमुत्थाप्य सर्वासां प्रजानां महाभोति-
 सुत्पादयामास । अस्मिन्नेवावकाशे इङ्गराजवणिजो मोगलशासन-
 कर्तुः दिल्लीसम्राजः सकाशादात्मत्राणाय दुर्गादिनिर्माणानुमतिं यथा-
 भिलषितं प्राप्तवन्तः । ततस्त्रैरत्र कलिकातायां 'फोर्टे उइलियमा'ख्यं
 महादुर्गं सुनिर्मितम् । १६८८ ख्रिष्टाब्दे अमो इङ्गराजवणिजः षोडश-

सहस्रमुद्रा वङ्गाधिपाय शुष्करूपेण प्रदाय 'सूतानटि' 'गोविन्दपुर,
'कलिकाते'ति ग्रामत्रयस्य स्वामित्वं क्रीतवन्तः । ततः प्रभृत्येतद्
भूस्वामित्वं ह्युत्तरकालाधिष्ठितइक्ष्वाकुराजराजत्वस्य भित्तिरजायत ।

अथ कालेषु गच्छत्सु यदा यवनावतंस 'आलिवर्द्धीर्खा'संज्ञकः
वङ्गाधिपः सिंहासनाधिरूढो राज्यमशासोत्तदा महाराष्ट्रियाः सेनान्यो
हिन्दुकुलसूर्येण भास्करपण्डिताख्येन महारणकुशलेनाधिनायकेन
परिचालिता वङ्गदेशमाक्रान्तवन्तः । तदानीन्तना इक्ष्वाकुराजनायका
महाराष्ट्रियाक्रमणाङ्गीताः कलिकातानगरीं परितो नातिप्रशस्तं स्वात-
मेकं खनित्वाऽभ्योपनिवेशं सुरक्षितं चक्रुः । ततस्तेषु स्वदेशं प्रस्थितेषु
महाराष्ट्रियेषु हृदो यवनराजांलिवर्द्धीः प्राप्तयीवनं सुकुमारं
दौहित्रं "सिराजं" सिंहासने स्थापयित्वा मानवलोलां समापितवान् ।
सिराजस्तु संप्राप्तनवाधिकारो वयश्चाञ्चल्याद् विविधान् उत्पातादिकान्
समुत्पादयामास । काले तेन सह इक्ष्वाकुराजवर्णिजां वैरमजायत ।
प्रख्यातपलाशोन्नेत्रे यवनकुलरविश्विरायास्तमगात् । तत आरभ्य भारते
इक्ष्वाकुराजराजाधिकारस्य सूत्रपातोऽभवत्, कलिकातायाः प्रसिद्धिमागंस्य
विस्तारोऽभ्युत्थत्वमासादितवान् ।

अथ कालेनामौ नगरो प्राक् वङ्गप्रदेशस्य ततो निखिलभारत-
साम्राज्यस्य राजधानीत्वमवाप । अद्या नानादिग्देशादागत्य विविधाः
सार्धवाहा आपणादिकं संस्थाप्य वाणिज्यकुशलाः प्रभूतं वित्त-
मुपार्जयन्ति । अभ्रंलिह-सुधासित-सौधमालाविराजित-विस्तृत-
राजपथाः शोभनोत्तङ्गशौर्षट्टम-दल-खचिता निर्मलीतकम्पहोन-
सलिल-बहुल-काय-सरोभिः कान्तिभाजः परां सुषमां वितन्वन्ति ।
साम्प्रतमेषा नगरो राजानुग्रहात् नानारथ्याश्चमन्विता चपलाचालित-
स्यन्दनादिपरिहृता विविधयानवाहनादिबहुला सिग्धोच्चलप्रकोष्ठ-
भूषित-प्रासाद-मण्डिता मघोनः पुरीमुपहस्येव राजते ।

अधुनास्याः विस्तारो लोकसंख्या च चतुर्गुणं वर्धते । यद्यप्येषा

भारतराजधानीत्ववञ्चिता, तथाप्यस्याः सुषमावली कृत्रिमशोभाराज्यः
 समृद्धिबाहुल्यञ्चेति एतानि सर्वाण्यतीव विचित्राणि सञ्जातानि । स्निग्धो-
 ज्ज्वलमसृणप्रशस्तराजवर्त्मानि सर्वर्तुषु समानवेशमभिनयन्ति अध्वग-
 चित्तानि विश्रामयन्ति । किं बहुनानया सह भारतस्य काचिदन्या
 नगरी न तुल्यते । किन्त्वेतादृगैश्वर्यशालिन्यप्येषा कलिकाता
 सम्यगानन्दरहितेव प्रतीयते । अस्या अधिवासिनो बहवः पत्नीभ्यः
 समागतास्तेषां मनांसि पत्नीभावानुप्राणितानि नगर्थ्याः कृत्रिमभावा-
 दिभिरनभिभूतानि जायन्ते । नानासुयोगसमलङ्कृताप्येषा पुरी जान-
 पदसुखं सर्वथा नावहति । यतः पत्नीवासिन आ जन्मनः कैतवशून्याः
 स्वभावसारव्यभाजो नित्यं निसर्गसेविनो विमलानन्दमनुभवन्ति ।
 नूनमेतत् सर्ववादिसम्मतं यत् पत्नीष्वप्यापि दुर्दशाबाहुल्यं विराजते ।
 कुत्रचित् जानपदानां दुर्विषहं पानीयकष्टं, कुत्रचिद् भिषजामभावा-
 द्दुग्णानां चिकित्सादुर्गतिः, कुत्रचिद् वर्षासु प्लावनपीडनादावासादि-
 विच्युतिः, कुत्रचिद् दुर्दैवादानावृष्टितो दुर्मित्र-राक्षसपीडनं, कुत्रचिद्
 वाल्यादिवशाद् भीषणोपद्रव इत्येवं विविधाः औत्पातिका व्यापाराः
 सदैव सम्भवन्ति । किन्तु पक्षान्तरं आहार्यशोभारहिताः समुर्वोर्वो-
 भागाः नानाशष्यशक्रशस्त्रीषधिपरिपूर्णाः पत्नीकेदारा नागरिकाणां
 चेतांसि भृशं नन्दयन्ति । फुल्लप्रसूनप्रभाप्रलुब्धप्रलीनभृङ्गराज्यः प्रमद-
 वनविटपिनो विकचकमलहासाः सरोवरा वंशवृणादिनिर्मिता उटज-
 निचया धेनुवत्सादियुक्ता गोष्ठभूमयश्च पत्नीषु मनोरमाः प्रति-
 भान्ति । किं बाहुल्येन नाद्यापि कलिकातायाः स्वभावसौन्दर्यं
 वङ्गजनपदानां शोभामाधुर्यादुत्कृष्टतरं स्थानमलभत । खाद्यादि-
 विषयेषु कलिकातानागरिकमहासमितेः कर्मचारिणां विशेष-
 पर्थवेक्षणैनापि भोज्यादयः सर्वथा दोषराहित्यं नायान्ति । जन-
 पदेषु भोज्यद्रव्याणि नवीनरसयुतानि निर्दोषाणि च सम्यगभिजायन्ते ।
 उक्तञ्च तावत्—

तर्ह्यं सर्षपशकं नवीदनं पिच्छिलानि च दधीनि ।

स्वल्पव्ययेन सुन्दरि ग्राम्य-जनो मिष्टमश्नाति ॥

अधुना वाष्पीययानादिप्रभावेण सुदूर-पल्लोनिचयेभ्य आहार्यादीनि कलिकातायां प्रेक्षन्ते । ततः सर्वाण्येव द्रव्याणि पल्लेषु साम्प्रतं दुष्प्रापाणि महार्घाणि च भवन्ति । परन्तु कलिकातायां द्रव्याल्पता न विद्यते । प्रयोजनानुरूपं द्रव्यजानमिहैवार्थेन सर्वदा प्राप्यते, नास्ति किञ्चित् दरासदमत्र केवलमकृत्रिमतां विना । क्षीरसर्पिः-शर्करागोधूमचूर्णतण्डुलादीनि सर्वाण्येव वस्तूनि कृत्रिमदोषबहुलानि । हेतुनानेन नागरिकाणां स्वास्थ्यहानिर्विनाशश्च भवति । यदि तेषां खाद्यानि पल्लीवत् विशुद्धानि सम्भवयुः, तर्हि सर्वथा नागरिकाणा-मायुरारोग्यं यशश्च सम्बर्धेरन् । इदानीं खाद्यादिविपर्ययादत्र नगर्थ्यामभिनवरोगादयः अधिवासिनो भृशं पीडयन्ति, भूयिष्ठं प्राण-हानिश्च तेषां सञ्जायते । पानीयादीनाञ्चाधुना महान् व्यतिक्रमो दृश्यते । पानीयं सुशीतलं विशुद्धं निर्मलं निर्गन्धं स्वादरहितञ्चेत् तर्हि प्राणिनां हितं संसाधयति । पूतिगन्धि वारि सदेवाकुशलं विदधाति । साम्प्रतं कलिकातावासो निरुपद्रवो नाभिमन्यते । तथापि पल्लीभ्यो बहुजानपदाः पैटकवासभवनानि परित्यज्यात्र निवा-सार्थमागताः । फलमस्यानायासेनैवानुमीयते । वङ्गजनपदा दूषित-जलवायुसंयोगाद्गोगादीनां महासंक्रामकाणामाकरा जायन्ते । तेषामेव प्रकटप्रभार्ववस्ताराद् वासयोग्या न सम्भवन्ति चिकित्सा-दुर्गतिश्च सुभिषजामभावात् यत्र तत्र घटते । *तत् कलिकातायां समागतवन्तो जानपदाः प्राक् सुखमनुसन्धिस्ततो गृहशुल्कादिभार-बाहुल्यात् परं क्लेशमनुभवन्ति । खाद्यादितस्तत्क्लेशो द्विगुणतरं विवर्धते । इतो नष्टास्ततो भ्रष्टास्ते शीचनौयां दशमुपभुञ्जानाः परितापस्य परां काष्ठां प्राप्नुवन्ति । शोकेन दुःखेन च जर्जरिता मानवा विलाससामग्रीमपि हेलया परित्यजन्ति । तदत्र विलास-

भवनादिष्वपि पूर्वोपभुक्तपक्षीसुखाः समागता नागरिकोभूता मानवं-
सङ्गा यथासुखं न विचरन्ति । देशस्थैतादृशी दुर्दशा यत् सेवोप-
जीवनपरो नागरिकचयः स्वदेशश्च स्वजातिश्च स्वधर्मश्च सेवार्थे सर्व-
मुदसृजत् । अहो कष्टं खलु परसेवनम्—

धृत्वा हि जीवनधुरं सततं विप्रस्यः

सेवापरो नयति नूनमतन्द्रिताक्षः ।

कालं विनम्रवदनः श्रितदुःखभारः

कष्टं सदा वितनुते परकौय-सेवा ॥

अधुना कलिकातावासो विलासमावहति । नलवाहिनी शोधित-
जलधारा समुज्ज्वलसौदामिनौ-प्रदोपश्चपलाचाक्षित-व्यजनं सुमोहन-
मर्मरमलप्रणालौ ताडितयानादिभोग्यवस्तूनि सर्वाणि प्रायो मनो
हरन्ति । युक्तमुक्तं गुप्त-कविना यत्, “शतशोऽपि विभङ्गा वङ्गभूमिः
रङ्गैः परिपूर्णा” । तदत्र कलिकातायां रङ्गालयाश्चलच्चित्रागाराणि च
समुत्सुक-दर्शकानां चित्तानि प्रमोदयन्ति । किन्तु प्रमोदपूर्णेष्वपि
जनपदेषु शान्तिविमला कुतोऽपि न दृश्यते । विश्वविद्यालय-
शिक्षाशिञ्जिताभिमानिनोऽधुना विशदां प्रतातिमुपगच्छन्ति यदेषा
शिञ्जा देशग्लानिहेतुरेव । दुर्दशाकवलिता विगतश्रियोऽपि जात-
ज्ञानोदयाः पक्षीवासिनः सम्यगुपालभ्येरन् यत् पुरवासिच्छा हि तेषां
पतनस्य मूलम् । स्त्रौक्रियते कलिकाता-शसथोपकारिता महती ।
अस्यैव सुयोगबाहुल्यमर्थाजैनस्य शिक्षालाभस्य वाणिज्यादिकस्य चेति ।
किन्त्वत्र कुसङ्गाच्चरित्रदोषः सुराद्यभिसेवनं वाराङ्गनःदिविलास आचार-
निष्ठादिविच्युतिः समाजबन्धनशिथिलता स्वेच्छाचारित्वम् इत्येवं
बहवोऽनर्था आपतन्ति । कलिकातावासिनां सामाजिकता न पक्षीवत्
कठोरनियमानुवर्त्तनीया । यदत्र समाजविधिः शिथिलतां हृणोति
वर्णाश्रमधर्मिणाम् आचाराश्च न सम्यक् परिपाल्यन्ते । देवा-
राधनादिकार्ये परिण्याद्यत्सव-व्यापारं श्राद्धादिकोलविषये जात-

कर्मात्रप्राशनादिसंस्कारकार्येषु आसन्नित-स्वजन-बान्धव-प्रतिवेशिनो जातिवर्णनिर्विशेषेण प्रायशोऽप्येकत्र फलाहारकर्मणि स्वर्गदोषा-नवमत्य संवर्द्धन्ते । पक्षीष्वद्याप्येतादृक् व्यवहारो न कुत्रापि परिदृश्यते । अस्ति नागरिक-सभ्यताया एतादृक् परिणामो यद् भोजनादिषु उच्छिष्टज्ञानं विलुप्तं, कनोयांस आशोर्वादाहर्षा जनाः पूजनोयान् गरोयसो न भूमिष्ठाः प्रणमन्ति । केवलं तर्जन्युत्तोलनेन ललाटस्पर्शनेन च प्रणाम-नमस्कारादिकार्यं सुसम्पादयन्ति ।

आसौत् पुरात्रेषा नीतिर्यत् वर्णाश्रमधर्माचारिण आर्यजातीयो ब्राह्मणक्षत्रियादयस्तुर्वर्णा मन्वादिधर्मशास्त्रानुमोदितपथावलम्बिन आसन् । श्रुति-स्मृति-प्रदर्शितनियमान् बाहुल्येनावलम्बमाना जन-मण्डली परां मुदमनुबभूव । तेषां वंशधरा वयमधुना तत्प्रति-पालितनीतोः शतांशनापि न स्मर्यामः । दुःखप्राबल्यमस्माकं तत्-फलतया स्वत एव सम्भवति । तथाप्यस्माकं विद्याबुद्धिप्रखरता पूर्वभ्यो-ऽभ्यधिकतरति दृढधारणा नः प्रजायते । किमयं कालप्रभावः, किं वा पाश्चात्यसभ्यतामण्डितशिष्टागौरवभूषितनगरवासस्य फलम् । हा धिगस्मान् शिष्टागवितान्, कष्टं खल्वेषा स्मृतिर्यत् येषां पूर्वपुरुषाः पक्षीसुखानुभाविनो निरायासाहारविहारशान्तिप्लावितमानसाः काल-प्रसूत-सुपक्वस्यजातपरिपूर्णक्षेत्रस्वामिनः संवत्सरानुष्ठितपूजापार्व-णादिकृत्यानुसारिणः सदैव स्वास्थोद्भासितसुन्दर-विशालोन्नतवपुषः सुदोर्घाशुर्भाजो बहुवायसाश्रितवटपादपा इव स्वकीयनिकेतनेषु आत्मोपपरिजनादिपरिहृता यथासुखं कालं निन्युक्तेषां वंशधरा निष्ठाप्रवृत्तिरहितः सदाचारविवर्जिता दुःसहकृशभारावनताः कृत्रिमसुखलेशाननुसन्धित्वो वयं पैत्रिकपक्षीभवनादिकं परित्यज्य नागरिकाहार्यशोभामोहिताः पतङ्गवत् वाङ्मसुखं विविक्ष्वोऽकाल-कालकवलिता ज्वालामयजीवनव्रतमुदयापयितुं यतामहे । येषामुत्सङ्गे सदैव प्रतिपालिता येषां सौन्दर्यगरिमाणो मञ्जग्रन्यष्वपि विज-

डितास्तान् ग्रामान् विहाय नगरशोभयात्मविनोदनं कौटुम्बविपरीतं
फलं प्रसूते तत् सुधीर्भविचार्यम् । किं बहुनास्माकमवहेलया-
सामर्थ्येन च निसर्गलोलैकसम्पत् पक्षीमण्डलं साम्प्रतं मरुकल्पं
सञ्जातम् । कोऽधुनास्मान् दातुं समर्थो नारायणं विना । तदेष
भूतभावनः कमलापतिर्नारायणोऽस्माकं शरण्यो ग्रामादिसंस्कार-
कार्यं शक्तिं विदधात्वित्यलमतिविस्तरेण ।

शकुल-कथकम्

(पूर्वतोऽनुवृत्तम्)

[निबन्धकः—श्रीकानादलाल पञ्चतीर्थः]

नौसंवाहप्लवनिपुणतोसम्भवं माहसिक्व'
व्यायामं न व्यसनमकरोद्यौवने तस्य लक्ष्यम् ।
ज्ञातास्वादः क्रमसमधिकं ज्ञानभात्मा शरीरं
पुष्टं यादृग्बलमपि तथा वोढुमासोदधीरम् ॥ १३
अष्टे यद्वन्नदति शिखिनां कोकिलानां वसन्ते
काकानामप्युषसि मिलिते योषितां प्राणकान्ते
वात्साकेतू रज इव पुरो लक्षणं यौवनस्य
प्रादुर्भूतं हतभुवि कुतोऽप्याकुलं गीतमस्य ॥ १४

(१३) अत्र कर्तृदृष्टे स्त्रीवप्राधान्यादेकवाचिन्वमपिकारस्यान्तिमकर्त्तर्य-
न्वयेन वा प्रत्येकवाचिन्वं क्रियायाः सम्पादनीयम् ।

यस्मिन् जाने प्रतिमधु नवा वज्जरी चूतजाते
 कूजन्यच्चैः पिकमुखस्वगा दक्षिणे वाति वाते ।
 तत्तारुण्यं त्वमसि किमये ! स्वागतं स्वागतं ते
 गीतायत्ता वयमिह वयोऽभ्यर्थयामातिकान्ते ॥ १५
 तुल्यापिचं पटु रमयितुं कोटतो लोककूटं
 कर्तुं यच्चाचलमपि पुरारामवच्चित्रकूटम् ।
 मित्राणौवेन्द्रियवनरतिं शत्रवः षड् भजन्ते
 यस्यायत्ता मम सुहृदि किं तादृशः स्वागतन्ते ॥ १६
 मग्नोऽग्नौभितमपि जगद्धतनः कोऽपि बोध-
 स्वतो जातो सहयति यथा चित्रितं काचमेदः ।
 त्वं न स्वप्नोऽहनि निशि च सन्नैतद्विष्णुतपोत्या
 तारुण्यस्वागतिरिह शुभा देऽस्तु विश्वावहित्या ॥ १७
 अङ्गं क्षीणं खवयिषुमलं स्थूलतां तस्य हर्षं
 शीघ्रं यानं स्थगयितुमपि स्वच्छभामञ्च कर्तुम् ।
 त्वं वैषम्यं शमयसि भवेऽव्यर्थदुर्वारशक्ते !
 मित्रावस्मिन् भवतु सुमतावागतिः क्षेमयुक् ते ॥ १८
 सद्योजातं मम सुहृदि तद्योवनं स्वं प्रतीत्यं
 प्रश्नाह्वानैरिव तरलितं प्रापदेकाङ्घ्रिसत्त्वम् ।
 न्यस्तं विद्यादिकगुणमयं दक्षिणन्तेन बन्धो
 वामं कामादिमयमभवत् तत्पदं चिह्नमिन्दौ ॥ १९
 दृष्ट्वा विश्वम् युवजनदशमात्मनोऽये ममान-
 स्तारुणेनाविनयमयतां मे सुहृत् सावधानः ।
 लक्ष्मीं पुष्ट्या हरिहृदयतः किं भुवो मङ्गलाय
 ब्राह्मीं ब्रह्माननवनचरीं मेधया चानिनाय ॥ २०
 श्रीमहात्मा बहुविधगुणा दत्तहस्तावलम्बा
 मित्रेऽपिचन् क्रतुगृह इवामन्विता भ्रातृडिम्भाः ।

नात्राश्चर्यं किमपि हि खले यान्ति सन्तः सयूथा-
 स्तच्छ्रद्धाकुलितरसनाः सन्निपातं कपोताः ॥ २१
 सान्द्रानन्दः स युवसुलभः सा च सौम्योज्ज्वला भा
 सा कारुण्यार्जवमयमहःकारणज्ञानसेवा ।
 एकं कायं किमु गृहजनान् प्लावयन्ति स्य बन्धोः
 कल्लोलास्ते हिमगुसहजा उल्लवक्षीरसिन्धोः ॥ २२
 तत्रासन्ने वयसि सखितास्कन्दिता दुष्प्रवेशा
 सूच्यादीनामपि किमुत मे तावको सम्बिदेषा ।
 यत्रासक्तः सह वसतया याम्यहं स्वस्ति ते स्ना-
 दित्युक्तिर्मे निजजनरतिर्मानवत्ता निरस्ता ॥ २३
 सम्पन्नायां शरदि युवतालक्षणायां स बन्धुः
 स्वच्छे चित्ते वियति नियतं मे व्यराजद् यथेन्दुः ।
 अत्याकर्षत् सरसि नलिनोवारविन्दैर्द्विरेफं
 मामप्यात्मन्यसमसखितोत्फुल्लभावैः प्रियापम् ॥ २४
 जात्येकत्वे प्रणयमधिकं जातिभेदे तु मध्यं
 प्रावोचद् यो विधिरपि न तेनावयोः प्रेम वेद्यम् ।
 हृष्टेरर्काच्छिरकिरणाद् योऽवदन्मोदमानं
 भेकं पद्मं कुमुदमपि नौ प्रेम्णि सोऽभूत् प्रमाणम् ॥ २५
 उच्चं ज्ञानं घनमहरहः पौरुषैरस्य साकं
 लौहैः कीलैरुपलदलवन्निर्ममे दुर्गमेकम् ।
 वाह्याभ्यन्तश्चररिपुकरिध्वंसि-हर्ष्यक्षवोर्ध्वः
 स्थास्त्री तस्मिन् व्यचरदकुतोभोतिभास्त्रिचवर्धः ॥ २६
 शिञ्जावल्ली प्रतिसममधाद् यावदूर्ध्वोर्दिशास्त्रा-
 स्तावत्तस्याबिभर्तुरेधिकां प्रोतिमात्मौयलोकाः ।
 घट्टे हृष्टेऽध्वनि जनतया ख्यापितः संस्तवोऽस्य
 च्छाप्तेन्द्रस्याध्ययनतपसारोढमेच्छद्भवः स्वः ॥ २७

पाश्चात्याख्ये यदजनि कुले वैदिकानां सुहृन्मो
 पाश्चात्योक्तौ किमु पट्टरभून्निष्ठितोऽपि स्वधर्मे ।
 चिक्रीडास्याचकितपृथुर्केवाङ्गशास्त्राङ्गने धौ-
 र्भक्त्या प्राचामभिमतयुता दैववाणोरबोधि ॥ २८
 तस्याग्रान्ताध्ययनपरता भोजनादौ विरक्ति-
 र्व्यायामाम्बुप्लवनबहुता श्वासकासप्रसक्तिः ।
 अप्यभ्यस्ता भटिति विकृता जनविंशाब्द एता
 बन्धोर्ब्याधिच्छलष्टतगला दुद्रुर्वैद्यभोताः ॥ २९
 पारे गङ्गाध्ययनगृहतो दत्तनानापरीक्ष-
 स्तुङ्गोपाधिं पठितुमगमदङ्गपुर्थ्यां स दत्तः ।
 क्षेत्रोत्कर्षं नवमिव तृणं किञ्चुलूकीव विद्या
 धावन्त्येवेत्यत इह न सा दुधियामप्यवद्या ॥ ३०
 हा धिग्वृद्धिं गृहजनदृशामङ्गिरापाय गङ्गां
 तेनाप्राप्ते वयसि जनकोऽस्याजहाज्जीवसंज्ञाम् ।
 शोकः पुत्रं पितुरनुगतं विद्ययावेच्छ मातु-
 लुंसोऽप्यासीदिह पुरगते वर्षमात्रं सहेतुः ॥ ३१
 तस्मिन् वर्षे यदि गतमहने क्षपा गन्तुकामा
 तेन स्वप्नेन च विरहितेऽहर्निशा मय्यसीमाः ।
 हित्वा भोज्यं जलमपि शुचा प्राणिमि स्म तिरात्रं
 भद्रार्थेऽपि प्रथमविरहे स्पृष्टवान् वायुमात्रम् ॥ ३२
 तेनाक्रान्तं किञ्चिदिति मया सुष्ठु तावन्न बुद्धं
 यावन्मर्मास्य नवविरहेणेषुवन्मो न विदम् ।
 कीदृङ्गनारीविरह इति को निःस्त्रियो मे विचारो
 बन्धुच्छेदो भ्रुवममरणक्लेशदायी विकारः ॥ ३३
 स्थातुं शिक्नुर्न भवनजना ये विना प्रोषितन्तं
 गत्वा प्रायः पुरमवययुस्तोऽस्य बन्धोर्दन्तम् ।

मातारक्षचिरपरिहृतर्मध्यमज्येष्ठजुष्टं
सद्भासाद्याशमयदगर्तर्मज्जकाशे स कष्टम् ॥ ३४

दोर्घैश्छेदैः स लघुमिलनानन्दथर्दुर्वगाह-
स्तेनावर्षं पुलिनविरलात्मेव शोणप्रवाहः ।
अब्दस्निग्धद्युतिसुहृदविच्छेदयोगेन भूयो
हर्तुं दृष्ट्वा मिव मम दृशोर्हृत्तोऽभूच्चिराय ॥ ३५

बाल्याज्जन्मचितिसुखचरः क्लेशवासादिदोषात्
किञ्चिन्म्लानो हिमवतशशौवागतोऽपि प्रवासात् ।
पूर्वापेक्षाधिक इति कुसोदैरिवार्थस्य भारं
नानेतुं स प्रियजनकृते व्यस्मरज्ज्ञानसारम् ॥ ३६

यातायाते तदवधि पुरोरस्यविद्यालयेऽयं
यस्माच्चक्रे तदिह स मयादर्शि कल्येऽथ सायम् ।
मित्वेण्यं रहितमिलिता रौद्रदृष्ट्योरिवान्तः
सच्चार्यास्मान् प्रति सुसहतां वासरास्तेऽलभन्त ॥ ३७

तेऽहःपक्षक्रमपरिचिता पञ्चषाभाद्रमासा
निःस्यूता नः स्मृतिषु बहुलाशाभिराश्चर्यवेशाः ।
हा दुर्वारं नयनसलिलैः शोकमद्य प्रदात्री
यान् व्यञ्जित् कुर्त्तातिकाठिना कापि कल्यान्तरात्रिः ॥ ३८

स्रोतःपोताकुलसुरसरिन्मग्ननावाम्बुलीनो
यस्यां रात्रौ कथमपि सखाजौवदायुर्बलेन ।

(३८) आभाद्रमासा इति छेदः, अत्राजौऽभिबिध्यर्थत एव वक्ष्यमाणत्वात्-
मासं कथञ्चित् सङ्गच्छते ।

नीरक्रीडाकुतुक्सवयम्बुद्वन्द्वेवनोतो
वास्तो नावो व्यसनमवदन्नात्मनो मानभौतः । ३८

वृत्ते संविश्ववितरि यशोरश्मिभिव्याप्य विश्वं
पातुं लोकालिभिरनुसृतं वाङ्मधूतफुल्लमास्यम् ।
किन्तो दैन्यं कथमिति गिराश्वास्य तं केऽपि शिष्या-
म्ब्रात्राश्वासन् कतिचिदपरे दासवत्तस्य वश्याः ॥ ४०

आदानाध्यापनवितरणाधोतिसम्ब्याञ्चानाभि-
र्नित्यासक्तोऽप्यरमत गुणैरेष लूतासनाभिः ।
सत्यस्थानां विधिरिव कलिस्पर्शहोनो विरेजे
जिज्ञासूनां भुवनसुमनःशावकानां समाजे ॥ ४१

छात्रानध्यापयितुमपि चोद्युज्य दातुं परोक्षां
चक्रे देहं प्रतिसचतुरो व्याप्य मासानुपेक्षाम् ।
चातुर्मास्यं व्रतमिव युवोपास्य माघस्य पश्चात्
प्रापत् पोढामशनशयनादौनतिक्रम्य कच्छात् ॥ ४२

सम्बोध्याम्बां स शयनगृहद्वारमाहृत्य रुद्धां
वक्तुं वार्त्तामकुरुत यदा तामकाले प्रबुद्धाम् ।
पुण्यः सोऽयं सकलशुभदो ब्राह्मसंज्ञो मुहूर्त्त-
स्तेतोऽद्यापि व्यथयति मम व्याधिदूतोऽस्य मूर्त्तः ॥ ४३

आपहार्त्तां विवृतिसमये कण्ठकौण्डेन मुक्ता-
माकर्ण्णाहं किमिदमविदं यद् य आर्त्तः स वक्ता ।
पातात् पश्चाद्दसनमशननिर्ज्ञापयामास नूनं
चित्तं धैर्यादगणितवपुर्विप्रबन्धोरदूनम् ॥ ४४

यावत्पञ्चाधिकदशदिनं बन्धुरत्यक्ततन्मो
 दुर्दर्शी मे शिशिरदिवसस्नानभूपद्मकल्पः ।
 सञ्ज्ञातोपस्थितदिनगणं भावि-तौब्राह्मिभौत्या
 स्मृत्यातीतस्य च भविदिनं पोडिनीत्येदगत्या ॥ ४५
 पाण्डुक्षामः स इतरभिषग्भोषितोऽल्पावशेषे
 जाते रोगे सजननिरगाद्वैद्यनाशस्य देशे ।
 यस्मात्क्षीरानिलमयतनुः शम्भुरद्यापि सृष्टे-
 र्जन्तोर्जीणं वपुरविकृतोऽस्मिन्नवोक्तमौष्टे ॥ ४६
 तस्मिन्मानैकधनकुलजं प्रोषिवन्मासमात्रं
 प्राप्यागारं गतहतगदं मे परीक्षार्थमित्रम् ।
 यान्तु प्राणा व्रजतु न पुनर्मानमित्युच्चशिक्षां
 लब्ध्वा रथ्ये कतिपयदिनैर्माधवेऽदात्परीक्षाम् ॥ ४७
 शून्यप्रायं चिरघृतलता वासनाबाह्यपुष्टा
 सृष्टाकस्मात् प्रकृतिकुटिलव्याधिकीटेन दष्टा ।
 चित्तोद्यानं पुनरविकलं सा परीक्षावसाने
 साङ्गा पुष्पप्रसृमररुचिः प्रादृषीवास्थ तेने ॥ ४८
 यत् पूजार्थं कुसुमलतिकारोपणं यच्च गोतम् ।
 यो वौणायाः स्वरपरिचयो यत् प्रियञ्चाविगोतम् ।
 भूयो व्याधिव्यवधिनववदं बन्धुरादत्त सत्त्वं
 प्रादृष्टशेषे सृग इव सुदोत्याटितोत्पन्नदर्भम् ॥ ४९
 देशप्रेमा सहृदयवियद्व्याप्तुमस्याभ्युपेत-
 स्तूर्णं कालास्त्रुदलव इव ज्ञानवातोपनीतः ।
 आशोत्फुल्लं भवनधरणीसङ्गतानां जनानां
 शङ्काकस्यां रचयति मतिं यश्च वैदेशिकानाम् ॥ ५०

(४६) इतरपदं वैद्यनाथव्यावर्तकं तस्य भिषजामौश्वरत्वेनाद्वैतशरणत्वा-
 दिति सुगमम् ।

लुब्धं तस्येन्द्रियसमुदयं न्यकृतातीतरोगं
 चक्रे प्रेमोद्भवभुवि यथा मोदको बालकौघम् ।
 येन स्निग्धावनतजगतौ वङ्गपूर्वाङ्गमङ्गा-
 दम्भे नारोचत हितकरो कापि दिक् शुष्कतुङ्गा ॥ ५१
 वेशाग्रान्ते क्षयक्षदक्षजन्तं पुनः सोऽस्ररोगो
 नापेक्ष्यास्याद्भुतगणगणान् पृर्वतस्तोत्रवेगः ।
 वाञ्छस्यस्मात् परमपि किमु श्रोतुमस्येतिवृत्तं
 किन्तद्वाच्यं यदि न तद्वते दुर्गमं नौ सखित्वम् ॥ ५२
 निर्विच्छेदं ज्वरमलमसृक्छर्दनं रोहमङ्गा
 नानहुर्हर्हा कथमपि पटुप्राच्यपाथात्यवैद्याः ।
 मातृयन्त्रोऽग्रजजनमतिर्मादृशां दुःखमात्रं
 पथ्यं मन्दौषधिसमुदयोऽसंख्ययन्त्रे न मित्रम् ॥ ५३
 वादं बुद्ध्वा कुगदगिलितेऽस्मिन् कनिष्ठे सुतेऽम्बा
 बन्ध्यां सेवां ग्रहणमुदरे रक्षणं शिक्षणं वा ।
 ज्यैष्ठस्यान्तेऽस्मिन्मृत्युमरणं किं शुचौ वौच्य तुच्छं
 पत्युर्न्यासं किमवितुमसौ वा गता लोकमुच्चम् ॥ ५४
 मृत्युं श्रुत्वाग्रजजनमुखान्मातुरेकादशाहे
 माता याता किमिति बहुधा प्रष्टुमेवैस सेहे ।
 मृत्युर्मस्माद् भ्रुव इति श्रुचोऽव्याहतेर्मातुरित्यं
 किं वौचित्यान्निहतजननेः प्रार्थयत् सोऽमरत्वम् ॥ ५५
 मन्दाकिन्यम्बुतरणगता स्वःस्त्रियोऽद्यापि साक्षात्
 मातोत्तौर्णं कथयति सुतं तत्परीक्षाख्यसंख्यात् ।
 अम्बानां तत्परिचयपदं ज्ञानराज्यार्थयुद्धं
 याति स्वर्गं युवसुतकुलं प्रत्यह्येन लुब्धम् ॥ ५६

मातुर्मृत्युं श्रुतमनु तनूश्चिन्नतन्नीव वीणा
 मित्रेणासौदहरहरधःपातिता दीनदीना ।
 माता प्राणांस्तृणवदजहात्यागभोत्यैव यस्य
 ध्यातुं किन्तत्समुचितविधिन्तल्पलीनः सुधोः सः ॥ ५७
 दृष्टात्मानं पुरुषमभिकं वेद्मि विद्यान्यनार्थ्या-
 मेवं नारी तनुरपि निजापौड्यत्तं कदर्था ।
 गाढं शुण्डातिकुटिलरुजा पद्मिनीं पद्मबन्धात्
 कर्त्तुं भ्रष्टामियमसमये मत्तहस्तिन्यबध्नात् ॥ ५८
 सम्भूयेदं रचयति तनू प्राणिनस्तत्त्वजालं
 यस्यैतां तत्त्वजति युगपत् प्राह तं प्राप्तकालम् ।
 भूत्वेकैकं क्रमगलितमा मातृसंवादलाभात्
 तन्मे मित्रं व्यसृजदसुखाव्यावकालप्रभावात् ॥ ५९
 सङ्घो विष्टो नवशशधरो राहुदन्तान्तराले
 यद्वा मध्ये दिनदिनकरः श्याम-जीमूतजाले ।
 नेदं सङ्घं पुनरनुदयात्तादृगामोदिपूतः
 कीटोच्छिष्टस्फुटकुसुमवद् यत् प्रियो मे पपात ॥ ६०
 किञ्चिद्दृष्टान्तिकचरमुखात् किञ्चिदाकर्ण्य कृत्यं
 बन्धोः स्मृत्याङ्कितमिति मयाख्यातमात्मेतिवृत्तम् ।
 एतस्यान्तं यदि कथयितुं केनचिज्जातु शक्तं
 मत्तं चित्तं भम परमतस्तत्त्वतोऽभूद्विमुक्तम् ॥ ६१
 इति शकुलकथकं नाम खण्डकाव्यं समाप्तम् ।

(६१) यदस्य परलोकगत्यादिकं पारलिककृत्यादिकं वा केनचित् परोक्ष-
 दर्शना कठोरहृदयेनामित्रेण वा कथयितुमपि शक्यते न मया मित्रेणैता-
 वतैव मत्तचित्तेनेति हृदयम् ।

करतोया-स्नानम्

[निबन्धकः—पञ्चतीर्थ-श्रीसुरेन्द्रमोहनवेदान्तशास्त्री]

पर्वसु गङ्गास्नानं यथा जन्मजन्मान्तरोयपातकक्षयकरं, मधुमासे शक्ताष्टम्यां लौहित्यस्नानं यथाऽग्निषट्पुरितनाशकरं तथा नारायणी योगे करतोयास्नानमपि । गङ्गा खलु त्रिपथगा त्रिस्रोता इति प्रसिद्धा, स्वर्गे मन्दाकिनी, मर्त्ते भागौरथी, पातालपुरे भोगवतीति विज्ञायते । हरिद्वाराद् वङ्गदेशं यावत् गङ्गासलिले स्नान-दानादिकमाचरन्ति आचारपूताः सज्जनाः ।

ब्रह्मपुत्रो नाम लोहित्यनदो भारतभूमेरुत्तरतः प्राचीं दिशमभि-व्याप्य कामरूपगौड़दिदेशान् परिपूतान् विदधत् प्रवहति । करतोया किल गौड़देशे (उत्तरवङ्गेषु) स्कन्द-गोविन्दयोर्मध्यं पौण्ड्रवर्द्धने वर्द्धितकलेवरा वर्द्धयति नराणां पुण्यम् । सर्वत्र प्रमाणं कृत्य-चिन्तामणी—

चापार्के मूलसंयुक्ता यदि सोमदिने कुहः ।

नारायणीति विख्याता त्रिकोटिकुलमुद्धरेत् ॥

चापार्के इत्यनेन धनूराशौ रवेरवस्थानसमये पौषमासे इत्यर्थः, सोम-वासरे यदि कुह्रमावस्थातिथिः स्यात्, तत्र च मूलानक्षत्रयोगो भवेत्तदैव नारायणीति योगः, तदा सा सरित् तत्र कृतस्नानानां त्रिकोटिकुलमुद्धरेत् ।

मतान्तरे तु “चापार्के मूलसंयुक्ते” इति पाठः परिट्यते । एतस्मिन् हि मूलानक्षत्रसहित-धनूराशौ रवेरवस्थानकाले, पौषस्याद्य ४/८ भागे (विंशतिदण्डार्धकत्रयोदशदिनाभ्यन्तरे) यदि सोमवारे कुहः स्यात् तदैव नारायणीयोगः । एषां मते मूलानक्षत्रस्य संयोगं विनापि नारायणीयोगो भवितुमर्हतीत्यर्थात् प्रतीयते । अयन्तु पाठः सङ्घर्षं स्रोक्त्रियते ; यतः—

१। 'मूलानक्षत्रे रवेरवस्थितिचापार्कं विना राश्यन्तरेऽसम्भवाद-
मूलसंयुक्ते इत्यत्र 'चापार्क' इति विशेषणं व्यर्थं स्यात् 'मूलार्क' इति
पाठेनैवाभीष्टसिद्धेः । २। महावारुणो-महामहावारुणौबुधा-
ष्टम्यर्द्धोदयादियोगेषु वार-तिथि-नक्षत्राणां संघटनादत्रापि नक्षत्र-
ग्रहणपक्षे प्रामाख्यादर्थान्तरग्रहणमसङ्गतम् । ३। मूलानक्षत्र-
योगं विनाऽपि यदि नारायणोयोगस्तदा वक्ष्यमाणदिवसेष्वपि
ज्ञानार्थिनः करतोयामागमिष्यन्, वस्तुतस्तु न कोऽपि तदानीं
करतोयां समागतः । तेषां मते तु

वङ्गीयाष्टे—

१२८५	पौषस्य	नवमदिवसे	ज्येष्ठानक्षत्रे
१३०२	”	द्वितीय	”
१३१६	”	तृतीय	”

सोमवासरे नारायणो-योगो भवितुमर्हति स्म । प्रकृते तु कैरपि-
जनेर्दिनत्रयं नारायणोयोगयोग्यमिति न स्वीकृतम् ।

मूलानक्षत्रे रवेरवस्थितौ मूलानक्षत्रयोगे वक्ष्यमाणा योगाः—

१२५५,	पौषस्य	द्वादशदिवसे
१२५८	”	अष्टम- ”
१२७२	”	चतुर्थ- ”
१२७५	”	प्रथम- ”
१२८२	”	त्रयोदश- ”
१३२६	”	षष्ठ- ”

नक्षत्रान्तरेषु रवेरवस्थाने मूलानक्षत्रयोगे वक्ष्यमाणाः

१३०६	पौषस्य	अष्टादशदिवसे
१३०८	”	चतुर्दश- ”
१३१३	”	त्रिंश- ”

प्रणाममन्वस्तु—

तत्तत्स्वरूपास्ति नदी न काचिद्जोविहीना तरुणी यतोऽसि ।

धन्यासि पुण्यासि सरिहरासि श्रीकण्ठपाणिप्रभवे नमस्ते ॥

अस्ति तावद्विभिः कृतं शास्त्रं, सन्ति च बहूनि स्मृतिपुराण-
वाक्यानि वेदानुगतानि, प्रवहति चाद्यापि क्षीणा धारा वहीनामेव
निम्नगानां, किन्तु क्षीणतरा खलु परिलक्ष्यते वहीयानान्तथा भारत-
वर्षीयाणां भक्तिस्रोतस्ततो । केचन वयं भारतीया भारतीयवैशिष्ट्यं
सर्व्वथा परित्यज्य भारतस्यास्य स्वाधीनतामभिलषामः । नास्ति स्नानं,
न च दानं, न च भारतीयं भोजनं, न चापि सदाचारः, शास्त्रनिष्ठा,
तथापि वयं भारतीया इति कीर्त्तनपरा न लज्जामहे ।

जातिर्नित्या

[निबन्धकः—श्रीबटुकनाथकाव्यतीर्थः एम्. ए]

जातिर्नित्या नैव जानाति यस्त'

धिग् धिष्णूढं पण्डितमन्यमानम् ।

आन्वीक्षिक्यामीक्षितायां क्षणेन

स्यष्ट' मूलं जातितत्त्वस्य भाति ॥ १

नित्यो धर्मोऽनेकनिष्ठः स एव

जातिः प्रोक्तो नित्यसम्बन्धयुक्तः ।

विप्रः क्षत्री वैश्यशूद्रौ पृथिव्यां

नित्यास्तस्मात् कुत्र तर्कावकाशः ॥ २

कीलग्रन्यासेव सद्वादिखण्डोऽ-

खण्डं भेदेऽवान्तराणां प्रमाणम् ।

तस्माद् गौडा द्राविडा मैथिलाश्च
 विप्रा नित्याः कान्यकुब्जप्रसूताः ॥ ३
 वारेन्द्राणां राठजानाश्च मध्ये
 कालाख्येयाः श्रोत्रिया वा कुलीनाः ।
 पाश्चात्या वै दाक्षिणात्याः प्रसिद्धाः
 नित्याः सर्व्व वैदिकेषु प्रभेदाः ॥ ४
 विश्वामित्रः क्षत्रवंशप्रसूतो
 ब्राह्मण्यञ्चेदाप दौर्घं तपस्यन् ।
 स्त्रीये वर्णे स्थापनीयः पुनः स
 मिथ्या स्यान्नो विश्वनाथस्य लेखः ॥ ५
 आपस्तम्बेनोदितं यज्जघन्यो
 वर्णः प्राप्नोत्युच्चतां धर्म्यकृत्यैः ।
 मन्वादीनां स्वीकृतं संहितासु
 त्वर्वाचीनेः खण्डितं पण्डितैस्तत् ॥ ६
 कायस्थानां क्षत्रियत्वं न युक्तं
 सन्नोपानां वैश्यता न प्रकल्प्या ।
 न स्वप्नेऽपि स्नेच्छका हिन्दवः स्युः
 जातिर्नित्या संयता तर्कजालैः ॥ ७
 वङ्गे क्षार्त्ताचारनिष्ठे तथापि
 विद्वद्वर्या सुप्रतिष्ठा श्रनेके ।
 चित्रं ह्येषां रक्तमांसानुलिप्तां
 नित्यां जातिश्चक्रिरेऽनित्यरूपाम् ॥ ८
 ह्रीना जातिर्नोन्नतिं जातु याति
 यस्मादश्मस्यास्त्ररेषा प्रकृत्या ।
 उच्चा सा चेन्निम्नगा स्यान्न वाधा
 नीचैः पाताङ्गैश्च रत्नं हि युक्तम् ॥ ९

वर्णश्रेष्ठो ब्राह्मणश्चेद् बुभूषु-

र्क्षः सोऽस्तु स्वेच्छया निर्विवादम् ।

किं वा हिन्दुः क्रिश्चियानो यदृच्छं

जातेर्नाशोऽवश्यमेवोभयोः स्यात् ॥ १०

ग्राम्ये वादे युज्यते दुर्बलानां

विद्विष्टानां हेतुना केन केन ।

जातेः पातः सूचिका रच्यते चेत्

तत्सर्वेषां भारतं स्याद्वितीयम् ॥ ११

जातिद्वेषं भाषितं स्मार्त्तवर्त्यै-

नष्टौ गौडे क्षत्रवैश्यौ युगेऽस्मिन् ।

तौ वर्त्ततेऽन्यत्र वङ्गात् प्रदेशे

नित्यार्नित्यौ द्वौ समं तौ निरूप्यौ ॥ १२

कल्पान्ते चेदार्थजातिर्विनश्येत्

यद्वत् प्रत्नाः पल्लवाः पारदा वा ।

व्यक्तौ जातेराश्रयेऽन्तर्हितायां

कूटस्था सा नैव नाशं प्रयाति ॥ १३

अन्ते त्यक्त्वा मानवान् जातयस्ता

नानावर्णान् पादपान् संश्रयेरन् ।

आर्यावर्त्ते विप्रजातिर्विनष्टा

जौवल्लग्ना ब्राह्मणे नारिकेले ॥ १४

नष्टे पृथ्वीस्थ्याश्रये नाकसत्सु

चातुर्वर्ण्यं रक्षितं स्याच्चिरत्नम् ।

वेदव्यासिनोक्तमेतत् पुराणे

सर्वे वर्णाः स्वर्गलोकेऽपि सन्ति ॥ १५

आदित्या वे क्षत्रिया मारुताश्च

वैश्याः शूद्रावश्विनौ कीर्तिताश्च ।

विप्राः ज्ञेया अङ्गिरःसम्भवास्ते

वर्णे वर्णे निर्जराः संविभक्ताः ॥ १६ *

कन्दस्साङ्ग्यम्

[निबन्धकः—श्रीकालीपद-मञ्जुमदारः] ।

(निषणा अध्यापकाङ्गणे सुधीरानिलरामशर्माणः)

अध्या—(अधीत्य) मुहुरङ्गलिसंवृताधरोष्ठं

प्रतिषेधाक्षरविक्रवाभिरामम् ।

मुखमंसविवर्त्ति पद्मलाह्याः

कथमप्युन्नमितं न चुम्बितन्तु ।

किमत्र कन्दः श्रीमन् सुधीर !

सुधीरः—श्रीपच्छन्दसकं कन्दोऽत्र देवपादाः ।

अध्या—अपि सुष्ठूक्तं सुधीरेण श्रीमन्ननिल ।

अनिलः—नहि नहि देवपादा, मालभारिण्येव कन्दोऽत्र श्लोके ।

अध्या—कथयाधुना श्रीमन् राम क एतयोर्निर्भ्रमः ।

* एतद्वर्षीय-तृतीयसंख्यायां प्रकाशितस्य 'जातिपरिवर्त्तन'मितिशीर्षकस्य निबन्धस्य प्रतिवादात्मकोऽयं निबन्धः । कालवशाद् दुर्भाग्यपरिपाकाच्च सना-
तनधर्मिणां श्रमनिदानानि शास्त्रे च सदाचाराश्च चिराचरिताध्वानश्च विवादा-
ध्यासितानीति न नाम न दूयन्ते सहृदयहृदयानि । एतच्च नैकशः प्रकाशोभूतं
वस्तु अस्मत्पत्रिकापाठकानां हृदयमालोडयति । एवंविध-साम्प्रदायिकनिब-
न्धानां प्रतिवादः सकृदेव सादरमस्माभिः पत्रिकायां स्थानं लभयिष्यते ।
तस्मादेतद्विषयकं निबन्धान्तरं नैवेच्छामः, शक्तितश्च साम्प्रदायिकनिबन्धान् परि-
जिहीर्षाम इति ।

सं० सा० प० स०

राम—उभावेव निभ्रंमौ देवपादाः, परं न कोऽप्यस्य साङ्गर्थ्यवेदी
छन्दसः ।

(आलोचयतः परस्परं सुधौरानिलौ)

अध्या—किमत्र साङ्गर्थ्यम् ।

राम—युगपदेतदौपच्छन्दसकं मालभारिणी च, अतो वृत्तं जातिश्च ।*

अध्या—साधु प्रोक्तवान् भवान् ।

राजर्षि-प्रयाणम्

[निबन्धकः—श्रीयोगेन्द्रमोहनविद्यारत्रः]

पित्रोर्देन्यवतोर्गृहे धृतजनः पुण्येन दैन्यात्प्रयाद
राज्यं प्राज्यतमं प्रपद्य सुमते ! सत्कार्यसत्तान्तरः ।
नित्यं दानपरो विलासरहितो राजर्षितुल्योऽसि भो
धन्यं तस्य जनुर्धनं न गणयेदात्मोयसौख्याय यः ॥ १
नानारोगसमाकुलं नरकुलं संलोक्य दैन्यार्दितं
नैसर्ग्या परदुःखकातरतया संपोद्यमानात्मना ।
आयुर्वेदनिकेतनं स्वजनोनाम्ना त्वया लङ्घितं
संस्थाप्यार्थचयोऽपि सार्थकतयानर्थास्पदं मण्डितः ॥ २

वैदेशिकप्रमुषितार्थमिमं स्वदेशं

शोभासमृद्धिरहितं विनिवृत्तकीर्तिम् ।

वाणिज्यशिल्पनिवहैः पुनरर्थभाजं

कर्त्तुं त्वयार्थनिचयः प्रचुरो विमृष्टः ॥ ३

काम्यं जनैर्जगति यत् किल तत्प्रकामं

सौभाग्यतो नरपते ! गतवान् समग्रम् ।

* अत्रेदमवधेयं—मालभारिण्यामेवौपच्छन्दसकं सङ्ग्रामति, न तु सर्वलोप-
च्छन्दसके मालभारिणीति ।

विद्यां प्रसूतविनयां हृदयं दयाद्रं
 राज्यं प्रदानचतुर ! प्रचुरञ्च धर्म्यम् ॥ ४
 धर्मात्मजेन सदृशस्त्वमजातशत्रुः
 कृष्णप्रदत्तहृदयः परवैष्णवाग्रः ।
 दानैर्दिनेशतनयं नमयन् नरेश !
 कीर्तिं रघोश्च मलिनामकथाः सुकीर्त्तं ॥ ५
 स्वर्गं निसर्गसुलभं सुकृतैः स्वकीयैः
 प्राप्तस्य ते किमु भवेद् वत तत्र वासः ।
 दुःस्थात्मवेदनपटोः सुखदो निशम्य
 मर्त्यस्य निःस्वनिचयान् रुदतस्तदर्थम् ॥ ६
 कृष्णे निविष्टहृदयो निजकृत्यजातं
 लोकद्वयाननुगुणं निपुणं विधाय ।
 कामादिशत्रुनिवहं दमयन् यमेन
 गोलोककल्पितपुरः पुरतोऽसि पुण्यैः ॥ ७
 हा धिग् धराद्य सहसाशनिपातजातां
 तीव्रां व्यथां कथमसौ प्रसहेत दोना ।
 दैन्याकुलान् निजसुतान् विधवेव निःस्वा
 पुष्पाति वा कथमियं नु मणीन्द्रहोना ॥ ८
 अर्थः संयमिसेवितो नरपतिः स्वार्थेतरासक्तधोः
 शक्तिर्धैर्यमयी क्षमा विनयितासम्भूषिता धर्मभाक् ।
 सारल्यं शिशुवज्जनार्दनरतिः प्रह्लादवच्छाश्वतो-
 त्येतत्सर्वविवर्जिता वसुमती शोच्याद्य ते नाशतः ॥ ९
 कालः कठोरतमतां शतधा प्रकाश्य
 क्षीणोऽसृजोऽमलरुचं नृमणिं मणीन्द्रम् ।
 मुष्णन् सदृशहृदयो ननु निःस्वसद्भिः
 श्रापानलैरिह नृभिः कतिधास्ति दग्धः ॥ १०

न यत्र हिंसा न च लालसा वा
 न रोगशोको न जरा न चिन्ता ।
 तन्नाम यातस्य न ते कदापि
 जन्मास्तु मर्त्ये पुनराधिसारे ॥

परिषत्सन्देशः

कविसम्मेलनम्—पञ्चावविभागायत्त “लुधियाना” मण्डला-
 धीन “गुरुकुल-रायकोटे” अधिविशतः कविसम्मेलनस्य निमन्त्रणपत्र-
 मस्माभिरधिगतम् । एतच्चाधिवेशनं फेब्रुयारीमासस्य २१।२२।२३।२४
 दिनेषु भविष्यति । तत्रान्तरे पुनश्चतुर्थवार्षिक-कविसम्मेलनाधिवेशनं
 २१ फेब्रुयारीदिवसे भविष्यति । तत्राग्रनिर्देशानुसारतस्तस्यां तस्यां
 भाषायां समस्यापूर्तिं विधाय फेब्रुयारीमासस्य १५श दिनाभ्यन्तरे सा
 कविसम्मेलनमन्त्रिसकाशे प्रेषणीयति । अध्यक्षाणां विज्ञापनम् ।

समस्याः—

संस्कृतभाषायां	हिन्दौभाषायां	पञ्जाबीभाषायां
१ । पराभवोऽप्युक्तव एव मानिनाम् ।	१ । पौछे न हटेंगे २ । दोन बीतें	१ । चार दिहाड़े २ । दर उत्ते
२ । उपास्यहे	३ । स्वराज्य होगा	३ । आस
३ । यतोन्द्रः	४ । बैठे हैं	

विषयः—कान्ति, देशभक्ति, ईश्वर, गुरुकुल

धरमानन्दः

मन्त्री कविसम्मेलनस्य

सारस्वतसमाजाधीन-परौक्षा—आगामिनि सौर-

वैशाखस्य ५।६।७ दिवसेषु (शुक्र-शनि-रविवासरेषु) ढाका,
 वरिणाल, कुमिल्ला, (नोयाखाली) चट्टग्राम, मयमनसिंह,

(काङ्गड़) मौलवीवाजार, खलिशाकोटा, हविगञ्ज, (श्रीहट्ट) ब्राह्मणवाड़िया (त्रिपुरा) इदिलपुर (फरिदपुर) बालियाभाङ्गा (फरिदपुर) पावना, नवहोप, किशोरगञ्ज, (मयमनसिंह) पाटग्राम (ढाका) कलिकाता (संस्कृतसाहित्यपरिषत्) केन्द्रेषु पूर्ववङ्ग-सारस्वतसमाजाधोनाः-प्रथम-मध्यमोपाधिपरीक्षाः ग्रहोच्यन्ते । सौर-फाल्गुनस्य २०श दिवसाभ्यन्तरे आवेदनपत्रं परीक्षार्थिभिः “वाङ्गला-वाजार सारस्वतकार्यालय ढाका” इत्यनेन स्थानसङ्केतेन सम्पादक-सविधे प्रेषणीयम् ।

प्रकाशार्थमियं विवृतिः सम्मेलनकार्यालयादस्माभिरधिगता—
अखिल-भारतवर्षीय-संस्कृत-साहित्य-सम्मेलनस्य
द्वादश-महाधिवेशनम्

काश्यां फाल्गुनशुक्लाष्टमौमारभ्य दिनचतुष्टयं यावन्महता समा-
रम्भेण सम्पत्यते ।

अस्मिन्महाधिवेशने भारतवर्षस्य सुप्रसिद्धा धुरन्धराः संस्कृतप्रणयिनो
विद्वांसो मान्याश्च सम्मिलिता भविष्यन्ति ।

एतस्मिन्महाधिवेशने कविसम्मेलनम्, संगीतं, शास्त्रार्थः, संस्कृताभि-
नय इत्यादीनां प्रबन्धोऽपि भविष्यति । संस्कृत-भाषाप्रधानकेन्द्रभूतायां
वाराणस्यामस्यां संस्कृतविदुषां साहित्य-सम्मेलनमिति परं प्रमोद-
स्थानं संस्कृतप्रणयिनाम् । अतो व्रयं संस्कृतप्रणयिनाम् आचार्याणां,
सत्र्यासिनां, विदुषां, छात्राणाम्, अन्येषाञ्च सुरभारतो-सुहृदां शुभा-
गमनं सविनयं सादरञ्च समभिलषामः ।

आशास्महे नूनं श्रीमन्तः सम्मेलनमिदं सफलौकतुं प्रयता भवि-
ष्यन्तीति । श्रीदेवोप्रसादशुक्लः कविचक्रवर्ती (म० म०)

स्वा० स० सभापतिः ।

श्रीमदनमोहनशास्त्री—प्रधानमन्त्री । कार्यकारिण्याः समितेः ।

रसमञ्जरी

व्यासप्रतिभा—अथ श्वशुरालये प्रचुराहार्यचोरितचित्तो माधवः कदाचिद् रामायणं श्रुश्रूषमाणया श्वश्रा सादरमवादि, “वत्स ! माधव ! साधुरेव भवान् रामायणादिद्वत्तेष्विति तर्कयामि, तदधीस्व धीमन् किञ्चिदितिद्वत्तं कृत्तिवामीय-रामायणा”दिति ।

असंस्तुतविषयसन्निपातभौतो माधवः स्वामयोग्यतामप्रकाशय-
न्नेव किञ्चित् स्थानमुद्वाच्य तद्विषयवेदीव रोदितुमारभत ।

अथाश्रुच्चालितवच्चा माधवः क्रन्दननिदानमजानद्भिः श्यालक-
प्रभृतिभिरभितः पर्ष्यन्नियत, पृष्टञ्च—“भोः किं ते रोदननिदानम् ? किमशोकवाटिकायामाटीकमानाभिर्निर्गटनाभिरुपद्रुतां जनकसुतां स्मरसि ? आहोस्विद् राज्यात् प्रव्रजन्तं जटावस्त्रलधारिणं रामभद्र-
मनुध्यायसि ? किं वा दशाननशक्त्या विमुक्तप्राणं रामानुजं प्रत्यभि-
जानीषि ?” इति ।

द्विगुणितशोकावेशो माधवः प्रमुक्तकण्ठं रुदन्नवादीत्,—“न जनकसुतां न रामं, न वा रामानुजं स्मरामि, परं रामायणपद-
घटकीभूतं ‘रेफ’मनुस्मरामीति ।

“कथमिवे”ति तैरभिहितो माधवः साश्रुगद्गदकण्ठमभ्यधात्—

“अस्माकं गृहे ‘रेफस्य’ महत् स्थूल्यं दृष्टम्, अत्र तु तस्थैतावत्
काश्यमवलोक्य दुःखदुःखेन मे हृदयं विदोष्यत” इति । *

श्रुत्वा ते श्यालकादयः परस्परं मुखमवालीकयन् ।

* अज्ञेदमवधेयं ;—शिशोरक्षरपरिश्रूलनविधौ स्थूललिखनीव्यवहारः
सार्वत्रिकः, तेन चाक्षराकृतिरपि स्थूला भवति परं परिचयाभावात् प्रवय-
सोऽपि कचिदक्षरस्थूल्यमुपलभ्यते । अत्राभ्यासाभावान्नांसलाक्षरविधातुर्माधवस्य
कृशाक्षरदर्शन-मुद्वेगजनकमभूदिति ।

संस्कृतसाहित्यपरिषत्

इयं संस्कृत-साहित्य-परिषत् प्रतिभा रवेः ।

भावालोकेर्मनःपद्मं प्रकाशयतु धीमताम् ॥

February, } १८५१ शकायै माघे { Vol. XII.
1930. } १२श-वर्षस्य १०म-संख्या { No. 10

मतिमञ्जरो

श्रीपञ्चमी—समपद्येतामुत्सवश्च पूजा च श्रीमत्या वागधि-
देव्याः सरस्वत्या इति प्रीतिमाविष्कुर्वन्तु श्रीमन्तः शिष्याः शिचकाश्च ।
प्राचीना खल्वियं देवता सरस्वतीति प्रवृत्तात्त्विकानामात्त्विकाना-
मपि गवेषणा, अतो न तत्र काचिद् विप्रतिपत्तिः । परं कदा-
प्रभृतोयं पूजा वर्त्तमानरूपतायां पदं चकारेत्यप्यवगाढविविधशास्त्रो-
दधयः सुधिय एव प्रतिभावन्तः प्रतिभावयन्तु, वयमन्यदेवाद्य निवे-
दयितुमभिप्रेमः । अत्र च “पञ्चम्यां श्रीरपि श्रियम्” इति, “कार्थ्यः
सारस्वतोत्सवः” इति च स्मार्त्तप्रमाणादस्याः पूजारूपता उत्सवरूपता
चेति द्वयमेवावगम्यते । लोके च तथैव व्यवहारः समुपलभ्यतेऽद्यापि ।
किन्त्वस्योत्सवस्यैतदेव वैचित्र्यं वैशिष्ट्यञ्च यदयं सर्वत्रैव प्रतिष्ठानादिषु
प्रचरद्भूयो दरीदृश्यते । उत्सवत्वाविशिष्टेऽपि दुर्गाश्रवादौ न तथा
विलोक्षते । यत्रैव पञ्चदैरपि जनेः सम्भूय किम्पि कामं क्रियते,
व्यायामो वा अभ्यस्यवनाभ्यासा वा गीत, द्वालोचनं वा, तत्रैवायमुत्सवः

सम्पूर्णार्जितया निष्पत्त्यहं निर्व्याहृत इति । आस्तां स्थानान्तराणां परिशालनं, वेशवासेऽप्ययमुक्तवः श्वरादिभिः प्रभिन्नप्रस्थानैरप्युपस्थाप्यते प्रायशः । तत्र च कारणमनुसन्दधाना वयं जानीमः, यत् साक्षाद् विद्याभ्यास भवेऽपि कलाविद्यानुशीलनं तत्र तत्र भवत्येवेति श्रीमत्यपि सरस्वती न तत्स्थानं परित्यजतीति ।

पूजाङ्गानि जपहोमादीनि, उत्सवाङ्गानि च प्रमोदजनकव्यापाराः । तेष्वङ्गेषु सारस्वतीकवेऽस्मिन् मुख्यमेकमङ्गं श्लोकलिखनम् । अस्मिन्नवसरे विद्यार्थिनो योग्यतानुरूपं श्लोकादिकं प्रस्तूय सरस्वत्याः स्तुवादिकं कुर्वन्ति, सधर्माणामन्यविद्यालयमधिवसतां छात्राणामामन्त्रणाच्चानुतिष्ठन्ति । सुव्यवस्थापितोऽयं नियमः पूर्वेषाम्, एवं हि लेखशक्तिरनुशीलनप्रबुद्धा जडतां परिहर्तुमोष्टे । प्रयोजनमनुद्दिश्य न मन्दोऽपि प्रवर्तते इति नियमात् कारणव्यतिरेकेण केवलं कवित्वशक्तेरनुशीलनवाञ्छया नास्पृष्टशः शिशुप्रायाश्चात्र श्लोकलेखने प्रवर्तन्ते ; यदि हि कारणं किञ्चिदुपस्थाप्यते, प्ररोचयन्ति च नितान्तानुलङ्घनोपादेशा गुरवस्तदा विनापीच्छया स्वच्छान्तःकरणाः प्रवर्तन्ते । अत्र च निःस्वार्थानरनुग्रहाः केचन प्रतीच्यशिक्षिता आचारमिमं निर्विचारमयथाव्यवहार इति प्रलपन्ति, ते तु पूर्वदर्शितकारणेन प्रत्युक्ता भवन्तीति स्वान्तमास्माकौनम् । वैद्यकयुगेऽस्मिन् वैद्यकविद्यालयेषु तदितरविद्यालयेष्विव सरस्वत्यावाहनं यथारौति सम्पद्यमानमपि श्लोकलेखव्यवहारो दूरापेत इव प्रतीयते । मन्ये इदानीमिव पुरा वैद्यकविद्यानां तथा प्रसारो नासीत्, तेन च विलुप्यमान इवायमुक्तवः पारम्पर्याभावात् सम्प्रदायेषु । इदानीं शास्त्रान्तरापेक्षया वैद्यकस्य बाहुल्येन प्रसारे समनुभूयमानेऽपि चिरलुप्ता रीतिरियं नैव प्रोज्जीवतीति दुःखमनुभवामः । केवलं क्वचिद् वैद्यकप्रतिष्ठानादिषु अङ्गुलिसंख्याते क्वचिद् विद्यापीठे च व्यवहारोऽयं परिदृश्यते ।

परिषदङ्गौभूतविद्यालयप्रसङ्गेनास्माभिः परःश्रुताः सरस्वत्यावा-

ङ्गलिपयः प्रलोकिता वर्त्तन्ते । तासाञ्च लिपीनां वैचित्र्यदर्शनात् किमप्यालेखनमस्माभिः कर्त्तुमिष्यते, अनाविला केवलमालोचनैवेयमित्यस्मत्पत्रिकापाठकास्तत्तल्लिपिकर्त्तारश्च प्रतिकूलामपि नैवा-
सूयिष्यन्ति, नाप्यनुकूलामभिनन्दयिष्यन्तीति प्रार्थयामः ।

तत्र दौलतपुरवामनाश्रमान्तर्गत-सारस्वतचतुष्पाठीतः प्रकाशिता लिपिः प्राथम्येनास्माकं नेत्रेष्वपतति । अस्याः सारसिकतायामक-
ठोरपदन्यासो मानसमनेकेषामेव वशोकरिष्यतीति नास्ते सन्देहलेशो-
ऽपि । प्रतिवर्षप्रसूततया निःशेषमुपक्षौण्यायां सरस्वतौविषयकभाव-
धारायामुत्तमकविरिवायं निबन्धा कञ्चनानुत्सृष्टं भावं लेखन्यग्र-
नर्त्तकौरूपया भाषया प्राचोक्तयत् । तत्र च—

मातः कालवशात्तुषारनिकरावष्टं सरोजं समं

तत्पङ्केरुहवासलालसमतेः कुत्रास्तु वासस्तव ।

कामक्रोधमदादिपङ्कविलसन्मूला हि नो वामना

अन्तर्वेक्त्रसरोजनिश्च रसना किंकासनात् पूयते ।

अयमेक एव श्लोकः पर्याप्त-प्रमाणम् । भावगाभौर्ध्वमत्र प्रभूतमुप-
लभ्यते । तथाहि—शिशिरादिकालवशात् प्रकृतं पद्मं नश्यति, काम-
क्रोधमदादिमूलवासनारूपं पद्मन्तु चिरन्तनं, तथा प्रकृतं सरोजं
निरावरणस्थानस्थितत्वानुषारनिकरेण नश्यति, रसनासरसोरुहन्तु अन्त-
र्वेक्त्रसरोजनित्वेन तुषारसम्यक्विरहात् चिरप्रकाशीति प्रतीयमानं
वैशिष्ट्यद्वयं रूपकद्वये अधिकमारोहद् विनाप्यलङ्कारेण श्लोकमिम-
मुज्ज्वलीकरोति ।

शब्दालङ्कारेष्वनुप्रास एवाधिकां प्रशस्तिमप्रथयदित्यतः केचनानु-
प्रासप्रिया लेखक्रियायां श्रुत्यादिवानुप्रासमुपासते, तेन चास्तां प्रशस्ति-
रनुप्रासजन्या, परं लिखितविषयोऽप्यधन्यतामुपगतः पाठकानामुद्बेग-
विशेषमिवोपनमयति । अनेन च लेखकेन स्वरसमानौतोऽनुप्रासः
प्राशस्त्यतौवाभूतपूर्वं कञ्चनानन्दं समं भाषासारब्धेन भावबोधतार-

ल्येन च पाठकमहोदयानित्यधोष्टतश्लोकानुशौलनेनैव प्रज्ञायते ।
यथा—

पुण्या काचन पञ्चमौ परिलसत्प्रेमप्रवाहाः प्रजा-
श्रृङ्गात्रा मोदभृतो विभान्त जननोन्नेहाङ्गसम्पर्किणः ।

पुण्यानेहमि कश्चिदौदृशि वयं कर्तुं महः काङ्क्षिणो

भो वाणोचरणारविन्दमधुपा अत्रेत नः प्रोतये ॥ इति ।

“चिरं चुम्ब चेतोद्विग्न ! प्रमायिन्” “हरतौह सरस्वती”त्यादिरूपं
वैचित्र्यविशेषं प्रत्येकवृत्तध्वनिमात्रमुपलभ्यते । विस्तारभिया तत्रैव
विरम्यते ।

वैशिष्ट्येन एतदनन्तरमेव भट्टाश्लोचनविद्यानयान्नेवासिना-
मुपहारलिपिर्नोचनातिथिचित्रकाव्यरमिकानां भवति । अस्य श्लोक-
द्वयमेव चित्रकाद्यान्तर्गतं, तत्रैको ‘महापद्मवन्धा लताबन्धो वा’,
द्वितीयः ‘सर्वतोभद्रबन्धः’ । अत्र हि काव्ये वर्णास्तुतश्चित्राकारेण
परिणता दर्शकानां चमत्कारविशेषमुपजनयति, उक्तञ्च दर्पणकारेण,
“पद्माद्याकारहेतुत्वे वर्णानां चित्रमुच्यते” इति, तेन च तथाविध-
श्लोकनिर्मातृचित्रफलकमपि सुतरामावश्यकमिव प्रतिभाति ; इतरथा
यदस्य काव्यस्य वैशिष्ट्यं दशकेषु प्रतिपिपादयिषितं तदेव व्याहतं सत्
कर्तुर्वृथाश्रमाय कल्पते । अत्रापि महापद्मवन्धत्वेनाख्यातं पद्यन्तथैव
चित्रफलक-विकलं तानुलयादिमदपि विल्वं गोतमिव प्राणिनां नैव
सन्तोषमुत्पादयति । तस्माद् यद्यस्य पद्यस्य चित्रफलकमकमभवि-
ष्यत् तदा नूनं कृतिजन्या प्रशंसापि कविना प्रकाममुपादास्यतैव ।
मन्ये पञ्चष राजतमुद्रो गार्जनजन्यः पारश्वमः कवेरेवंविधचित्रकाव्य-
प्रणयनपरिप्राप्तात् परिश्रमास्मातिरिच्यते इति ।

सर्वतोभद्रबन्धस्तु सर्वतोभद्रतयेवाद्वियतेऽस्माभिः । चित्रफलक-
मन्तराप्ययं स्वं वैचित्र्यं प्रकटयितुमाष्ट इति दिष्ट्याऽसम्भृतोपकरण-
स्यापि कवेरभोष्टतिद्विरर्थद्वैत्य नादपादयदिति । स चायं श्लोकः—

मा या सा र र सा या मा
 या ज पा क्ष क्ष पा ज या ।
 सा पा श दे दे श पा सा
 र क्ष दे वि वि दे क्ष र ॥ इति ।

अस्य च दुर्बोधतया टीकापि काचिदधः सन्नवेशिता कविना ।
 अत्र च रससृष्टेरभावेऽपि नैपुण्येन, लेखसामर्थ्येन च अस्यापि कविः
 काव्यरसिकेषु पदमादधातीति मतिरस्माकम् । अपरे पुनः केचना-
 धुनिकाः कवित्वज्ञेनमिति दुर्बोधाभिधेयमिति, दुरुदृष्टाटपाठक्रममिति
 च प्राप्तरोषा दोषावेशमिह प्रायेण कल्पयन्ति, न पुनर्गुणवत्त्वम् ।
 वयन्तु ब्रूमः मास्तामस्य रसवत्ता, परमनेन कवेः कौशलविशेषस्तु
 नेव न प्रकाश्यते इति को नाम विदितचित्रकाव्यवैचित्र्यः प्रत्येतु ।
 भाषाकाठिन्यन्तु न केवलमस्यैव कवेः, परं प्राचोनकवयोऽप्येवंविध-
 बन्धादिखले भाषासारव्यमुद्गावयितुं नेव प्राभवन्निति ।

अतः परं भट्टारकभूषणेश्वरोचनषाठोऽथ-पत्रमवलोकयितुमवसरः
 प्राप्तः । तत्रायं श्लोकः—

तनुतां तनुतां जाड्यतममोऽग्ररविच्छविः ।

विपक्षोत्तुरलौक्यादिपिकावाङ्मुत तां नुत ॥

अत्र हि लेखकमते “कृत्वबन्धः सरलपताकाबन्धो गदाबन्धो यमक-
 संसृष्टिः प्रहेलिकासङ्करश्च” पदं कुर्वन्ति । बन्धविषये च पूर्वोक्तं
 चित्रफलकवैकल्यमत्राप्यतिदिश्यते । विशेषेणैवंविधेष्वप्रसिद्धबन्धेषु ।
 कृत्वपताकादिभिरभितः परिहृतोऽप्ययं श्लोको नैव सुदृश्यतया प्रतीयते
 प्रतिजनमिति ज्ञायतामेतत्कविना । यमकसंसृष्टिश्च पादादिपादान्त-
 यमकयोः “तनुतां तनुता”मित्यस्य “नुत तां नुते”तस्य च प्रकृत्या
 भिन्नाश्रययोस्तिलतण्डुलवदिति निश्चिनुमः । परं पादादियमकस्य
 भिन्नार्थत्वेन यथा वैशिष्ट्यमभूच्च तथा पादान्तयमकस्य, तस्यैकार्थत्वेन
 वैचित्र्यभावात् । प्रलेहिकाऽङ्करश्चेत्यं विचार्यते,—प्रहेलिकास्ताव-

दक्षरच्युतक-मात्राच्युतकादिभेदेन बहुरूपाः । अत्र च अक्षरच्युतक-
रूपा मात्राच्युतकरूपा वा सेति मतमस्माकम् । तयोश्चैवं रूपभालङ्का-
रिकैः स्मर्यते यद्, यदि किञ्चिदक्षरं विनापि श्लोकस्यार्थविशेषोऽव्याहृतः
स्यात् तदा तदक्षरच्युतकं, यदा पुनः स्वरादिरूपमात्राच्युतावप्यर्थ-
सम्पत्तिस्तदा मात्राच्युतकं भवतीति । अत्र हि द्वितीय‘तनुता’मिति-
पदस्य तामित्यक्षरच्युतावपि कश्चिदर्थो भवति । एतत्पक्षे च ‘वाक्’ इति
सम्बोधनान्तं पदं, तेन च ‘हे वाक्’ । ‘अग्रपरविच्छविः’ ‘विपक्षोश्चुरलौ-
क्यादिपिका’ त्वं ‘जायतमसः तनुतां तनु’ इत्यर्थो भवति । मात्रा-
च्युतकपक्षे तु तस्यैव पदस्य विन्दुपरिहारेण जायतमसः तनुताः तनुता-
मिति भेदः, अत्र च ‘तनुताः’ इति कर्मपदं द्वितीयाबहुवचनान्तम् ।
एवमनयोरक्षरच्युतकमात्राच्युतकरूपप्रहेलिकयोरैकाग्रयानुप्रवेशरूपः
सङ्करः काव्याटवौचक्रममाणैरनुभूयते । यद्यप्यालङ्कारिकैः—“काव्या-
न्तर्गडभूता या सा तु नेह प्रपञ्चते” इत्याद्युक्त्यास्याः प्रहेलिकायाः
समुद्देजकतैव प्रत्यपाद्यत, तथाप्यासौदस्या अपि भूयान् प्रचारः
प्राचीनकाले । अद्यत्वे पुनस्तथाविधविद्यायाः क्लेशजनकतयार्थवैचि-
त्र्यभावेण च प्रचलनं सलिलसमाहितमिव प्रतिभाति । यदद्याप्यत्र
केचन प्राचीनरीत्या दत्तावधानाः प्रहेलिकायां वृत्तिमादधति तन्नूनं
प्रशस्यमेवेति प्रान्तः प्रसङ्गः ।

इदानीं सुक्तकेशो आयुर्वेदीय औषधालयात् प्राप्तस्य श्रीधुक्त-
सुशोलचन्द्रचक्रवर्तिच्छात्रवृन्दानामुपहारस्य वारः समायातः । एतत्-
प्रसङ्गेन पुनर्वक्तव्यान्तरमेतदापतति, यदेकमेवेदं पत्रमायुर्वेदीय-
विद्यालयादेकाध्यापकचालितादवलोक्यतेऽस्माभिः । इयं पुनरश्रीका-
युर्वेदविद्यालय-गोविन्दसन्दर्भ्यायुर्वेदीयविद्यालययोरधिगतम् । एत-
द्वयं पुनर्वृत्तं प्रतिष्ठानरूपम् । एतयोः श्लोकानान्तु तथाविधं किमपि
वैचित्र्यं भाषाभावादिगतं नावलोक्यते, नापि दोषोऽपि कश्चिदिति न
वयमनयोः समालोचनामिच्छामः । परं सन्तौह नगरे परःशताः

स्वयं प्रधाना वैद्यव्यवसायिनः, सन्ति च बह्विनि प्रतिष्ठानानि, तेषु च प्रोक्तं पञ्चत्रयमात्रमधिगतमिति स्वान्तमपि स्वीयं न प्रत्येति । किं वयमेव वराकाः पारिषद्यास्तेषामुपहारेण प्रत्युक्ताः ? आहोस्मिद् भुवनमेव तेन विनाकृतमिति प्रष्टव्यास्ते वैद्यकविद्यानुशीलनपराः । अधुना प्रकृतमनुसरामः । पूर्वोक्तोपहारस्य वैचित्र्यमेतदेव यत्तत्र प्रसङ्गेन श्लेषमहिम्ना बह्वन्यौषधनामानि सन्निधापितानि वर्तन्ते । वैद्यकविद्यालयादेर्विधमेवोपहारं बहिर्गच्छन्तिमिच्छन्ति प्रभिन्नप्रस्थाना अपि स्थानकालविदो विद्वत्समाजमुख्याः । तस्य च श्लोको—

सर्वाङ्गसुन्दर-चतुर्मुख साभिलाषा
लक्ष्मोविलास-भुवर्नश्वर-पोषितश्रीः ।
चन्द्रप्रभा-सुविमला द्विजवैद्यवाणो
या स्याद् वसन्तकुसुमाकर-चारुमूर्तिः ॥
सा सूचिकाभरण-विभ्रममुद्वहन्ती
दोषान् पिनङ्गाविषमान् समसूत्रकेण ।
चिन्तामणौ च रसभस्मानि चैकरूपा
वङ्गान् युनक्तु जयमङ्गलयो रसेषु ॥ इति ।

अस्यार्थं पुनः पदार्थभावनचतुराः सूरयः परिचिन्तयन्तु, प्रबन्ध-विस्तारभीतं सम्पादकीयं चेतस्तु कातर्यमवलम्बते ! परमिदमचा-वश्यं प्रकाशनोयं यत्, यदनयोः श्लोकयोश्चातुर्थ्यं, यस्य श्लेषमहिमा, या च सर्वैः सादरमवलोकिता स्थानविषयोपयोगिता, तानि नूनं नैव नूतनानोव प्रत्यभास्यन् यदि वैद्यसमाजेषु एवमुपहारलेखनरीतिः पूर्वतः प्रावर्तिष्यतेति प्रक्रमेऽप्यस्माभिरयमेवार्थः प्रस्थापितः । यदि चात्र श्लोकयोः कचन किञ्चिदसामञ्जस्यमिव प्रतिभाति, तदपि विषय-गुरुत्वमनुस्मरद्भिः सद्बुद्धयेरवश्यं क्षमिष्यत इति ।

इदानीं पारिषच्छात्रहृन्दानां श्लोकमाकलयामः । स च—

चञ्चलामरकस्थिमा शिरसिजे नेत्रे चलच्चित्रिमा
 दीव्यत्काञ्चनपीतिमाधरपुटे विम्बोल्लसद्रक्तिमा । • • •
 भ्रूयुग्मे घननीलिमा पदतले लाक्षामिलम्बाञ्जिमा
 सर्व्वश्वेतविलक्षणो विजयते सारस्वतः श्वेतिमा ॥ इति ।

अत्र चादौ 'इमन्' प्रत्ययमहिम्ना, तत्प्रत्ययस्य स्थानविशेषनिवेश-
 महिम्ना च जायमानं श्रुतिसुखं मूर्च्छाणामपि श्रुतिमतां मानसमुत्-
 सुकयति, का कथा श्रुतिमताम् । भावोऽप्यत्र जनैर्नवीन इवान्वभावि ।
 तथाहि—कविना तत्तदवच्छेदेषु तत्तद्वर्णसन्निधानवर्णनया सर्व्व-
 श्वेतवैलक्षण्यं तथा जनानामौक्षण्यगोचरोक्तम् यथा दर्शनमात्र एव
 ज्ञातार्थानां मनसि प्रतिभायाद् यदेवं भूता चित्ररूपापि सरस्वती कथं
 सर्व्वशुक्लत्वेन निदिष्टेति । अन्ते च मात्तिकवृत्त्येदमपि प्रोद्घाटनीयं
 यच्चतुर्थचरणायभागे प्रक्रान्तेमन्प्रत्ययातिक्रमो विशेषानुसन्धानपराणां
 नेत्राण्यन्वयितुं नालमभूदिति ।

इदानीं राजकीयसंस्कृतविद्यामन्दिरान्तेवासिनामुपहारपत्रे विह-
 रामः । सर्व्वेदौ तावदस्य प्रशस्तिरियमेव, यदिदमाङ्गलभाषाङ्गीभूत-
 संस्कृतभाषापाठशालातो निर्गतम् । यद्यपि सर्व्वत्रैवाङ्गलविद्यालये
 संस्कृतभाषाङ्गरूपेण पदं करोति, तथापि तेभ्यः किमप्युपहारपत्रमत्रा-
 न्तरे नास्माभिरवलोकितम् ऋते "पाकं इनिष्टिटिउशानात्" विना च
 राजकीयसंस्कृतविद्यामन्दिरादिति । राजकीयविद्यालयस्य श्लोक-
 स्वयम्,—

श्वेताब्जे धवलं पदाब्जयुगलं विन्यस्य याङ्गश्रिया

मालिन्यं हरितां नृणाञ्च जडतामाहन्ति वागीश्वरौ ।

विद्यासङ्गनिवेशिता सिततनूश्चद्विपञ्चोधरा

सा देवो पुरुषार्थसाधनकरौ संपातु शश्वत् सुतान् ॥ इति ।

अस्य हि श्लोकस्य बालकानामिव सारस्व्यं युवकानामिवाथर्वेदार्थं
 वृद्धानामिव बन्धदाक्यं चमत्कराति चेतासि सङ्गदयानाम् । यत्

सत्यमेवं दृढबन्धो निबन्धः साम्प्रतिकसमायां सरस्वत्युपहारनिकरे
नैवास्माभिरधिगतः । अस्य मानश्लोकाऽपि तथैव बन्धे निबन्धवानिति
सोऽप्यग्रे प्रदर्श्यते । यथा—

सौम्य ! पुण्यभवनेऽम्बरहिमे सौरमाघशुभसोमवासरे ।

चूतकुन्दकुसुमैः सचन्दनैर्मातुरङ्घ्रियुगलं समच्यताम् ॥ इति ।

अत्रापि पूर्ववदेव प्रायेण गुणा वर्तन्ते, नृत्वन्तोर्वेयं विभाव्यते
भाषा बन्धप्रसादाच्छब्दाविभवाच्चेति निश्चयो मादृशानाम् । किन्त्व-
स्मिन् चूतकुन्दयोरनिन्द्यमपि समावेशं कविसमयः सहते नवेति प्रवि-
भावयन्तु काव्यरसभावकाः ।

आङ्गलविद्यालयादाङ्गलविद्यार्थिभिर्निबद्धोऽयं श्लोको बह्वनामेव
संस्कृतविद्यालयात् संस्कृतविद्यार्थिभिर्विरचितानां पद्यानां मूर्द्धि पदं
चकारत्यसंशयं विश्वसिमः ।

एतदवसरं पुनरेतदवश्यमङ्गीकार्यं यत्, संस्कृतप्रणयितया यदि
कोप्युपहारः पुरष्कारमर्हेत् स तु पाकं इनष्टिउशन नामधेयाङ्गल-
विद्यालयस्योपहारः । यत आङ्गलभाषाप्रधानेषु विद्यालयेषु मध्ये
केवलमस्मादेवैक उपहारो निरगादिति ।

इदानीं रङ्गपुरपत्तनोय-यादवेश्वरचतुष्पाठीतः समासादितं पञ्च-
मचोपस्थाप्यते, यस्यायमाद्यश्लोकः—

सर्ही-बद्ध-विवाहसिद्धविधिना क्रुद्धा कण्ठोण्या

नो यामीति महीतलं क्वचिदहो चण्डालिका भारती ।

गायन्ती गगनाश्रया मम पुरं स्तुत्यादिभिः प्रापिता

सा प्रेक्ष्या जगदम्बिका कृतिमता सम्प्राप्य विद्यालयम् ॥

दृढबद्धः सरस-भावशुद्धोऽयं श्लोकः सदृशो यादवेश्वरचतुष्पाठ्याः सदृशश्च
रङ्गपुरपत्तनस्य । अत्र च प्रथमपादः, द्वितीयपादस्य “नो यामीति
महीतलं”मित्यंशश्च सममेवात्र भवन्तं यादवेश्वरं स्मारयतः । किन्त्वाद्य-
पादः सादृश्येन द्वितीयांशश्च वैशादृश्येनेति तयोर्भेदः । द्वितीयांशे दोषश्च

‘इति’ पदस्यास्थानस्थता, सा चास्मन्मते ‘नाहं यामि मञ्जीमितो’-
त्येवं रूपेण परिहृता सती श्रुतिसौन्दर्यमादधातीति । द्वितीयाहं
‘मम’पदेन कस्य परिग्रहः ? पत्रप्रधस्तु ‘छावहन्ताः’ पुंसि विशेषादराः
सरस्वतीं स्वं पुरं प्रापयितुं नेशते । “मम पुरं प्रापिते”त्यतिसाहसं
सम्भावयामः ।

इदानीं कुमिल्लायां चन्द्रमोहनकाञ्चविनोदान्नेवामिनामवसरः ।

श्लोकस्वरूपं—

शास्त्री मन्दममोररिङ्गणलसञ्चाखाभुजः सर्वतः

स्निग्धश्यामपलाशशामरुचिरो गुञ्जद्विफावलिः ।

उत्कूजत् पिकराजराजिमुखरा नौलाम्बरा दिग्वधू-

वर्षान्तेऽधिगतां गिरं सुकुसुमैः सम्भाषते स्वागतम् । इति ।

श्लोकोऽयं पदानां बन्धप्राधान्येन सन्निवेशविशेषेण च कवेर्योग्यतां
विज्ञायति । अत्र हि—शालशकुलभोजिनधिलिचिमजङ्गया दन्तभङ्ग इव
पूर्वोक्तश्लोक कवेः ‘तदुत्सवे हि प्राप्यते भवतां सुसमागमः’ इत्या-
द्यान्तिमश्लोके खलनम् अन्याथ्यमिव प्रतिभाति ।

इदानीं मयमनसिंहजिलाधीन-पांचगाइशामीग-भारतीचतुष्पाद्याः

पत्रं समालोचयामः । सर्वेषूपहारेष्वयमेक एवोपहारः शरीरमहिम्ना
प्राधान्यमवलम्बते । अस्मत्परिचितस्य कस्यचिद् रसिकस्वेतादृशो
दौर्घोपहार एव प्रीतिप्रदः । तस्माद्यमाशयः—“पुरा विवाहादौ
वस्त्रादिदानरूपो व्यवहारः प्रावर्तत ; यस्य संक्षेपेण ‘व्यवहार’ इत्ये-
वामिधानं, स चेदानीं लुप्तप्रायः, अद्यत्वे तत्रोपहारः पदं करोति,
सोऽपि क्लेशकायः । हंहो सामाजिकाः ! यदि वस्त्रप्रतिनिधिरूपहारो
दातव्यस्तदा तदरूपेण ‘वस्त्रवासोपत्रिका’ दातव्या, यं वस्त्रमिव वसितु-
मपि शक्यते” इति । अ य तूपहारस्य वस्त्रप्रतिनिधित्वं मास्तु गान्ध-
मार्जनीप्रतिनिधित्वं केन वार्यताम्, आस्तादिदम् । अस्य हादशश्लोकानाम्

आद्यन्तवर्जमन्तिमपदास्तुत्या दशसु श्लोकेष्विति विशेषः । शक्तिमतः
कवेरभ्यस्त्या लेख्यगैलाति श्लोकपाठादत्रगम्यते । दिङ्मात्रमुदाह्रियते—

अथ देववाणि स्फुटत्स्वेतपद्मे
लसत्पादपौठे मरालासनस्थे ।

प्रसौद प्रसन्ने वयं त्वां प्रपन्नाः

स्मरामो नमामो यजामो भजामः ॥ इति ।

प्रियपाठकमहत्तमाः ! यान्यन्मभ्यं विशेषतो रुचितान्युपहारपत्राणि
तानोमानि यथामति प्रबन्धरूपेणाहृत्य युष्मभ्यमुपहृतानि । शिष्टानि
पुनरस्मन्मतेनादृष्टान्यविशिष्टानि चेत्यतः प्रतिश्लोकोल्लेखपूर्वकमेषां
पर्यालोचना नानुष्ठिता । इदानीं पुनर्निबन्धोपहारवसरं मानस-
तर्पणं निन्द्यात्मकसमालोचनं किञ्चिदुपहृत्यावसरं लब्धमिच्छामः ।

तत्र तावन्नवद्वेप-भागवतचतुष्पाठोत् पठितं स्तोत्रमुक्तीर्त्तयामः ।

तदिदं स्तोत्रम्—

निधे ! नित्यस्मरे निरवधिगुणे नीतिनिपुणे

निराघाटज्ञाने नियमपरचित्तैकनिलये ।

नियत्या निर्मुक्ते निखिलनिगमान्तस्तुतपदे

निरातङ्गे विद्ये सफलयतु नो हि जनुरिदम् ॥ इति

न तावत् पाठकानामाख्येयं, यदिदं भगवत्पूज्यपादेः शङ्कराचार्यैः
कृतायाः सुप्रसिद्धानन्दलहरीया अन्यतमं पद्यम् । केवलं चतुर्थचरणार्द्धं
“विद्ये सफलयतु नो हि जनुरिदम्” इत्यत्रैवास्त्योपहारस्य कविमव-
लोकयामः । चित्रञ्चेतद् यदेतास्त्रेव त्रयोदशसु मातृकास्त्रापतित-
श्छन्दःपातः । पञ्चान्दरेऽपि तस्या एवानन्दलहरीया जौमूतमन्द्रो-
ध्वनिः कर्णौ प्रोणयति । एवं चाद्यपद्यस्याद्यपादः “विपश्चरा गायन्तौ
विविधमवगतं श्रुतिगुणम्” इति । आनन्दलहरीयान्तु—“विपश्चरा
गायन्तौ विविधमवदानं पशुपते”रिति वर्तते । अत्र पृच्छन्ने, किमस्य
कविर्जननयनानामङ्गलदानार्थं परकृतिमात्मौयत्वेन प्रख्यापयति,

अत्र तावत् वङ्गभाषानुरोधात् कृतां छकारानावृत्तिं संस्कृतनियम-
परम्परा नैव सहते इति ज्ञातुमुचितमासीत् कविद्वयस्य । 'दत्तभक्ति-
ग्रहकरि' इत्यादौ चालङ्कारसरसि निमज्जतः कवेः कथञ्चिदवलम्बितं
भाषासाम्य-दृष्टं "विद्यार्जनशक्तो." समेत्य त्रुटितं सत् कवयितारं निरा-
लम्बमिव व्यधात् । 'मकरगतभास्करे विंशदिने सोमवारे छात्रैः
सरस्वतीपूजा कार्य'त्यादिकन्तु नोदाहार्यमेव ।

इदानीम् आह हाह दिनाजपुरान्तर्गतं कृष्णवन्द्यचतुष्पाठ्याः पत्र-
सुपान्थत्वेन परिगृह्यते । कविरयं परिचितेन पथा गताऽप्यनवधान-
तया यशो नैव लब्धवान् । जाने दत्तावधानेन तेनेतः परं लिखित्यन्
ख्यातिविशेषः समुपाजयिष्यत इति । अस्य हि श्लोकस्य सर्वावयवा
नोपादीयन्ते, परं यत्र दोषस्तत्तत् स्थानमेषोद्घात्य प्रदर्श्यते । तत्राद्य-
श्लोकस्य तृतीयचरणे—"अभिमतफलदात्रो सुरदन्दैश्च वन्द्याम्" इत्यादौ
'सुर' इत्यत्रापेक्षिता दोषता शोभनकारितया नैव स्थानमलभतेति हन्तो-
दोषः प्रथमः । द्वितीयोऽपि हन्तोदोषः तृतीयश्लोकस्य तृतीयचरणे
"फलजलनतिगौतैर्मातरमर्चयामः" इत्यादौ 'मातर'शब्दान्ते मालिनो-
नियमानुगत्या प्रशक्तमपि दीर्घत्वं कवेरशक्त्या ह्रस्वोभूतमिति ।

अन्ते च कालिकाता वाग्वाजारान्तर्गत-'संस्कृतचतुष्पाठो ओ
ज्योतिर्गणनाकर्यालय'स्य पत्रमक्षिपत्रोक्तिरिष्यामः । अस्य वैशिष्ट्य-
मादाविदं दृश्यते यत्, सर्वत्र छात्रानेवाज्ञानकारिणः परिलोकयामः,
अत्र तु सच्छात्राध्यापक एव निमग्नयितेति । आद्यश्लोकस्त्वविशेषा-
न्मालोचनामर्हतीति द्वितीयोऽस्माकमालोच्यः । स च—

अनन्तपक्षप्रमितिं सृगाङ्गे भावोह माघे सह सारदोत्सवः ।

छात्रैश्चतुष्पाठोऽगृहे शुभागमं याचे सतां वः सह बान्धवानाम् ॥ इति
अत्र प्रमिते इति भाव्ये 'प्रमितो'ति लिपिकरप्रमादाज्जातमित्यवधार्यते ।
'सह सारदोत्सव' इत्यत्र तु 'सह' इति किमिति नावधारयामः । अत्रा-
धूनानामद्यतनी व्याख्या—"नानाविधफलमूलादिलाभात् सहसा रदो-

अथो दशनानन्दजनको व्यापार इह चतुष्पाठ्यां भावोति । दीर्घान्ता
“चतुष्पाठो” • च खल्योच्चरच्छन्दस्यमान्तो नितान्तं श्रीहीना जाते-
त्यास्तां विस्तरः ।

प्रियपाठकाः, यथामति प्रत्युपस्थापितास्माभिः समालोचना सर-
त्युपहाराणां गुणगुरुणां दोषगुरुणाञ्च । निबन्धकलेवरप्रवृद्धिभिया
च मध्यमा नैव गृहीताः, तत्र च समासेनैतद् वक्तव्यं, यदेतं साधारण-
लेखा इव नैकान्ततो दूष्याः प्रशस्या वेति । एवञ्चात्र यथावसरमेत-
दपि वक्तव्यं, यदियं समालोचना छात्राणां कृते, तैरेव च कृताः श्लोका
इति निश्चित्यास्माभिरनुष्ठिता । उद्देश्यञ्च—यदिमां समालोचनां दृष्ट्वा
तेषामुद्यमो वृद्धिं यायादिति । किन्तु समालोचितनिबन्धानां कर्तृषु
यद्यध्यापकः कश्चित् स्यात्, स च यद्यस्माभिर्निन्दितः स्यात्, तदा तंभ्यो
वयं क्षमां भिक्षामहे । परं नयं लोकनिन्दा रचनानिन्दैवेयमिति च न
प्रसक्तं त्वं तैरिति । अद्यत्वे बहुत्रैव दृश्यते यदिमं, उपहारा अध्या-
पकैरेव लिख्यन्ते, वयन्तु तादृशसमयमसहमानास्ताननुनयामः, यदितः-
परं तैरध्यापकवर्यैश्चास्त्रेणैवायं भारो न्यसनीयः, अन्यथा तेषामेतद्-
विषयिणो समुन्नतिरधःपतिष्यतीति यत्किञ्चिद्वद ।

वाणीवन्दना

[निबन्धकः—श्रीहिमांशुप्रसाद भट्टाचार्यः वि, ए]

विकच-विमल-

सितशतदल-

पीठ-रचितवासे ।

जय जय सति !

वाणि ! जगति

शशधरकरहासे ॥

भ्रान्तिभवन- मोहगहन-

मन्थतमस-जालम् ।

छिन्धि सुतनु भासय ननु

मानसमनुकालम् ॥

करुणालव- मनिशं तव

वाञ्छितमतिमात्रम् ।

सदयं कुरु सुखदं पुरु-

पुण्यपरमपात्रम् ।

विघ्नविसर- मयि संहर

सत्वरमतिवामम् ।

साधय ननु भूतिमतनु-

माश्लेषमथ कामम् ॥

मोहविहत- धिक्कृत-सुत-

सञ्चय इह नित्यम् ।

तव शुभकर- मपभयवर-

मिच्छति परवित्तम् ।

देवि वससि भक्तमनसि

भक्तिकुसुमजुष्टा ।

एहि भवति देहि सुमति-

मर्चनविधितुष्टा ॥

संस्कृतभाषा च संगीतं च *

[निबन्धकः—भट्ट-श्रीमथुरानाथसाहित्याचार्यः]

अस्माकमस्मिन् संस्कृतवाङ्मये कानि कानि रत्नानि प्रसूतानीति संस्कृतसरस्वतोमनुरागतो निषेवमाणानां सङ्घट्टयानां समक्षे विस्तरतो ह्यनुपपादनोयमेव । अन्येव भारत्या आध्यात्मिकगौरवं प्रसारयन्त्य उपनिषदो जनिता, यासां महत्त्वं पाश्चात्यत्रिंशोऽपि शतमुखं प्रशंसन्ति । यानि दर्शनशास्त्राण्यस्माकमुन्नतैः परां काष्ठां प्रमाणयन्ति, तान्यपि सेयमस्माकं संस्कृतैव वाणी जनयामास । सर्वतः प्रथमं गगनमण्डलस्य वृत्तान्तोऽनयेव भाषया प्रकाशितः । यां खगोलविद्यामवलम्ब्य पाश्चात्यैः साम्प्रतमतिशयितोन्नतिः कृता, सा विद्या संस्कृतभाषयैव सूचिता संसारस्याग्रे । यत् 'क्रान्तिमण्डलं' संस्कृतभाषाभिन्नैः प्राक्तनण्योतिषिकैरन्विष्टं तत् खलु समग्रोऽपि सभ्यसंसारः सम्मानयति । अङ्कगणितं यच्च संसारे भारतवर्षस्य गौरवं सुस्पष्टं घोषयति, तदपि संस्कृतभाषायामेव सर्वतः प्रथममाविरासौत् । किं बहुना विस्तरेण, रेखागणितम्, आयुर्वेदः, नैतिशास्त्रम्, एवंप्रभृतीनि बहूनि रत्नानि संस्कृतरत्नाकरात् समुत्थितानि, येषां प्रभया समग्रमपि भूमण्डलमालोकपूर्णमवलोक्यते ।

एवंविधेष्वेव रत्नेषु प्रधानभूतमेकतमं सङ्गीतशास्त्रमप्यस्ति, यच्च सर्वतः प्रथमं संस्कृतभाषायामेव जन्म लेभे । यो हि वेद-भगवान् भावुकैरनादिः प्रख्यायते, स हि 'साम'-रूपेण सुपरिष्कृतकण्ठैर्महर्षिभिर्गीयते स्म । षड्ज-ऋषभ-गान्धारादि-सप्तस्वराणां नामान्येव सङ्गीतेन साकं संस्कृतस्य अपरिहायं सम्बन्धमुद्घोषयन्ति । प्राक्तना महर्षयः सङ्गीतद्वारा सुत्तोरप्यधिकारिणो बभूवुः । संस्कृतसङ्गीतशास्त्रे हनूम-

* गीतानि-हरिकण्ठशास्त्रिणः कृपया माताऽयं निबन्धः ।

आरदभरतप्रभृतोनां बह्वानि मतानि सङ्गीते नानाविधां पद्धतिं प्रचारयामासुः । एतेन स्पष्टं सिध्यति यत्संस्कृतविदुषां समाजे पूर्वं सुमहती समभूत्संगीतस्य मोमांसा । नियत-वर्णं मात्रा-बह्वानि नानाविध-च्छन्दांश्चैव संस्कृतभाषायाः सङ्गीतस्य सुस्पष्टं प्रमाणानि । वात्सीकि-रामायणं कुयलवाभ्यां गौयने स्मेति को वा न जानाति । गायकानां 'कुशौलवे'ति नामैव तत एवाभूदित्यपि केचन वदन्ति ।

एवं संस्कृतभाषा सङ्गीतशास्त्रस्य सर्वतः प्रथमं जन्मदात्रीति सुरफुटं सिध्यति । परं मध्ययुगे वादमात्रमण्डितानां शुष्कपण्डितानां कृपा-वशात् सङ्गीतशास्त्रमिदं संस्कृतविदुषां हस्तात् प्रच्युतप्रायमभवत् । यानि ध्रुवापदानि संस्कृतपण्डितैः प्रचारितानि, तानि किल बैजूबविर-हरिदास-सूरदास-कुम्भनदास-प्रभृतोनां समये बहुतरामुन्नतिमलभन्त । यस्मिन् समये संस्कृतपण्डिताः 'अवच्छेदकावच्छिन्न'तया आच्छन्नाः एकैकशास्त्रमात्रे जन्म व्यातिगमय्य वादप्रथायाः सूत्रपातं कुर्वन्ति स्म, तस्मिन् समये व्रजभाषाकोविदैः सङ्गीताय सादरं निजसाहित्ये स्थान-मदीयत ।

एतस्मात्कालः दन्तरं मोगलसम्राजां समये सङ्गीतसागरस्य गर्भे नृङ्गारमयो नवोना लहरिः प्राचरत् । 'ठुमरौ' 'टप्पा'दौनां सङ्गीते समादरः समभवत् । तस्मिन् समये ये केचन संस्कृतानुरागिणः सङ्गीतमश्लयन् तेषां हिन्दौगीतिभिरेव निजमनोविनोदमकुर्वन् । सङ्गीतग्रन्थास्तु गीतगोविन्दप्रभृतयो विरलतमा एवाऽऽसन् । यद्यपि सङ्गीतस्य शास्त्रोपान् नियमान् प्रकाशयन्तः सङ्गीतस्य व्याकरणग्रन्थाः 'सङ्गीतरत्नाकर' 'सङ्गीतदामोदर'प्रभृतयो बहवो व्यलिख्यन्त पण्डितैः, परं तदुदाहरणभूतानां नानाविधानां मनोरञ्जकगीतौनां संघटना तु न प्रायशः कृता ग्रन्थेषु । न किल सङ्गीतस्य नियमान् कश्चिद् गायति, अपि तु नानाविधरागेषु संहृष्टा गीतौरेव । अत एव गीतौनां भूरि-शोऽनुपलब्धास्तु गानञ्च विरलप्राया भवितुमारेभे ।

वर्तमानसमयस्तु सङ्गीतशास्त्रानुसारिणोनां रागानुगानां प्राक्तन-
गीतोनां विषये प्रतिकूल इव । सङ्गीतव्यवसायिनऽन्याश्च काश्चि-
दिहाय साधारणजनतायां सङ्गीतलहरिवाल्यादृशो । नाटकोय-
ध्वनिभिर्गजलोह सर्वे सन्तुष्यन्ति । 'गजल' गीतयो हि हिन्दो-
भाषोपभेदभूतायाम् उर्दूभाषायामेवाधिकं परिगृह्यताः । किन्त्वा-
चर्यं भवेद् यद्, ये किल देशा उर्दूचक्रतः अतिदूरवर्तिनस्तत्रापि
गजलगौतीनां सुमहान् प्रचारः । दृश्यतां गुर्जरदेश एव । एतस्मिन्
हि सर्वत्र गुजरभाषेव सानुरागं परिगृह्यता । नासौ भाषा मन्दप्राया,
प्रत्युत समयानुसारमतदेशभवेर्विद्वद्भिरियं भाषा सुभ्रशमुन्नतिं नीता,
नीयते च । अस्याः साहित्यमपि शनैः शनैरुन्नमति । एवं जातीय-
गौरवं वर्धयन्त्यामप्यस्यां भाषायां गजलादिगीतोनान्तु प्रचारो भूया-
नेव । नाटकेषु सङ्घट्टयसमाजेषु समितिभिर्दार्ढ्यमानेष्वभिनन्दन-
पत्रेषु उल्लवानां निमग्नपत्रेषु च प्रायो गजल च्छन्दमो महान् प्रभावः ।
कुतो वा न स्यात्, समय एव सर्वस्य कृते उत्थानपतनयोः प्रवर्तकः ।
लोकानामेवंविधं प्रवाहमवलाक्य हिन्दोसंगीतसाहित्यसर्जकैरपि
तादृशो गीतिपद्धतिरवलम्बिता । हिन्दोगीतिसाहित्ये समन्तत-
स्तादृशान्येव गीतिसङ्घटनान्यवलोक्यन्ते । उचितमवैतत् । भाषा हि
समयमनुसृत्य लोकानां मनोरञ्जनसाधनानि सङ्घटयति ।

किञ्च, उर्दूभाषागुम्फे सोऽयं गुणः प्रायोऽवलाक्यते समालोककै-
र्यदस्मिन् भावास्तु प्रायः प्राचीना एव, परं भाषाशैलीनाम् (महाविरे)
यथावन्निर्वाहेण तन्निबन्धेषु भाषागतं किञ्चिद्भालित्यं स्वत एवोदेतोति ।
अपि च विप्रलम्भशृङ्गारस्य वर्णनमप्यत्र लोकानामाकर्षकम्, यद्यपि
तत् औचित्यसीमानं कुत्रचिदतिक्कामति । एवंविधेऽव कारणेस्तां
शैलीमनुहरन्त्यो गजलगौतयो रसिकानां कण्ठद्वाराः संवृताः ।
परं संस्कृतज्ञाः सङ्गीतप्रणयिनोऽस्मिन् क्षेत्रे पश्चात्पदाः सन्ति हिदा-
न्येष्वभिः संस्कृतभाषाया अपाटवं प्रख्यापयितुमेकमिदमपि कारण-

सुपलब्धं, यदियं भाषा लोकानां मनोरञ्जिकाः सामयिकगीतीर्ग्रथयितु-
मनुकूला । या हि 'जीविता' भाषा भवति, सा हि लोकानां रुचि-
मनुसृत्य नवनवानि जनमनोरञ्जनसाधनानि उत्पादयति ।

एतमभावमंशतो निरसितुम्, सर्वेष्वपि विषयेषु 'संस्कृतभाषाया
अक्षुण्णं पाठवं सूचयितुञ्च एतासां पङ्क्तोनां लेखकेन नानाविधानां
संस्कृतगीतीनां ग्रथनमकारि । सङ्घदयानां सेवकेनानेन 'कविता-
निकुञ्ज' इति विस्तृतग्रन्थस्य 'साहित्यवैभवम्' 'जयपुरवैभव'मिति
खण्डद्वयमाविष्कृतम् । अनयोर्मध्ये 'साहित्यवैभवम्' संस्कृतमुद्रणाय
सुप्रसिद्धे बम्बईस्थ 'निर्णयसागर' मुद्रायन्त्रालये मुद्राय्य अनुपदमेव
प्रकाशयिष्यमाणम् । अस्त्येव एकदेशः 'गोतिवोधिः' । अस्यां हि सर्व-
विधानां संस्कृतगीतीनां सङ्कटनमवलोक्येत । तत्रापि भूरिशो गजल-
गीतयः सन्ति । एतस्य 'कवितानिकुञ्जस्य' विषये महामहोपाध्यायेः
डा. गङ्गानाथभा महोदयेः हिन्दुविश्वविद्यायस्य प्रिन्सिपल-ध्रुवमहा-
भागैः डा. उलनरप्रभृतिभिश्च विश्वविख्यातैर्विद्वद्भिरात्मनः सम्मतिः
प्रकाशिताऽस्ति । अस्मिन् ग्रन्थे संस्कृतभाषायां या नवोनता एतावत्-
कालपर्यन्तं नावलोकिताभूत् सैव दृश्येत सङ्घदयैः । आरम्भादन्त-
पर्यन्तं दोहा-चोपाई कवित्त सवेयादौनि नानाविधानि कुन्दांसि,
ऋतुवर्णनस्य नवोना सामयौ, 'बारहमासो' प्रभृतयो नवोनप्रकाराः,
ईग्लिश-पर्शियन-हिन्दो-संस्कृतादिबहुभाषामिश्रपद्यानि, एकमेव पद्यं
हिन्दौ-संस्कृतभाषागतं भवतीति चित्रम्, खल्लबन्ध-पद्मबन्धाद्यति-
रिक्तानि 'मोटर'शकटिकाबन्धप्रभृतौनि चित्रकाव्यानि, हिन्दौमहाकवे-
र्विहारिणो दोहाच्छन्दसां समवृत्तमयौ सूक्तिः, रेडियो-वायुयान-मोटर-
प्रभृतौनां स्वरूपवर्णनम् एवमादौनि नवोन-नवोनानि मनोरञ्जनसाध-
नानि राशौकृतानि सन्ति ।

तत एवोद्भूत्य द्विचा गीतयः पाठकानां मनोविनोदार्थमधस्ताद्
दीयन्ते—

ठुमरी—

कुञ्जे कुञ्जे मां विहारो सखि रुण्धे मनोहारी ॥ १
 शपथशतैरपि मुञ्चति नायम्, यमुनातटमनु चञ्चति सायम्,
 कपटवचनविश्वासवशादयमनुनयते नृतिकारो ॥ २
 उचितमये कलये कमुपायम्, कस्य वचनमनुगच्छति वायम्,
 मञ्जुनाथ वत दुर्ललितोऽयं न विनयते गिरिधारी ॥ ३

गजल—

भगवन् दयाऽग्रेषा मयि दीयतां दयालो ।
 अधुनाऽवहेलना मे न विधीयतां दयालो ॥ १
 करितो न पौनःकायो गिरिणी गुरुर्न चाहम् ।
 दुरितोपरोधतो मे न निलीयतां दयालो ॥ २
 अहमस्मि सार्वभौमो निखिलाऽघकारकाणाम् ।
 भवताऽद्य भूरि भूमन्त्रवधीयतां दयालो ॥ ३
 विषयाटवोषु बाढं भ्रमितोऽतिदुःखितोऽहम् ।
 अयि नाथ वेदना मे व्यपनायतां दयालो ॥ ४
 भ्रमता भृशं भवेऽस्मिन्नयि नाथ ! वीक्षितोऽसि ।
 अधुना तु मे समीपात् निलीयतां दयालो ॥ ५
 निगमैस्तवाऽवबोधं कियदङ्ग गीयते स्म ।
 अयि मञ्जुनाथ वाचा कति गीयतां दयालो ॥ ६

गजल कव्वालो—

नवौना वेदना काचिद्विधोगे हन्त जातेयम् ।
 अलं मे वैद्य ! विश्वासेरिहायासो ह्यथा तेऽयम् ॥ १
 मुहुर्मे मानसे, सोऽयं समिन्धे पावको बाढम् ।
 हिमानोवारिधाराभिः क्षणं ज्वाला न ग्रातेयम् ॥ २

सखे संलापसौख्यं मे विहिंसौर्मा निशा याता ।
 न जाने कुत्र संयाता पुनः पात्यः प्रभातेऽयम् ॥ ३
 न कम्पं यामि नो दूये न रुण्धे, हन्यमानोऽहम् ।
 परं निस्त्रिंश ! निस्त्रिंशस्य नो धारा निशातेयम् ॥ ४
 प्रतप्यन्ते प्रकम्पन्तेऽथ केचिद्दुर्मनायन्ते ।
 गता ते चञ्चलापाङ्गे ! यतो दृष्टिर्निशातेयम् ॥ ५
 सखे मे पृच्छ मा तापं दुरापं मार्मिकं मन्ये ।
 पिशङ्गा श्वासधूमैर्मे कृता रथ्याऽवदातेयम् ॥ ६
 वचोभिर्मञ्जनायाऽलम् मनुष्या मूर्तयो जाताः ।
 प्रभावो मानसादस्मान्न निर्याता सदा तेऽयम् ॥ ७

भिन्नान्देहि

[निबन्धकः—विष्णुभिकाजी कोलते]

त्वदीयकरपङ्कजस्थवरवक्त्रकीर्तिक्लृणो-

क्षसङ्गदयमागतं किमपि याचितुं चत्वरे ।

त्वमेव ननु माममन्दमधुरामृतस्राविणा

तडित्तरलवौक्षणेन जननि ! प्रबुद्धं कुरु ॥ १

तवामलिनमानसे विकचकाव्यपद्माश्रितः

कवौन्द्वक्लृणसकाः प्रविलसन्ति नित्यं सुखम् ।

न तत्र किमपि स्थलं कथमपि प्रियं मे कुरु

निवर्तयितुमस्य नाहंसि गृह्यागतं याचकम् ॥ २

यदा श्रुतमिहास्ति मतसदृशपापिनो दुर्मते-

स्त्वमेव शरणं सदाकृणितलोचने शारदे ।

तदाऽयम्भवज्जनस्तवपदाम्बुजस्थः स्वयं

मरन्दमधुरस्वनाविरतमञ्जुगुञ्जन्नक्षिः ॥ ३

अयि ! त्वमसि चान्द्रिकाऽमलमनाश्चकोरोऽस्त्ययं

दृषाकुलितचातकस्त्वमसि सुगन्धकादम्बिनो ।

किमत्र नवरूपकैश्च दयमेव मे त्वत्करे

जगन्निर्गतयशस्करे त्वरितमद्य मामुद्धर ॥ ४

श्रीकृष्णचैतन्यचरितम्

(पूर्वतोऽनुवृत्तम्)

श्रीनोलाचल-लोला ।

[निबन्धकः—भक्तिसागरः श्रीकालीहरदासवसुः विद्याविनोदः]

“तं वन्दे गौरजलदं स्वस्य या दर्शनामृतैः ।

विच्छेदावग्रहस्तान-भक्तशस्यान्यजोवयत् ॥”

भुवनमङ्गलेन हरिनाम्ना दिक्षु गङ्गलं मुखरौक्त्य सर्वत्र नाममाध्वीक-
मववर्धन् विष्टतानन्दभरश्चित्तचौरः श्रीगौरहरिर्नृत्यन् पथि जना-
नान्दयन् नेत्राम्बुना भूमिं प्लावयन् पाषाणं द्रावयन् अम्बुलिङ्ग-
स्थानं ह्रत्नभोगं प्राप्तवान् । डायमण्डहाव्यारस्य समीपस्थे ह्रत्नभोगे
गङ्गा शतमुखो प्रवहति । पुरात्र गङ्गां दृष्ट्वा अनुरागविह्वलः शिव-
स्तस्याः स्तोतसि सहसा भर्माति रवेण पतित्वा तत्र निमज्ज्य अम्बु-
मयोऽभवत् । तस्मात् शिवस्तत्र अम्बुलिङ्ग इत्यभिधीयते ।

परेद्युः प्रभुः पुनश्चादन् उच्चैर्गङ्गं हङ्कारं कुर्वन् हरिरिति,
हरिरिति” सघनं ध्वनन् नगरात् परं नगरमतिक्रम्य जलेश्वर-
मवाप । जलेश्वरे जलेश्वराभिख्यं शिवलिङ्गं विराजते, लोकैः सम्पू-
ज्यते च । तस्य नामत एष ग्रामो जलेश्वर उच्यते । शङ्करस्य मन्दिर-

हारि उक्तवादिदर्शनोत्सुकः प्रभुः प्रेम्णा भृशं ननर्त्त । तस्य हृद्धार-
नादं श्रुत्वा नृत्यभङ्गोच्च ईक्षित्वा नेत्रधारयोः स्नात्वा सर्व्वेऽमुद्यन् ।
अनन्तरं समक्तः प्रभुः हृष्यन् सर्व्वान् स्निह्यन् काञ्चित् शिथ्यन् काञ्चि-
दानन्दरसे मज्जयन् रंमुणाभिसुखं चलितः । रंमुणायां क्षीरक्षीर-
गोपीनाथविग्रहां विन्दते ।

अत्र श्रीमाधवेन्द्रपुरोपादस्य मनोवाञ्छापूरणार्थं स्वयं श्रीगोपीनाथः
क्षीरप्रसादमेकं निजपीतध्व्या अञ्जलाधः सुगुप्तं रक्षित्वा पूजकं प्रति
स्वप्नादेशं चकार । प्रत्यादेशं लब्ध्वा निद्रोत्थितः स त्वरया
क्षीरभाण्डं गृह्णीत्वा ससम्भ्रमं श्रीमाधवेन्द्रमन्त्र्य तत्तस्मै ददौ ।
श्रीमाधवेन्द्रः अमृतकेलिर्नाम क्षीरप्रसादमास्वाद्य स्वसौभाग्यं विभाव्य
श्रीगोपीनाथस्य कृपाप्राचुर्य्यमुपलभ्य च विपुलप्रेमविगलित-नयनाशु-
धारया स्ववक्षोऽसिञ्चत् । अस्मात् श्रीगोपीनाथः क्षीरक्षीर इति
नामाऽभूत् । प्रभुः श्रीविश्वम्भरस्तन्मन्दिरं प्राप्य श्रीनित्या-
नन्दमेतामपूर्व्वाम् अमृतमयीं माधवेन्द्रपुरोकथां आवयामास ।
एष श्रीमाधवेन्द्रः पृथिव्यां भक्तिकल्पवृक्षस्य बीजस्तच्छिष्यः
श्रीईश्वरपुरो तस्य परमपादपस्य अङ्कुरस्तच्छिष्यः श्रीगौरभगवान्
श्रीकृष्णचैतन्यस्तस्य कल्पतरोः स्कन्धः ।

श्रीशुतमाधवेन्द्रपुरोपादचरितसुधालहरोमान्तराद्य आस्वादयञ्च
श्रीमन्नित्यानन्दं प्रेमाशुगदगदाकुलकण्ठः परमानन्दं श्रीमाधवेन्द्र-
विरचितं श्लोकमेकमपठत्—

‘अयि ! दीनदयाद्रं ! नाथ हे ! मथुरानाथ ! कदावलोक्यसे ।

हृदयं त्वदवलोककातरं दयित ! भ्राम्यति किं करोम्यहम् ।’

एनं पठन् प्रभुर्भूमौ मूर्च्छितः पपात । श्रीकृष्णदासकविराज
एतच्छ्लोकस्य महिमानं वर्णयति, यथा—अयं श्लोकचन्द्रो जगदालोक-
यति । घषणेन यथा चन्दनस्य गन्धो वर्धते, तथा अस्य विचारफलम् ।
रत्नानां मध्ये कौस्तुभं यथा, रसकाश्यानामेष तथा गण्यते ।

अनन्तरं रिसुणां परित्यज्य प्रभुः कटकान्तिकस्थं याज्ञपुरग्राम-
मगच्छत् । तत्र वैतरण्यामवगाह्य तां पतितपावनोमकरोत् । सगणः
प्रभुर्दिवसमात्रं याज्ञपुरे सलीलं भ्रमन् महानदोत्तोरस्थं कटकमयासीत् ।
तत्र महानद्यामवगाह्य श्रीमन्महाप्रभुस्तत्रस्थं देवमन्दिरं गत्वा कान्तं
साक्षिगोपालं ददर्श, प्रेमाविष्टस्तं तुष्टान् च । ओचेतन्यदेवस्यानन्दं
वर्धयितुमुत्सुकः श्रीनित्यानन्दः पूर्वाभिन्नतया तस्य साक्षिगोपालस्य
विस्मापिकां लीलां वक्ष्यमाणरूपां वर्णयति स्म ।

“गोदावरीतीरे विद्यानगरं नाम नगरज्ञासोत् । तत्र पुरा द्वौ
ब्राह्मणौ वसतः स्म । तयोरेकतरो युवकोऽपरो वृद्धः । मिलितौ
तौ बहुतीर्थानि पर्थ्यन् आहुन्दावनं ययौ । तत्र गोविन्दकुण्डे
स्नात्वा पवित्रोभूय श्रीगोपालदर्शनमकुर्वताम् । श्रीगोपालस्य
सौन्दर्येण विमुग्धौ तौ कियतो दिवसान् तन्मन्दिरान्तिकेऽवसताम् ।
युवकविप्र-कृतयातिसेवया परितुष्टौ वृद्धावपस्तस्मै निवारितोऽपि
स्वकन्यां सम्प्रदातुं प्रतिजानीते स्म ।

अथ तौ स्वं स्वं भवनमागत्य सुखमाप्नुताम् । कियद्दिनेषु गतेषु
लघुविप्रो गुरुविप्रवाक्यं क्वचिदसत्यं भवेदिति विचिन्त्य दुःखितः सन्
तमुपेत्य तत्कृतां प्रतिश्रुतिं स्मारयति स्म । गुरुविप्रः स्त्रीपुत्रेभ्यो
भीतः कथमपि सर्वान् स्वजनान् पृष्ट्वा प्रतिकूलमुत्तरं प्राप । एष युवको-
ऽकुलीनो मूर्खोऽस्माकं कन्याया अयोग्यपात्रमिति युक्तिबलेन
नैयायिकः पुत्रो घोरस्वभावः पितरं मिथ्या वक्तुमचालयत्, लघुविप्रश्च
क्षिप्रं यद्ध्या प्रहर्तुमधावत् । पिता पुत्राद्भीतः कन्यादानवाक्यं प्रदत्त-
मिति न स्वीचकार, किन्तु मनसि तत्कृतसेवोपकारं स्मृत्वा तम-
मानयत्, गोपालचरणयोः सत्यधर्म्मरक्षाधेमात्मसमर्पणञ्च कृतवान् ।
दण्डभयेन लघुविप्रः प्रथमतः पलायाञ्चक्रे । अन्येद्यः स ग्रामस्य
शिश्टजनानाङ्गय तेभ्य आदितः सकलवृत्तान्तं निवेद्याभिदधौ—
“अत्र विषये स्वयं श्रीगोपालः साक्षी वर्तते । तमानौयात्रे-

तत् प्रमाणयिष्यामीति ।” तच्छ्रुत्वा कोऽपि दिग्भ्रसिति स्म कोऽपि न

अनन्तरं लघुविप्रस्य प्रस्तावतः सभाया अग्रतो बृहद्ब्राह्मणेन सपुत्र-
केण लेखमुखेन वाक्यमदायि—“यदि गोपालेन लघुविप्रवाक्यस्य सत्यता
प्रमाणिता स्यात्तर्हि आवयोरन्यथा कर्तुं का शक्तिः ?” स्वभक्तिप्रभावेण
साधुभावेन च लघुविप्रः सर्व्वदुःखं निवेद्य श्रीवृन्दावनात् श्रीगोपालं
विद्यानगरमानिनाय । परमकृपालुर्भक्ताधोनो गोपालस्तमनुसरन्
प्रतिपदं मञ्जीरद्वयं वादयन् हसन्प्रपागतः । वार्त्तां श्रुत्वा विस्मिताः
सर्व्वे चतुर्दिशो धावन्तो गोपालं परिवव्रुः । विग्रहश्चलतीति विस्मय-
मापन्नाः सर्व्वे आनन्दाश्रुविह्वलाः पीनःपुन्येन भूम्यां लुण्ठिता अनमन् ।
गोपालः साख्यं ददौ । लघुविप्रो बृहदस्य कन्यामुपयेमे । अथ भक्त्या
विह्वलेन तेन ब्राह्मणद्वयेन परमकृपालोः श्रीगोपालस्य नित्यसेवा
निरूपिताभूत् । राजा प्रजास्य सर्व्वे जना आगत्य दर्शनेन प्रेमाङ्गताः
सेवासाहायकमकुर्व्वन् । अनित्यानन्ददेवमुखात् श्रीगोपालस्यात्य-
ङ्गतां लीलावार्त्तामाकर्ण्य सगणः श्रीप्रभुरानन्दभरेण विवशो-
ऽभूत् । कियति काले गच्छति क्षेत्रस्य राज्ञा पुरुषोत्तमेन श्रीगोपालः
कटके आनीय प्रतिष्ठापितः ।”

अथ प्रभुः सगणो भुवनेश्वरं समागतवान् । अत्र शूलपाणेर्विग्रहो
विद्यते । भुवनेश्वरस्य गुप्तकाशीत्यभिधानमपि श्रूयत । श्रीगौराङ्ग-
चन्द्रो विन्दुसरोवरऽस्त्रात् । सर्व्वतोर्थस्य विन्दुशो जलमेकौ-
कल्य कोऽप्येनं निर्ममौ । “हरहर वोम् वोम्” इति ध्वनिना
सुखरितं दीपैरालोकितं धूपैः सुवासितं मन्दिरं सर्व्वेभ्य आनन्दं
ददौ । श्रीगौरः स्वर्गैः साकं शिवस्य पुरतो नृत्यभङ्गा संकीर्त्तनं
चकार, स्थावरजङ्गमानां प्राणेषु मन्दिरशोभां स्फुटं चित्रया-
मास च ।

पुरा शिववरेण बलदत्तः काशीराजः कथ्येनायुध्यत । शङ्करोऽपि

स्वयं युद्धचेत्रं तस्य सहायोऽभूत् । कृष्णो यथावकाशं सुदर्शनं
निक्षिप्य काशीराजस्य त्रिरक्षिच्छेद । तद्दृष्ट्वा शिवो योद्धुमग्र-
सरोऽभूत् । सुदर्शनप्रभावाह्नोतः स सर्वत्र बभ्राम । विपदं विचिन्त्य
कृष्णस्य शरणापन्नः शास्त्रिं प्राप च । तदा कृष्णस्तस्मै वरं ददौ—
“एकाम्रवणं गच्छतु भवान्, स्वपार्श्वेऽस्तत्र वसतु । तत्र भवान् नाम्ना
भुवनेश्वरः कोटिलिङ्गेश्वरो भविष्यति । अहमपीतः प्रस्थाय सिन्धु-
तीरस्थं नीलावलमधिवक्ष्यामि । यत्र निद्रया समाधिफलं, शयनेन
प्रणामफलं, भ्रमणेन प्रदक्षिणफलं च लभतं, तस्मात् त्रेत्रादुत्तरतो
भवतः स्थानं निरूप्यते ।” भुवनेश्वरस्यैषा वार्त्ता शास्त्रकाथिता ।
पुरात्र गङ्गावंशीयानां राजधान्यासीत् ।

अथ प्रभुः शिवं पूजयित्वा भुवनेश्वरस्य सर्वमन्दिराण्यपश्यत् । अन-
न्तरं कमलपुरमागत्य भार्गोन्द्यां सज्जौ । अस्मात् श्रीजगन्नाथमन्दिरस्य
ध्वजं दृश्यते । तद् दृष्ट्वा प्रभुः प्रेमोन्मत्त ऊर्ध्वबाहुर्ननर्त्त । श्रीनित्या-
नन्दः कमलपुरे श्रीचैतन्यदेवस्य दण्डं बभञ्ज एवमस्य खण्डानि भार्गो-
सलिले निचिक्षेप ।

प्रभुः श्रीमन्दिरचूडां यदावलोकयति तदा स दर्शनोयं यत्तद्दृष्ट्वा
एवं वदति—

प्रासादाग्रे निवसति पुरः स्मेरवक्त्रारविन्दो

मामालोक्य क्षितसुवदनो बालगोपालमूर्तिः ।

तामवलोक्य मन्दिराभिमुखो भूत्वा प्रभुः प्रेमोत्थङ्गङ्गारिण जगर्ज्ज,
उद्दण्डं ननर्त्त पुनः पुनर्दण्डवत्त्वा चावशेषे भूमौ पतित्वा निस्पन्दो
मूर्च्छितश्चाभवत् । पुनः स्वयमेव उत्थायोन्मत्तवत् धावित्वा
“आठारनाला” इति स्थानं प्राप । तद्वाप्य प्रभुभावं संवृत्त्य उप-
विवेश । गणस्य तं वेष्टयित्वा तथाकरोत् ।

तदान्तोन्तन-वङ्गाधिपेन दुशेनसाहेन सह ओङ्का-(उडिष्या)-धिपते-
गङ्गावंशीयस्य राज्ञः प्रतापरुद्रस्य तदा विग्रहादिकं तुमुलमासीत् ।

मधुमतोनद्या उपरि राजा मध्यकेशरो “भाठारनाला” इति
षष्टादशसंख्यकं गोपुरं (खिलान) निर्ममे । नीलाचलपुरो षोडश-
हस्तोच्च प्राचीरेण वेष्टिता चैत्रराजिन पुरुषोत्तमेन शब्दभयांनिर्मिता ।
नाविकं निज-षड्भुजमूर्तिं प्रदर्श्य प्रभुः तत्साहाय्येन भार्गो तौर्त्वा
“भाठारनाला” इति स्थानमागतवान् ।

कृष्णानुरागलहरौ

[निबन्धकः—७योगीन्द्रनाथ-विद्याभुषुः]

वन्दे दुर्दमदैत्यदपेदलनं दोनार्तिविद्रावणं
साराब्जार रसप्रकाशरसिकं रामांशुकार्कषकम् ।
बाण्ये बज्रवबालवृन्दविहितं सख्यं वहन्तं मुदा
कंसाराति-दुरन्तदूतवनितास्रोतस्त्रिनोशेषकम् ॥ १

कदा स्वर्गाभिन्ने सकलसुखसङ्घातसुभगे
सदा वृन्दारण्ये सुरनरसमाहारकचिरे ।
यशोदायाः क्रोडे परमनिधिमालोक्त्र शयितं
परां प्रीतिं लप्सेः शमनभयशङ्कां परिहरन् ॥ २

कदा गोष्ठे दृष्ट्वा नयनयुगलं मामकमहो
तमीशं गोपीनां सह शिशुगणैर्धेनुनिवहैः ।
चलन्तं गृह्णन्तं क्वचिरवनमाख्यञ्च मुरलीं
कृतार्थत्वं यायां विषमविषरूपे खलु भवे ॥ ३

कदाहं पश्येयं मिहिरतनयाया उपतटं
समारुढं नोपं ब्रजमृगदृशां क्षीमपटलम् ।

समाहृत्य शीघ्रं कुतुकपरतया प्रेमजलधिं
 सुमन्दं कुर्वन्तं हसितमसकृद् गुप्तवपुषम् ॥ ४
 कदा कुञ्जे कुञ्जे ब्रजभुवि पिकध्वानललिते
 मयूरेर्नृत्यन्निर्विततनिजपुच्छैर्यदुपतिम् ।
 निरोक्ष्याब्धभ्रान्त्या बहुकुलवधूभिः परिवृतं
 भ्रमन्नात्मा शान्तिं भटिति समियाद् दुर्लभतमाम् ॥ ५
 कदा आन्तं खेलक्षपलतरभङ्गालिसुलभे
 विवस्वत्कन्यायाः सुललिततटे रामसहितम् ।
 भ्रमन्तं पश्यन्तं दिशि दिशि वसन्तस्य सुषमां
 समीक्षित्वे कृष्णं कुरु मयि कृपां नाथ कथयन् ॥ ६
 कदा श्रीधाम्नोऽहं पथि पथि रजोलुण्ठितवपु-
 र्गिरा श्रीकृष्णाख्यं लघु लघु वदन् लोभरहितः ।
 दृशा मूर्तिं तस्यासमशररुचिं सञ्चितमुखीं
 पिबन्श्छान्तिं यायां विगतविषयास्त्रादरसनः ॥ ७
 कदात्मा मे घोराद्विषयनिरयादुर्लभतमं
 सुखं वन्दारण्यं ब्रजति परमामेति च गतिम् ।
 वृथा मायापाशैर्दृढविजडितं पापनिरतो
 दशायामन्यायामभिलषितुकामो हरिपदम् ॥ ८

ताडतोडवलयेस्तथाङ्गदै-

र्जातरूपघटितैः समुज्ज्वलैः ।

भूषितं रुचिरपीतवाससं

वर्हचन्द्रकमनोज्ज्वलकम् ॥ ९

दिव्यवेणुमुखबुम्बनाकुलं

धारयन्तर्मतुलां वनस्रजम् ।

नूपुरध्वनित-पादपङ्कजं

गोपनन्दनमहं सदा भजे ॥ १०

आर्ययुगे साक्ष्यपद्धतिः

[निबन्धकः—श्रीशिवशङ्करशास्त्री]

(१)

‘समक्षदर्शनात् साक्षी श्रवणाद्दे’ति भगवान् विष्णुः (८।१३) ।
‘समक्षदर्शनात् साक्ष्यं श्रवणाच्चेव सिद्ध्यती’ति च मनुः (८।७४) ।
स साक्षी द्विविधः प्रोक्तः, कृतोऽकृतश्चेति । तत्र साक्षित्वेन निरूपितः
कृतोऽकृतोऽनिरूपितः । साक्षित्वेन एकादशविधः साक्षी शास्त्रे
निर्दिष्टस्तत्र पञ्चविधः कृतोऽकृतश्च षड्विध इति नारदादिस्मृतीनां
मतम् । तथा च—

‘एकादशविधः साक्षी शास्त्रे दृष्टो मनीषिभिः ।

कृतः पञ्चविधो ज्ञेयः षड्विधोऽकृत उच्यते ॥’

एतेषाञ्च विभागो नारदेन दर्शितो यथा—

‘लिखितः स्मारितश्चैव यदृच्छाभिन्न एव च ।

गूढश्चोत्तरसाक्षी च साक्षी पञ्चविधः स्मृतः ॥’ इति ।

लिखितादीनाञ्च स्वरूपं ज्ञायते मिताक्षराधृत-महर्षिकात्यायनवचनेन,
यथा—

‘अर्थिना स्वयमानीतो यो लेख्ये संनिविश्यते ।

स साक्षी लिखितो नाम स्मारितः पञ्चकाटते ॥’ इति ।

स्मारितः पञ्चकाटते इत्यस्य विवरणं तेनैव कृतम्—

‘यस्तु कार्यप्रसिद्धार्थं दृष्ट्वा कार्यं पुनः पुनः ।

स्मर्यते ह्यर्थिना साक्षी स स्मारित इत्युच्यते ॥’ इति ।

यदृच्छाभिन्नः स यो यदृच्छयागतः साक्षी क्रियते । अतोऽनयोः पत्रा-
नारुढत्वेऽपि भेदस्येनैव प्रदर्शितः—

‘प्रयोजनार्थमानोतः प्रसङ्गादागतश्च यः ।

हो साक्षिणो त्वलिखितो पूर्वपक्षस्य साधकौ ॥’

तथा— ‘अर्थिना स्वार्थसिद्धयर्थं प्रत्यर्थिवचनं स्फुटम् ।

यः आव्यते स्थितो गूढो गूढसाक्षी स उच्यते ॥’ इति ।

‘साक्षिणामपि यः साक्ष्यमुपयुं परि भाषते ।

अवणाच्छ्रावणाद्वापि स साक्ष्यतरसंज्ञितः ॥’ इति ।

एतावत्कालं पञ्चविधकृतस्य भेदो दर्शितोऽधुना नारदविहित-षड्-
विधाकृतस्य भेदः प्रदर्श्यते—

‘ग्रामश्च प्राड्विवाकश्च राजा च व्यवहारिणाम् ।

कार्य्येष्वधिकृतो यः स्यादर्थिना प्रहितश्च यः ॥

कुल्याः कुलविवादेषु विज्ञेयास्तेऽपि साक्षिणः ।

प्राड्विवाकग्रहणं लेखकसभ्योपलक्षणाधैम् ॥’

तथा च—‘लेखकः प्राड्विवाकश्च सभ्यासैवानुपूर्वश्च ।

नृपे पश्यति तत्कार्य्यं साक्षिणः समुदाहृताः ॥’

(२)

महाकुलप्रसूतास्तपस्विनः सत्यवन्तः श्रौतस्मार्त्तक्रियापरा धना-
न्विता धर्मज्ञाः पुत्रिणोऽकुटिला दानशीला अधीयानाञ्चैविद्यवृद्धा-
स्तथा यथाजाति यथावर्णं पुरुषास्त्र्यवराः साक्षिणो भवन्तीति विष्णु-
याज्ञवल्क्य वसिष्ठानां मतम् । ‘त्रयवरे’ति त्रयः अवरा न्यूना येषां
ते, त्रिभ्योऽर्वाक् न भवन्ति । परन्तु यथाकामं भवन्तीति । जातयो
मूर्धावसिक्ताद्याः अनुलोमजाः प्रतिलोमजाश्च । तत्र मूर्धाभिषिक्तानां
मूर्धावसिक्ताः साक्षिणो भवन्ति । एवमम्बठादिष्वपि द्रष्टव्यमिति
मिताक्षराव्याख्यानम् । तत्र ब्राह्मणानां ब्राह्मणाः, क्षत्रियाणां क्षत्रिया
एवोक्तलक्षणाः साक्षिणो भवन्ति । तथा ‘स्त्रीणान्तु साक्षिणः स्त्रियः
कुर्यात्, द्विजानां सदृशा द्विजाः, शूद्राणां सन्तः शूद्राश्च अन्याना-
मन्याः । (वसिष्ठः १६ अः) ‘स्त्रीणां साक्ष्यं स्त्रियः कुर्युरिति मनुनोक्तं

मिताक्षरासम्मतश्च । अतो दृश्यते उपर्युक्तसाक्षिणोऽधिकृत्य वैमत्यं नास्तीति ।

(३)

अथ नारदेन प्रदर्शिताः पञ्चविधा असाक्षिण उच्यन्ते साक्षिणा-
मसम्भवे प्रतिषेधरहितानामन्येषामपि साक्षित्वप्रतिपादनार्थम्—

‘असाक्ष्यपि हि शास्त्रेषु दृष्टः पञ्चविधो बुधैः ।

वचनाद्दोषतो भेदात् स्वयमुक्तिर्मुक्तान्तरः ॥’ इति ।

अथ के पुनर्वचनात् असाक्षिण इत्यत आह—

‘श्रोत्रियास्तापसा वृद्धा ये च प्रव्रजितादयः ।

असाक्षिणस्तो वचनाच्चात्र हेतुरुदाहृतः ॥’

तापसा वानप्रस्थाः । आदिशब्देन पित्रा विवदमानादीनां ग्रहणमिति
मिताक्षरा । यथाह शङ्कः—‘पित्रा विवदमान गुरुकुलवासि-परिव्राजक-
वानप्रस्थ-निर्धन्या असाक्षिण’ इति । दोषादसाक्षिणो दर्शिताः—

‘स्तेनाः साहसिकाश्चण्डाः कितवा वञ्चकास्तथा ।

असाक्षिणस्तो दृष्टत्वात्तेषु सत्यं न विद्यते ॥’

‘चण्डस्वत्यन्तकोपनः’ इत्यमरः । कितवा द्यूतकृत इति मिताक्षरा ।
किञ्च, याज्ञवल्क्यमते—

‘स्त्रीबालवृद्धकितव-मत्तोऽन्ताभिश्चस्तकाः ।

रङ्गावतारि-पाखण्डि-कूटकृदिकलेन्द्रियाः ॥

पतिताप्तार्धसम्बन्धि-सहायरिपुतस्कराः ।

साहसो दृष्टदोषश्च निर्धूताद्यास्वसाक्षिणः ॥’

वृद्धग्रहणं वचननिषिद्धानामन्येषामपि श्रोत्रियादीनामुपलक्षणार्थम् ।
कितवोऽन्तदेवो । उन्मत्तो ग्रहाविष्टः । अभिस्तोऽभियुक्तो ब्रह्म-
हत्यादिना । रङ्गावतारो चारणः । पाखण्डिनो निर्धन्यप्रभृतयः ।
कूटकृत् कपटलेख्यकारौ । पतितो ब्रह्महादिः । आप्तः सुहृत् ।
निर्धूतो बन्धुभिस्त्यक्तः । आद्यशब्दादन्येषामपि स्मृत्यन्तरोक्तानां

दोषादसाक्षिणां, भेदादसाक्षिणां, स्वयमुक्तेऽनन्तरस्य च ग्रहणम् इति
मिताक्षराभ्याख्यानम् ।

भेदादसाक्षिणां स्वरूपं शङ्के नैव दर्शितम्—

‘साक्षिणां लिखितानाञ्च निर्दिष्टानाञ्च वादिनाम् ।

तेषामेकोऽन्यथा वादो भेदात् सञ्जं न साक्षिणः ॥’

तथा स्वयमुक्ति-स्वरूपञ्चोक्तम्—

‘स्वयमुक्तिरनिर्दिष्टः स्वयमेवेत्य यो वदेत् ।

सूचोक्तः स शास्त्रेषु न स साक्षित्वमर्हति’ ॥

मृतान्तरस्यापि लक्षणमुक्तम्—

‘योऽर्थः श्रावयितव्यः साक्षिन्नसति चार्थिनि ।

क्व तद्वदतु साक्षित्वमित्यसाक्षो मृतान्तरः ॥’ इति ।

येनार्थिना प्रत्यर्थिना वा साक्षिणां योऽर्थः श्रावयितव्यो भवेद् यय-
मन्वर्थे साक्षिण इति तस्मिन्नर्थिनि प्रत्यर्थिनि वा असति मृतेऽर्थे
चानिवेदिते, साक्षी क्व कस्मिन्नर्थे कस्य वा अर्थे साक्ष्यं वदत्विति
मृतान्तरः साक्षी न भवति । यत्र तु समूहणा स्वस्थेन वा पित्रा
पुत्रादयः श्राविता अस्मिन्नर्थेऽस्मी साक्षिण इति, तत्र मृतान्तरोऽपि
साक्षीति मिताक्षरामतनिष्कर्षः । एतच्च नारदस्यापि मतम् ।
यो नरः साक्षित्वेऽनिर्दिष्टोऽपि उपेत्य किञ्चिद् ब्रूयात् स, तथा एको
नरश्च द्वावपि साक्षिणौ न भवतः । परन्तु उभयानुमतो गुणसम्पन्न-
श्चैको नरोऽपि साक्षी भवितुमर्हति । अपिशब्दाद्वापि । यद्यपि
‘श्रौतस्मार्त्तक्रियापराः’ इति त्रयवराणामपि धर्मवित्त्वं समानं, तथापि
तेषामुभयानुमत्यभावेऽपि साक्षित्वं भवति । एकस्य द्वयोर्वैभयानु-
मत्यैव साक्षित्वं भवतीत्यथवत् त्रयवग्रहणमिति मिताक्षरा-
भ्याख्यानम् ।

उभयोरपि वादिनोः सम्भवत्सु साक्षिषु, पूर्वस्मिन् काले मया

प्रतिगृहीतं भुक्तञ्चेति यो वदत्यसौ पूर्ववादी, न पुनर्यः पूर्व निवे-
दयति, तस्य साक्षिणः प्रष्टव्याः । तथाच भगवान् विष्णुः—‘द्वयो-
र्विवदमानयोर्यस्य पूर्ववादस्तस्य साक्षिणः प्रष्टव्याः (८।१०) योगी-
श्वर-याज्ञवल्क्यानुशासनमष्टेतत्संवादि यथा—

‘साक्षिणभयतः मः सु साक्षिणः पूर्ववादिनः ।’ (२।१७)

परन्तु यत्र पूर्वपक्षस्य लीनता परिलक्ष्यते, तत्र प्रतिवादिनः प्रष्टव्याः ।
यथा योगियाज्ञवल्करः—

‘पूर्वपक्षेऽधरोभूते भवत्युत्तरवादिनः ।

एतच्च भगवता विष्णोः पि मतम्—‘प्राधर्ष्यं कार्यवशात् यत्र पूर्व-
पक्षस्य भवेत् तत्र प्रतिवादिनोऽपि ।’ अस्यार्थदोषाकाङ्क्षा विज्ञानेश्वरेण
विशदोक्तः—‘यदा त्वन्य एवं वदति सत्यमनेन पूर्वं प्रतिगृहीत-
मुपभुक्तञ्च किन्तु राज्ञेदमेव ज्ञेयमस्मादेव क्रयेण लब्ध्वा मद्दत्त-
मिति अनेन वा प्रतिगृहेण लब्ध्वा मद्दत्तमिति, तत्र पूर्वपक्षोऽसाध्य-
तयाऽधरोभूतस्तस्मिन् पूर्वपक्षेऽधरोभूते उत्तरकालं प्रतिगृहीतमुप-
भुक्तञ्चेति वादिनः साक्षिणः प्रष्टव्या भवन्ति ।’ इति ।

निर्दिष्टसाक्षी चेद् श्रुतो देशान्तरगतो वा भवेत्तदा ये तस्य वक्तव्यं
जानन्ति त एव प्रमाणम् । साक्षिणः संख्या अनन्याः स्युः । साक्षिणां
विप्रतिपत्तौ बहूनां वचनं ग्राह्यम् । समसख्येषु विप्रतिपत्तौ ये गुणिन-
स्तेषां वचनं ग्राह्यम् । यदा पुनर्गुणिनां विप्रतिपत्तिस्तदा ये गुण-
वत्तमाः तेषां वचनं प्रमाणम् । यत्र तु गुणिनः कतिपये अन्ये च
बहवस्तत्रापि गुणिनामेव वचनं ग्राह्यम् ।—

‘उभयानुमतः साक्षी भवत्येकोऽपि धर्मवित् ।’ इति ।

गुणातिशयस्य मुख्यत्वात् । गुणवत्तमाः श्रुताध्ययनतदर्थानुष्ठान-
धनपुत्रादिगुणसम्पन्ना इति विज्ञानेश्वरपादाः ।

साक्षिणो यस्य वदन्ति प्रतिज्ञां सत्यां वदन्ति, स जयी भवति ।
यस्य चान्यथा वदन्ति तस्य धुः पराजयो भवति । यत्र तु प्रतिज्ञाता-

र्थस्य विस्तरणादिना भावाभावौ साक्षिणो न प्रतिपादयन्ति, तच्च प्रमाणान्तरेण निर्णयः कार्यः । न च राज्ञा साक्षिणः पुनः पुनः प्रष्टव्याः । स्वभावोक्तवचनमेव ग्रहणीयम् । सत्येन पूता भवन्ति साक्षिणः । वादिप्रतिवादीनां समक्षम् इति आवयितव्यम्—

‘ये पातककृतां लोका महापातकिनां तथा ॥

अग्निदानां च ये लोका ये च स्त्रीबालघातिनाम् ।

स तान् सर्वानवाप्नोति यः साध्यममृतं वदेत् ॥

सुकृतं यत्त्वया किञ्चिज्जन्मान्तरगतैः कृतम् ।

तत् सर्वं तस्य जानौहि यं पराजयसे मृषा ॥’

अस्यार्थः—यो नरो मिथ्या साध्यं वदति, स पातकोपपातकमहापातककारिणामग्निदानां स्त्रीबालघातिनां च ये लोकास्तान् सर्वानवाप्नोति । जन्मान्तरगतैर्यत् पुरुषं कृतं, तत् सर्वं तस्य भवति ; योऽमृतवादेन पराजितो भवतीति आवयित यत् । विष्णुर्मतानुसारेण एतच्चापि आवयितव्यम्—

‘सत्येनादित्यस्तपति सत्येन भाति चन्द्रमाः ।

सत्येन वाति पवनः सत्येन भूर्धरयति ॥

सत्येनापस्तिष्ठति । सत्येनाग्निस्तिष्ठति । खञ्च सत्येन । सत्येन देवाः । सत्येन यज्ञाः ।

अश्वमेधसहस्रञ्च सत्यञ्च तुलया धृतम् ।

अश्वमेधसहस्राद्धि सत्यमेव विशिष्यते ॥’ इति ।

वसिष्ठस्य तु मतेन वक्ष्यमाणमपि आवयितव्यम्—

ब्रूहि साक्षिन् । यथातत्त्वं लब्धन्ते पितरस्तव ।

तव वाक्यमुदीर्यन्तमुत्पतन्ति पतन्ति च ॥’

यत्र सत्यवचनेन ब्रह्मचारिणां बधः सम्भवति तत्रानृतेनापि नरो न पापौ भवति । एतच्च महर्षिवसिष्ठेनापि विशदीकृतम्—

‘उद्वाहकाले रतिसम्प्रयोगे प्राणात्थये सर्व्वधनापहारे ।

विप्रस्य चाथे’ अनृतं वदेयुः पञ्चानृतान्याहुरपातकानि । .

ये च जानन्तोऽपि साक्ष्ये तूष्णींभूता आसते, ते कूटसाक्षिणां सदृशैः
पापैर्लिप्यन्ते, अत एव सर्व्वे ते कूटसाक्षिवद् दण्डनोयाः । वर्णानुक्रमतो
नृपेण साक्षिणः प्रष्टव्याः । यस्य साक्षिणः सत्यां प्रतिज्ञां ब्रुवन्ति स
जयो भवति । अन्यथावादिनस्तु भ्रवः पराजय इति मया पूर्व्वमेवो-
क्तम् । आर्य्ययुगे प्रागुक्ता साक्षिणां बहुत्वग्रहणरोतिर्भगवता विष्णु-
नाप्यङ्गीकृता । तथा च भगवान् विष्णुः—

‘बहुत्वं प्रतिगृह्णीयात् साक्षिद्वैधे नराधिपः ।

समेषु च गुणोत्कृष्टान् गुणिद्वैधे द्विजोत्तमान् ॥

परन्तु यस्मिन् यस्मिन् विवादे कूटसाक्षी मिथ्या वदेत् तत्तत् कार्थ्यं
निवर्त्तत, कृतञ्चाकृतं भवेदिति शम् ।

ग्रन्थनिकषः

[समालोचकः—श्रीसीतानाथ-सिद्धान्तवागीशः]

न्यायदर्शनम्—नानादर्शनदुर्गमार्गकेशरिभिस्तत्रभवद्भिर्महा-
महोपाध्यायैः श्रीयुक्त-फणिभूषण-तर्कवागोशमहोदयैः सम्पादितं
“वङ्गीयसाहित्यपरिषदः” प्रकाशितं विस्तृतानुवाद-विवृति-टिप्पण्यादि-
समेतं वात्स्यायनभाष्योपेतं “न्यायदर्शनमस्माभिरधिगतम् । सर्व्वज्ञ
प्रसिद्धिसुपगतस्य गौतमसूत्र-न्यायदर्शनाक्षपाददर्शनापरपठ्यायस्यास्य
दर्शनस्य परिचयो दर्शनारख्यानोमटाख्यमानेन केन वा तर्करसिकेन
नावेदि । तथापि ग्रन्थप्रतिपाद्यविषयमनधिगच्छता केनापि बुभुत्सुना

यदि प्रकाशितग्रन्थस्य न्यूनत्वमुपादेयत्वं वेति सम्यगवधारयितुं न शक्यते, तदर्थं दर्शनमिदं किञ्चिदालोचयामः ।

सत्स्वपि नास्तिक-बौद्ध-चार्वाक-जैनादीनां बहुषु दर्शनशास्त्रेषु वेदमार्गाविरोधितया यथार्थतत्त्वावभासकतया दुःखनिवृत्त्युपदेश-परतया च न्याय-वैशिष्टिक-सांख्य-पातञ्जल-मोमांसा-वेदान्ताभिधेयानि षडैव दर्शनशास्त्राणि प्रख्यातिमुपागमन् । यैरेव निरतिशयकठोर-दुर्भेद्यदर्शनदुर्गैरारक्षितान्यस्माकं धर्मशास्त्राण्यद्यापि विरुद्धवादिभि-रौर्थापरवशैर्नास्तिकाचारलिङ्गैरतिक्रमितुं न शक्यन्ते ।

दर्शनेऽस्मिन् मोक्षोपयोगितया प्रमाणादि षोडशपदार्थानामुद्देशः, आत्मसाक्षात्कारः, मोक्षरूपप्रयोजनप्रतिपादनं, तत्त्वज्ञानाधीनमुक्त्युत्-पत्तिक्रमः, प्रमाणचतुष्टयनिरूपणं, प्रमेयलक्षणं विभागश्च, दृष्टार्थो-दृष्टार्थभेदेन शब्दविभागः, सिद्धान्तविभागः, न्यायावयवविभागः, दुष्टहेतुलक्षणाणि, प्रत्यक्षादीनां व्यवस्थापनं, वेदवाक्यविभागः, वेद-प्रामाण्यादौ युक्तिः, शब्दानित्यत्वसाधनं, प्रमेयपरीक्षा, शरीरात्मवादादि-दूषणं, शरीरस्य भौतिकत्वप्रतिपादनं, इन्द्रियाणां भौतिकत्वं नानात्वञ्च, बुद्धेरात्मधर्मत्वकथनं, हेत्वाभासाः । एते विषयाः प्रसङ्गादन्ये च बहवो विषयाः सप्रपञ्चं स्फुटतया प्रतिपादिताः ।

अनेनैव दर्शनसुधांशुना दौष्यमाना पुण्यवती सौभाग्यवती चैयं भारतभूमिरद्यापि विविध-विज्ञान-नक्षत्रमालालोकिर्षु पाश्चात्यदेशे-ष्वपि प्रचल्ये । दुर्बोधतया सुदुर्लभतया उपदेश्योपदेशकभावेन च कालवशाद् त्रिलुप्तप्रायस्यास्य दर्शनस्य जिज्ञासुभिरस्माभिर्बहुतिथेऽपि काले कृच्छ्रेण मुदितं खण्डमेकं संगृहीतम् । बलवती चास्माकं स्पृहा सञ्जाता निगूढाभिप्रायमतिकठोरं वात्स्यायनभाष्यमालोचयितुम् । किन्तु हे नानादर्शननिष्णाता मनौषिणः ! दुःखेनेतदवेदयामो यत्तच्च क्वचित् खल्लिततया, क्वचित् सुद्राकरलिपिप्रमादेन, क्वचिदनुपदिष्ट-त्वेन दुर्गमतया चास्माकं वैमनस्यमुदपादि । देववशेनेदानीं बहुकाल-

सञ्चितास्माकं बलवती वासना सफला सञ्जाता । पण्डितधुरीणानां
 नानादर्शनकान्तारसञ्चरणपटौयसां पण्डितकेशरिणां, त्रयीयुक्तफणि-
 भूषणतर्कवागौशमहोदयानामक्षययशःपटलं वात्स्यायनभाष्योपेतं
 विस्तृतवङ्गानुवाद-टिप्पण्यादिसमलङ्कृतं सुदुर्लभं दुर्बोधमपि न्याय-
 दर्शनं सुप्रापतया सुबोधतया च प्रकाशयतामुपनीतम् । ग्रन्थेनानेन
 सप्रणिधानसमालोचयतां मादृशां स्थूलधियामपि दर्शनान्तरसमुत्थानि
 विवादास्यदस्थानानि परिस्फुटयता नानादर्शनरसलालसानां दार्शनिक-
 मधुकराणां निराकारि बलवती सृष्टा । प्राचीनरीत्यनुसारेण संस्कृत-
 विद्यालये समधीतानां जलतरलसूपमात्राहाराणाम् अनधिगतपाश्चात्य-
 विद्यानां सभ्यताव्यञ्जकपरिच्छदविज्ञानानां, आधुनिकैरनादृत-
 पाण्डित्यानां तत्रभवतामेतेषां तर्कवागौशपादानामस्मिन् वाग्बिम्बः,
 चिन्ताशीलता, दर्शनान्तरेषु गभोरज्ञानं, निरपेक्षसमालोचनं, निरन्तर-
 शास्त्रालोचनतपःकृशीकृतानामप्यतिगुवायमध्यवसायः सत्यमेवास्माकं
 विस्मयमुत्पादयामास । शास्त्रेऽस्मिन् यत्र यत्रास्माकं महान् सन्देह
 उदपद्यत, तत्र तत्र जातिनिग्रहस्थानादिषु सम्यगस्फुटभावता निराकृता
 खल्वेभिः पण्डितवर्यैः । बौद्धजैर्नादिदर्शनान्यालोचयतां मनसि
 तेषां दर्शनानां प्रतिपाद्या विषयाः प्रस्तावक्रमेण स्फुटतया संस्थापिताः ।
 अत्र च टिप्पण्यादौ धर्मशास्त्राणामापाततः प्रतीयमानो विरोधो दर्शन-
 शास्त्रविवारव्याजेनैव शास्त्रविरुद्धाधुनिकसिद्धान्तश्च निरासि । भूमि-
 कासु सूत्रकार-भाष्यकार-वात्तिककार-वात्तिकतात्पर्यटीकाकृतामुद्देशे
 समयनिरूपणादौ च महान् प्रयासः पाण्डित्यपूर्णा काव्यभिनवा गवेषणा
 चाकारि । यद्यपि पण्डितधुरीणैः पाश्चात्यैरस्मद्देशीयैरैतिहासिकैश्चे-
 तद्विषये गरीयसौ गवेषणा कृता, न च विभिन्नमार्गावलम्बिनामेति-
 हासिकानां विप्रतिपत्तयः सम्यक् तिरोबभूवुः, न वा कुतर्कवातान्दो-
 लिता संशयदोला नास्मान्नाभिबभूव, तथाप्यवश्यमेवैतदङ्गोत्कर्षं
 यथार्थतत्त्वनिर्णये समालोचनमिदं प्रभूततमां सचिवतां करिष्यतीति ।

वस्तुतो ग्रन्थेऽस्मिन् केनाप्यननुसृतमार्गा काप्यनिर्वचनीया सम्यगभि-
नवा चेयं पद्धतिर्नूनमेवास्मानानन्दयति । आशास्र हे प्राचीनगौरव-
रिरक्षिषया, अभिनववस्तुदिदृक्षया, नारिकेलफलसम्मितदशेनरस-
लिप्सया, स्वदेशोत्पन्नवस्तुप्रेमिकतया पण्डितजनानुजिष्टक्षया, पाण्डित्य-
यशोलिप्सया, विरुद्धमतवादसमालोचनाकाङ्क्षया, वङ्गभाषागौरव-
सम्बन्धे, दोषोद्घाटनचिकीर्षया वा कारुण्यामृतवर्षिण्या दृशा सङ्गदयै-
विन्दोऽस्माद्विभिरवश्यमेवेदमालोचनीयमिति ।

किन्तु दुःखेनैतदावेदयामो यत्, निखिलशास्त्रप्रलयचिन्तापयोधि-
मग्नम् अनन्तशय्या-व्याप्तिमधिरूढं समाधिनिष्ठं फणिभूषणमस्मात्-
प्रदत्तो धन्यवादपुष्पाञ्जलरूपतिष्ठति नवेति संशयाना एवेतादृशे जग-
दुपकारकारिणि सर्वजनश्लाघ्ये कठोरकर्मणि प्रवृत्ताय कृतकार्थ्याय
सम्पादकाय धन्यवादकुसुमनिकरवर्षणे कृपणा वयमिति ।

पारिषत्सन्देशः

छात्रसमितेरभिनयोद्योगः—विदितमास्तां पारिषत्-
पारिषद्यानां छात्रसमितिसमित्यानाञ्च, समाशंसितसमागमानां प्रमा-
णाधिकसम्मानभाजां केषाञ्चन प्रधानपुरुषाणां परिषदि समागममुप-
लक्ष्य कृत्य प्रवृत्त्यते छात्रसमितः कैश्चिदभिनयसमायोगैः । येष्वितः पूर्वं
तैरेव छात्रसमितिसदस्यैरभिनयसौकर्यायं परिहार्थ्यांशपरोहारलघु-
शरीरीकृतं “मृच्छकटिकं” नाम रूपकम्, सम्भवत्पक्षे चान्यदपि
रूपकमभिनयमानं द्रष्टृनाकष्टुमलं भविष्यतीति । अनेकशो दर्शितोत्-
कर्षास्ते छात्रसमितिसदस्याः सर्वेषामभिनयदर्शनामिति प्रवर्त्यमाने-

‘ऽप्यभिनये क्रमशो विज्ञतया ततोऽप्यधिकाधिकमुत्कर्षमापादयिष्यन्ती-
त्वापि निबन्धम् ।

जिहासितपूर्वा संस्कृतभावधारातः श्लोकवादादिप्रणालौ छात्र-
समित्यैवानया पुनः स्वां पदवैमधिमपिता, अवलुप्तप्राया बलद्वयकाल-
दैव्यप्रभावादभिनयाद्युक्त्यरूपा जर्जरपूजादिपद्धतिरनयेव च्छात्र-
समित्या परिषदनुवृत्त्या पुनः प्रसारं नोता अनयेव च च्छात्रसमित्या
प्रकृत्या शीघ्रतमायाः प्राचीनपारस्परिकविवादरूपाया मननपद्धतेः
संस्कारः समानीत इति प्रशस्तिस्तस्याः सर्वथैवोद्घोषयितुं युज्यतेतराम् ।

अल्पोपसाध्यनेहसा समितिरियं यथात्मप्रतिष्ठासुदभावयत्, यथा
चागन्तुकेभ्यो जनसमूहेभ्यः प्रशस्तिमुपादीयत, यथा च तांस्तान्
कर्म्मविशेषानसंशयं निरवाहयत्तथा मन्त्रामहे कालेनेयं समितिः परिषदो
योग्यतरा वंशधरा भविष्यतीति । सूक्तमिदं कस्यापि कविसम्भाजः—

“आकरे पद्मरागाणां जम्ब काचमणेः कुतः ।” इति शम् ।

विशेषदृष्टव्यम्

वर्तमानसञ्चिकायां खलिताम्यधोलिखितानि सङ्गदयैः स्वयं
संशोध्यानि—

‘सधर्माणां’ ‘प्रतिबुलामपि’ ‘नश्यते’ ‘रूपं वेचित्रविशेष’ ‘सुप-
ज्जयति’ ‘विज्ञायति’ ‘लिखिष्यन्’ ‘तेभ्यः’ ।

